



इन्द्रविजयः



यत्र प्रदर्श्या विषयाः पुरातना यत्र प्रकारोऽभिनवः प्रदर्शने ।

यत्र प्रमाणं श्रुतयः सयुक्तयस्तद् ब्रह्मविज्ञानमिदं विमृश्यताम् ॥



प्रणेता

श्रीमधुसूदनशर्मा

विद्यावाचस्पतिः

जयपुर राजकीय पण्डितसभाप्रमुख महामहोपदेशक

श्रीमधुसूदन विद्यावाचस्पतिप्रणीते ब्रह्मविज्ञान-

शास्त्रे द्वादशवादग्रन्थाः

१—विज्ञानेतिवृत्तवादः	५—अपरवादः	९—अहोरात्रवादः
२—सदसद्वादः	६—आवरणवादः	१०—दैववादः
३—रजोवादः	७—अम्भोवादः	११—संशयोच्छेदवादः
४—व्योमवादः	८—अमृतमृत्युवादः	१२—सिद्धान्तवादः

एषु प्रथमे विज्ञानेतिवृत्तवादे

पञ्चोपाख्यानानि

१—जगद्गुरुब्रह्मोपाख्यानम्

२—स्वर्गदैवतोपाख्यानम्

३—भारतवर्षीयार्योपाख्यानम्

४—पारिषदब्रह्मोपाख्यानम्

५—द्वादशविज्ञानोपाख्यानम्

तेषु तृतीयो भारतवर्षीयार्योपाख्यानरूपोऽयम्

इन्द्रविजयः

तत्र पञ्च प्रक्रमाः

१—भारतपरिचयः	(भौगोलिकरहस्यम्)
२—आर्यदासीयः	(दस्यूपद्रवाभिज्ञानम्)
३—विज्ञानभवनम्	(सूर्यसदनाभिज्ञानम्)
४—दस्युनिग्रहः	(दस्युसंहारयुद्धम्)
५—विजयाभिनन्दनः	(युद्धशान्तिमहोत्सवः)

संपादकः प्रकाशकश्च

श्रीआद्यादत्त ठाकुरः एम्. ए.

प्रथमावृत्तिः

१०००

१९३०

मूल्यम्
रूप्यकत्रयम्

अथेन्द्रविजयनाम्नि वैदिके ऐतिहासिके कान्ये पञ्चप्रक्रमाः । तद् यथा—भारत-
परिचयप्रक्रमः । आर्य्यदासीयप्रक्रमः । विज्ञानभवनप्रक्रमः । दस्युनिग्रहप्रक्रमः । विजया-
भिनन्दनप्रक्रमः—इति ॥ तत्रादौ भारतपरिचयस्य विषयसूची प्रदर्श्यते—

भारतपरिचयप्रक्रमे ११ प्रसङ्गाः—

१—त्रैलोक्यप्रसङ्गः

१ दिव्यशारीरभौमभेदात् त्रैलोक्यं त्रिविधम्

१ दिव्यत्रैलोक्यम्

२ शारीरत्रैलोक्यम्

३ भौमत्रैलोक्यम्

२ भौमत्रैलोक्यवासिषु औपचारिकाः शब्दव्यपदेशाः

३ प्राचीनत्रैलोक्ये एशियादेशेऽद्यापि त्रैलोक्यविभागाभासः

४ तातारस्य रूसदेशस्य च पुरायुगे भौमस्वर्गत्वम्

५ सायिवीरियोत्तरीयकतिचिद्भागस्य समुद्रमग्नत्वम्

६ स्वर्गीयविष्टपत्रयविध्वंसे दैवो हेतुः

७ विज्ञाने दिव्याया इवेतिहासे भौम्यास्त्रिलोक्या व्यवहारः

८ भारतवर्षस्य भौमत्रैलोक्यान्तर्गतपृथ्वीलोकत्वम्

२—नामधेयप्रसङ्गः

१ भारतवर्षस्य चत्वारि नामानि

२ भारतशब्दव्यपदेशे मतचतुष्टये पौराणिकं प्रथमं मतम्

३ पौराणिकं द्वितीयं मतम्

४ वैदिकमतानुसन्धानम्

५ लोकमतम्

६ हिन्दुस्तानशब्दस्य भारतैकदेशसंज्ञात्वव्यवस्था

३—सीमाप्रसङ्गः

१ पौरस्त्यपाश्चात्यभेदात् भारतवर्षद्वैविध्ये चतुर्दशप्रमाणानि

१ पुरायुगीयाः संज्ञाशब्दविशेषाः प्रथमं प्रमाणम्

- १ सिन्धुस्थानपारस्थानशब्दावन्योन्यसापेक्षौ प्राग्वत्त्वौ
- २ पौरस्यभारते आर्यावर्तशब्दपरिचमभारते आर्यायणशब्दः
- ३ पश्चिमभारतस्य ओरियंससंज्ञाऽप्यार्यवंशनिवासमूला
- ४ ओरियंसशब्दाभिधानेऽन्यद्देवतपुण्यासः
- ५ एरियानाशब्दोऽप्यार्यनिवासमूलः
- ६ इण्डियावामनियादिशब्दा अप्यार्यनिवासमूलाः

२ अवरयुगीयाः संज्ञाविशेषा द्वितीयं प्रमाणम्

- १ ओरियंसशब्दवत् पश्चिमे भारते पश्चात् खुरासानशब्दः
- २ पश्चिमभारते ईरानशब्दोऽप्यार्यनिवासमूलकः
- ३ पश्चिमभारते ओरियंसपारस्थानखुरासानादिशब्दानां शासनभेदेन भिन्न-
कालप्रयोगाः
- ४ ईरानखुरासानपर्सियादिशब्दानां महादेशवाचिनामपि कालभेदेन तत्प्राप्त-
मात्राभिधायित्वम्
- ५ नियतसंज्ञाव्यवस्थापकभारतीयानां भुवनकोशशास्त्रे शासनमूलकसंज्ञा-
प्रमेदानामनादरः

३ इन्द्रवरुणनिमित्ते ब्राह्मणानां वैज्ञानिकं वाग्युद्धं तृतीयं प्रमाणम्

आसुरधर्मे प्रविशतो जरथुस्तस्य देवेन्द्रनिन्दकत्वं विरोधहेतुः

इन्द्रप्रियसोमप्रतिद्वन्द्वितया वरुणेन सुरानिर्माणम्

आर्जारवैरिन्द्राधिपेः

इन्द्राणीकृतः क्रोधः

इन्द्राणीं प्रति इन्द्रकृता परिसान्त्वना

इन्द्राणीं प्रति वृषाकपिकृता परिसान्त्वना

एतदाख्यानस्य ऋग्वेदसंहितायामुल्लेखः

इन्द्राणीक्रोधविषया वेदमन्त्राः

देवेन्द्रवृषाकपिकृतपरिसान्त्वना मन्त्राः

आसुरेन्द्रवृषाकपिकृतपरिसान्त्वना मन्त्राः

देवेन्द्रासुरेन्द्रयोर्वृषाकप्योः सन्धिशान्तिः

क्रमशस्तत्रैव ब्राह्मणानां वैज्ञानिकविप्रतिपत्तिप्रारम्भः

तत्र तावत्संक्षेपतो वरुणपरमासुरविज्ञानम्

अथ प्रतिष्ठादे संक्षेपत इन्द्रपरं दैवविज्ञानम्
 अथेन्द्रपक्ष्यैर्ब्राह्मणैरुद्धोषितं देवेन्द्रमहत्त्वम्—कायवः । नृमेधाः । हिरण्य-
 स्तूपः । वामदेवः । रेणुवैश्वामित्रः । पूरणो वैश्वामित्रः । गर्गः ।
 इत्येतेषां ब्राह्मणानामभ्यर्थनाभिरुत्तेजितेन स्वयं देवेन्द्रेणासुरनिहननम्
 असुरपराभवान्ते—“परुच्छेपः पुरुहन्मा श्रुतकृत्तः हैमवर्चिः—” इत्येतेषां
 पुनर्ब्राह्मणानां प्रमह्यम् ।

वरुणसुवृहद्विषस्य कालेन ब्रह्मनसृत्वम्
 आथर्वणेन वृहद्विनेन देवेन्द्राभिनन्दनम्
 औत्तथ्येन दीर्घतमसा आङ्गिरसेन कुत्सेन च वरुणस्याग्निस्वाख्यानम्
 अथ वरुणपक्ष्यैर्ब्राह्मणैरुद्धोषितं वरुणमहत्त्वम्
 अपरे सुपर्णभरद्वाजवामदेवादयो ब्राह्मणा उभयोः साम्येन महिमानमभ्युप-
 गच्छन्ति स्म
 पञ्चत्रयवतां ब्राह्मणानां विज्ञानविरोधे विचारसमितिः
 इन्द्रपक्ष्याणां विचारसमितौ इन्द्राय पुनः सोमाभिषवार्थं हिरण्यगर्भ-
 नियोगः

हिरण्यगर्भेणोन्द्राय हविर्धानप्रत्याख्यानम्
 हिरण्यगर्भतात्पर्यविषयो विज्ञानम्
 इन्द्राय सोमाभिषवार्थं वसिष्ठनियोगः
 वसिष्ठेनेन्द्रपरितोषार्थं सोमयज्ञकरणम्

(वसिष्ठः (७ । ३२) इन्द्राय स्तौति)

(पुनर्वसिष्ठः (७ । २७ । २८) इन्द्रं स्तौति)

वरुणेन क्रुद्धेन वसिष्ठनिग्रहः

वसिष्ठस्य वरुणाभ्यर्थनामन्त्राः

निगडमुक्तेन वसिष्ठेन मेधातिथिवामदेवसहायेन इन्द्रावरुणयोः साम्योद्घोषः

वामदेवः इन्द्रावरुणौ सह स्तौति

मेधातिथिः कायवः इन्द्रावरुणौ सह स्तौति

वसिष्ठकृता इन्द्रावरुणयोः सह स्तुतिः

इन्द्रावरुणयोः समत्वोपपादकं विज्ञानम्

उभयोः परितोषार्थमैन्द्रावरुणयोर्भारतवर्षयोर्मध्ये वसिष्ठाश्रमनिर्माणम्

इतिहासोपसंहारे जरथुस्त्राभिज्ञानम्

भरणाणां मूजवतां महावृषाणां बाह्लीकानां च जरथुस्त्रमतानुयायित्वम्
विरोधपरिहाराय ब्रह्मणा कृतः पूर्वपश्चिमभेदेन भारतवर्षस्य द्वेधो विभागः ।

४ भारतवर्षस्य भूवृत्तचतुर्थांशत्वाख्यानं चतुर्थं प्रमाणम्

पृथ्वीमण्डलस्य (भूगोलस्य) पञ्चत्वाभ्युपगमः

भूपञ्चस्य चतुःपञ्चत्वप्रतिपत्तिः

५ भारतवर्षाद् बहुपूर्वस्थानामुपद्वीपानां भारतीयत्वाख्यानं भारतवर्षस्य
बहुविस्तृतप्रदेशत्वे पञ्चमं प्रमाणम्

इन्द्रशुक्रादि नवद्वीपानां भारतवर्षीयत्वेनाख्यानाद्भारतवर्षस्य बहुविस्तृतत्वम्

६ सिन्धोः पश्चिमस्थानां देशानां भारतीयदेशत्वाख्यानं षष्ठं प्रमाणम्

गान्धारमद्रपारदपल्लवकाम्बोजशकयवनादिदेशानां भारतीयोदीच्यदेशत्वम्

गान्धारमद्रौ

पारदाः

पल्लवाः

कम्बोजाः

शकाः

यवनाः—यवनदेशाभिज्ञानम्

यूनानदेशीयेषु यवनशब्दप्रचारस्यार्वाचीनत्वम्

हैलेयासुरजातीनां ग्रीकायिनाम्ना पुराप्रसिद्धानां निवासामिजनदेशविशेषे

ग्रीसशब्दयवनशब्दोपचारारम्भकालविचारः

७ गान्धारतः पश्चिमोत्तरेषु मद्रेषु यज्ञवेदाध्यापकस्य काप्यमहर्षेर्निवासः
सप्तमं प्रमाणम्

वाजसनेयश्रुतौ काप्यमहर्षेर्मद्रदेशवासित्वाख्यानम्

मद्रदेशाभिज्ञाने नवीनमतप्रत्याख्यानम्

८ यवनदेशस्य भारतवर्षीयपश्चिमसीमात्वाख्यानमष्टमं प्रमाणम्

अथत्वे यवनशब्दस्य—अर्बदेशप्रान्तविशेषे यमनदेशे संकोचः

यवनशब्दस्य मुसलमानजातिपरत्वप्रत्याख्यानम्

पुरायुगे यवनशब्दस्य कैलडिया पश्चिमतो युहूदियाप्रान्ते निरुद्धिः

९ व्याकरणभाष्ये तूरसपर्वताभिप्रायेण दर्शपर्वतस्य भारतीयपश्चिम-
सीमात्वाख्यानं नवमं प्रमाणम्

१० त्रिपुरासुरवधाख्याने लौहपुरस्य पृथ्वीलोकस्थत्वाख्यानं दशमं प्रमाणम्

त्रिपुराशीतिकाव्यप्रारम्भः

असुरविभागविशेषस्य मयसंज्ञा

मयसंबन्धित्रिपुरनिर्माणोत्तरं देवासुरेषु त्रिपुरनिर्माणप्रचारः

तारपुत्रस्य तारकस्य विद्युन्मालिकमलाक्षतारकाक्षयः पुत्राः

सामनाम्ना मयेन दैवत्रैलोक्ये त्रिपुरनिर्माणम्

महीसागरकूले मध्यमा राजतीपुरी

प्रतिपुष्यनक्षत्रं मध्यमपुरे पञ्चत्रिंशोऽक्षांशे त्रिपुरसमागमः

तारसाद्रिशृङ्गे उत्तमा काञ्चनीपुरी

तूराद्रिदक्षिणोपत्यक्षायां प्रथमा आयसीपुरी

पुरत्रयाध्यक्षाख्यछिपुरासुराः

पुरत्रयस्य देशान्तरसंचारित्वम्

त्रिपुरस्य त्रिदुर्गत्वादवीराणां तत्र निवासभावः

पुरत्रयभङ्गहेतुरिच्छद्रम्

त्रिपुरस्याजेयत्वादसुराणां स्वर्गविजये ब्रह्मविष्टपत्न्य तासारसूत्राणां

नामभिर्व्यपदेशाः

पश्चिमभारतेऽप्यसुरप्रवेशः

देवैरुपसन्नामकपुरत्रयनिर्माणम्

त्र्यम्बकेण त्रिपुरध्वंसः

महीसागरोपरिष्ठात् त्रिपुरासुरपत्न्यायनम्

तारकासुरसंग्रामः

असुरराजविध्वंसेऽप्यसुरप्रजाविध्वंसाभावः

प्रकरणोपसंहारः

- ११ नवानां भारतीयद्वीपानां मध्ये हिन्दुस्तानस्य कुमारिकानाम्ना नवम-
द्वीपत्वाख्यानं भारतवर्षस्य हिन्दुस्तानमात्रपर्यवसायित्वाभावे एका-
दशं प्रमाणम्
- १२ तुरुष्कदेशस्य भारतवर्षोत्तरसीमात्वाख्यानं द्वादशं प्रमाणम्
- १३ पश्चिमसमुद्रस्य भारतवर्षीयपश्चिमसीमात्वाख्यानं त्रयोदशं प्रमाणम्
- १४ ईरानविलोचिस्तानाफगानस्तानादिशब्दानां शासनक्रान्तिभेदमूलकत्वे-
नाव्यवस्थितत्वात् तेषां गणितव्यवस्थितभारतवर्षशब्दप्रयोगप्रति-
रोधकत्वासंभवश्चतुर्दशं प्रमाणम्

४—उपद्वीपप्रसङ्गः

जम्बूद्वीपस्याष्टोपद्वीपाः

५—लङ्काप्रसङ्गः

द्वादशविप्रतिपत्तिभिः सिंहलद्वीपस्य लङ्काश्वभ्रमखण्डनम्

- १ भारतीयशास्त्रे सिंहललङ्कयोः पृथक्त्वेनावयानम्
 - २ निरुद्धे लङ्काशब्दस्य निरुद्धत्वात् साक्षस्य सिंहलस्य लङ्कात्वाभावः
 - ३ उज्जयिनीसदेशस्य लङ्कात्वसिद्धान्तात् पञ्चभिर्देशान्तरांशैः पूर्वस्य सिंहलस्य लङ्कात्वाभावः
 - ४ उज्जयिनीतो लङ्कायास्त्रयोविंशान्तराख्यानाच्चतुर्विंशान्तरस्य सिंहलस्य लङ्कात्वाभावः
 - ५ महेन्द्रगिरितो लङ्कायाश्चतुःशतक्रोशान्तरितत्वाख्यानाच्चतुर्दशायक्रोशान्तरितस्य सिंहलस्य तत्त्वाभावः
 - ६ लङ्कायाश्चतुःशतक्रोशदीर्घत्वाख्यानात् पञ्चत्रिंशदधिकशतक्रोशदीर्घस्य सिंहलस्य लङ्कात्वाभावः
 - ७ लङ्कायां गङ्गाया अनुत्कर्म्महाबलिगङ्गायुक्तस्य सिंहलस्य लङ्कात्वाभावः
 - ८ सिंहलस्य रावणविहारस्थानतया तत्राशोकवाटिकादिप्रसिद्धावपि तस्याः लङ्कात्वसिद्धौ प्रामाण्यभावः
 - ९ सिंहलाभिप्रायेण प्रयुक्तस्य टापरोवेनशब्दस्य तात्रप्रणशब्दापञ्चशतया टापूरावण्यत्वकल्पनाया असारत्वम्
 - १० रामेश्वरसिंहलयोरन्तरतो गिरीणां प्राकृतत्वात् प्रवर्तमानसेतुस्तम्भकल्पनाया असारत्वम्
 - ११ कालेन लङ्कायाः समुद्रगर्भे प्रवेशादनुपलब्धावपि अलङ्काया लङ्कात्वाख्यानं साहसमात्रम्
 - १२ लङ्काभ्रमावशिष्टप्रान्तयोर्लङ्कादीवमालदीवयोराप्युपलब्धत्वात् तत्रिलस्य सिंहलस्य लङ्कात्वाख्यानं साहसमात्रम्
- लङ्कादीवमालदीवयोर्लङ्काद्वीपत्वाभ्युपगमे षडुपलब्धकाणि प्रमाणानि ।

६—भाषाप्रसङ्गः

दैवीब्राह्मीभेदाद् भारत्या भाषाया द्वैविध्यम्

छन्दोभाषा

कुन्दोभाषायाः सर्वभाषामूलत्वम्

कुन्दोभाषाया एव इत्युद्युक्तोपिबनभाषात्वम्

भारतीभाषा

प्राच्योदीच्यभेदाद् ब्राह्मीभाषाद्वैविध्यम्

नागरीभाषा

७—वर्णमातृकाप्रसङ्गः

८—लिपिप्रसङ्गः

भारतीयब्राह्मीलिपेरद्य प्रचारलोपः

वेदमन्त्रनिर्माणकाले लिपिसामान्याभावमतखण्डनाय श्रुतिशब्द-
व्यपदेशस्य मौलिकरहस्योपपादनम्

मन्त्रनिर्माणकाले लिपिसत्त्वे वैदिकं प्रथमं प्रमाणम्

” ” ” द्वितीयं प्रमाणम्

” ” ” तृतीयं प्रमाणम्

” ” ” चतुर्थं प्रमाणम्

” ” ” पञ्चमं प्रमाणम्

” ” ” षष्ठं प्रमाणम्

” ” ” सप्तमं प्रमाणम्

” ” ” अष्टमं प्रमाणम्

मन्त्रनिर्माणकाले विद्यमानाया लिपेर्ब्राह्मी संज्ञा

९—सभ्यताप्रसङ्गः

१०—धर्मप्रसङ्गः

भारतीयधर्माणां वैज्ञानिकत्वम्

भारतीयधर्मस्वरूपम्

वैज्ञानिकधर्मनिबन्धनं भारतवर्षमहत्त्वम्

पौराणिकं भारतवर्षमाहात्म्यम्

भारतीयमहर्षीणां वैज्ञानिकतया दूरदर्शित्वम्

उन्नत्यवनतिविचारे भारतीयानां प्राचां विदुषां सिद्धान्तः

क्षीणभारतोपहासानौचित्यम्

धर्मरक्षोपेक्षाया भारतावनतिहेतुत्वम्

चातुर्वर्ण्यव्यवस्थाया अवनतिहेतुत्वाभावः
 चातुर्वर्ण्यव्यवस्थाया एव भारतीयोन्नतिहेतुत्वम्
 विज्ञानतेजसोः संपत्त्यै प्रथमतः शिल्पद्वारा धनाप्तेरपेक्षा
 शिल्पविज्ञानस्य आत्मोन्नतिहेतुविज्ञानत्वाभावः
 आत्मोन्नत्यपेक्षया धनोन्नतेरत्यन्तनिकृष्टत्वम्
 तेजोविज्ञानाभ्यामिव धनेन स्वावलम्बनस्वातन्त्र्याभावः
 धनोन्नतेर्निकृष्टत्वे त्रिदोषोत्पादकत्वहेतुः
 नैसर्गिकोत्साहंतेजसोर्मध्यमकक्षाकात्मोन्नतित्वम्
 बाह्यसंपत्त्यपेक्षया प्राणसंपत्तेरन्तरङ्गत्वादुत्कृष्टत्वम्
 प्राणसंपत्त्यपेक्षया विज्ञानसंपत्तेरात्यन्तिकोन्नतिहेतुत्वम्
 अपस्वार्थिनां धनहेतुकसुखभोगप्रवणानां मोघजीवत्वम्
 विज्ञानतेजसोर्ब्रह्मक्षेत्रवीर्य्योरुत्पत्तौ चातुर्वर्ण्यधर्मानुपालनं हेतुः
 अयथाकृतस्य चातुर्वर्ण्यधर्मस्य वीर्य्योत्पत्तौ हेतुत्वाभावः
 भारतस्य पुनरभ्युत्थाने चातुर्वर्ण्यधर्मानुपालनस्यैव हेतुत्वम्
 चातुर्वर्ण्यधर्मप्रवृत्त्यर्थं वैदिकविज्ञानप्रचारबाहुल्यस्यावश्यकत्वम्

११—विद्याप्रसङ्गः

भारतवर्षीय ब्रह्मवीर्य्याख्यानम्
 भारतवर्षमहत्त्वहेतवश्चतुःषष्टि विद्याः
 निगमविद्याप्रभेदा अष्टादश
 आगमविद्याप्रभेदा विंशशतम्
 दिव्यविद्याप्रभेदाश्चतुःषष्टि
 आत्मोन्नतिहेतुभूतदिव्यविद्याप्रदर्शिनी तालिका
 दिव्यविद्यानां प्रयोगोदाहरणानि
 मनःसंयमाद् योगबलसिद्धयोऽष्टौ
 इन्द्रियसंयमाद् दिव्यदृष्टिसिद्धयोऽष्टौ
 हृदयसंयमात्तपोबलसिद्धयोऽष्टौ
 प्राणसंयमाद् दैवबलसिद्धयोऽष्टौ
 नैगमीयमन्त्रबलसिद्धयोऽष्टौ
 आगमीयमन्त्रबलसिद्धयोऽष्टौ
 महौषधिबलसिद्धयोऽष्टौ

यन्त्रबलसिद्धयोऽष्टौ

स्वयंवाहादयो यन्त्रविशेषाः

ब्राह्मणानामष्टभ्यो वीर्येभ्यः सर्वासां विद्यानां प्रादुर्भावः

सर्वविद्यानां सर्वार्थसिद्धौ हेतुत्वं तुल्यम्

नवनिधयः

निधिविशेषा आथर्वणवेदोक्ता अष्टौ मणयः

विद्याप्रकरणोपसंहारः

भारतवर्षीयक्षत्रवीर्य्याख्यानम्

युद्धोपयोगीनि चतुःषष्टि दिव्यास्त्राणि

दिव्यास्त्रतालिका

रामायणोक्तानि पञ्चाशद् दिव्यास्त्राणि

पञ्चाशद्दिव्यास्त्रतालिका

पञ्चाशद्दिव्यास्त्रसंहाराः

अष्टादशानां लौकिकास्त्राणां भाषानामानि

भारतवर्षीय विड्वीर्य्याख्यानम्

भारतीयानां भगनावशिष्टानामपि शिल्पानामतुलनीयत्वम्

इति भारतपरिचयस्य विषयसूची समाप्ता ।



आर्यदासीयाख्यो द्वितीयः प्रक्रमः

भारतीयार्याणां मौलिकभारतीयत्वसिद्धान्ताद् वैदेशिकत्वमतखण्डनम् ।
पुरायुगीयानां नराणां संचेपतस्त्रैविध्यम् ।
वेदोक्तसंग्रामाणामारम्भकनिमित्तभेदात् पाञ्चविध्यम् ।

- (१) विप्रकीर्णार्थे देवानामार्यैः संग्रामः
(२) गवार्थे पणिभिः सङ्ग्रामः
(३) भूम्यर्थे देवानां दैत्यदानवैः सङ्ग्रामः

देवत्रैलोक्यादसुराणां बहिष्कारः ।
देवयजनभूमेस्त्रैलोक्यविभक्ताया पेश्या संज्ञा ।
दहरैशिया स्वायम्भुवी । (पृथिव्या माइनर)
आसुरदेशास्त्रैलोक्यविभक्ताः ।
देवत्रिलोक्यामसुराक्रमणम् ।
इन्द्रविष्णुभ्यां वराहासुरप्रतीकारः ।

- (४) सोमार्थे देवानां दैत्यैः सङ्ग्रामः ।

सोमोच्छेदकासुरप्रतियोधार्थं गंधर्वविनियोगः ।
सोमसंरक्षणाय दैत्यान् प्रतियोद्धुं नियुक्ता गंधर्वाश्चतुर्धा ।
विशवावसुप्रधानानां गंधर्वाणामाधिपत्ये चन्द्राभिषेकः ।
दैत्यैः कृतः सोमवह्नीविध्वंसः ।
सोमप्रातिनिध्येन सुरोत्पादनम् ।
सोमरसगुणप्रकाशका वेदमन्त्राः ।
इन्द्रभवने प्रत्यहं त्रिशतः सोमसरसामुपयोगः ।
ब्रह्मवीर्यम् ।

सोमध्वंसाद् ब्रह्मवीर्यापध्वंसः ।

- (५) सूर्यार्थे देवानां दस्युभिः संग्रामः ।

विज्ञानौपयिके सूर्येऽसुरप्रेरितानां दासानामाक्रमणम् ।
मनुष्यामनुष्यभेदात् दासानां त्रैविध्यम् ।
अमनुष्यदासानां प्रभवः ।
अमनुष्यदासप्रकृतिः ।

अमनुष्यदासप्रभेदाः ।

अमनुष्यदासानां प्रमुखाः कतिपये वेदे नामतो निर्दिष्टाः ।

अमनुष्यदासानां हिमवत्प्रदेशे सिन्धुनदप्रान्ते निवासः ।

सिन्धुनदप्रान्ते ससनदत्रयम् ।

पूर्वससनदः ।

पश्चिमससनदः ।

उत्तरससनदः ।

पूर्वससनदे दासकुब्जाभिजनासत्वात् तत्र युद्धाभावः ।

उत्तरससनदवासिनां दासानां भारतवर्षीयत्वाभावः ।

भारतवर्षसीमाचतुष्टयी ।

भारतवर्षस्यैन्द्रवारुणाभ्यां पूर्वपश्चिमाभ्यां विभागः ।

पश्चिमभारते गान्धारदेशे दासकृतं प्रथमं युद्धम् ।

परमतनिरासेन सिद्धान्तस्थापनम् ।

दस्युयुद्धाद् बहुपूर्वमार्याणां भारतवर्षनिवासित्वे

पूर्वमनुष्याणां ऋभूणां भारतीयत्वं हेतुः ।

ऋभुपरिचयः ।

ऋभुभ्यः स्वकौशलं दर्शयितुं देवानामादेशः ।

पञ्चदशादिष्टान्यनादिष्टानि च बहूनि शिल्पानि प्रदर्शयितुमृभूणां स्वर्गे गमनम् ।

ऋभुकौशलविमुग्धैर्देवैर्ऋभुभ्यो देवत्वेन्द्रसग्नित्वादि पारितोषिकप्रदानम्

ऋभूणां यशःस्थैर्याय देवेन्द्रनिदेशाद्देवसभाविद्भिः कीर्तिसूक्तनिर्माणम् ।

दीर्घतमसा कृतमृभूणां कीर्तिसूक्तम्

वामदेवकृतमृभूणां कीर्तिसूक्तम्

युद्धात्प्राक्तनानामृभूणां भारतीयमनुष्यतया दस्युयुद्धात् प्रागेवार्याणां
भारतीयत्वसिद्धान्तः ।

दस्युयुद्धात् बहुपूर्वं सभ्यानामार्याणां भारतनिवासित्वसिद्धान्तः ।

विज्ञानभवनं तृतीयः प्रसङ्गः

पुरायुगे दिव्यप्राणपरीक्षार्थं विज्ञानशालानिर्माणम् ।

आर्यानार्यविद्रोहनिमित्तभूतं सिन्धुसरस्वतीसंभेदे सूर्याधिष्ठानम् ।

सूर्यसंस्थानस्वरूपम् ।

सूर्यचक्रस्वरूपम् ।

सूर्यविज्ञानादाधिदैविकसिद्धिः ।

सूर्यविज्ञानादाधिभौतिकसिद्धिः ।

सूर्यविज्ञानादाध्यात्मिकसिद्धिः ।

सूर्योषसोः प्रथमतः सूर्यायतनप्रबन्धकर्तृत्वम् ।

एतशस्य मानुषस्याप्याधिदैविकवद्वृत्तिः ।

एतशाश्वकृतपरीक्षा ।

अहोरात्रवृत्तानां छन्दःसंज्ञानामेतशानाम्ना विवक्षितानां सूर्याश्वत्वम् ।

तत्परीक्षकत्वात् सुषिराजस्य मनुष्यस्याप्येतशत्वम् ।

उषसः सूर्यायतनस्थाया बहवः प्रभेदाः ।

उषसो मानुष्या अप्याधिदैविकवद्वृत्तिः ।

विश्वामित्रो महर्षिरुषसं स्तौति ।

वसिष्ठो महर्षिरुषसं स्तौति ।

प्रस्कण्वः काण्व उषसं स्तौति ।

कक्षीवान् दैघतमस उषसं स्तौति ।

अष्टादंष्ट्रो वैरूप इन्द्रं स्तुवन्नृषसं स्तौति ।

विज्ञानशालास्थितत्वात् सूर्यचक्रद्वयादेकस्य देवेन्द्रेण परोहरणम् ।

उषःकारणात् सूर्याधिष्ठाने दस्यूनामाक्रमणमिन्द्रकुत्साभ्यां तन्निबर्हणञ्च ।

सूर्यसंस्थासंरक्षणार्थो देवेन्द्रकृतः स्थानिकः प्रबन्धः ।

अग्निपुरस्कृतानां देवानां स्वर्गो सहगमनम् ।

एतशेन सूर्यरथवहनम् ।

दिवि सूर्यारोपणस्थानम् ।

दस्युनिग्रहश्चतुर्थः प्रक्रमः ।

भारतीयार्यराष्ट्रे वैदेशि कानार्यदासानामाक्रमणम् ।

दस्यूनामुपद्रावकाणां पुनराक्रमणम् ।

कुर्यवकृतः कुत्सपराभवः ।

प्रगाथस्याभ्यर्थनासूक्तम् ।

मेधातिथेरभ्यर्थनीयं वाग्व्रह्म ।

मेधातिथेरभ्यर्थनासूक्तम् ।

नीपातिथेरभ्यर्थनासूक्तम् ।

भर्गस्य प्रगाथस्याभ्यर्थनासूक्तम् ।

दस्युपरिपीडितानामार्याणामिन्द्रशरणे गमनम् ।

इन्द्राय कुत्सप्रमुखानां स्वदुःखाश्रावणम् ।

देवेन्द्रस्य दस्युनिग्रहणार्थं भारतवर्षं सपरिकरमागमनम् ।

दस्युनिग्रहार्थमिन्द्रस्याभिक्रमणम् ।

इन्द्रस्य निषधगिरौ समुपनिवेशः ।

निषधपर्वताभिज्ञानम् ।

निषधगिरौ विश्रान्तायेन्द्राय कुत्सस्य तत्कालेतिकर्तव्यतानुमन्त्रणम् ।

स्वागतीयसभां प्रस्तुत्य नाभाककृता इन्द्रान्योः स्वागतप्रशस्तयः ।

इन्द्रस्यातिथ्यपरिचर्या ।

विश्वामित्रकृतो देवेन्द्राय भोजनसमये मधुवाकः ।

देवमेदेन सोमपानसमयमेदः ।

निषधगिरौ समरारम्भणीयः सोमाभिषवः प्रमहाख्यः ।

वीरपानप्रमहे विश्वामित्रकृतो दस्युवधाभ्यर्थनासूक्तपाठः ।

नाभाकस्य काण्वस्य दस्युवधाभ्यर्थनासूक्तम् ।

दस्युनिग्रहोपायचिन्तायां कुत्सेनोपायप्रदर्शनम् ।

दस्युनिग्रहार्थं कुत्सप्रदर्शितमार्गाश्रयणम् ।

आयुराजस्य प्रतिष्ठानपुराधिष्ठातुः परिचयः ।

अप्रतिरथमहोवाकः ।

युद्धयात्रारम्भे राजपुरुषेणाप्रतिरथेनाप्रतिरथसूक्तपाठः ।

नृमेधपुरुषमेधकृता मरुद्गणाभ्यर्थना ।

नृमेधपुरुषमेधयोः इन्द्राय बृहद्गानम् ।

निषधात् प्रस्थितेनेन्द्रेण आदौ सरयुपारस्थार्यराजइयहननम् ।

सरयुनदीपरिचयः ।

अर्णचित्ररथयोः स्वजातिविद्वेषो वधे हेतुः ।

सरस्वतीप्रान्तवासिचित्रराजापेक्षया सरयुप्रान्तवासिनश्चित्ररथस्य भिन्नत्वम् ।

अर्णचित्ररथयोर्गन्धर्वत्वम् ।

ससदस्युराजराष्ट्राभिक्रमणम् ।

पर्वतयात्रायां रासभरथादयः परिकराः ।

रौहिणासुरनिपातः ।

अहिनिर्व्यातनम् ।

शंबरहृत्यम् ।

कृष्णासुरस्वगुल्फतनम् ।

बङ्गुदादिदस्युग्रामाणां निर्मूलनम् ।

शुष्णस्य निगडबन्धनम् ।

कुत्सयवीयम् ।

पञ्चाशत्सहस्रदस्युनिग्रहणम् ।

इन्द्रविजयाभिनन्दनं पञ्चमः प्रक्रमः

विज्ञानशालायां भारतोयार्यैः कृतः कृतज्ञतासूचको विजयमहोत्सवः ।

सारस्वते सूर्यसदने विजयाभिनन्दनमहोत्सवः प्रमहाख्यः ।

वीरपानप्रमहाध्यक्षविश्वामित्रकृतमिन्द्राभिनन्दनम् ।

शान्तिकवीरपानानन्तरं प्रमहमुखेन कुत्सेन कृतमिन्द्रविजयाभिनन्दन-
सूक्तम् ।

इन्द्रविजयाभिनन्दने वार्षागिराणां कुत्ससहयोगेनात्मसमर्पणं सूक्तम् ।

कुत्सवदन्येषामप्यार्याणां धन्यवादरूपाः सूक्तवाक्काः ।

हिरण्यस्तूपः ।

भारुगिरसः सन्यः ।

गृत्समदः ।

वामदेवः ।

वामदेवं प्रति इन्द्रेण स्वचरितानुवर्णनम् ।

पुनर्वामदेवकृतमिन्द्रानुकीर्तनम् ।

अभ्रुरात्रेयः ।

अवस्युरात्रेयः ।

गातुरात्रेयः ।

संवरणः प्राजापत्यः ।

वसुक्रः ।

अष्टादंष्ट्रो वैरूपः ।

शतप्रभेदनो वैरूपः ।

वृहदुक्थो वामदेवः ।

वत्सः काण्वः ।

श्रुष्टिगुः काण्वः ।

मेध्यः काण्वः ।

नोधा गौतमः ।

अङ्गा औरवः ।

कृतज्ञतास्तुतिसूक्तपाठानन्तरमिन्द्रेण कुत्साय वेषभूषापरिच्छदैः

स्वसारूप्यं सोमसग्धिश्चेति द्विविधं प्रीतिप्रसाददानम् ।

देवेन्द्रस्य पुनः स्वर्गे गमनम् ।

सभाविसर्जनावसरे जिगमिषुं देवेन्द्रं प्रति विश्वामित्रस्य प्रणयवचनम् ।

इन्द्राकुत्सयोर्वेषादिसाम्यकृतसारूप्ययोः स्वर्गाय सहप्रस्थानम् ।

स्वर्गे विजयाभिनन्दनीयः प्रमहः ।

इन्द्रस्तुतिविधानाय नृमेघपुरुमेधाभ्यां मरुद्गणमभिलष्य मन्त्रपाठः ।

नृमेघपुरुमेधकृता देवेन्द्रस्तुतिः ।

पुनर्नृमेघपुरुमेधकृतं देवेन्द्राभिवर्णनम् ।

तिरश्चीर्द्युतानो वा ।

बभ्रो वैखानसः ।

सप्तगुः स्वर्णरः ।

अभिगरप्रतिगरनियमः ।

सप्तगुमुखेन देवानामभिगरे देवेन्द्रस्य प्रतिगरः ।

उदयनीयं परिशिष्टाख्यानम् ।

दस्युभिः सारस्वतसूर्यापहरणम् ।

सीरियादेशे बालवक्रभवननिर्माणम् ।

सरस्वत्याख्यब्राह्मीसूर्यप्रतिनिधित्वेनाब्राह्मीसूर्यप्रतिष्ठापना ।

पूर्वभारतस्य पश्चिमसीम्नि सूर्येऽस्तमिते पश्चिमभारतस्य पश्चिमसीम्नि
किञ्चित्कालं सूर्यदर्शनम् ।

भारतवर्षीय वैदिकधर्मस्थोत्थानपतनयोर्देवो हेतुः ।

पश्चिमदेशीयसूर्योदयानन्तरं पुनः पूर्वदिशायंसूर्योदयः ।

वैदेशिकदस्युभिः परिपीडितानां भारतीयानां स्वदेशीयानामन्ततो विजयः ।

ग्रन्थसम्पूर्तिः ॥

ओं तत् सत्

अथ इन्द्रविजयः

विज्ञानेतिवृत्तवादस्य पञ्चोपाख्यानस्य तृतीयोपाख्यानरूपं
भारतवर्षीयाय्योपाख्यानं प्रारभ्यते ।

भारतपरिचयोपक्रमे त्रैलोक्यप्रसंगः ॥ १ ॥

(१) दिव्यशारीरभौमभेदात् त्रैलोक्यं त्रिविधम्

देवयुगे त्रैलोक्यं त्रिविधमिदं ब्रह्मणाऽऽदिष्टम् ॥

अधिदैवतमध्यात्मं तत्साम्येनाधिभूतं च ॥ १ ॥

दिव्यत्रैलोक्यम् ।

तद्दिव्यं शारीरं भौमं चेति क्रमादुक्तम् ॥

अग्निर्वायुश्चेन्द्रश्चेति त्रैलोक्यमिष्यते दिव्यम् ॥ २ ॥

पृथ्वीमग्निलोकः सूर्यो द्यौरिन्द्रलोकः सः ॥

अनयोर्मध्ये वायोर्लोकः स्यादन्तरिक्षमिदम् ॥ ३ ॥

एतेऽतिष्ठावानो देवास्तेषु त्रयस्त्रिंशत् ॥

वसुरुद्रादित्याख्या द्वावन्यावश्विनौ चेति ॥ ४ ॥

शारीरिकत्रैलोक्यम् ।

गुदनाभ्यन्तःपृथ्वीर्द्यौर्हृत्कण्ठान्तरन्तरे व्योम ॥

उदरमुरश्च शिरश्चेत्यथवा देहे त्रिलोकी स्यात् ॥ ५ ॥

उदरगुहाऽग्नेर्लोको लोको वायोरुदरगुहाऽध्यात्मम् ॥

लोकः शिरोगुहैन्द्रः सर्वे प्राणास्तदायत्ताः ॥ ६ ॥

भौमत्रैलोक्यम् ।

एवं कृतमधिभूतं भूमौ त्रैलोक्यमत्र देवयुगे ॥

अधिदैवतवत् तत्र च विहितानि हि नामरूपकर्माणि ॥ ७ ॥

मनुजास्तैर्यग्योना देवा भौमत्रिलोकीति ॥

वैवस्वतमनुविट्त्वं व्यवस्थितं त्वत्र मनुजत्वम् ॥ ८ ॥

मानुषलोकः पृथ्वी तैर्यग्योनोऽन्तरिक्षं स्यात् ॥

दैवो लोको द्यौरिति भौमं त्रैलोक्यमाख्यातम् ॥ ६ ॥
 अधिपतिरग्निः पृथ्व्या वायुरधीशोऽन्तरिक्षस्य ॥
 इन्द्रो दिवस्पतिश्चाध्यक्षाख्यां दिव्यवत् कल्प्याः ॥ १० ॥
 दक्षिणसमुद्रतोऽग्नेर्लोकोऽस्ति हिमालयं यावत् ॥
 अलतायिगिरेरैन्द्रो लोकश्चोत्तरसमुद्रान्तः ॥ ११ ॥
 यस्तु हिमाचलशैलादलताय्यचलान्त आन्तरो देशः ॥
 वायोर्लोकः स इदं त्रैलोक्यं भूतले विद्यात् ॥ १२ ॥
 भारतमग्नेर्लोकोऽस्त्यैरावतवर्षमिन्द्रलोकोऽन्यः ॥
 अनयोर्मध्ये मरुतां लोको देवाः स्थितास्तेषु ॥ १३ ॥
 उत्तरकुरुवः कथिताः शृङ्गिगिरेरुत्तराः पुराणेषु ॥
 नीलगिरेरुत्तरतस्तूक्तास्ते भारते भैष्मे ॥ १४ ॥

भौमत्रैलोक्यवासिषु औपचारिकाः शब्दव्यपदेशाः ।

भारतवर्षस्थानामासीत् क्लृप्तं मनुष्यदेवत्वम् ॥
 उत्तरकुरुस्थितानां देवत्वं वा मरुत्वमन्येषाम् ॥ १५ ॥
 अग्नेः प्रजा मनुष्या भारतवर्षं नियन्त्रिता मनुना ॥
 ऐन्द्री प्रजा तु देवा उत्तरकुरुषु स्थिता अभवन् ॥ १६ ॥
 प्राचीनत्रैलोक्ये एशियादेशेऽद्यापि त्रैलोक्यविभागाभासः ।

भौमं यत् त्रैलोक्यं तदिदानीमेशियानाम्ना ॥
 ख्यातं, तत्र च देवासुरसन्ताना वसन्त्यद्य ॥ १७ ॥
 अद्याप्येते देशास्त्रिधा विभक्ताः प्रदृश्यन्ते ॥
 ते च त्रयोऽपि लोकाः प्रत्येकं स्युर्द्विधा भिन्नाः ॥ १८ ॥
 हिन्दुस्तानं पारस्तानं चेत्यस्ति दक्षिणतः ॥
 चीनस्तातारो वा मध्ये रूशो द्विधोत्तरतः ॥ १९ ॥

तातारस्य रूसदेशस्य च पुरायुगे भौमस्वर्गत्वम् ।

क्षुद्रैशियान्ततः प्राक् चीनात् प्रत्यक् तु विष्टपं ब्राह्मम् ॥
 सकैशियादिपश्चिमरूसप्रान्तोऽत्र विष्टपं विष्णोः ॥ २० ॥
 आसीद् विष्टपमैन्द्रं प्राग् रूसः सायिवीर्य्याख्यः ॥
 इत्थं प्रसिध्यति स्म त्रिविष्टपं स्वर्गलोकोऽसौ ॥ २१ ॥

सायिवीरियोत्तरीयकतिषिद्धागस्य समुद्रमग्नत्वम् ।

यावानद्य स रूसस्तावानखिलः पुराऽभवत् स्वर्गः ॥

अपराजिता दिगेषा यो देशः सायिवीरिया नाम ॥ २२ ॥
 इह सायिवीरियासौ यद्यप्यद्यास्त्यसभ्यजनताह्या ॥
 कृच्छ्रप्रधानभूमिः किन्त्वासीत् सा न चेदृशीपूर्वम् ॥ २३ ॥
 इह सायिवीरियातो यदुदक्प्रान्ते समुद्रतटम् ॥
 यश्च समुद्रप्रान्तो भूरितुषारावृतोऽद्यास्ति ॥ २४ ॥
 न्यू सायिवीरिया या प्रसिध्यति म्लेच्छभाषायाम् ॥
 तत्र पुराऽसीन्नगरं सोद्यानं विबुधजनताह्यम् ॥ २५ ॥
 अपि वनमासीन्नानावृत्तचितं पशुभिरावृतं बहुभिः ॥
 कालेन तत् तुषारप्रवर्षणाद् भ्रंशमायातम् ॥ २६ ॥
 अतएव तत्र कूले समुद्रगर्भे कदा च लभ्यन्ते ॥
 मेमाथनाम करिणां दन्ता बहुधाऽस्थिपञ्जरा अपि वा ॥ २७ ॥
 सपादषड्दन्तमितः स उच्चः पादोनितैकादशहस्तदीर्घः ॥
 सपादषड्दन्तमितेन दन्तद्वयेन मेमाथकरी युतोऽभूत् ॥ २८ ॥
 दन्तोस्य वक्रो महिषस्य शृङ्गवत् कृष्णानि लोमानि तनौ तथोर्णवत् ॥
 न चेदृशः संप्रति दृश्यते करी यथा स मेमाथकरी पुराऽभवत् ॥ २९ ॥
 एकोदराश्च द्विशिरोधराः पुरा मेरुण्डनामान इहाभवन् खगाः ॥
 न चेदृशाः संप्रति पक्षिणः क्वचिद् दृश्यन्त आद्ये तु युगे यथाश्रुताः ॥ ३० ॥
 विज्ञा न ते तेन पुरा युगेऽभवद् वनं पशुकान्तमिहोत्तराम्बुधेः ॥
 स्थाने जनानां च पुराणि भूयसा तत्रैव सन्ति स्म च तर्हि देवताः ॥ ३१ ॥
 स्वर्गीयविष्टपत्रयविध्वंसे दैवो हेतुः ।

नाकस्थविष्णोः परितस्तु वेद दृग्^{२४} व्यासार्धजे सञ्चरति ध्रुवं ध्रुवः ॥
 वृत्ते ध्रुवस्तत्र तदा पुरा युगे प्राग्मेरुखस्वस्तिकगोभिजित्यभूत् ॥ ३२ ॥
 ध्रुवादधस्तादतिशय्य शैत्यं प्रवर्तते तेन तदा पुरात्वे ॥
 प्राग् मेरुदेशे बहुशैत्यमासीत् नतूत्तराम्भोधितटप्रदेशे ॥ ३३ ॥
 एष ध्रुवो जनयते च तुषारवर्षा विभ्रंशयत्यपि पुरातनवासिलोकान् ॥
 तौषारवर्षणवशादिव नाशमायन् प्राग् मेरुगाः क्वचिदुदक्कुरुभूमिखण्डाः ॥ ३४ ॥
 विज्ञाने दिव्याया इवेतिहासे भौम्यास्त्रिलोक्या व्यवहारः ।

इत्थं त्रिलोकी त्रिविधा निरुक्ता दिव्या च भौमी च शरीरगा च ॥
 त्रिधाग्निभिः सा शवसोनपाद्भिर्धृता पृथग् देवनिकायपूर्णा ॥ १ ॥
 विज्ञानभाषासु यदि त्रिलोकीप्रसंग आयाति स दिव्य एव ॥

ऐतिह्यभाषासु यदि त्रिलोकीप्रसङ्ग आयाति स भौम एव ॥ २ ॥
 दिव्यत्रिलोकीमनु दिव्यदेवा भौमं त्रिलोकीमनु भौमदेवाः ॥
 ऐतिह्यमत्र प्रवदामि तस्माद् भौमा हि भाव्या इह लोकदेवाः ॥ ३ ॥
 ब्रह्मा गुरुः शिष्यतीह विद्यया शक्रः प्रभुः शास्त्यनुगृह्य वा वलैः ॥
 विष्णुः सुहृद् यज्ञजसंपदाऽवति त्रयोऽपि भौमा इतिहासगा इह ॥ ४ ॥
 विज्ञानेऽस्ति यथैतेषु त्रिषु सर्वं प्रतिष्ठितम् ॥
 तथेह भौमस्वर्गेऽपि त्रिषु तेष्ववलम्बितम् ॥ ५ ॥

भारतवर्षस्य भौमत्रैलोक्यान्तर्गतपृथ्वीलोकत्वम् ।

* दिवमधिजगुर्बुधा यां पूर्वयुगे सा बभूव वसुधायाम् ॥
 उत्तरमेरौ स्वर्गस्तत्र स वसति स्म देवतावर्गः ॥ १ ॥
 दक्षिणतः प्राग् मेरोरिरावती निर्गमाद् गिरेस्तूदक् ॥
 अयमन्तरिक्षलोको वसतिः सा देवयोनीनाम् ॥ २ ॥
 देशो य उदग् विषुवत् इरावतीनिर्गमाद् गिरेस्त्वर्वाक् ॥
 तदिदं भारतवर्षं पृथ्वीलोकस्त्रिलोक्यां सः ॥ ३ ॥
 भारतवर्षं मानुषदेशः शिखिशशिरविकुलजोऽत्र नरेशः ॥
 धेनुभिरन्नधनैरपि धन्यः स हि देशानामिह मूर्द्धन्यः ॥ ४ ॥
 यावान् मनुष्यलोकः सा पृथ्वी तच्च भारतं वर्षम् ॥
 तत्र च मनुष्यशब्दः पृथ्वीशब्दश्च लाक्षणिकः ॥ ५ ॥
 इति भारतपरिचये त्रैलोक्यप्रसंगः समाप्तः ॥ १ ॥

* भरद्वाज उवाच—अस्माल्लोकात्परो लोकः श्रूयते नोपलभ्यते ॥ तमहं ज्ञानुमिच्छामि तद्भ-
 वान् वक्तुमर्हति ॥ १ ॥ मृगुरुवाच । उत्तरे हिमवत्पार्श्वे पुराणे सर्वगुणान्विते ॥ पुराणैः क्षेमश्च
 यो देशः स परो लोक उच्यते ॥ २ ॥ स स्वर्गसदृशो देशः तत्र युक्तः शुभा गुणाः । काले मृत्युः
 प्रभवति स्पृशन्ति व्याधयो नच ॥ ३ ॥

भारत० शान्ति प० मोक्षधर्मे

नामधेयप्रसङ्गः ॥ २ ॥

भारतवर्षस्य चत्वारि नामानि ।

(४) (१)

यदिदं भारतवर्षं स्कान्दे तन्नामिवर्षमप्युक्तम् ॥

(२) (३)

आर्षभवर्षं चान्यैर्हैमवतं वर्षमप्यन्यैः ॥ १ ॥

भरतस्यायं देशस्तस्माद् भारत इति प्रथितः ॥

भरतं त्वेतमनेकं स्मरन्ति पौराणिकाः सर्वे ॥ २ ॥

(१) भारत शब्दच्यपदेशे मतचतुष्टये पौराणिकं प्रथमं मतम् ।

स्वायंभुवस्य हि मनोरागनीधूः सूनुरस्य नाभिस्तु ॥

नाभेऋषभस्तस्माद् भरतस्तस्यैष देशोऽभूत् ॥ ३ ॥

(१) “आग्नीधूसूनोर्नाभिस्तु ऋषभोऽभूत् सुतो द्विज ॥

ऋषभाद् भरतो जज्ञे वीरः पुत्रशताद्वरः ॥ ४ ॥

हिमाह्वं दक्षिणं वर्षं भरताय पिता ददौ ॥

तस्मात्तु भारतं वर्षं तस्य नाम्ना महात्मनः” ॥ ५ ॥ (इति मार्क० अ० ५०)

(२) ततश्च भारतं वर्षमेतल्लोकेषु गीयते ॥

“भरताय यतः पित्रा दत्तं प्रातिष्ठता वनम्” ॥ ६ ॥ (इति वैष्णवे १ अ० २ अ० ३२ श्लो०)

(३) “नाभेः पुत्रश्च ऋषभ ऋषभाद् भरतोऽभवत् ॥

तस्य नाम्ना त्विदं वर्षं भारतं चेति कीर्त्यते” ॥ ७ ॥ (इति स्कान्दे माहे० कौमार ३७ अ०)

(३) पौराणिकं द्वितीयं मतम् ।

विदुरपरे दौष्यन्तिर्भरतः शाकुन्तलेयो यः ॥

वीरः स सर्वदमनस्तन्नाम्ना देश एषोऽस्ति ॥ १ ॥

(१) “तंसुरोधाच्च दुष्यन्तो दुष्यन्ताद् भरतोऽभवत् ॥

शकुन्तलायां तु बली यस्य नाम्ना तु भारताः” ॥ २ ॥ (अग्निपु० २७८)

एष जगद्विजयीति प्रथितो वेदे पुराणे च ॥

काण्डे त्रयोदशे सोऽश्वमेधकृच्छ्रतपथश्रुतावुक्तः ॥ ३ ॥

(२) “अष्टा सप्ततिं भरतो दौःषन्तिर्यमुना मनु ॥

गङ्गायां वृत्रघ्नेऽबध्नात्पञ्चपञ्चाशतं हयान् ॥ ४ ॥

शकुन्तला नाडपित्यप्सरा भरतं दधे ॥

पुरा सहस्रानिन्द्रायाश्चान्मेध्यान् य आहरत् ॥

विजित्य पृथ्वीं सर्वाम् ॥ ५ ॥

महदद्य भरतस्य न पूर्वे नापरे जनाः ॥

दिवं मर्त्य इव बाहुभ्यां नोदापुः पञ्चमानवाः” ॥ ६ ॥ (शतपथेः १३ कां०)

स्कान्दे प्रभासखण्डे द्वासप्ततिशततमेऽध्याये ॥ (१७२)

यत्वार्षभभरतस्याश्वमेध कर्तृत्वमित्थमाख्यातम् ॥ ७ ॥

तत इह भिन्नं मन्ये तमश्वमेधं यमाहरद् भरतः ॥

दौष्मन्तिः संख्याया भेदाद् वेदे पुराणे च ॥ ८ ॥

(३) “भरतो नाम राजाऽऽसीदाग्नीध्रः प्रथितः क्षितौ ॥

यस्येदं भारतं वर्षं नाम्ना लोकेषु गीयते ॥ ९ ॥

षट्पञ्चाशदश्वमेधान् गङ्गामनु चकार यः (५६) ॥

त्रयस्त्रिंशद् यमुनाप्रान्ते (३०) भरतो लोक पूजितः” ॥ १० ॥

भरतस्यैताः कीर्तेर्गाथाः पूर्वेः पुरा गीताः ॥

भरतो हीमां पृथिवीं मनुष्यलोकं शशांस चिरमेतम् ॥ ११ ॥

तन्नाम्नायं देशो भारत इति विश्रुतो लोके ॥

पौराणिकमतमेतत्सा भरताय प्रशस्तिचाटूक्तिः ॥ १२ ॥

भरतेनैतेनैते न भारता इति किल श्रुता देशाः ॥

कुलमेव तेन भारतमस्योक्तं भारताख्याने ॥ १३ ॥

(४) दुष्मन्तस्तु ततो राजा पुत्रं शाकुन्तलं तदा ॥

भरतं नामतः कृत्वा यौवराज्येऽभ्यषेचयत् ॥ १४ ॥

स राजा चक्रवर्त्यासीत् सार्वभौमः प्रतापवान् ॥

भरताद्भारती कीर्तिर्येनेदं भारतं कुलम् ॥ १५ ॥ (आदिप० अ० ७४)

(३) वैदिकमतानुसन्धानम्

१ ब्रूमो वयं तु पूर्वं देवयुगेऽप्यत्र मानुषे लोके ॥

अग्निर्भरतोऽधिपतिर्नियुक्त इन्द्रेण मनुरासीत् ॥ १ ॥

२ आसीद् व्यवस्थितं तु त्रैलोक्यं यत्र देवयुगे ॥

तत्र च भारतवर्षं पृथ्वीमाहुर्मनुष्यलोकः स ॥ २ ॥

- ३ स्वर्गेश्वरो यथेन्द्रो यथान्तरिक्षेश्वरो वायुः ॥
पृथ्वीश्वरस्तथाऽग्निर्भरत इति ह्यस्य नामासीत् ॥ ३ ॥
- ४ देवेश्वरो यथेन्द्रो वायुरयं देवयोनीशः ॥
अग्निस्तथा मनुष्येश्वरो मतो भारतो नाम्ना ॥ ४ ॥
- ५ शवसोनपात एते दिवि मरुतो वायुरन्तरिक्षेऽस्मिन् ॥
भूमावग्निर्भरत एवं वरुणः समुद्रेऽप्सु ॥ ५ ॥
- ६ “दिवा यान्ति मरुतो भूम्याऽग्निरयं वातो अन्तरिक्षेण याति ॥
अद्विर्याति वरुणः समुद्रैर्युष्मानिच्छन्तः शवसोनपातः” ॥ ६ ॥ (ऋ०
सं० १ । १६१ । १४)
- ७ ऋग्वेदस्य तुरीयकमण्डलसूक्ते हि पञ्चविंशतिके ॥ (४ । २५ । ४)
भारत इत्याख्यातं नामाग्नेभूमनुष्यलोकपतेः ॥ ७ ॥
- ८ “तस्मा अग्निर्भरतः शर्म यं सज्ज्योक् पश्यात्सूर्यमुच्चरन्तम् ॥
य इन्द्राय सुनवामेत्याह नरे नर्याय नृतमाय नृणाम्” ॥ ८ ॥ (४ । २५ । ४)
- ९ अपि च यजुर्वेदस्यावृति चोक्तो दर्शपूर्णमासेष्टौ ॥
❀ अपि समिधेन्यकर्मणि उपमदनं भारतस्याग्नेः ॥ ९ ॥
- १० अग्ने मह्यं असि ब्राह्मण भारतेति ॥
अस्मिन्निगदे मन्त्रे भरतोऽग्निः पठ्यते स देवेभ्यः ॥
हव्यं भरति स्मेति ब्राह्मणवाग् भारतं ततः प्रथितम् ॥ १० ॥
- ११ अग्निर्वै भरतः । स वै देवेभ्यो हव्यं भरति ॥ (इति कौषीतकी ब्राह्मणम्)
एष हि देवेभ्यो हव्यं भरति तस्माद् भरतोऽग्निरित्याहुः ॥
एष उवा इमाः प्रजाः प्राणो
भूत्वा विभर्ति तस्माद्वेवाह—भारतेति—तस्माद्वेवाहुः भरतवदिति ॥ ११ ॥
(इति वाजसनेय ब्राह्मणम्)
- १२ वैवस्वतमनुभिन्नो मनुर्ग्निरयं मनुष्यलोकेशः ॥
भरतो नाम्ना तस्य च भवनानि त्रिषु समुद्रकूलेषु ॥ १ ॥

* अत्रापिशब्दो दर्शपूर्णमासेष्टौ प्रयाजब्राह्मणेऽग्निनिविदुपसंग्रहार्थः ॥ स यथा—“अग्निर्देवो
दैव्यो होता देवान् यक्षदविद्वान्शिचकित्वान् मनुष्वद् भरतवद्—इति—अग्नेन यजुर्मन्त्रेण होतृत्रय-
प्रवरणे अग्निं प्रवृणोति ॥ अत्राधिदैविक आध्यात्मिको वा प्राणोऽग्निर्भरतसंज्ञक एव । तद्व
त्वात्, तेन तादात्म्यधिवक्षणाच्च मनुष्यलोकेश्वरस्य देवदूतस्याग्नेर्भरतवत्त्वं भारतत्वं भरतत्वं
च विवक्षावशादिष्यते ॥ उभयथा व्यवहारदर्शनात् ॥

- विवस्वद्दूतत्वमस्याग्नेः श्रयते ॥
- १३ अग्निर्जातो अथर्वणा विदद्विश्वा न काव्या ॥
भुवद्दूतो विवस्वतः ॥ (ऋ० सं० १० । २२ । ५)
- १४ एवं भारतवर्षाधीश्वरमग्निं मनुष्यलोकपतिम् ॥
शवसोनपातमैन्द्रं महर्षयो वर्णयन्ति स्म ॥ २ ॥
- १५ त्वमग्ने यज्ञानां होता विश्वेषां हितः ॥
देवेभिर्मानुषे जने ॥ ३ ॥ (६ । १६ । ११ भरद्वाजो बाहस्पत्यः)
- १६ यो आग्नः सप्तमानुषः श्रितां विश्वेषु सन्धेयु ॥
तमागन्मन्निपस्त्यं मन्धातुर्दस्य हन्तममग्निं यज्ञेषु पूर्वम् ॥ ४ ॥ (नाभाकः
काण्वः । ८ । ३६ । ८)
- १७ ६ । १५ । ८ । त्वां दूतमग्ने अमृतं युगे युगे हव्यवाहं दधिरे पायुमीड्यम् ॥
देवासश्च मर्तासश्च जागृविं विभुं विशपतिं नमसा विषेदिरे ॥ ५ ॥
- १८ ६ । १५ । ९ । विभूषयन्नग्न उभयां अनुव्रता दूता देवानां रजसी समीपसे ॥
यत्त धातिं सुमतिमावृणीमहेऽधस्मा नस्त्रिवरूथः शिवो भवः ॥ ६ ॥
- १९ ६ । १५ । १३ । अग्निर्होता गृहपतिः स राजा विश्वावेद जनिमा जातवेदाः ॥
देवानामुतयो मर्त्यानां यजिष्ठः स प्रयजता मृता वा ॥ ७ ॥
- २० ६ । १६ । १६ । अग्निरमामि भारता वृत्रहा पुरुचेतनः ॥
दिवोदासस्य सत्पतिः ॥ ८ ॥
- २१ ६ । १६ । ४५ । उदग्ने भारत द्युमदजस्त्रेणदविद्युतत् ॥
शोचा विभाह्यजर ॥ ९ ॥
- २२ ६ । १६ । ४ । त्वामाडे अधद्विताभरतोवाजिभिः शुनम् ॥ ईजे यज्ञेषु
यज्ञियम् ॥ १० ॥
- २३ इत्थं बहुधा बहवो महर्षयो भारतं वदन्त्यग्निम् ॥ तत्समसमयो भरतः
स दिवोदासः स मान्धाता ॥ ११ ॥
- २४ मत्स्यपुराणाध्याये चतुर्दशाधिकशतप्रमिते ॥ (११४) मनुसंबन्धाद्
भारतमुक्तं स मनुस्तु लोकपालोऽग्निः ॥ १२ ॥
- २५ “भरणात्प्रजनाच्छैष मनुर्भरत उच्यते ॥ एतन्निरुक्तवचनाद् वर्षं तद् भारतं
स्मृतम् ॥ १३ ॥
- २६ यस्त्वयं मानवो द्वीपस्तिर्यग्यामः प्रकीर्तितः ॥ य एवं जयते कृत्स्नं स
सम्प्रादिति कीर्तितः” ॥ १४ ॥

(४) लोकमतम् ।

भूमौ क्षेत्रीयाग्निः सस्यं भरते नरस्य देहेऽपि ॥

अग्निर्विश्वजनानां भरणप्रवणां मतिं धत्ते ॥ १ ॥

दातारो नोऽभिवर्द्धन्तां वेदाः संततिरेव च ॥

श्रद्धा च नो मा व्यगमद्बहुदेयं च नोऽस्त्विति ॥ २ ॥

अन्नं च नो बहुभवेदतिथींश्च लभेमहि ॥

याचितारश्च नः सन्तु मा च याचिष्म कंचन ॥ ३ ॥ इति ॥

एता आशिष एषामपेक्षिता भारतीयानाम् ॥

व्यवहारे मन्तव्या नीतिरियं भारतस्यास्य ॥ ४ ॥

अन्नैर्धनैर्यतोऽयं देशस्त्वेषां परेषां च ॥

उदरं भरति ततोऽयं देशो भारत इति प्रथितः ॥ ५ ॥

हिन्दुस्तानशब्दस्य भारतैकदेशसंज्ञात्वव्यवस्था ।

हिन्दुपदेन च हिन्दुस्तानपदेन च यदाहुरद्यतनाः ॥ भारतवर्षं तत् खलु नामार्द्धस्यास्य जानीयात् ॥१॥ सिन्धुनदीयं यद्विशि तद्विश्वं भारतं पूर्व्यम् ॥ सिन्धुस्थानपदेन व्यवजह्युः सिन्धुपश्चिमगाः ॥२॥ * अपि पारसीकजातेरस्ति दसातीरनामके ग्रन्थे ॥ पौरस्त्य भारतार्थं हिन्दपदं सर्वतः पूर्व्यम् ॥३॥ † जरथुस्तस्य यदायतमस्त्यस्मिन् पञ्चषष्टितमम् (६५) ॥ तत्र व्यासो हिन्दुस्तानादागत उदीरितो भक्त्या ॥४॥ व्यासो नाम ब्राह्मण आयातो हिन्ददेशादयः ॥ तत्सदृशो धीमानिह कश्चिन्नास्तीति तस्यार्थः ॥५॥ ‡ अपि सत्रिषष्टिशततम आयत उक्तं पुनस्तत्र ॥ व्यासमुनेर्बाह्लीके गमनं गस्तास्य नृपसमये ॥६॥ स प्रेत्यभावविषये व्यासात् संवदितुमेव गस्तास्यः । जरथुस्तमाजुहाव च धर्माचार्य स्वदेशस्थम् ॥ ७ ॥ गुप्ताश्वापभ्रंशो गस्तास्यः क्षितिप ईराने । व्यासात् स पुनर्जन्मनि

* “बैव हिंद वाजगरते ।”

सपुनः (व्यासः) सिन्धुस्थानं प्रतिगतः ।

† “अकनू विरहमने व्यास नाम, अज़ हिंद आमद, बसदानके आकिल चुना नेस्त” जरथुस्त की ६५वीं आयत ।

एको ब्राह्मणो व्यासो नाम सिन्धुस्थानादागतः । तत्सदृशो बुद्धिमान् क्वचिन्नास्ति ॥ ६५ ॥

‡ “चू व्यास हिंदी बलख आमद । गस्तस्य जरतुस्तरा बख्खवौद” । १६३वीं आयत ।

यतो व्यासः सिन्धुस्थानीयो बाह्लीके आगतः । (ततः) गुप्ताश्वः (ईरानभूपः) जरथुस्तमाजुहाव ।

संदेहं स्वं निराचक्रे ॥ ८ ॥ ॐ गस्तास्तेन तु पृष्ठस्तद्व्यवहारानुसारतो व्यासः । हिन्दु-
स्तानाभिजनं विज्ञापयामास चास्मानम् ॥ ९ ॥

इति भारतपरिचये नामधेयप्रसङ्गः समाप्तः ॥ २ ॥

ॐ "मनमरहे अम हिरी नजादे" ।

अममहं पुरुषः सिन्धुस्थानीयोऽनुजातः ।

सीमाप्रसङ्गः ॥ ३ ॥

(१) पौरस्त्यपाश्चात्यभेदाद् भारतवर्षद्वैविध्ये चतुर्दशप्रमाणानि ॥ १४ ॥

पौरस्त्यं पाश्चात्यं भारतवर्षं द्विधाकृतं भवति ॥

अनयोरस्ति विभाजक एष नदः सिन्धुरिति विद्यात् ॥ १ ॥

प्राच्यां दिशि तु समुद्रे यो देशः फारमोसाख्यः ॥

भारतवर्षस्यैषा सीमा पूर्वास्ति पूर्वस्य ॥ २ ॥

यच्च विलूचिस्तानं ह्यपगानस्तानमद्य यद् ब्रुवते ॥

ईरानदेश एवं मेसोपोटेमिया देशः ॥ ३ ॥

अर्धप्रान्ते यवनास्तत्पश्चाल्लोहिताम्भोधिः ॥

एतावत्खलु पश्चिमभारतवर्षं विजानीयात् ॥ ४ ॥

चीनसमुद्रारब्धं रक्तसमुद्रान्तमिष्यते यदिदम् ॥

भारतवर्षं तत्र च हेतव एते प्रदर्श्यन्ते ॥ ५ ॥

(२) तत्र पुरायुगीयाः संज्ञाशब्दविशेषाः प्रथमं प्रमाणम् ॥ १ ॥

सिन्धोः पश्चिमतो यः प्रदेश आलोहिताम्भोधेः ॥ तस्य च संज्ञाशब्दाः प्रमाण-
मस्यार्थ्यदेशस्वे ॥ १ ॥

(३) सिन्धुस्थान-पारस्थानशब्दावन्योन्यसापेक्षौ प्रान्तवचनौ ।

अद्यत्वे यद् ब्रुवते भारतवर्षस्य सीमानम् ॥

❧ सिन्धुनदं सा हिन्दुस्थानस्यैतस्य सीमा स्यात् ॥ १ ॥

पूर्व्यं भारतवर्षं सिन्धुस्थानाख्यया ब्रुवते ॥

पश्चिमभारतवर्षं पारस्थानं पुरातना ऊचुः ॥ २ ॥

ईरानमात्रमद्य तु पारस्थानं ब्रवीति किन्त्वासीत् ॥

निखिलं पारस्थानं सिन्धोरालोहिताम्भोधेः ॥ ३ ॥

(४) पौरस्त्यभारते आर्य्यावर्तशब्दवत्पश्चिमभारते आर्य्यायणशब्दाः ।

आर्य्यावर्तः शब्दो भवति यथाभास्ते पूर्व्ये ॥

पाश्चात्येपि तथास्मिन् आर्य्यायण शब्द ईराने ॥ १ ॥

* यत्तु—आ हिमवत आ च कुमाय्याः सिन्धुवैतरणी नदी । सूर्यस्योदयनं पुरः । या-
वद्वा कृष्णामृगो विचरति तावद् ब्रह्मवर्चसम्—इति पैठानसिना सिन्धोः सीमात्वमाह्वायते
तद्वैदिकधर्माचरणयोग्यप्रदेशपरिच्छेदोपेक्षमर्वाचीनं न तु तत्पुरायुगीयं भारतवर्षसीमापेक्षम् ।
ब्रह्मावर्तप्रसिद्धिदेशमभ्यदेशादिबह्वर्थावर्तदेशस्यापि धर्मसंबन्धेन परिच्छिन्नत्वात् ॥

- (५) पश्चिमभारतस्य औरियंससंज्ञाऽप्यार्यवंशनिवासमूला ।
 रक्तसमुद्रात्प्रागथ सिन्धुनदात् प्रत्यगर्णवात्तूदक् ॥
 आरालकाश्यपीयनजलधिभ्यां दक्षिणान् देशान् ॥ १ ॥
 प्रागोरियंस [ORIENS.] नाम्नाऽनार्याः पूर्वे वदन्ति स्म ॥
 तेन च पश्चिमभारतमार्यनिकेतनमिति प्रतीतं नः ॥ २ ॥

- (६) मतान्तरेण औरियंसशब्दाभिधानेऽन्यहेतूपन्यासः ।
 ऋआश्वो नामासीत् पश्चिमभारतऋषिः कश्चित् ॥
 जरथुस्त्वस्तस्याभूद्वैहित्रो ब्राह्मणद्वेषी ॥ ३ ॥
 ब्राह्मणविद्वेषात् स हि तेषां ब्राह्मीं लिपिं त्यक्त्वा ॥
 विपरीतां तु खरोष्ठीं लिपिमन्यां कल्पयामास ॥ ४ ॥
 ऐन्द्रं देवाराधनधर्मं त्यक्त्वा स वारुणं विद्वान् ॥
 असुराराधनधर्मं लोके बलवत् प्रचारयामास ॥ ५ ॥
 विपरीताचरणात् ते मगा इति ख्यातिमायाताः ॥
 शाकद्वीपाभिजना मगा इमे ब्राह्मणा अभवन् ॥ ६ ॥
 बाह्लीकानुप्रान्तः शाकद्वीपः प्रसिद्ध आसीत् प्राक् ॥
 शाकद्वीपाध्यक्षाः शका इति क्षत्रियाः प्रथिताः ॥ ७ ॥
 ते म्लेच्छ भाषयोक्ताः स्कीथीया स्कीदिया देशाः ॥
 शकबलदृष्टास्तु मगा युध्वा धर्मं प्रचारयामासुः ॥ ८ ॥
 आश्वो जरथुस्त्वस्वसुरैरुक्तः स औरियस्य इति ॥
 तन्मतधराश्च लोकास्तन्नाम्नैवारियस्य नाम्नोक्ताः ॥ ९ ॥
 एषां यावान् देशो युद्धजितस्तन्मतानुगतः ॥
 सोऽप्यारियस्य उक्तः कालेनाभूत् स औरियंस इति ॥ १० ॥
 इत्थं केचिद् ब्रुवते तथापि नैतावतः प्रदेशस्य ॥
 आर्यक्षितिता हीयत ऋआश्वदेरिहार्यत्वात् ॥ ११ ॥
 ऋआश्ववंशजातैरार्यैर्धृत आसुरो धर्मः ॥
 तेन च पश्चिमभारतमार्यनिकेतनमिति ब्रूमः ॥ १२ ॥

- (७) एरियाना शब्दोऽप्यार्यनिवासमूलः ।
 प्रान्तोऽस्ति मार्गियाना तदधो हिन्दूकुशस्य दक्षिणतः ॥
 निर्गत्य पश्चिमां प्रागथोत्तरां या शरीफिशैलस्य ॥ १३ ॥
 पश्चिमलग्ना वहते तामाहुर्वैदिका नदीं सरयूम् ॥

तस्याः प्रान्तो दक्षिण उक्तोऽनार्यैः पुरैरियानेति ॥ १४ ॥

- (८) इण्डिया—वामनियादिशब्दा अप्यार्यनिवासमूलाः ।
 प्राच्यां तदेरियानाप्रान्तात्प्रत्यगिरेः सुलेमानात् ॥
 प्रान्तोऽयमिण्डियाख्यः कथितोनाऽर्यैः स आर्यवसतिव्यात् ॥ १५ ॥
 अत एव वेदमन्त्रश्चतुर्थमण्डलगते त्रिंशे ॥
 सूक्तेऽष्टादश आर्यैः सरयोः पारे समामनति ॥ १६ ॥
 “उत्तया सद्य आर्या सरयोरिन्द्र पारतः ॥
 अर्णा चित्ररथावधीः” इति (४ । ३० । १८) ॥ १७ ॥
 इति पुरायुगीया प्रादेशिकसंज्ञाविशेषाः प्रथमं प्रमाणम् ॥ १ ॥

अवर युगीयाः संज्ञाविशेषा द्वितीयं प्रमाणम् ॥ २ ॥

ओरियंसशब्दवत् पश्चिमे भारते पश्चात् खुरासानशब्दः ।

- (१) विश्वामित्रः पूर्वं राजासीत् कान्यकुब्जदेशस्य ॥
 स वसिष्ठस्य कदाचिद्धर्तुं गां नन्दिनीमैच्छत् ॥ १ ॥
 सा नन्दिनी तु नैच्छत् तं विश्वामित्रमनुगन्तुम् ॥
 क्रोधात्सा बहुवारं खुरतो भूमिं तदा व्यखनत् ॥ २ ॥
 तत्र वसिष्ठो वरुणादैच्छत् साहाय्यमात्मकुलमुद्धदः ॥
 उक्तं वेदे सख्यं वरुणेन हि तद्वसिष्ठस्य ॥ ३ ॥
 बाल्हीकदेशराजो वरुणोऽयं देवयुग आसीत् ॥
 पारस्थानाधीशः सप्तसमुद्रेश्वरोऽसुराधीशः ॥ ४ ॥
 जम्बुवर्षरुणाज्ञप्ताः पारस्थानाधिवासिपञ्चगणाः ॥
 पल्लव—पारद—यवनाः, शककाम्बोजौ परे च दरदाद्याः ॥ ५ ॥
 नन्दिन्यास्तु खुरं ते मूर्द्धन्यादाय प्रणम्य तां भक्त्या ॥
 वैश्वामित्रं सैन्यं व्यमर्दयन्नञ्जसा निखिलम् ॥ ६ ॥
 तदवधि ते किल कथिताः खुरधाः खुरदास्तथा कुर्धाः ॥
 तेषां जनपदसंघः खुर्दस्थानं खुरासानम् ॥ ७ ॥
 मागलसम्राट् बाबर आह खुरासानमात्मजीवन्याम् ॥
 अफगानाश्च बलूचिन एकेऽद्याप्याहुरेवमिव ॥ ८ ॥
 भारतवर्षीया अपि चक्रुस्तावत् अदेशस्तः ॥
 तच्छब्दव्यपदेशं यथोदितं शक्तिसंगमे तन्त्रे ॥ ९ ॥

हिङ्गपीठं समासाद्य मक्केशान्तं सुरेश्वरि ॥

खुरासानाभिधो देशो स्लेच्छमार्गपरायणः ॥ इति ॥ १० ॥

पश्चिमभारते ईरानशब्दोऽप्यार्यनिवासमूलकः ।

(२) एवं पुनरिदमखिलं जनपदवृन्दं च सिन्धुतः पश्चात् ॥

भूमध्यसागरात् प्रागासीदीराननाम्नैकम् ॥ ११ ॥

ईरान व्यपदेशे त्वार्यार्यणतेरणत्वमरणत्वम् ॥

मूलमथर्वणि तदरणमुक्तं त्वार्यद्विषां वासात् ॥ १२ ॥

आर्यद्विषिजनानामरणानां बालिका देशाः ॥

अपि मूजवन्त एवं महावृषा वा विशिष्यासन् ॥ १३ ॥

अथवा कम्पनशीले प्रयुज्यते शब्द ईराणः ॥

भीतानां चानियताभिजनानां देश ईराणः ॥ १४ ॥

द्वादशकाण्डे प्रथमे सूक्तेऽष्टाविंशके मन्त्रे (अथ० १२ । १ । २८)

आर्यवर्णे स शब्दः प्रयुक्त आन्दोलितेऽर्थेऽस्ति ॥ १५ ॥

उदीराणा उतासीनास्तिष्ठन्तः प्रक्रामन्तः ॥

पद्भ्यां दक्षिणसव्याभ्यां मा व्यथिष्म हि भूम्याम् ॥ १६ ॥

(अथ० १२ । १ । २८)

पश्चिमभारते ओरिबंसपारस्थानखुरासानादिशब्दानां शासनभेदेन भिन्नकाले प्रयोगाः ।

(३) इत्थं पश्चिमभारतमुक्तं कचिदोरिबंसनाम्ना प्राक् ॥

पारस्थानं कचन कचन खुरासानमीरानम् ॥ १७ ॥

ईरानखुरासानपर्सियदिशब्दानां महादेशवाचिनामपि काबुलभेदेन तत्प्रान्तमा-
त्राभिधायित्वम् ।

(४) अद्य तु नैवं ब्रुवते नायं देशः समग्र एकोऽस्ति ॥

प्रान्तः पारस्थानं प्रान्त ईरानं खुरासानम् ॥ १८ ॥

राज्ञां शासनभेदाद् व्यवहृतां च भेदतोऽज्ञानात् ॥

प्रान्तं हिरातसंज्ञं केवलमाहुः खुरासानम् ॥ १९ ॥

शासनभेदात् पश्चादफगानस्तानतः खुरासानम् ॥ २० ॥

तत ईरानमिराको रोमकसामोऽथ पश्चिमाम्भोधिः ॥ २१ ॥

अपि सीरियेति रोमकसामप्रान्तं विदुस्तथेराकम् ॥ २२ ॥

कैलडिया चासुर्या मेसोपोटेमिया चेति ॥ २३ ॥

मिडिया नास्नाऽप्यासीदा च खुरासानमन्वितः प्रान्तः ॥

अद्यत्वे पर्य्यायादीरानं पर्सियेत्याहुः ॥ २२ ॥

अपि वास्ति काश्यपीयनसिन्धोराग्नेयतः खुरासानम् ॥

तद्वक्षिणत इराकं तद्वक्षिणतस्तु पारस्यम् ॥ २३ ॥

(५) क्रान्तिप्रधान एषोऽस्त्यापृथिवी जन्मतो देशः ॥

इह परचक्रक्रांतिर्यथाऽभवन्नहि तथाऽन्यत्र ॥ २४ ॥

तस्मादनेकसीमा नामविभागाश्च दृश्यन्ते ॥

क्षुद्रैशियाप्रदेशादासिन्धोरस्य देशस्य ॥ २५ ॥

नियतसंज्ञाव्यवस्थापकभारतीयानां ध्रुवनक्षत्रशास्त्रे शासनमूलकसंज्ञा प्रभेदा-
नामनादरः ।

(६) अस्तु तु यद्वा तद्वा शासनभेदात्तु देशभेदोऽयम् ॥

न च तच्छास्त्रं वक्तुं शक्यं तस्याव्यवस्थानात् ॥ २६ ॥

तस्मादिह भूगोलग्रन्थो वैदेशिको नितराम् ॥

शास्त्रं तथा यथेदं व्यवस्थितं भारतं शास्त्रम् ॥ २७ ॥

शासनदेशविभागो नियतो न भवति हि तेन तमुपेक्ष्य ॥

आर्या व्यवस्थितं प्राग् देशविभागं निसर्गजं ददृशुः ॥ २८ ॥

देशप्रकृतिः शास्ता न तु शास्त्रप्रकृतिको देशः ॥

अस्तु च शास्ताऽन्योऽन्यो मुञ्चति देशो न चात्मनः प्रकृतिम् ॥ २९ ॥

तस्मात् सिन्धोः पश्चिमदेशोऽद्य तु शास्त्रभेदेन ॥

यद्यपि पृथगिव दृष्टो वस्तुत इदमस्ति भारतं वर्षम् ॥ ३० ॥

इत्यवरयुगीयाः संज्ञाविशेषा द्वितीयं प्रमाणम् ॥ २ ॥

इन्द्रवरुणनिमित्ते ब्राह्मणानां वैज्ञानिकं वाग्युद्धं तृतीयं प्रमाणम् ॥ ३ ॥

भारतवर्षविभागद्वयहेतुर्ब्राह्मणानां प्राक् ॥

वैज्ञानिकवाक्समस्तृतीयमस्ति प्रमाणमिह ॥ ३१ ॥

आसुरधर्मे प्रविशतो जरथुस्तस्य देवेन्द्रनिन्दकत्वं विरोधहेतुः ॥

बाह्मीके यो जज्ञे जरथुस्तस्य समये प्राक् ॥

सौत्रामण्यामिष्टौ ब्राह्मणवृन्दे त्रिरोधोऽभूत् ॥ ३२ ॥

आर्ज्याश्चो जरदष्टिर्ब्राह्मण आसीत् तथाप्ययं धृष्टः ॥

विद्विष्य देवमिन्द्रं वरुणस्तुद्ध धर्ममासुरं दध्रे (१)

येऽसून् प्राणान् दधते तेऽमी असुरा महाप्राणाः ॥

असुरत्वं तु न येषां तेऽमी देवाः “सुराःस्म” इत्यूचुः (२९)

इन्द्रप्रियसोमप्रतिद्वद्वितया वरुणेन सुरानिर्म्मायम् । ..

असुरा विनाश्य सोमं जनयामासुस्तु वारुणीं मदिराम् ॥

तां च सुरामिति जगदुः पीतामनुतां सुरान् पित्राम इति (३०)

असुरवदेव त्वार्य्या अपि तां पातुं क्रमात् क्रमन्ते स्म ॥

अपि देवेन्द्रः सौत्रामण्यामिष्टौ सुरामपिबत् (३१)

गुरुरसुराणामार्य्योऽनार्य्याणां यो न्युवास बाह्मीके ॥

आर्य्यैः सुरा न पेया बुद्धिहरीत्युपदिदेश तान् स भृगुः (३२)

“सुरा वै मलमन्नानां पाप्मा च मलमुच्यते ॥

तस्माद् ब्राह्मणराजन्यौ वैश्यश्च न सुरां पिबेत्” (३३) (मनुस्मृतौ भृगुः)

आर्ज्जवैरिन्द्राधिपेः ।

इन्द्रस्याधित्वेप कतुमिवैतेऽसुराः सुरायज्ञम् ॥

सौत्रामणीं विधातुं वृषाकपिं प्रेरयामासुः ॥ ३३ ॥

एष वृषाकपिरासीदसुरेन्द्रः प्राक् प्रियः सखेन्द्रस्य ॥

पुत्रत्वेन तमिन्द्रः प्रेम्णा ह स्मानुगृह्णाति ॥ ३४ ॥

वैकुण्ठस्य विकुण्ठागर्भोत्पन्नस्य दैवतेन्द्रस्य ॥

नाम वृषाकपिरासीत् नामैक्यात् सख्यमेतयोरभवत् ॥ ३५ ॥

देवेन्द्रः स वृषाकपिरसुरवृषाकपिकृते यज्ञे ॥

सोमं पातुमिहागादिन्द्राण्या सह तु सञ्जयाभिधया ॥ ३६ ॥

एष वृषाकपिरसुरस्तेने सौत्रामणीयज्ञम् ॥

तत्र सुरामपि सोमं देवेन्द्राय न्यवेदयत् पातुम् ॥ ३७ ॥

इन्द्रः पिबति सुरामिति पारस्थानाः प्रचक्रिरे निन्दाम् ॥

सौत्रामण्यामिष्टौ घोरविरोधं प्रचक्रिरेऽनिन्द्राः ॥ ३८ ॥

मन्त्रेष्वनिन्द्रशब्दः षट्स्वाम्नातः पुरा वरुणम् ॥ ..

आराधयन्त एते नेन्द्रं देवं त्वमंसत हि ॥ ३९ ॥

इन्द्रः पिबति सुरामिति इन्त पिबामो वयं सोमम् ॥

इत्युक्त्वा तेऽनिन्द्रा असुराः सोमं बलादहरन् ॥ ४० ॥

इन्द्रनिवेदितसोमं यज्ञादपहृत्य तं पातुम् ॥ ..

तत्र वृषाकपिमसुरं न्ययुञ्जतासौ पयौ सोमम् ॥ ४१ ॥

सोमं तत्र पिबन्तं दृष्ट्वेन्द्राणी वृषाकपिं पुत्रम् ॥
क्रोधादपगतचेताः स्वामिनमेवोपधर्षयामास ॥ ४२ ॥

इन्द्राणीकृतः क्रोधः ।

हन्त न किन्तेऽन्यत्रोपलभ्यते पीतये सोमः ॥
यदतिव्यथितो धावसि वृषाकपेरत्र यज्ञमिमम् ॥ ४३ ॥
किमनेनोपकृतं ते पुष्टमृगेणेति यस्मै त्वम् ॥
वितरसि सोमसदृच्छं बहुमूल्यं धनमनुग्रहात् क्षमसे ॥ ४४ ॥
यत्त्वं प्रियमिव रक्षसि तं शूकरभक्षकः श्वाऽद्य ॥
कर्णेपि गृह्य भक्षतु मा जीवतु दुष्टजीवोऽयम् ॥ ४५ ॥
अहमस्मि वीरपत्नी वीरवती तामवीरावत् ॥
अवमनुतेऽयं धृष्टस्तदिदं क्षमसे कथं दृष्ट्वा ॥ ४६ ॥
इत्थं वृषाकपेः खल्वपराधान् क्षाम्यते तदेन्द्राय ॥
क्रोधादधिक्षिपन्तीमिन्द्राणीं तामुवाचेन्द्रः ॥ ४७ ॥

इन्द्राणीं प्रति इन्द्रकृता परिसान्त्वना ।

एष वृषाकपिरीजे सोमं सोतुं मयाज्ञप्तः ॥
अन्ये त्वसुरा नेदं मन्वत इति तद्भ्रयात्स सोममपात् ॥ ४८ ॥
अयि भद्रकेशपाशे न त्वपराध्यति वृषाकपिस्तत्र ॥
किमभिक्रुध्यसि सहसा वृषाकपिं वीरपत्नी त्वम् ॥ ४९ ॥
न वृषाकपिं सखायं विना रमे देवि यद्द्वारा ॥
इदमासुरकुलतोऽप्यं प्रियं हविर्याति देवेषु ॥ ५० ॥
सोमं पातुमिहाहं नायातः किन्तु तन्मिषतः ॥
एमि समीक्षितुमेव त्वार्यं दासं विचेतुमिव ॥ ५१ ॥

इन्द्राणीं प्रति वृषाकपिकृता परिसान्त्वना ।

अथ च वृषाकपिरपि तामिन्द्राणीं प्रत्युवाच विनयेन ॥
इन्द्राणि नित्यसुभगे जरया म्रियते न जातु ते दयितः ॥ ५२ ॥
पञ्चत्रिंशन्मम यानुद्धणः संप्रति पचन्ति भुक्तिकृते ॥
यानहमग्निं स्थूलो याभ्यां कुक्षी उभौ पृणन्ति मम ॥ ५३ ॥
ऐन्द्रं सोमं पिबतो मम पुनरेतान् पशून् भक्ष्यान् ॥
काचित्करं हविःप्रियमेष नवेन्द्रः स्वतन्त्रमस्मातु ॥ ५४ ॥
इन्द्रोयमसुरकन्यागर्भज एतस्य पत्नी च ॥

अस्ति पुलोमासुरजा तत इन्द्रोऽश्नातु गोमांसम् ॥ ५५ ॥

अयमिन्द्रो विश्वस्मादुत्तर इति हि प्रतिज्ञातम् ॥

इन्द्राण्यापीन्द्रेणापि वृषाकपिनाऽसुरेन्द्रेण ॥ ५६ ॥

एतदाख्यानस्य ऋग्वेदसंहितायामुल्लेखः ।

ऋग्वेदसंहितायां दशमे तन्मण्डले तदा सूक्ते (१० । ८६)

आख्यानमेतदुक्तं तन्मन्त्रा अत्र दर्शन्ते ॥ ५७ ॥

इन्द्राणी क्रोधविषया वेदमन्त्रा यथा ।

(१) पराहीन्द्र धावसि वृषाकपेरिति व्यथिः ।

नो अह प्रविन्दस्यन्यत्र सोमपीतये ॥

विश्वस्मादिन्द्र उत्तरः ॥ (१० । ८६ । २) ॥ १ ॥

(२) किमयं त्वां वृषाकपिश्चकार हरितो मृगः ॥

यस्मा हरस्यसी दुन्वर्यो वा पुष्टिमद्वसु ॥

विश्वस्मादिन्द्र उत्तरः ॥ (१० । ८६ । ३) ॥ २ ॥

(३) यमिमं त्वं वृषाकपिं प्रियमिन्द्राभिरक्षसि ॥

आन्वस्य जम्भिषदपि कर्णे वराहयुः ॥

विश्वस्मादिन्द्र उत्तरः ॥ (१० । ८६ । ४) ॥ ३ ॥

(४) अवीरामिव मामयं शरारुभिमन्यते ॥

उताहमस्मि वीरिणीन्द्रपत्नी मरुत्सखा ॥

विश्वस्मादिन्द्र उत्तरः ॥ (१० । ८६ । ५) ॥ ४ ॥

देवेन्द्रवृषाकपिकृतपरिसान्त्वना मन्त्रा यथा

(१) वि हि सोतोरसृजत नेन्द्रं देवममंसत ॥

यत्रामदद् वृषाकपिरर्यः पुष्टेषु मत्सखा ॥

विश्वस्मादिन्द्र उत्तरः ॥ (१० । ८६ । १) ॥ ५ ॥

(२) किं सुबाहो स्वङ्गुरे पृथुष्टो पृथुजाङ्घने ॥

किं शूरपत्नि नस्वमभ्यमीषि वृषाकपि ॥

विश्वस्मादिन्द्र उत्तरः ॥ (१० । ८६ । ८) ॥ ६ ॥

(३) नाहमिन्द्राणि रारण सख्युवृषाकपेऽऋते ॥

यस्येदमप्यं हविः प्रियं देवेषु गच्छति ॥

विश्वस्मादिन्द्र उत्तरः ॥ (१० । ८६ । १२) ॥ ७ ॥

(४) अयमेमि विचाकशद्विचिन्वन् दासमार्यम् ॥

पिबामि पाकमुत्वनोऽभिधीरमचाकशं ॥

विश्वस्मादिन्द्र उत्तरः (१० । ८६ । १६) ॥ ८ ॥

असुरेन्द्रवृषाकपिकृतपरिसान्त्वना मन्त्रा यथा ।

(१) इन्द्राणीमासु नारिषु सुभगामहमश्रवम् ॥

नह्यस्मा अपरं चन जरसा मरते पतिः ॥

विश्वस्मादिन्द्र उत्तरः ॥ (१० । ८६ । ११) ॥ ९ ॥

(२) उच्चणो हि मे पञ्चदश साकं पचन्ति विशतिम् ॥

उत्ताहमसि पीव हृदुभा कुची पृणन्ति मे ॥

विश्वस्मादिन्द्र उत्तरः ॥ (१० । ८६ । १४) १० ॥

देवेन्द्रासुरेन्द्रयोर्वृषाकप्योः सन्धिशान्तिः ।

अपिबत् सुरां सुरेन्द्रः स चासुरेन्द्रोपिबत् सोमम् ॥

तत्रेन्द्रयोर्विवादोऽशाम्यत्कथमपि तयोर्नीत्या ॥ ५८ ॥

क्रमशस्तत्रैव ब्राह्मणानां वैज्ञानिकविप्रतिपत्तिप्रारम्भः ॥

वरुणस्य राजधानीनगरेऽस्मिन् किन्तु वाल्मीके ॥

यज्ञे समवेतानां विप्राणां विग्रहोऽप्यभवत् ॥ ५९ ॥

अग्निर्वसुभिः क्रमते सोमो रुद्रैर्मरुद्भिर्निद्रोऽयम् ॥

आदित्यैरथ वरुणो विश्वे देवैर्वृहस्पतिः क्रान्तः ॥ ६० ॥

अग्निर्वसुभिः क्रमते, रुद्रैर्निद्रोऽथ वरुण आदित्यैः ॥

सोमः पितृभिः क्रमते विश्वे देवैर्वृहस्पतिः क्रान्तः ॥ ६१ ॥

अग्निर्वसुभिः क्रमते वायू रुद्रैरथेन्द्र आदित्यैः ॥

सोमः पितृभिर्वरुणस्त्वद्भिर्विश्वे वृहस्पतिर्देवैः ॥ ६२ ॥

इत्थं त्रयः प्रवादा अभवन् वैज्ञानिके समरे ॥

असुराः प्रथमं पक्षं जगृहुस्तत्रोत्तमं त्वेन्द्राः ॥ ६३ ॥

❀ परमर्षयस्त्वपश्यन् न विसंवादावकाशमिह ॥

	१	२	३	४	५	६
❀	अग्निः	वायुः	सोमः	वरुणः	इन्द्रः	वृहस्पतिः
	वसुभिः	रुद्रैः	रुद्रैः पितृभिः	आदित्यैः अग्निः	आदित्यैः रुद्रैः मरुद्भिः	विरवैर्देवैः
	पृथ्वी	अन्तरिक्षः	अन्तरिक्षम्	द्यौः	द्यौः	दिवः पृष्ठम्
	१	२	२	३	३	४

शवसोनपात एते युञ्जन्त्यधिदैवतैस्तैस्तैः ॥ ६४ ॥

अग्निर्वायुश्चेन्द्रो रोदस्यां क्रन्दसी देवाः ॥

सन्ति बृहस्पतिसोमौ वरुणः स्वस्तेऽधिदैवतैः संयुजः ॥ ६५ ॥

पूर्वेषामयमुत्तमं एष बृहस्पतिरथेन्द्रस्तु ॥

प्रथमोऽयमुत्तरेषामित्यृषिभिर्हि स्थितिर्दृष्टा ॥ ६६ ॥

इत्याह संयतीतोऽर्वाक् क्रमतो रोदसीदृष्ट्या ॥

पृथ्वीक्रमतरस्वग्निः प्रथमस्तुर्यो बृहस्पतिः सोस्ति ॥ ६७ ॥

अग्निश्च वायुसोमौ सहेन्द्रवरुणौ बृहस्पतिश्चान्ते ॥

लोकचतुष्टयदेवा इत्थं क्रमसंनिविष्टास्ते ॥ ६८ ॥

अग्निर्वसुभिः प्रथमो विश्वैर्देवैर्बृहस्पतिः क्रमते ॥

वायू रुद्रैः सोमो रुद्रैः पितृभिश्च संयुङ्क्ते ॥ ६९ ॥

आदित्यैरपि रुद्रैर्मरुद्भिरिन्द्रः सजूर्भवति ॥

वरुणोऽद्भिरादित्यैर्युनक्ति नान्यैरिति ज्ञेयम् ॥ ७० ॥

इत्थं कृतसिद्धान्ते विज्ञाने निर्विवादेपि ॥

अधिकृत्येन्द्र वरुणं विप्रा विप्रोदिरे तत्र ॥ ७१ ॥

असुरो वरुणो मान्यो न त्विन्द्रौ देव इत्यन्ये ॥

इन्द्रो देवो मान्यो न त्वसुरो वरुण इत्यन्ये ॥ ७२ ॥

जरदष्टयादयः केचिन्नेन्द्रं देवममंसत ॥

बृहद्दिवादयस्त्विन्द्रमारुध्यं निरधारयन् ॥ ७३ ॥

तत्र तावत्संचेपतो वरुणपरमासुरविज्ञानम् ।

वरुणेऽध्याहितमिन्द्रं पश्यन्तश्चक्षते त्वमी असुराः ॥

वरुणो भवतु स्वाराडिन्द्रः संम्राट् तथा हि विज्ञानम् ॥ ७४ ॥

भूयस्य आप एता कनीय एवात्र चेतना ज्योतिः ॥

अप्स्वेव तु चैतन्यं बुध्यति वरुणः परस्ततो हीन्द्रात् ॥ ७५ ॥

भूतानि दैवतानि च जातान्यद्भ्योऽत एव ता आपः ॥

प्राणः प्रज्ञा चेन्द्रो भूतान्यालम्बते तानि ॥ ७६ ॥

देहेऽप्यधिका आपो लवणं चाधिकमिदं द्वयं वरुणः ॥

प्राणः प्रज्ञा चेष्टा वहः स इन्द्रोऽप्सु संश्रितो भाति ॥ ७७ ॥

अन्नमभुक्त्वा जीवति नापीत्वापस्तदाप एवात्मा ॥

अन्नैरपीह भुक्तैस्तद्रस एवात्मनि ध्रियते ॥ ७८ ॥

परमेष्ठ्यपां समुद्रः प्रतिपत् तत्रानुचरवद् द्यौः ॥

योऽसाविन्द्रो द्युस्थः स वारुणीस्वप्सु संश्रितस्तपते ॥ ७६ ॥

अथ प्रतिपादे संचपत इन्द्रपरं दैवविज्ञानम् ।

(१) इन्द्राध्याहितवरुणं पश्यन्तश्चक्षतेऽथ देवास्तु ॥

इन्द्रः स्वाराड् वरुणः सम्राडेवं हि विज्ञानम् ॥ ८० ॥

भूयस्यां विश एता एकः स्वाराट् प्रशास्त्यधिष्ठाय ॥

स्वाराड् विद्वनुवुद्धो विभवति तास्वेक उद्विक्तः ॥ ८१ ॥

	अग्निः	वायुः	इन्द्रः	बृहस्पतिः	सामः	वरुणः	शवसानपातः
प्रथममते	१ वसुभिः ८	०	मरुद्भिः ७	विश्वेदेवैः	रुद्रैः ११	आदित्यैः १२	आसुरमतेऽ-
मध्यममते	४ वसुभिः ८	०	रुद्रैः ११	विश्वेदेवैः	पितृभिः ८	आदित्यैः १२	धिदेवाः—
उत्तममते	३ वसुभिः ८	रुद्रैः ११	आदित्यैः १२	विश्वेदेवैः	पितृभिः ८	अग्निः ४	ऐन्द्रमतेऽधि- देवाः
	१	१	३	१	२	२	
३	रोदसा—देवाः			३	क्रन्दसा देवाः		द्यावापृथिव्यौ

आत्मानः

३ द्यौः संख्यां { द्यौः—अन्तर्यामी—अश्वम्=३ कर्मरूपनामानि ।
अं०—सूत्रात्मा—सूत्रम्=२ ऋतं सत्यम् ।
पृ०—वाचस्पतिः—वेदाः=३ ऋक् साम यजुषि ।

२ अं० क्रन्दस्यां { द्यौः—वरुणः—आपः=४ अश्वः मरीचिः मरः श्रद्धा ।
अं०—सोमः—पितरः=३ भृगवः अङ्गिरसः अथर्वाणः ।
पृ०—बृहस्पतिः—विश्वेदेवाः=२

१ पृ० रोदस्याम् { द्यौः—इन्द्रः—आदित्याः=१२
अं०—वायुः—रुद्राः=११
पृ०—अग्निः—वसवः=८

हिरण्यगर्भमते

रोदस्याम् { द्यौः { बृहस्पतिः विश्वेदेवाः ।
इन्द्रः आदित्याः—रुद्राः—मरुतः ।
वरुणः आदित्याः—आपः ।
अं० { सामः रुद्राः—पितरः ।
वायुः रुद्राः ।
पृ० { अग्निः वसवः ।

- (२) आत्मेन्द्रो ह्यधितिष्ठति रक्षति वा दैवतानि भूतानि ॥
 नश्यन्ति तानि सद्यो यदात्मना तानि हीयन्ते ॥ ८२ ॥
 आपः शरीरमेतद्भोगाधिष्ठानमात्मनस्तदिन्द्रस्य ॥
 आलोम चानखाग्रं विभवत्यात्मा स देहेऽस्मिन् ॥ ८३ ॥
 आत्मा शरीरयष्टिं धत्ते तेनोत्थितेऽत्र चेष्टास्ति ॥
 अथात्मना विहीनं निपतति सद्योऽथ पूयते श्वयति ॥ ८४ ॥
 आपः सोमः सोमं भुनक्ति होन्द्रः पिबन्ति तेनापः ॥
 रोगा जलोदराद्या दृष्टा नात्मास्ति तेनापः ॥ ८५ ॥
- (३) अपि च भवन्ति द्यावाभूम्यस्तिस्रो मिथोऽनुगताः ॥
 अर्वाङ्गहीयस्यः परोवरीयस्य आम्नाताः ॥ ८६ ॥
 प्रथमा तु रोदसीयं तद्गर्भा क्रन्दसी मध्या ॥
 तदुभयगर्भा सान्या या संयत्युत्तमा महतो ॥ ८७ ॥
 प्रतिपद् द्यौरथ भूम्योऽनुचरन्त्यस्ताश्च बह्व्यः स्युः ॥
 एकैकस्यां द्यावाभूम्यां द्यौरेकधैव स्यात् ॥ ८८ ॥
 एकैकस्यां द्यावाभूम्यां ब्रह्मेन्द्रविष्णवो हृदये ॥
 सयुजोऽध्यक्षाः कर्तुं एते विश्वानि कर्माणि ॥ ८९ ॥
 रोदस्यामिह सूर्यो हिरण्यगर्भोऽस्ति स ब्रह्मा ॥
 क्रन्दस्यां परमेष्ठो संयत्यां तु स्वयंभूः सः ॥ ९० ॥
 त्रिविधं च वैश्वरूप्यं संयत्यां व्योममण्डलं परमम् ॥
 क्रन्दस्यां तु समुद्रो ब्रह्माण्डं रोदसी विषयम् ॥ ९१ ॥
 इन्द्रोऽस्ति विश्वकर्मा व्योम्नि स वाचस्पतिस्तु वेदमयः ॥
 वरुणस्तु विश्वकर्मा स समुद्रेऽपांपतिर्मध्यः ॥ ९२ ॥
 ब्रह्माण्डविश्वकर्मा त्विन्द्रः सोऽग्नित्रयाक्लृप्तः ॥
 वेदा आपोऽग्नय इति तेषामिह कर्मयोनयस्त्रिविधाः ॥ ९३ ॥
- (४) पृष्ठे देवस्तु वरुणः समुद्रनाथोऽस्ति पारमेष्ठ्यं यः ॥
 ऊर्ध्वं ततोऽन्य इन्द्रस्तपति तपोलोकनायकश्चेता ॥ ९४ ॥
 दिव्यादित्यस्त्विन्द्रो दिव्यादित्यं प्रशास्ति यं वरुणम् ॥
 वरुणस्ततः स भिन्नः स्वायंभुव इन्द्र एष यं शास्ति ॥ ९५ ॥
 दिव्यादित्यं त्रिन्द्रं शास्ति स वरुणः स्वमण्डलान्तस्थम् ॥
 परमे व्योम्नि स्वाराडिन्द्रः शास्ति स समुद्रमात्मगतम् ॥ ९६ ॥

- (५) वाग् वै स इन्द्रोऽस्ति स सत्यलोके वाग्लोकतोऽपोऽसृजदत्र पत्न्यात् ॥
अपां समुद्रो जनदस्ति लोकः स सत्यलोकादवरः प्रतीतः ॥ ६७ ॥
- (६) परमं तु वैश्वरूप्यं स्वायंभुवमस्ति पारमेष्ठ्यं तु ॥
तदवरमथ पुनरवरं सौरं भौमं ततोऽप्यवरम् ॥ ६८ ॥
प्रतिवैश्वरूप्यमिन्द्रो ब्रह्मा विष्णुर्नियम्यन्ते ॥
वरुणस्तु पारमेष्ठ्ये सौरे वा वैश्वरूप्येऽस्ति ॥ ६९ ॥
इत्थं परावतोन्द्रो वरुणादर्वावतीन्द्र आभाति ॥
अन्तर्वाहिरुभयेन तु वरुणोऽनुगृह्यते इन्द्रेण ॥ १०० ॥
- (७) तस्मादिन्द्रः स्वाराड् वरुणः सम्राडिदं हि विज्ञानम् ॥
विज्ञानादनपेतो योऽर्थः स ब्राह्मणैर्ग्राह्यः ॥ १०१ ॥
अथेन्द्रपक्ष्यैर्ब्राह्मणैरुद्धोषितं देवेन्द्रमहश्चम् ।
- (१) तत्र प्रक्रान्ते ब्राह्मणानां विचारयुद्धे प्रथमं तावत् काश्यो देवेन्द्रपक्षपाती स्व-
वर्ग्यानायर्ग्यान्भ्यादिदेश ॥
मा चिदन्यद् विशंसत सखायो मा रिषयत ॥
इन्द्रमिस्तोता वृषणं स चासुते मुहुरुक्ष्य च शंसत ॥ ८ । १ । १ ॥
- (२) नृमेधा आह ।
इन्द्राय साम गायत विप्राय बृहते बृहत् ।
धर्मकृते विपश्चिते पनस्यवे ॥ (८ । १८ । १)
- (३) हिरण्यस्तूप आह ।
सूर्यस्यैव रश्मयो द्रावयित्तवो मःसरसः प्रसुपः साकमीरते ॥
तन्तुं ततं परिसर्गास आशवो नेन्द्राद् ऋते पवते धाम किञ्चन (९ । ६१ । १)
- (४) वामदेव आह ।
न किरिन्द्र त्वदुत्तरो न ज्यायाऽऽस्ति वृत्रहन् ॥
नकिरेवा यथा त्वम् ॥ (४ । ३० । १)
त्वोत्तासो मघवन्निन्द्र विप्रा वयं ते स्याम सूर्यो गृणन्तः ॥
भेजानासो बृहद्विष्य राय आकाशस्य दावने पुरुषोः ॥ (४ । २१ । ५)
- (५) रेणुवैश्वामित्र आह ।
इन्द्रो दिव इन्द्र ईशे पृथिव्या इन्द्रो अपामिन्द्र इत् पर्वतानाम् ॥
इन्द्रो वृधामिन्द्र इन्मेधिराणामिन्द्रः क्षेमे योगो हव्य इन्द्रः ॥ (१० । ८१ । १०)
- (६) पूरणा वैश्वामित्र इन्द्रं संबोध्याह ।

तुभ्यं सुतास्तुभ्यमुमोष्वासस्त्वां गिरः श्वाद्या आह्वयन्ति ॥

इन्द्रेदमद्य सवनं जुषाणो विश्वस्य विद्वाँऽ इह पाहि सोमम् ॥ (१० । १६० । २)

अथ स स्ववर्ग्येभ्य इन्द्रं प्रशंसति ।

अनुस्पष्टो भवत्येषो अस्य यो अस्मै रेवाज्ञ सुनोति सोमम् ॥

निररस्तौ मघवा तं दधाति ब्रह्मद्विषो हन्त्यनानुदिष्टः ॥ (१० । १६० । ३)

(७) अथ गर्ग आह ।

तस्य वयं सुमत्तौ यज्ञियस्यापि भद्रे सौमनसे स्याम ॥

स सुत्रामा स्वर्वा इन्द्रो अस्मे आराचिद् द्वेषः सनुतर्युं योतु ॥ (६ । ४७ । १३)

इन्द्रः सुत्रामा स्वर्वा अयोभिः सुमृढीको भवतु विश्ववेदाः ॥

बाधतां द्वेषो अभयं कृणोतु सुवीर्यस्य पतयः स्याम ॥ (६ । ४७ । १२)

अभ्यर्थनाभिरुत्तजितेन स्वयं देवेन्द्रेणासुरनिहननम् ॥

तत्र विवादावसरे गर्गाहूतः क्षणादुपस्थाय ॥

इन्द्रोऽनिन्द्रानेतान् क्षिपन्नुवाच स्वयं धृष्णवन् ॥

अभीदमेकमेको अस्मि निःषाड् अभिद्धा किमु त्रयः करन्ति ॥

सज्जेन पर्षान् प्रतिहन्मि भूरि किं मा निन्दन्ति शत्रवोऽनिन्द्राः ॥

(ऋ० सं० १० । ४८ । ७)

❀

एवं क्रुध्यन्निन्द्रोऽभिल्लङ्गायाभिचक्रमे सद्यः ॥

युद्धाभिशङ्कया प्राक् संनद्धामासुरीं सेनाम् ॥ १ ॥

क्षुद्रे युद्धे तस्मिन्निन्द्रभटा एकविंशतिनिहताः ॥

निहतास्तु यातुमस्यां तिस्रः पञ्चाशतोऽरिसेनायाम् ॥ २ ॥ (१५०)

येऽत्रानिन्द्रा आर्य्यास्तेषां दाहः प्रमीतानाम् ॥

असुराणां मृतदेहा नादह्यन्त क्षितौ त्वधीयन्त ॥ ३ ॥

मृतदेहा असुराणां यत्र गृहे शेरते निहिताः ॥

तद्गृहमर्मकमुक्तं वैलस्थानेऽर्मकाणि कल्प्यन्ते ॥ ४ ॥

आर्मीनियेति नाम्ना प्रथितं प्रान्तं तदर्मकं मन्ये ॥

देवासुरसंग्रामे हतासुराणां श्मशानं तत् ॥ ५ ॥

असुरश्मशानभूमिं वैलस्थानाख्यया स्म ते ब्रुवते ॥

राज्ञां महाश्मशानं तथैव कथितं महावैलम् ॥ ६ ॥

❀ अभिल्लङ्गः = अभियानम् = अभ्याक्रमणम् = चढ़ाई = हमला ॥

बहवोऽनिन्द्रा युद्धे निहता निहितारच ते महावैले ॥
एतच्च परुच्छेपो युद्धान्ते वर्णयामास ॥ ७ ॥

असुरपराभवान्ते परुच्छेऽ इन्द्रं महयति ।

उभे पुनामि रोदसी ऋतेन द्रुहो दहामि सं महीरनिन्द्राः ॥

ॐ

अभिबलंग्य यत्र इता अमित्रा वैलस्थानं परितृळ्हा अशेरन् ॥ (१ । १३३ । १)

अभिबलंग्याचिदद्विवः शीर्षा यातुमतीनाम् ॥

क्षिन्धि वटूरिणा पदा महावटूरिणा पदा ॥ (१ । १३३ । २)

अवासां मघवञ्जहि शर्धो यातुमतीनाम् ॥

वैलस्थानके अमंके महावैलस्थे अमंके ॥ (१ । १३३ । ३)

यासां तिस्रः पञ्चाशतोऽभिबलङ्गैरपावपः ॥

तत्सु ते मनायति तत्सु ते मनायति ॥ (१ मं० १३३ सू० ४)

इन्द्राय हि द्यौरसुरो अन्नमतेन्द्राय मही पृथिवी वरीमभिर्द्युम्न-

साता वरीमभिः ॥ इन्द्रं विश्वे सजोषसो देवासो दधिरे पुरः ॥

इन्द्राय विश्वा सवनानि मानुषा रातानि सन्तु मानुषा ॥५॥ (१ मं० १३१ सू० १)

अथ पुरुहन्मा आह ।

अस्यन्तं क्रूध्यन्तं तमिन्द्रमुपशान्तर्यश्च पुरुहन्मा ॥

अस्येन्द्रस्यात्मानं महयत्यधिदैवतं चेन्द्रम् ॥ १ ॥

यद्याव इन्द्र ते शतं शतं भूमीस्त स्युः ॥

न त्वा वज्रिन्सहस्रं सूर्या अनुनजातमष्टरोदसी ॥ (८ । ७० । ५)

अथ श्रुतकक्ष आह ।

श्रुतकक्षोपि ब्रूते न त्वामतिरिच्यते कश्चित् ॥

अर्हसि सोमं पातुं त्वमेव नेऽषोऽसुरोन्यो वा ॥ २ ॥

त्वे सुपुत्र शवसोऽवृत्रन् कामकातयः ॥

न त्वामिन्द्रातिरिच्यते ॥ (८ । १२ । १४)

आत्वा विशन्निवन्दवः समुद्रमिव सिन्धवः ॥

न त्वामिन्द्रातिरिच्यते ॥ (८ । १२ । २२)

पराकात्ताचिद्रद्विवस्त्वां नक्षन्त नो गिरः ॥

अरं गमाम ते वयम् ॥ (८ । १२ । २७)

* अभिबलंग्य = अभियाय = अभ्याक्रम्य = चढ़ाई = हमला करके ॥

एवा ह्यसि वीरयुरेवा शूर उत स्थिरः ॥

एवाते राध्यं नः ॥ (८ । १२ । २८)

त्वयेदिन्द्रयुजा वयं प्रति ब्रुवीमहि स्पृधः ॥

त्वमस्माकं तव ह्यसि ॥ (८ । १२ । ३२)

अथ हैमवर्चिः प्राह ।

एतावद्रूपं यज्ञस्य यद्देवैर्ब्रह्मणा कृतम् ॥

तदेतत् सर्वमाप्नोति यज्ञे सौत्रामणीसुते ॥ (११ । ३१ । यजुः सं०)

सुरावन्तं वर्हिषदं सुवीरयज्ञं हिन्वन्ति महिषा नमोभिः ॥

दधानाः सोमं दिवि देवतासु मदेमेन्द्रं यजमानाः स्वर्काः ॥

(११ । ३२ । यजुः सं०)

वरुणनप्तुर्बृहद्वितस्य कालेन ब्रह्मनप्तृत्वम् ।

वरुणतनूजोऽथर्वा बृहद्विवोऽथर्वणः पुत्रः ॥

सोऽथर्वा, स बृहद्विव, एतौ पक्षं विनिन्यतुर्देवम् ॥ १ ॥

ब्रह्मण एषोऽथर्वा बभूव कालेन मानसः पुत्रः ॥

पुत्रत्वेन स मनसाऽनुभावितः कृत्रिमः पुत्रः ॥ २ ॥

अतएवैषोऽथर्वा तस्य च पुत्रो बृहद्विवो नाम ॥

बाल्होके प्रागास्तां पश्चात् तो पुष्कोऽभ्याताम् ॥ ३ ॥

ब्रह्मपुरं यत्पुष्करमद्य बुग्वारेति गद्यते यच्च ॥

तत्रस्य इन्द्रमूचे बृहद्विवोऽथर्वणः पुत्रः ॥ ४ ॥

बृहद्विव आथर्वण आह ।

तदिदास भुवनेषु ज्येष्ठं यतो जज्ञ उग्रस्त्वेष नृमणः ॥

सद्यो ज्ञानी निरणाति शत्रून्नु यं विश्वे मदन्त्यूमाः ॥ (१० । १२० । १)

वा वृधानः शवसा भूर्योजाः शत्रुर्दासाय मियसं दधाति ॥

अन्यनच्च व्यनच्च सस्नि संते नवन्त प्रभूता मदेषु ॥ (१० । १२० । २)

इति चिद्धि त्वा धना जयन्तं मदे मदे अनुमदन्ति विप्राः ॥

ओजीयो धृष्णो स्थिरमातनुष्व मा त्वा दभन्यातुधाना दुरेवाः (१० । १२० । ४)

त्वया वयं शाश्वद्वे रणेषु प्रपश्यन्तो युधेन्यानि भूरि ॥

चोदयामि त अःयुधा वचोभिः सं ते शिशामि ब्रह्मणा वयांसि ॥

(१० । १२० । ५)

इमा ब्रह्म बृहद्विवो विवक्तीन्द्राय शूषमग्रियः स्वर्पाः ॥

महो गोत्रस्य क्षयति स्वराजो दुरश्च विश्वा अघृणोदप स्वाः ॥

(१० । १२० । ८)

एवा महान्वृहद्विवो अथर्वावोचस्त्वां तन्वमिन्द्रमेव ॥

स्वसारो मातरिभ्वरारिप्रा हिन्वन्ति च शवसा वर्धयन्ति च ॥

(१० । १२० । ९)

दीर्घतमा औतथ्यः, कुत्स आङ्गिरसश्च वरुणस्याग्निस्वमाहतुः ।

मैत्रमहस्तु निशीथान्मध्यदिनान्तं, ततो निशीथान्ता ॥

रात्रिर्हि वारुणी सा मित्रावरुणौ तदादिश्यौ ॥ १ ॥

ऐन्द्रमहश्चाग्नेयो रात्रिः प्रतिपद्यते तस्मात् ॥

इन्द्रा मित्रादित्यो वरुणस्त्वग्निः स्थितोऽप्सु यो निहितः ॥ २ ॥

वरुणस्याग्नित्वाख्या तैत्तिरक ब्राह्मणस्य के सेके ॥ (१ । ७ । १)

अपिशतपथ मेखेले (५ । २ । ३ । १२) दृष्टा राजसूयविधौ ॥ ३ ॥

इह राजसूययज्ञे इन्द्रतुरीयः प्रचर्यते यागः ॥

तत्राग्निवरुणरुद्रा इन्द्रात्पूर्व्यास्त्रयोऽग्निभागाः स्युः ॥ ४ ॥

मिणेऽग्निरग्निरुक्तो वरुणो नामाग्निरुच्यतेऽस्वन्तः ॥

अग्निर्वायौ रुतो भूमिरसस्त्रात्रयोऽग्नयसोमी ॥ ५ ॥

निविडे तरने विरले ध्रुवे च धर्त्रे च धरुणे च ॥

अग्निर्वरुणो रुद्रः प्रथते त्रेधाऽयमग्निरेकोऽपि ॥ ६ ॥

सोऽग्निभूमेश्चापामथान्तरिक्षस्य चाधिपतिः ॥

इन्द्ररत्नेष दिवस्पतिरिन् अग्नी रोदसीनाथौ ॥ ७ ॥

तौ सत्तमौ वरिष्ठौ ओजिष्ठौ पारयिष्णुतमौ ॥

सममेनयोर्महत्त्वं न तयोरवरः परो वा स्यात् ॥ ८ ॥

अग्निः स्थानविभेदाद्धत्तं नामानि भिन्नानि ॥

सोऽस्ति सुपर्णः स यमः स मातरिश्वा स वरुणोऽयम् ॥ ९ ॥

इत्थं दीर्घतमा अपि कुत्सोऽप्याङ्गिरस ऊचतुस्तत्र ॥

इन्द्रावरुणौ मित्रावरुणौ तौ रोदसीविषयो ॥ १० ॥

“इन्द्रं मित्रं, वरुणमग्निमाहुरथो दिव्यः स सुपर्णो गरुत्मान् ॥

एक सवित्रा बहुधा वदन्ति अग्निं यमं मातरिश्वानमाहुः” ॥ (१ । १६४ । ४६)

“इन्द्रं मित्रं, वरुणमग्निमूतये मारुतं शर्द्धौ अदितिं हवामहे ॥

रथं न दुर्गाद्वसवः सुशानवो विशवस्मान्नो अंहतो निष्पिपर्तनः” ॥ (१ । १०९ । १)

अथ वरुणपक्ष्यैर्ब्राह्मणैरुद्वोषितं वरुणमहरवम् ।

तत्र ब्राह्मणा ऋग्भिरवरुणमहिमानं श्रावयन्ति स्म ।

इत्थं बहुभिरपीन्द्रः परमाराध्यस्तदा विनिर्णीतः ॥

किन्तु तदानीमपरे व्याचख्युवरुणमाराध्यम् ॥ ११ ॥

यावादित्यौ मित्रावरुणौ तत एष भिद्यते वरुणः ॥

एष समुद्रस्येशो यद्गर्भेऽयं दिवस्पतिस्त्रिन्दुः ॥ १२ ॥

अत्रिस्तावद् वरुणं व्याचष्टे ब्राह्मणो देवम् ॥

पञ्चममण्डलसूक्ते पञ्चाशीते त्वृचस्ताहि ॥ १३ ॥ (५ । ८५)

प्र सन्नाजे बृहदर्चा गभोरं ब्रह्मप्रियं वरुणाय श्रुताय ॥

वि यो जघान शमितेव चर्मोपस्तिरे पृथिवीं सूर्याय ॥ (५ । ८६ । १)

वनेषु व्यन्तरिचं ततान वाजमर्वंसु, पथ उस्त्रियासु ॥

हस्तु क्रतुं वरुणो अस्त्वग्निं दिविसूर्यमदधात्सोममद्रौ ॥ (५ । ८६ । २)

नीवीनवारं वरुणः कबन्धं प्रससर्ज रोदसी अन्तरिचम् ॥

तेन विश्वस्य भुवनस्य राजा यवं न दृष्टिर्व्युनक्ति भूम ॥ (५ । ८६ । ३)

उनत्ति भूमिं पृथिवीमुत्तु छां यदा दुग्धं वरुणो वष्ट्यादित् ॥

समभ्रेण वसत पर्वतासस्तविषीयन्त श्रथयन्त वीराः ॥ (५ । ८६ । ४)

इमामूर्ध्वासुरस्य श्रुतस्य महीं मायां वरुणस्य प्रवोचम् ॥

मानेनेव तस्थिवाँ अन्तरिचं वि यो ममे पृथिवीं सूर्येण ॥ (५ । ८६ । ५)

इमामू तु कवितमस्य मायां महीं देवस्य न किरा दधर्ष ॥

एकं यदुद्गा न पृणन्त्येनीरासिञ्चन्तीरवनयः समुद्रम् ॥ (५ । ८६ । ६)

अर्यस्यं वरुण मित्र्यं वा सखायं वा सदमिद् आतरं वा ॥

वेशं वा नित्यं वरुणारणं वा यत्सीमागश्चक्रुमा शिश्रयस्तत् ॥ (५ । ८६ । ७)

कितवासो यद्विरिपुर्न द्वावि यद्वा घा सत्यमुतयज्ञ विज्ञ ॥

सर्वा ता वि ष्व शिथिरेव देवाधा ते स्याम वरुण प्रियासः ॥ (५ । ८६)

अपरे ब्राह्मणा उभयोर्महिमानमभ्युपगच्छन्ति स्म ।

अत्र विवादे पश्चान्मध्यस्थाः केचिदासाद्य ॥

उभयोरेव महत्त्वं समानमास्थापयामासुः ॥ १ ॥

तपसो लोकाज्जाते ऋतसस्ये द्वे इमे नेत्रे ॥

सा क्रन्दसो ऋतेन तु सत्येन तु रोदसी विधृता ॥ २ ॥

ऋतमित्यपां त्रयं स्यादापो वायुश्च सोमश्च ॥

अग्नित्रयं तु सत्यं स्यादग्निर्वायुरादित्यः ॥ ३ ॥
 ऋतमधिकुरुते वरुणः सोऽपां नाथः समुद्रनाथश्च ॥
 इन्द्रस्तु सत्यमीष्टे स वासवो वायुरादित्यः ॥ ४ ॥
 न ऋताद् ऋतेऽग्नयस्ते सत्येनापश्च गर्भिण्यः ॥
 नैकस्तयोर्विनाऽन्यं कदापि वा रूपमादध्यात् ॥ ५ ॥
 उभयोरनयोरेकः कः प्रवरः कोऽवरः कल्प्यः ॥
 इन्द्रात्प्रवरो वरुणो वरुणात्प्रवरः स इन्द्रोऽस्ति ॥ ६ ॥
 काण्वः सुपर्ण एवं स भरद्वाजश्च वामदेवश्च ॥
 इन्द्रावरुणौ स्वाराट् सम्राजौ तुल्यमस्तौषुः ॥ ७ ॥
 सुपर्णः काण्वः ।

अवोचाम महते सौभगाय सत्यं त्वेषाभ्यां महिमानमिन्द्रियम् ॥
 अस्मान्निस्वन्द्रा वरुणा घृतश्चुतस्त्रिभिः सासेभिरवतं शुभस्पती ॥ (८ । १३ । १)
 इन्द्रावरुणा यद्विष्यो मनीषां वाचो मर्ति श्रुतमदत्तमग्र ॥
 यानिस्थानान्यसृजन्त धीरा यज्ञं तन्वानास्तपसाभ्यपश्यम् ॥ (८ । १३ । १)
 इन्द्रावरुणा सौमनसमदत्तं रायस्पोषं यजमानेषु धत्तम् ॥
 प्रजास्पुष्टिभूतिमस्मासु धत्तं दीर्घायुध्वाय प्रतिरतं न आयुः ॥ (८ । १३ । ७)
 भरद्वाजः ।

ता हि श्रेष्ठा देवतातातुजा शूराणां शविष्ठा ता हि भूतम् ॥
 मघोनां मंहिष्ठा तुविशुष्म ऋतेन वृत्रतुरा सांसेना ॥ (९ । १८ । १)
 ग्नाश्च यज्ञरश्च वावृधन्त विश्वेदेवासो नरां स्वगूर्ताः ॥
 प्रैभ्य इन्द्रावरुणा महित्वा द्यौश्च पृथिवि भूतसुर्वी ॥ (९ । १८ । ४)
 यं युव दाश्वध्वराय देवा रथि धत्थो वसुमन्त पुरुक्षुम् ॥
 अस्मे स इन्द्रावरुणावपिष्यात्प्र यो भुनक्ति वनुषामशस्तीः ॥ (९ । १८ । १)
 प्रसम्राजे वृहते मन्मनु प्रियमचं देवाय वरुणाय सप्रथः ॥
 अयं य उर्वी महिना महि व्रतः क्रत्वा विभात्यजरो न शोचिषा ॥ (९ । १८ । ६)
 इन्द्रावरुणा सुतपाविमं सुतं सोमं पिबतं मघं धृतव्रता ॥
 युवो रथो अश्वरं देववीतये प्रतिस्वसरमुपयाति पीतये ॥ (९ । १८ । १०)
 पञ्चत्रयवतां ब्राह्मणानां विज्ञानविरोधे विचारसमितिः ।

(१) इन्द्रस्य पक्षे कतिचिद्वभूवुर्बभूवुरन्ये वरुणस्य पक्षे ॥
 परे बभूवुर्द्विसमत्वपक्षे मिथस्त्रिपक्षे ऋषयः समूढः ॥ १ ॥

तत इन्द्ररक्षयाणां ब्राह्मणानां विचारसमितौ इन्द्राय पुनःसोमाभिषेकार्थं

हिरण्यगर्भेनियोगः ।

अथेन्द्रपत्न्या ऋषयोऽत्र सर्वे पुनर्विचाराय पृथक् समीयुः ॥

विशिष्य कण्वा अपरेऽपि केचिद् बृहद्देवाद्या व्यदधुर्विमर्शम् ॥ २ ॥

सोमं सुरेन्द्र एवार्हति पातुं नासुरेन्द्रोऽपि ॥

हन्तेन्द्राय सुतोऽयं सोमः पीतोऽनयाद् वृषाकपिना ॥ ३ ॥

तस्मादिह पुनरन्यः सोमः सोतव्य इन्द्राय ॥

इति निर्धार्य विधातुं हविषा प्रोचुर्हिरण्यगर्भमृषिम् ॥ ४ ॥

हिरण्यगर्भेणोन्द्राय हविर्विधानप्रस्थाख्यानम् ।

एष तु हिरण्यगर्भो मार्गं वैज्ञानिकं परं जगृहे ॥

इन्द्राद्वा वरुणाद्वा हिरण्यगर्भं निरूपयन् प्रवरम् ॥ ५ ॥

वज्री च पाशो च परश्च देवो हिरण्यगर्भस्य वशोऽस्ति सर्वः ॥

हिरण्यगर्भं प्रथमं विदन्तः कस्मै देवाय हविषा विधेम ॥ ६ ॥

यदेतदण्डं समतः समुद्रस्तावान् स इन्द्रोऽस्ति हिरण्यमयत्वात् ॥

आपोमयत्वाद्बहुरणश्च तावानेतौ हि नाण्डं तदतिक्रमेते ॥ ७ ॥

हिरण्यमयं त्वण्डमिदं समस्तं यस्यास्ति गर्भं परमस्य पुंसः ॥

हिरण्यगर्भं तमनुव्रजन्तः कस्मै देवाय हविषा विधेम ॥ ८ ॥

हिरण्यगर्भः प्राजापत्यो विश्वामित्रपौत्रः ।

हिरण्यगर्भः समवर्तताग्रे भूतस्य जातः पतिरेक आसीत् ॥

स दाधार पृथिवीं आमुतेमां कस्मै देवाय हविषा विधेम ॥ (१० । १२१ । १)

य आत्मदा बलदा यस्य विश्व उपासते प्रशिषं यस्य देवाः ॥

यस्य च्छाया मृतं यस्य मृत्युः कस्मै देवाय हविषा विधेम ॥ (१० । १२१ । २)

यः प्राणतो निमिषतो महि त्वैक इन्द्राजा जगतो बभूव ॥

य ईशे अस्य द्विपदश्चतुष्पदः कस्मै देवाय हविषा विधेम ॥ (१० । १२१ । ३)

यस्येमे हिमवन्तो महिस्त्वायस्य समुद्रं रसया सहाहुः ॥

यस्येमाः प्रदिशो यस्य बाहु कस्मै देवाय हविषा विधेम ॥ (१० । १२१ । ४)

येन धौरुग्राः पृथिवी च इडा येन स्वः स्तमितं येन नाकः ॥

यो अन्तरिक्षं रजसो विमानः कस्मै देवाय हविषा विधेम ॥ (१० । १२१ । ५)

यह्मन्तसी अवसा तस्तभाने अभ्येचेताः मनसा रजमाने ॥

यश्राधिसूर उदितो विभाति कस्मै देवाय हविषा विधेम ॥ (१० । १२१ । ६)

आपोऽयं ब्रह्मन्विश्वमायन् गर्भं दधाना जनयन्तीरग्निम् ॥
 ततो देवानां समवर्ततासुरेकः कस्मै देवाय हविषा विधेम ॥ (१० । १२१ । ७)
 अश्विदापो मदिना पर्यपश्यद्दत्तं दधाना जनयन्तीर्यज्ञम् ॥
 यो देवध्वधिदेव एक आसीत्कस्मै देवाय हविषा विधेम ॥ (१० । १२१ । ८)
 आनो हिमोज्जनिता यः पृथिव्या यो वा दिव सत्यधर्मा अजान ॥
 यश्चापश्चन्द्रा वृत्ताज्जान कस्मै देवाय हविषा विधेम ॥ (१० । १२१ । ९)
 प्रजापते न त्वदेतान्यन्यो विश्वा जातानि परि ता बभूव ॥
 यस्कामास्ते जुहुमस्तन्नो अस्तु वयं स्याम पतयो रयीणाम् ॥ (१० । १२१ । १०)

हिरण्यगर्भतात्पर्यं विज्ञानम् ।

हिरण्यगर्भो वरुणेन्द्रपृथ्वी चन्द्रैकवल्शामधितिष्ठतीति ॥
 प्रजापतिं तं परमं विदन्तः कस्मै देवाय हविषा विधेम ॥ १ ॥
 प्रजापतेः प्राण उदेति भूतान्यद्भ्यः समुद्राद्वरुणाद् भवन्ति ॥
 प्रज्ञेन्द्र इत्याहुश्चाग्निः सोमारब्धास्त्रिमात्रा इदमस्ति विश्वम् ॥ २ ॥
 प्रज्ञा प्राणो भूतान्येषां मात्राभिराचित विश्वम् ॥
 ज्ञानं क्रियाऽर्थ एतद्व्यतिरिक्तं न कश्चित् किञ्चित् ॥ ३ ॥
 इन्द्रः प्रज्ञा तस्मात् प्रज्ञामात्राभिराचितं ज्ञानम् ॥
 प्राणो हिरण्यगर्भः क्रिया इमाः प्राणमात्राभिः ॥ ४ ॥
 भूतान्यापो वरुणः सर्वेऽर्था भूतमात्राभिः ॥
 त्रिभिरेवैभिर्देवैरारब्धं विश्वमस्तीदम् ॥ ५ ॥
 अधिदेवास्त्रय एते तानितरे नातिष्ठन्ति ॥
 एषां हिरण्यगर्भाऽधिदेव एकः क्रियाहेतुः ॥ ६ ॥
 सवक्रियैकमलं न विना क्रिययाऽर्थ उद्भवति ॥
 न विना क्रियया ज्ञाने सोऽर्थः प्रविशेन्न चेट्रेत ॥ ७ ॥
 तस्माद्विरण्यगर्भं प्रवरं मन्ये क्रियाहेतुम् ॥
 तमुपेक्ष्य सत्कृतं कस्मै देवाय हविषा विधेम ॥ ८ ॥

इन्द्राय सोमाभिष्वार्यं वसिष्ठविनियोगः ।

इन्द्रायेत्यं सोतुं हिरण्यगर्भे प्रजापतेः पुत्रे ॥
 अस्वोऽकुर्वति विप्रा वसिष्ठमृषिमर्थयांचक्रुः ॥ १ ॥
 वसिष्ठेनेन्द्रपरितोषार्थं सोमयज्ञकरणम् ।

वसिष्ठ आसीद् वरुणस्य मित्रं बहूपत्तक्रे वरुणः पुराऽस्मै ॥

किन्त्वेष वैज्ञानिकविग्रहेऽस्मिन् इन्द्रस्य पक्षं जगृहे विशिष्य ॥ २ ॥

दृष्ट्वा तत्र स सोमं धाष्टर्यात् पीतं वृषाकपिना ॥

अनयात्क्रुद्धः सद्यः स्वगृहे सोमं सुषाव चेन्द्राय ॥ ३ ॥

वसिष्ठः (७ । ३२) इन्द्राय स्तौति ।

पराशुदस्व मघवन्नमित्रान्सुवेदा नो वसू कृधि ॥

अस्माकं बोध्यविता महाधने भवा वृधः सखीनाम् ॥ (७ । ३२ । १२)

इन्द्रं क्रतुं न आभर पिता पुत्रेभ्यो यथा ॥

शिक्षा णो अस्मिन्पुरुहूत यामनि जीवा ज्योतिरशीमहि ॥ (७ । ३२ । १६)

रायस्कामो वज्रहस्तं सुदक्षिणं पुत्रो न पितरं दुवे ॥ (७ । ३२ । ३)

हम इन्द्राय सुन्विरे सोमासो दध्याशिरः ॥

तौ आ मदाय वज्रहस्त पीतये हरिभ्यां याह्योक आ ॥ (७ । ३२ । ४)

न त्वावाँ अन्यो दिव्यो न पार्थिवो न जातो न जनिष्यते ॥

अरवायन्तो मघवन्निद्र वाजिनो गव्यन्तस्त्वा इवामहे ॥ (७ । ३२ । २३)

अथ च वसिष्ठः स्वगृहे सोमं सुत्वा समानयन्निन्द्रम् ॥

समानयंस्तमस्तौन्निपीतसोमं स्वराजमभ्यर्हम् ॥ ४ ॥

इन्द्रोस्ति राजा जगतो जनानां यच्छास्ति पृथग्यामखिलस्य तस्य ॥

पितेव बन्धुः सममेति मन्ये तस्योपकारं न च विस्मरेयम् ॥ ५ ॥

एभिर्दिनैरिन्द्र सभाजयाऽस्मान् दुर्मित्रलोका हि परिक्रमन्ते ॥

कुर्यादनिष्टं वरुणोऽर्थवद्वा निर्हेतु वा तद् द्वयमप्यपैतु ॥ ६ ॥

पुनर्वसिष्ठः (७ । २७ । २६) इन्द्रं स्तौति ।

इन्द्रो राजा जगत्तर्चर्षणीनामधि क्षमि विधुरूपं यदस्ति ॥

ततो ददाति दाशुषे वसूनि चोदद्राध उपस्तुवश्चिद्वर्वाक् ॥ (७ । २७ । ३)

उतो वा ते पुरुष्या इदासन्धेषां पूर्वेषामश्रुणोऽर्चणीणाम् ॥

अधाहंत्वा मघवन्जोडवीमि त्वं न इन्द्रासि प्रमतिः पितेव ॥ (७ । २६ । ४)

एभिर्न इन्द्राहभिर्दशस्य दुर्मित्रासो हि क्षितयः पवन्ते ॥

प्रति यच्चष्टे अनृतमनेनां अत्र द्विता वरुणो मायी नः सात् ॥ (७ । २८ । ४)

वोचेमेदिन्द्रं मघवानमेनं महो रायो राधसो यद्दत्तः ॥

यो अर्चतो ब्रह्मकृतिम विष्टो यूयं पात स्वस्तिभिः सदा नः ॥ (७ । २८ । ५)

वरुणेन क्रुद्धेन वसिष्ठेनियग्रहः ।

वरुणसखे तु वसिष्ठे तथेन्द्रपक्षं तदा गृहीतवति ॥

वरुणः क्रुद्धः काले तं स वसिष्ठं निजग्राह ॥ ७ ॥
निगृहीतः स वसिष्ठः क्षमापयन् वरुणमथयामास ॥
सुरया कृतमपराधं क्षमस्व तेऽहं वशंवदः स्वजनः ॥ ८ ॥

वसिष्ठो वरुणमभ्यर्थयते ॥ ७ । ८६ ॥

पृच्छे तदेनो वरुण दिदृक्षूपो एमि चिच्छितुषो विपृच्छम् ॥
समानमिन्मे कवयश्चिदाहुरयं ह तुभ्यं वरुणो हृणीते ॥ (७ । ८६ । १)
किमाग आस वरुण ज्येष्ठं यस्तोतारं जिघांससि सखायम् ॥
प्र तन्मे वोचो दृढम स्वधावोऽत्र त्वानेना नमसा तुर इयाम् ॥ (७ । ८६ । ४)
न सस्वो दत्तो वरुण ध्रुतिः सा सुरा मन्युर्विभीदको अचित्तिः ॥
अस्ति ज्यायान्कनीयस उपारे स्वप्नश्चनेदनृतस्य प्रयोता ॥ (७ । ८६ । ६)
अरं दासो न मीढुपे कराण्यहं देवाय भूर्ययेऽनागाः ॥
अचेतयदचितो देवो अर्थो गृत्सं राघे कवितरो जुनाति ॥ (७ । ८६ । ७)
अयं सु तुभ्यं वरुण स्वधावो हृदि स्तोम उपश्रितश्चिदस्तु ॥
शं नः क्षेमे शमु योगे नो अस्तु यूयं पात स्वस्तिभिः सदा नः ॥ (७ । ८६ । ८)
निगडमुक्तेन वसिष्ठेन मेधातिथिवामदेवसहायेन इन्द्रावरुणयोः साम्योद्घोषः ।

अथ मूक्तः स वसिष्ठः समत्वपत्तानुमोदकः समभूत् ॥
अपि वामदेवमेधातिथी व्यधातां तयोः सख्यम् ॥ ६ ॥
इन्द्रस्य च वरुणस्य च परस्परं सख्यतासिद्धौ ॥
सह तुष्टुर्वसिष्ठो मेधातिथि—वामदेवौ च ॥ १० ॥

वामदेव इन्द्रावरुणौ सह स्तौति ।

इन्द्रा को वां वरुणा सुमनाप स्तोमो हविष्मँ अमृतो न होता ॥
यो वां हृदि क्रतुमँ अस्मदुक्तः पस्पर्शदिन्द्रावरुणा नमस्वान् ॥ (४ । ४१ । १)
इन्द्रा ह यो वरुणा चक्र आपी देवौ मर्तः सख्याय प्रयस्वान् ॥
स हन्ति वृत्रा समितेषु शत्रूनवोभिर्वा महद्भिः स प्र शृण्वे ॥ (४ । ४१ । २)
इन्द्रा ह रत्नं वरुणा घेष्ठेत्या नृभ्यः शशमानेभ्यस्ता ॥
यदी सखाया सख्याय सौमैः सुतेभिः सुप्रयसा मादयैते ॥ (४ । ४१ । ३)
युवामिद्वयवसे पूर्याय परि प्रभृती गविषः स्वापी ॥
वृणीमहे सख्याय प्रियाय शूरा मंहिष्ठा पितरेव शंभू ॥ (४ । ४१ । ७)
ता वां धियोऽवसे वाजयन्तीराजि न जग्मुयुर्वयूः सुदान् ॥
श्रिये न गाव उपसोममस्थुरिन्द्र गिरो वरुणं मे मनीषाः ॥ (४ । ४१ । ८)

इमा इन् वरुणं मे मनीषा अगमन्नुप द्रविणमिच्छमानाः ॥

उपेमस्थजोष्टार इव वस्वो रथीरिव श्रवसो भिच्छमाणाः ॥ (४ । ४१ । १)

मेधातिथिः काण्य इन्द्रावरुणौ सह स्तौति ॥ १ । १७ ॥

इन्द्रा वरुणयोरहं सम्राजोरव आवृण्ये ॥ ता नो मृणात ईदृशे ॥ १ ॥

गन्तारा हि स्थोऽवसे हवं विपस्य मावतः ॥ धर्तारा चर्षणीनाम् ॥ २ ॥

अनुकामं तर्पयेथामिन्द्रावरुण राय आ ॥ ता वां नेदिष्ठमीमहे ॥ ३ ॥

युवाकु हि शचीनां युवाकु सुमतीनाम् ॥ भूयाम वाजदाब्जानाम् ॥ ४ ॥

इन्द्रः सहस्रदाब्जानां वरुणः शंस्यानाम् ॥ क्रतुर्भवत्युक्थ्यः ॥ ५ ॥

तथोरिद्वसा वयं सनेम नि च धीमहि ॥ ह्यादुत प्र रेचनम् ॥ ६ ॥

इन्द्रावरुण वामहं हुवे चित्राय राधमे ॥ अस्मान्सु जिग्युषस्कृतम् ॥ ७ ॥

इन्द्रावरुण नू नु वां सिषामन्तीषु धीष्वा ॥ अस्मभ्यं शर्मं यच्छतम् ॥ ८ ॥

प्र वामश्नोतु सुष्ठुतिरिन्द्रावरुण यां हुवे ॥ यामृधाये सधस्तुतिम् ॥ ९ ॥

वसिष्ठ इन्द्रावरुणौ सह स्तौति ।

सम्राडन्यः स्वराडन्य उच्यते वां महान्ताविन्द्रावरुणा महावसू ॥

विश्वेदेवासः परमे व्योमनि संवामोजो वृषणासं बलं दधुः ॥ (७ । ८२ । २)

अन्वपां खान्यतृन्तमोजसा सूर्यमैरयतं दिवि प्रभुम् ॥

इन्द्रावरुणा मदे अस्य मायिनोऽपिन्वतमपितः पिन्वतं धियः ॥ (७ । ८२ । ३)

युवामिद्युसु पृतनासु बह्व्यो युवां क्षेमस्य प्रसवे मितज्ञवः ॥

ईशाना वस्व उभयस्य कारव इन्द्रावरुणा सुहवा इवामहे ॥ (७ । ८२ । ४)

अर्वाह्नरा दैव्येनावसा गतं श्रुतं हवं यदि मे जुजोषथः ॥

युवार्हि सख्यमुनवा यदाप्यं मर्डीकमिन्द्रावरुणा नियच्छतम् ॥ (७ । ८२ । ५)

इन्द्रावरुणयोः समत्वोपपादकं विज्ञानम् ।

वैज्ञानिकास्ते कतिचिन्महर्षयः समत्वविज्ञानमिहान्वमोदयन् ॥

देवेश्वरो योऽस्त्यसुरेश्वरोऽस्ति यस्तयोः परः को न्ववरश्च को नु वा ॥ १ ॥

तेजोविभागं स यथैक ईष्टे तथाऽपरः स्नेहविभागमीष्टे ॥

सर्वं यथेदं व्यतिरिच्य नाग्निं नापस्तथेदं व्यतिरिच्य किञ्चित् ॥ २ ॥

देहे च नापः क ममास्ति जोवनं देहे च नाग्निः क ममास्ति जीवनम् ॥

अग्नेरिहापोऽग्निरपां तु गर्भजो विज्ञानमिन्द्रावरुणाद्वज्रं भवेत् ॥ ३ ॥

एकस्तयोः सत्यहितो यथाऽयं परस्तथाऽसावृतसत्प्रतीतः ॥

यथाऽङ्गिरा एष ऋषिः सुरस्यासुरस्य निर्माति भृगुस्तथर्षिः ॥ ४ ॥

अर्वाक्ष्च सूर्याद्वरुणोऽस्ति रोदसीगतः स देवेन्द्रमनुव्रजन् स्थितः ॥

यः क्रन्दसीस्थः परतोऽस्ति सूर्यतः स पञ्चविशे वरुणं श्रयत्ययम् ॥ ५ ॥

समुद्रगर्भं भुवनं हिरण्यमयं तदण्डमद्भिः परितः समाप्लुतम् ॥

समुद्र आकाशगतः स वाङ्मयो वागिन्द्र आकाश इयं हि संयतो ॥ ६ ॥

सा क्रन्दसीतो ह्यवरास्ति रोदसी सा क्रन्दसीतोऽपि परास्ति संयतो ॥

द्यावापृथिव्यौ त्रिविधे इमे स्थिते अश्वत्थवल्शामनु ते निरीक्षयेत् ॥ ७ ॥

इत्थं स इन्द्रो वरुणं समाश्रितस्तथा तमिन्द्रं वरुणः समाश्रितः ॥

नान्योन्यतोऽन्योन्यमिह प्रहीयते तेनायमिन्द्रो वरुणश्च तुल्यवत् ॥ ८ ॥

उभयाः परितोषार्थमैन्द्रवारुणभारतयोर्मध्ये वसिष्ठनिवासः ।

सुरेश्वरस्त्वेष ततः स्वराजः सम्राज एवं त्वसुरेश्वरस्य ॥

सखा वसिष्ठः समभूत् तयोश्च द्वयोः प्रियं वर्तयति स्म नित्यम् ॥ ९ ॥

द्वयोस्तदा सोऽनुमते वसिष्ठश्चक्रे स्थितिं भारतवर्षमध्ये ॥

ऐन्द्रं तथा वारुणमन्तराऽर्द्धं सरस्वतीं नाम पुरं व्यधत् ॥ १० ॥

तत्रैष सूर्यसदनं चकार विज्ञानभवनं तत् ॥

वैज्ञानिकीं परोक्षां कुर्वाणस्तत्र वसति स्म ॥ ११ ॥

इतिहासोपसंहारे जरथुस्त्राभिज्ञानम् ।

आख्यानमेतदुक्तं जरथुस्त्रमतानुगामिनां ग्रन्थे ॥

अपि च भविष्यपुराणे कथंचिदुक्तस्तदाभासः ॥ १ ॥

जरथुस्त्रा इह बहवः प्रागभवन् किन्तु सर्वतः प्रथमः ॥

दौहित्रः स ऋजिश्वन आसीत् स मगः स इन्द्रद्विट् ॥ २ ॥

अस्ति भविष्यपुराणे नभयाध्याये च (१४०) धूलिकाध्याये (१३६) ॥

मन्त्रद्रष्टुर्ऋजिश्वन उल्लेखः प्राक्तनः सततः ॥ ३ ॥

वैदिकमन्त्रकृदासोऽष्टर्षिर्भरद्वाजवंशधरः ॥

स ऋजिश्वा तस्यार्थं दौहित्रोऽन्यस्य वेति संदेहः ॥ ४ ॥

ऋज्ञाश्वा वा कश्चिन् तस्य भवेदेष दौहित्रः ॥

किन्तु पुरातन आसीदेष मगो नाम देवद्विट् ॥ ५ ॥

मैत्रो धर्मः पूर्वं प्रचरित आसीच्छक्रेष्वेषु ॥

ब्राह्मं व्रतं च गोत्रं मिहिरं जरथुस्त्रपूर्वेषाम् ॥ ६ ॥

उत्पद्य तु जरथुस्त्रोविद्विस्परदविदाद आङ्गिरसः ॥

इति वेदान् रचयित्वा मैत्रं धर्मं निपातयामास ॥ ७ ॥

जरथुस्त्रवंशजाताः सर्वे जरथुस्त्रनामानः ॥
 धर्म्मचार्य्या एते शक्रगुरुवर्य्या महामान्याः ॥ ८ ॥
 काले कालेऽन्योऽन्यो जरथुस्त्रोऽभून् प्रभावशाली सः ॥
 शाकद्वीपनिवासिषु मगेषु धर्म्मं स्वमप्रथयत् ॥ ९ ॥
 जरथुस्त्रधिष्ण्यगा अपि जरथुस्त्रा एव कथ्यन्ते ॥
 तेषामेव तु कश्चिल्लिपिं खराष्ट्रीं प्रवर्तयांचक्रे ॥ १० ॥
 अद्यत्वे स्थितिहासग्रन्था वैदेशिकानां ये ॥
 तेषु तु चतुःसहस्रादर्वाचां सन्ति वृत्तानि ॥ ११ ॥
 अत एव तु जरथुस्त्रो यो राजा बाबिलोननगरस्य ॥
 आहुश्चतुःसहस्रप्राये काले तमुत्पन्नम् ॥ १२ ॥
 किन्त्वसुरो जरथुस्त्रः सोऽर्वाचीनो भवेत्कश्चित् ॥
 तस्मात्विह बहुपूर्वं देवयुगेऽन्यो बभूव जरथुस्त्रः ॥ १३ ॥
 देवयुगीयः सोऽयं जरथुस्त्रो निवसति स्म बाह्लीके ॥
 ब्राह्मण एषोऽनिन्द्रानसुरांस्तान् वर्द्धयांचक्रे ॥ १४ ॥
 अरण्यानां मूजवतां महावृषाणां बाल्हिकानां च जरथुस्त्रमतानुयायिस्वम् ।
 ये तेऽनिन्द्रा इन्द्रं निन्दन्तश्चेन्द्रभक्तानाम् ॥
 ऐन्द्राणामार्य्याणां विद्वेषिण आसुरा आसन् ॥ १५ ॥
 अरणास्त एव कथितास्तेषामोरानदेशोऽयम् ॥
 अप्योरिर्यंसवासिषु भूयांसश्चाभवन्नरणाः ॥ १६ ॥
 आथर्वणे तु पञ्चमकाण्डे द्वाविंशकेऽरणाः सूक्ते (अथर्वसं० ५ कां० २२ सू०)
 अपि मूजवन्त उक्ता महावृषा बाल्हिकाश्चैते ॥ १७ ॥
 “तवमन् भ्रान्ता वज्रासेन स्वस्त्रा कालिकया सह ॥
 पाप्मा भ्रातृव्येण सह गच्छामुममरणं जनम् ॥ (१२)
 ओको अस्य मूजवन्त ओको अस्य महावृषाः ॥
 यावज्जातस्तत्तस्तावानसि बाल्हिकेषु न्योचरः ॥ (४)
 तवम मूजवतो गच्छ बाल्हिकान् वा परस्तराम् ॥
 शूद्रामिच्छ प्रफव्यं तां तवमन् वीव धूनुहि ॥
 अन्य क्षेत्रे न रमसे वशी सन् मृडयसि नः ॥
 अमृदु प्रार्थस्तवमा स गमिष्यति बाल्हिकान् ॥” (अथर्व ५ । २२)
 विद्वेषाग्निर्ज्वलितः प्रतीयतेऽनेन वाक्येन ॥

गन्धारादिस्थानां बाल्लोकादिस्थितैर्विरोधः सः ॥ १८ ॥

ब्राह्मणराजन्यानामन्योन्यं यो विरोधोऽयम् ॥

तत्र च देवा ऐन्द्रानन्वसुरा वारुणानभवन् ॥ १९ ॥

“देवानामिदवो महत् तदा वृणीमहे वयम् ॥

वृष्णामस्मभ्यमूतये” ॥

विरोधपरिहारायब्रह्मणा कृतः पूर्वपश्चिमभेदेन भारतवर्षस्य द्वेषाविभागः ।

देवा इत्थं देवानेवाराध्यानपश्यंस्ते ॥

बलदानसुरान्मेध्यान् पश्यन्तस्त्वासुरा अभवन् ॥ २० ॥

उभयेषां तु विरोधे भूयसि देशो विभक्तोऽभूत् ॥

ब्रह्मा गुरुर्विरोधं जहार भारतविभागेन ॥ २१ ॥

प्राच्यं भारतमैन्द्रं सिन्धुस्थानं तदेतदाख्यातम् ॥

पश्चिमभारतमुक्तं पारस्थानं तु वारुणं तदभूत् ॥ २२ ॥

वारुणपारस्थानं सिन्धोरालोहिताम्भोवेः ॥

तत्रान्ये तु विभागाः शासनभेदात् पुनर्जाताः ॥ २३ ॥

कालेन राजशासनभेदात् सीमा हि देशानाम् ॥

संज्ञा च तत्र तत्र प्रभिद्यते हीति तच्चिन्त्यम् ॥ २४ ॥

इति बाल्लोके ब्राह्मणानां वैज्ञानिको विवादस्तृतीयं प्रमाणम् ॥ ३ ॥

अथ भारतवर्षस्य भूवृत्तचतुर्थांशस्त्राख्यानं चतुर्थं प्रमाणम् ॥ ४ ॥

पृथिवीमण्डलस्य पद्मत्वाभ्युपगमः

पद्मपुराणमत्स्यपुराणादिषु तावदिदं पृथ्वीमण्डलं पद्मत्वेन व्याख्यातम् ।

तथाहि—

“पद्मं नाभ्युद्भवं चैकं समुत्पादितवाँस्ततः ॥

सहस्रवर्णं विरजं भास्कराभं हिरण्यमयम् ॥

पद्मे हिरण्यग्रे तस्मिन्नसृजद् भूरि वर्चसम् ॥

स्रष्टारं सर्वलोकानां ब्रह्माणं सर्वतोमुखम् ॥

तच्च पद्मं पुराभूतं पृथिवीरूपमुत्तमम् ॥

यत्पद्मं सा रसादेवी पृथिवी परिरुध्यते ॥

एवं नारायणस्यार्थे मङ्गी पुष्करसंभवा ॥

प्रादुर्भावोप्ययं तस्मान्नाम्ना पुष्करसंज्ञितः ॥”

(पद्म पु० सु० अ० ४०) (मत्स्य पु० अ० १६१)

भूपद्मस्य चतुःपत्रत्वप्रतिपत्तिः

चतुष्पत्रं चेदं पद्मं पुराणेषु निरूपितम् । यथा मार्कण्डेये—

“तदेतत्पार्थिवं पद्मं चतुष्पत्रं मयोदितम् ॥

भद्राश्वभारताद्यानि पत्राण्यस्य चतुर्दिशम्” ॥ इति ॥

“भारताः केतुमालाश्च भद्राश्वाः कुरुवस्तथा ॥

पत्राणि लोकपद्मस्य मर्यादा शैलबाह्वतः” ॥ (इति ब्राह्मे)

इत्थं चास्य पृथ्वीमण्डलस्य चतुष्पत्रत्वे भद्राश्वभारतकेतुमालोत्तरकुरूणां पत्रभूतानां समानैरशैर्विभक्तानां एकैकस्य नवत्यंशावच्छिन्नत्वमुपपद्यते । तथा चोक्तं सूर्यसिद्धान्ते भूगोलाध्याये—

“भूवृत्तपादे पूर्वस्यां यमकोटीति विश्रुता ॥

भद्राश्ववर्षे नगरी स्वर्णप्रकारतोण्या ॥

याम्यायां भारते वर्षे लङ्का तद्वन्महापुरी ॥

पश्चिमे केतुमालाख्ये रोमकाख्या प्रकीर्तिता ॥

उदक् सिद्धपुरी नाम कुरुवर्षे प्रकीर्तिता ॥

भूवृत्तपादविवरास्ताश्चान्योन्यं प्रतिष्ठिता ॥

तासां सुपरिगो याति विषुवस्थो दिवाकरः ॥

न तासु विषुवच्छाया नाक्षस्योन्नतिरिष्यते” ॥ इति ॥

तत्र च लङ्कासु मेरुप्रोतरेखाया भारतवर्षीयमध्यरेखात्वव्यवस्थानात् ततः प्राच्यां पञ्चचत्वारिंशदंशैः प्रतीच्यां च तावदंशैरवच्छिन्नस्य भूभागस्य भारतवर्षत्वं सिद्ध्यति ॥ भारतवर्षात्प्राच्यां नवत्यंशं भद्राश्वं वर्षम्, तत उत्तरतस्तावदंशं कुरुवर्षम्, ततः पश्चात्तावदंशं केतुमालवर्षमिति । एतानि भूपद्मस्य चतुर्दिक्षु चत्वारि पत्राणि ॥ भारतवर्षीयमध्यरेखा चोज्जयिनीस्था निगद्यते । “यल्लङ्कोज्जयिनीपुरोपरि कुरुक्षेत्रादिदेशान् स्पृशत्सूत्रं मेरुगतं बुधैर्निगदिता सा मध्यरेखा भुवः” इत्युक्तेः । उज्जयिनी चेयं नगरी नवकलाधिकत्रयोविंशे (२३ । ६) उत्तरेऽक्षांशे स्थिता । ग्रीनवीचमध्यरेखापेक्षया त्रिचत्वारिंशत्कलाधिकपञ्चसप्ततिपरिमितान् पूर्वीयदेशान्तरांशादारभ्यते ॥ (७५ । ४३ पू० देशान्तरे) ॥ तेन ग्रीनवीचमध्यरेखाभारतीयमध्यरेखयोः षट्सप्ततिरन्तरांशाः सिध्यन्ति । अन्तरांशेषु पञ्चचत्वारिंशदंशैर्हीनेषु ग्रीनवीचतः एकत्रिंशे पूर्वीयदेशान्तरांशे नीलनदीसागरसंगमप्रदेशोपलक्षिते भारतवर्षस्य पश्चिमा सोमेति प्रतीमः । एवं भारतीयमध्यरेखातः

प्राच्यां पञ्चचत्वारिंशदंशाः फारमूसाद्वीपोपलक्षिते प्रशान्तसागरे पर्याप्तुवन्तीत्येष
प्रशान्तसागरः पूर्वा सीमा संपद्यते ।

इति चतुर्थं प्रमाणम् ॥ ४ ॥

अपि च भारतवर्षाद् बहुपूर्वस्थानामुपद्वीपानां भारतीयखाख्यानं भारतवर्षस्य
बहुविस्तृतप्रदेशत्वे पञ्चमं प्रमाणम् ॥ ५ ॥

तथा हि ब्राह्मसप्तदशे, मार्कण्डेयचतुः पञ्चाशे, मात्स्ये तु चतुर्दशाधिकशततमे
भारतवर्षस्यैतस्य नवोपद्वीपाः पौराणिकैराख्यायन्ते ॥

“उत्तरेण समुद्रस्य हिमाद्रेश्चैव दक्षिणे ॥

वर्षं तद् भारतं नाम भारती यत्र संततिः ॥ १ ॥

भारतस्यास्य वर्षस्य नव भेदान्निशामय ॥

इन्द्रद्वीपः कशेरुमास्तान्नपर्णो गभस्तिमान् ॥ २ ॥

नागद्वीपस्तथा सौम्यो गान्धर्वस्त्वथ वारुणः ॥

अयं तु नवमस्तेषां द्वीपः सागरसंवृतः ॥ ३ ॥” इति ॥

स्कान्देऽप्याह माहेश्वरखण्डस्योनचत्वारिंशे (३६) ॥

“इन्द्रद्वीपः कशेरुश्च ताम्रद्वीपो गभस्तिमान् ॥

नागः सौम्यश्च गान्धर्वो वारुणश्च कुमारिका ॥” इति ॥

एषां चाद्यत्वे प्रचलितभाषायां नामानि यथा—

सं०	नामानि	पर्यायाः	भाषानामानि	इंग्लिशनामानि
१	इन्द्रद्वीपः	इन्द्रद्युम्नः	इन्द्रमन	= एंडमन
२	नागद्वीपः		निकोवार	= नीकोवर
३	सौम्यः	सोमन्ना	सुमान्ना	= यवद्वीप-बलिद्वीप
४	गान्धर्वः		{ फीलीपायिन द्वीप संघः ।	सुम्बाह सुम्बाफ्लोरीन प्रभृति जावाद्वीपसंघो- प्यत्रैव संनिविशते ।
५	वारुणः		बोर्नियो	= ब्रूनाई = ब्रूनी
६	कशेरुमान्	कसेरु	सेलेवीस	
७	गभस्तिमान्		मलूका	
८	ताम्रपर्णः—सिंहलः	ताम्रपर्णी	टापूरोवेनसीजोन	—सीजोन्-सरन्-
९	कुमारिका	कुमारी	भारतखण्डः	

इन्द्रद्वीपः

- (१) पुरात्वे कदाचिदोद्देशीयपुरुषोत्तमक्षेत्रे इन्द्रद्युम्नो नाम राजाऽसीत् ॥
 “पुराकृतयुगे कश्चिन्मालवेऽवन्तिकापुरे ॥
 बभूव नृपतिः श्रीमानिन्द्रद्युम्न इति श्रुतः ॥
 स गत्वा नृपतिः क्षेत्रं मुक्तिदं पुरुषोत्तमम् ॥
 तत्र संकर्षणं कृष्णं सुभद्रां चान्वसादयत् ॥
 मार्कण्डेयं वटं कृष्णं दृष्ट्वा रामं च सुव्रतः ॥
 सागरे चेन्द्रद्युम्नाख्ये स्नात्वा मोक्षं लभेद् ध्रुवम् ॥
 एवं गत्वा स नृपतिर्दक्षिणस्योदधेऽस्ततम् ॥
 निवासमकरोत् तत्र वेलाभांसाद्य सागरीम् ॥”

इति ब्राह्मे ४१ । ४२ अध्याये तथोक्तः ।

तेनाधिकृतत्वादस्योपद्वीपस्य ऐन्द्रद्युम्नसंज्ञा जाता । तदपभ्रंशादयम् “ऐन्द्र-
 मन”- शब्दः प्रवृत्त इति प्रतीयते । चत्वारिंशदधिकदशोत्तराक्षांशात् पञ्च-
 दशाधिकत्रयोदशाक्षांशापर्यन्ते प्रदेशे (१० ॥ ४०—१३ ॥ १५) तथा षट्त्रिं-
 शदधिकद्वानवत्यंशात् त्रिणवत्यंशापर्यन्ते पूर्वदेशान्तरे संनिविष्टोऽमिन्द्रद्युम्नः
 (६२ । ३६—६३ । १०) ॥ १ ॥

नागद्वीपः

- (२) अथ पुरायुगे नागवंश्याः केचन क्षत्रियाः स्वर्गभूमौ ‘तासकन्द’ प्रदेशादौ
 राज्यमकुर्वन् । ते च काश्मीरप्रदेशं पश्चादधितिष्ठन्तोऽस्मिन् भारतवर्षे
 यत्र तत्रोपनिविष्टा बभूवुः । तेषामेवाधिकारे यो द्वीप आसीत् स नागे-
 श्वर इति प्रसिद्धो म्लेच्छभाषायामपभ्रंशात् “नीकोवर” इति संभवति ।
 सपञ्चाशषष्ठांशादष्टमांशं यावदुत्तरेऽक्षांशे (६ । ५०— । ८ । १०) त्रिन-
 वत्यंशात् सपञ्चाशत्रिनवत्यंशं यावत्पूर्वदेशान्तरे (६३ । १०—६३ । ५०)
 नागेश्वराख्यो नोकोवरः ॥ २ ॥

सौम्यः

- (३) अथ सोमो राजा गन्धर्वेष्वसीद् गन्धर्वाणामधिपतिर्लोकपाल—इति वेदे
 महाभारते पुराणादौ च प्रसिद्धम् । गन्धर्वदेशो गान्धारदेशः संप्रति “अफ-
 गानिस्तान”—इति प्रसिद्धः । तस्याधिपत्येनायं द्वीपः सौम्य उच्यते । अधोने
 च त्राप्रत्ययो वेदभाषायामनुशिष्यते । तेनैतस्य पुरात्वे सोमत्रा इति नाम संभा-
 व्यते । तदपभ्रंशादयं “सुमात्रा” शब्दः प्रवर्तते । निरक्षवृत्ते द्वियुतशततमे पूर्व-

देशान्तरे सोमत्रा द्वीपः । यलद्वीप—वलिद्वीप—लम्बक—सुम्बावा—सुम्बा—
कोरीन प्रभृतिर्जावाद्वीपसंघोऽपि सुमात्रा सांनिध्यात् सौम्यशब्देनैव संगृ-
ह्यते ॥ अतएव जावाद्वीपसंघस्य दक्षिणाष्टमाद्यक्षांशवृत्तिर्वेदेऽपि भारती-
यत्वं नोपहन्यते । षडधिकशतांशाद्दशाधिकशतांशपर्यन्ते पूर्वदेशान्तरेऽयं
जावाद्वीपसंघः ॥ ३ ॥

गान्धर्वः

- (४) अस्यैव सोमस्य सामन्तप्राया विश्वावसुप्रभृतयो गन्धर्वराजाः प्रसिद्धाः ।
तदधीनो द्वीपो गान्धर्वः । स चायं गान्धर्वद्वीपसंघः फीलीपायिनशब्देना-
ख्यायते । तत्र मनिल्लादयः प्रदेशा अन्तर्भवन्ति । द्वादशे उत्तराक्षांशे (१२।०)
त्रयोविंशशते पूर्व देशान्तरे (१२३) ऽयं द्वीपः स्थितः ॥ ४ ॥

वारुणः

- (५) अथ वरुणोऽसुराणां राजासील्लोकपालः । तदधिकृतो द्वीपो वारुणः । तदप-
भ्रंशादयं वोर्नियो शब्द उच्यते । द्वयधिकपञ्चमे उत्तराक्षांशे (५ । २ । ७०)
द्वापञ्चाशत्कलोपेते चतुर्दशशते देशान्तरेऽयं वारुणद्वीपः (११४ ।
५२ पू०) ॥ ५ ॥

कशेरुमान्

- (६) अथ कशेरुः कन्दविशेषः । तस्याधिक्येन कदाचिदत्रोत्पत्तिर्भवेदिति कशेरु-
मानित्ययमाख्यातः स्यात् । ककारलोपे सेनुवाशब्दोपपत्तिक्रमेणायं द्वीपः सेले-
वीस इत्युक्त इत्यनुमीयते ॥ वोर्नियो द्वीपादयं प्राच्यां संनिविशते । चतुर्थे दक्षि-
णाक्षांशे (४ । ०) एकविंशशते पूर्व देशान्तरे (१२१) कसेरुमान् ॥ ६ ॥

गभस्तिमान्

- (७) सेलेवीसात् प्राच्यां निरक्षवृत्ते मलक्कोपद्वीपो गभस्तिमान् ॥ केचित्तु मलु-
कातोऽग्निकोणस्थमासन्नप्रायं पपुवा द्वीपं गभस्तिमच्छब्देनेच्छन्ति । अद्यत-
नास्तु पपुवोपद्वीपमाष्ट्रेलियाद्वीपानुबन्धितमाहुः ॥ अत एवेदानीं
भारतीयोपद्वीपत्वाभावात् तत्परित्यागः । वस्तुतस्तु संभाव्यते पुरा युगे
तस्यापि भारतीयत्वमिति मलुक्कामारभ्य पपुवापर्यन्तस्य द्वीपसंघस्य गभस्ति-
मच्छब्देन शक्यते व्यवहारः कर्तुम् । निरक्षवृत्ते सार्द्धे सप्तविंशशते (१२७ ।
३०) देशान्तरे गभस्तिमानस्ति ॥ ७ ॥

ताम्रपर्णः

- (८) अथ सिंहलद्वीप एव ताम्रपर्णीद्वीपः । बौद्धग्रन्थे भारतवर्षीयदेशविभाग-

प्रकरणे ताम्रपर्णीशब्देन सिंहलद्वीपस्योपदिष्टत्वात् । यूनानदेशीयग्रन्थे चायं सिंहलद्वीपः “टापरोवेन” शब्देनाख्यायते ॥ तावताऽप्यस्य ताम्रपर्णसंज्ञोपपद्यते । टापरोवेनशब्दस्य ताम्रपर्णशब्दापभ्रंशतया संभाव्यमान-त्वात् ॥ यत्तु टापू रावणशब्दापभ्रंशतया टापरोवेनशब्दं केचित् संभावयन्ति तदयुक्तम् ॥ टापू-शब्दस्य भारतीयग्राम्यशब्दतया यूनानदेशे तदपभ्रंशस्य प्रयोगायोगात् । सिंहलस्य रावणटापूत्वाभावाच्च ॥ चत्वारिंशदधिकसप्तमे उत्तराक्षांशे (७।४०) पञ्चाशदधिकाशीति देशान्तरे (८०।५०) चायं सिंहलद्वीपः ॥ ८ ॥

कुमारिका

- (६) सर्वोप्ययं भारतीयोपद्वीपसंघः संप्रति म्लेच्छभाषायामेकेन शब्देन “इंडियन आर्किपैलैगो”—इत्याख्यायते ॥ यस्तु कुमारिकाक्षेत्रादारभ्य काश्मीर-पर्यन्तः प्रविततो महाद्वीपः सोऽत्र प्रधानो नवमो द्वीपः । एते चेन्द्रद्वी-पादयः सिंहलातिरिक्ताः सर्वेऽप्युपद्वीपाः प्रचलितभाषायां वर्म्मा शब्देन प्रसिद्धात् कृतवर्म्माणो राज्ञो राष्ट्राद् दक्षिणपूर्वस्यां दिश्येव संनिविष्टा दृश्यन्ते ॥ तत्र वारुणकसेरूगान्धर्वादीनामुपद्वीपानां भारतीयोपद्वीपत्वा-ख्यानं नक्ष्वेवोपपद्येत, यावता फारमोसा प्रदेशोपलक्षितप्रशान्तसागरस्य भारतवर्षसीमान्तमुक्तत्वं नाभ्युपगम्येत । तस्माद् भारतीय मध्यरेखातः प्राच्यां पञ्चचत्वारिंशदंशा भारतस्यास्य पूर्वासीमेति सिद्धम् ॥ ६ ॥ अपि च शक्तिसंगमतन्त्रादौ चीनप्रदेशानामपि केषांचिद् भारतीयत्वेनाख्यानात् चीनसम्बन्धिफारमू सोपद्वीपपर्यन्तं भारतवर्षमासीदिति विज्ञायते । तथा चेदं भारतवर्षस्य नवत्यंश परिमितत्वेपञ्चमं प्रमाणम् ॥ हिन्दुस्थानशब्देन प्रसिद्धस्य कुमारीद्वीपस्य भारतीयत्वाख्यानं भारतवर्षस्य बहुविस्तृतप्रदेशत्वं गमयति ॥ ५ ॥

- (६) अपि च सिन्धोः पश्चिमस्थानां देशानां भारतीय देशत्वाख्यानं षष्ठं प्रमाणम् ॥

तथाहि—पौराणिके भुवनकोशे भारतवर्षीयावान्तरदेशपरिगणनासूचीच-
 देशतया गान्धार—मद्र—पारद—पह्लाव—कम्बोज—शक—यवनादि—देशानामुल्ले-
 खादेशां देशानां पुरायुगे भारतीयत्वमासीदित्युपगम्यते । बृहत्संहितायां च “भारत-
 वर्षे मध्यात् प्रागादिविभाजिता देशाः ॥ (१४।१) इति प्रतिज्ञाय—पश्चिमायां
 हैहय—पारद—शकदेशानां—पश्चिमोत्तरस्यां च तुखारमद्रादिदेशानामाख्यानात्
 तत्कालेप्येषां भारतवर्षीयत्वं सुप्रसिद्धमिति गम्यते ।

गान्धारमद्रौ ।

तत्रायमफगानस्ताननाम्ना संप्रति प्रसिद्धः संपूर्णो देशः पुरास्त्वे गान्धारशब्देन, संपूर्णश्चायमीरानदेशः पुरास्त्वे मद्रशब्देन व्यवहृतावास्ताम् । इत्थमेतत् पश्चिमं भारतवर्षं गान्धारमद्राभ्यां द्वेधा विभक्तं द्रष्टव्यम् । गान्धारमद्रौ चैतौ प्रत्येकं द्वेधा विभक्तावास्ताम् ॥ तत्रैते गान्धाराः कन्दहारनगरोपलक्षितास्तावद्विन्धोः पूर्वतः पश्चिमतश्च प्रसिद्धाः । रामभ्रातृभरतपुत्राभ्यां तक्षकपुष्कराभ्यां तक्षशिलां पुष्करावतीं च राजधानीं पृथगधितिष्ठद्भ्यां स्व-स्व राष्ट्रतयैषां गान्धारानां द्वेधा विभज्यमानत्वात् । तथा च भारतीयराजशासनाधीनतयैषामुभयेषां भारतीयत्वं सुनिश्चितम् ॥

काबुलतोऽनतिदूरे वायव्ये वामियानाख्यः ॥

प्रान्तोऽस्ति तत्र पूर्वं राजा लोकाश्च वैदिका अभवन् ॥ १ ॥

ईरानेऽपि तथासीत्पुरा युगे पार्सिपोलिसेत्याख्या ॥

पारस्यपुरीयायां विदुरव्यस्त्रे त्रिस्तम्बनाम्ना ॥ २ ॥

प्राक्तनपारस्यलिपिप्रोक्षितस्तास्तत्र ये शिलालेखाः ॥

तेभ्यस्तत्रत्यानां भारतवर्षार्थ्यसंज्ञावोऽधिगतः ॥ ३ ॥

अथोत्तरमद्रा दक्षिणमद्रा इत्येवं मद्रदेशस्यापि द्वैविध्यं प्रसिद्धम् ॥ तथा च द्विधा गान्धारा द्विधा मद्रा इत्येवमेते चत्वारो विभागाः भौगोलिका निरुद्धा भवन्ति ।

सगरनिर्वासिताः धर्मभ्रष्टाः पञ्चगणाः ।

अथैतयोरेव गान्धारमद्रयोजनताविभागनिबन्धनाः पुनरन्ये पारदपह्लवकाम्बोजादयः पञ्चधावान्तरविभागा इष्यन्ते । तथा हि यदुवंशीय^१हैहय^२साम्बाज्य^३काले तन्मित्रराष्ट्र^४त्वेन तदधीनराष्ट्र^५त्वेन चैते पारदाः—पह्लवाः—कम्बोजाः—शकाः—यवना इति पञ्चगणाः सिन्धोः पश्चिमतो राज्यं कुर्वन्ति स्म । ते चाणुवंश्या द्रुमुवंश्या वा चन्द्रवंशीयाः क्षत्रियापसदाः समाजमेतं हैहयमनुवर्तन्ते स्म । हैहयकुलशत्रुः सूर्यवंशीयो महाराजः सगरः स्वपितृविद्वेषिणं हैहयराजं विनिर्जित्य चक्रवर्तित्वं लेभे । स एषां हैहयानुगामिनां पह्लवादीनां पराजयचिह्नतया वैकृतं चक्रे । तदुक्तं ब्राह्मादिषु—

रुरुकस्य वृकः पुत्रो वृकाद् बाहुस्तु जज्ञिवान् ।

हैहयास्तालजंघाश्च निरस्यन्ति स्म तं नृपाः ॥ १ ॥

बाहोर्व्यसनिनः सर्वं हृतं राज्यमभूत्किल ॥

हैहयैस्तालजङ्घैश्च शकैः सार्द्धं द्विजोत्तमाः ॥ २ ॥
 यवनाः पारदाश्चैव काम्बोजाः पल्लवास्तथा ॥
 एते ह्यपि गणाः पञ्च हैहयार्थे पराक्रमन् ॥ ३ ॥
 सगरस्तु सुतो बाहोर्जज्ञे सह गरेण वै ॥
 और्वस्याश्रममासाद्य भार्गवेणाभिरक्षितः ॥ ४ ॥
 आग्नेयमन्त्रं लब्ध्वा च भार्गवात्सगरो नृपः ॥
 हैहयान् विजघानाशु क्रुद्धो रुद्रः पशूनिव ॥ ५ ॥
 ततः शकैश्च यवनान् काम्बोजान् पारदास्तथा ॥
 पल्लवाश्चैव निःशेषान् कर्तुं व्यवसितोऽभवत् ॥ ६ ॥
 ते बध्यमाना वीरेण सगरेण महात्मना ॥
 वशिष्ठं शरणं गत्वा प्रणिपेतुर्मनीषिणम् ॥ ७ ॥
 वसिष्ठस्त्वथ तान् दृष्ट्वा समयेन महाद्युतिः ॥
 सगरं वारयामास तेषां दत्त्वाऽभयं तदा ॥ ८ ॥
 सगरस्तां प्रतिज्ञां च गुरोर्वाक्यं निशम्य च ॥
 धर्मं जघान तेषां च वेषानन्याश्चकार ह ॥ ९ ॥
 अर्द्धं शकानां शिरसो मुण्डयित्वा व्यसर्जयत् ॥
 यवनानां शिरः सर्वं काम्बोजानां तथैव च ॥ १० ॥
 पारदा मुक्तकेशाश्च पल्लवाः श्मश्रुधारिणः ॥
 सर्वेते क्षत्रिया विप्रा धर्मस्तेषां निराकृतः ॥ ११ ॥

॥ इत्यादि ॥

पारदाः ।

पञ्चाप्येते क्षत्रियापसदा भारतीयार्थधर्माद्विच्छयाविताः कालेन कैलडिया
 देशनिवासिकालकेयासुरधर्मे दीक्षिता भूत्वा क्रमेणाऽसुरवेषभूषां तद्भाषां चागृह्णन् ।
 अहंमन्येषु पूर्णाभिमानिषु तेषु केचिदात्मनो धनुर्धरवीरत्वं प्रख्यापयन्तः पारदा
 इत्यात्मनो राजोपाधिं जगृहुः ॥ तच्छब्दस्यासुरभाषायां धनुर्धरार्थत्वात् । ते चैते
 पारदाः उत्तरकाले म्लेच्छभाषया पार्थिया इत्युक्ताः । एषां च निवासप्रदेशः काश्यपीय-
 सागरादक्षिणपूर्वदिश्युत्तरमद्रोऽभवत् । तमिदानीं युगे खुरासानदेशमाहुः ।

पल्लवाः ।

अथान्ये केचिन्महाबलिष्ठार्थकमासुरभाषया पल्लवान् शब्दं स्वोपाधिं जगृहुः । ते
 पल्लवाः इति आख्यायन्त ।

पह्णवास्तु पार्थिवाः पार्थिवा इति कालेनाख्याताः शासनीनाम्ना पश्चात् प्रसिद्धा अभवन् । इस्पहाननगरोपलक्षितो दक्षिणमद्रप्रान्तस्तेषां निवासभूमिः ॥ यत्तु केचित् पाश्चात्यविद्वांसोऽद्यत्वे पारदानामेव पह्णवत्वमुपतर्कयन्ति पार्थिवा एव स्वपभ्रंशात् पार्थिवा उच्यन्ते इति चाहुः । तन्न युक्तम् । पोरारिणकेऽतिप्राचीने भुवनकोशे पारदानां पह्णवानां च भेदेन सर्वत्राख्यातत्वात् ॥ यथा मार्कण्डेयो (५४ अ०)

“ब्राह्मीका वाटधानाश्च पह्णवाश्चर्मखण्डिकाः ॥

गान्धारा यवनाश्चैव पारदा हारभूषिकाः ॥ १ ॥

कम्बोजा दरदाश्चैव काश्मीरानुगणास्तथा” ॥ इति० ॥

जेन्दावस्ताग्रन्थोऽप्यादितः पह्णवोभाषायामासीत् । तेनैते तद्ग्रन्थानुयायिना-मग्निपूजकानां पारसोकानां पुरात्वे चन्द्रवंशीयक्षत्रियत्वानुमानेऽपि कालेन पह्णवसंज्ञाप्रसिद्धजातिमुक्तत्वमनुमीयते । जेन्दावस्ताग्रन्थनिर्माता जरथुस्त्रो यद्यपि मगजातीयतया शक आसीत् । तथापि जेन्दावस्ताग्रन्थस्य पह्णवोभाषायां निर्माणात् पह्णवशकयोः परस्परतः संस्रवाधिक्यमासीदित्यवगम्यते ॥

कम्बोजाः ।

कामभोजाः यथेच्छभोगप्रवणाः सर्वस्वतन्त्रा वयमित्यात्मानं प्रथयन्तोऽपरे कालेन काम्बोजाः काम्बोजा उच्यन्ते स्म । त एवं कम्बोजिया इत्याख्याताः । ते चैते काम्बोजा निषधपर्वतादक्षिणस्था अपि भारतीया एवासन् । “शवतिर्गतिकर्मा कम्बोजेष्वे-व भाष्यते”—इति व्याकरणमहाभाष्योक्त्या तत्रत्यानामपि संस्कृतभाषा-भाषित्वेनाव्ययत्वेऽप्युपगमात् ॥ ये स्विदानीं भारतवर्षस्य पूर्वप्रान्तेऽपि नूनं वर्माख्य-प्रदेशपूर्वभागस्थात् स्यामदेशात् प्राच्याः, कोचीनतः प्रतीच्यां तयोर्देशयोर्मध्येऽष्ट-माक्षांशात् पञ्चदशाक्षांशपर्यन्तं केचित् कम्बोजाः प्रसिद्धयन्ति । यांश्च कम्बोजिया शब्देनैवेदानीं तनाः पाश्चात्याः व्यपदिशन्ति ते खल्वेभ्यो भारतपश्चिमप्रान्तवासिभ्यः काम्बोजेभ्यो भिन्नाः स्युः ॥ पुरा युगे भारतीयसर्वग्रन्थे कम्बोजानां भारतपश्चिमत्वे-नैवाख्यानात्तेषांपारस्तानप्रान्तवासित्वं नापलपितुं शक्यते ॥

शकाः ।

अथ शक्ताः समर्था वयमित्यावेदयन्तः केचन शका अभवन् । ते चैते शका उत्तर-युगे स्कीथीया नाम्नोच्यन्ते स्म ॥ समर्था एते पूर्वभारतेऽपि चिरमागत्य राज्यं कुर्वाणा विक्रमादित्येनोज्जयिनीमहाराजेन पराजिता अभवन्निति वदन्त्यैतिहासिकाः । शकानामेषां निवासप्रान्तविशेष एव शाकद्वीपः । शकजातीयानां ये ब्राह्मणा विद्या-वृत्तयस्ते मगा आख्याताः ॥

“एभिर्यजन्ति भूयिष्ठं तस्मिन् (शाक) द्वीपे मगाधिपाः ॥

विद्यावन्तं कुलश्रेष्ठाः शौचाचारसमन्विताः” ॥ १ ॥

॥ इति भविष्यपुराणोक्तेः अ० १४ ॥

पारसोकानां मतप्रवर्तको वाह्लीकजन्मा ऋजिश्चर्षिकन्यागर्भजो जरथुस्त्रोऽपि मग-
जातीय एवासीत् । .

वेदोक्तं विधिमुस्तृज्य यतोऽहं लङ्घितस्त्रया ॥

तस्मान्मगः समुत्पन्नस्तव पुत्रो भविष्यति ॥ १ ॥

जरथुस्त्र इति ख्यातो वंशकीर्तिविवर्धनः ॥

अग्निजात्या मगाः प्रोक्ताः सोमजात्या द्विजातयः ॥ २ ॥

(१३६ । ४३ । ४५) (इति भविष्योक्तं)

एते च जरथुस्त्रमतावलम्बिनो वैदिकधर्मविरोधाद्विपरीतमतानुगामिनो बभूवुः ।
लिपिरपि जरथुस्त्रेण दक्षिणतो वामानुगा नवोना प्राकल्प्यत । देवाराधनावैपरीत्येना-
सुराराधना चानेन प्रकल्पितेत्याहुः ।

विपर्य्यस्तेन वेदेन मगा गायन्त्यतो मगाः ॥

ऋग्वेदोऽथ यजुर्वेदः सामवेदस्त्वथर्वणः ॥ १ ॥

ब्राह्मणोक्तास्तथा वेदा मगानामपि सुव्रत ॥

त एव विपरीतास्तु तेषां वेदाः प्रकीर्तिताः ॥ २ ॥

इति भविष्यपुराणे अ० १४ तेषां वैदिक ब्राह्मणविरोधिताया उक्तत्वात् । मगाना-
मेषां चत्वारो वेदाः क्रमेण विद विस्परद (विश्वरद) विदाद, आङ्गिरस इत्युच्यन्ते ॥
शाकद्वीपिनोऽप्येते भारतवर्षे पूर्वमागत्य मगधप्रान्तं स्वनाम्ना वासयामासुः ।

यवनदेशाभिज्ञानम् ।

अथ ये खल्वेतेषां सर्व धर्माणां मिश्रणामिश्रणाभ्यां प्रतीतास्ते यवनाः । ते चैते
संप्रति यहूदिया इत्याख्यायन्ते । यहूदियानामेषां प्रधानभूता काचिन्नगरो यहूदिशब्दे-
नैवाख्यायते स्म । तां पाश्चात्या अपभ्रंशाद् यूडियाशब्देनाहुः । तुरुष्कास्त्वेतां
नगरीं “वैतूलहम” इत्याहुः । तत्रैव च सन्निधाने वैतूलमुकदसनमा नगरी वर्तते ।
ताभ्यामुपलब्धितः फिलिस्तानप्रान्त एव चैषां यवनानां प्रधानभूतो देशोऽवगन्तव्यः ।
यद्यप्यत्र देवयुगे पण्यो नामासुरा वसन्ति स्म ॥ पण्यस्थानस्यैव चाप-
भ्रंशेनाऽयं फिलिस्तानशब्दः पश्चात्प्रसिद्धोऽभूत् । किन्तु नैतावता पणीनां यवनत्व-
मास्थेयम् ॥ पणीनां वाणिज्यप्रधानासुरतया यवनानां तु यहूदियानां पश्चाद-
सुराणां भारतीयक्षत्रियापसदतया भेदस्य भारतीयप्रामाणिकशास्त्रसिद्धत्वात् ॥

पण्णीनां कालेन विनाशे यवनानां तत्रोपनिवेशस्य कालप्राप्तत्वाच्च ॥ यत्तु यवन-
शब्दो ग्रीकजातिपरो न तु यहूदियावचनः यूनानियानगर्ह्यः यवनानी शब्दाप-
भ्रंशत्वोपपत्तेरित्याहुः । तन्न विप्रतिपद्यामहे । द्विधा हि यवनाः स्युः । किलात-
त्रैतन—शैलाभ—यवनाख्यया संस्कृतशास्त्रोक्तानां कैलट—ग्र्यूटन—स्लाव—ग्रीक
नामभिर्भलेच्छभाषाशब्दैः सांप्रतं प्रसिद्धानां स्वर्णरजातिविशेषाणामन्यतम-
भेदा एके यवना ग्रीकनाम्ना प्रसिद्धयन्ति । अपरे पुनः पल्लवपारदादिक्षत्रियापसदानां
भारतीयानामन्यतमभेदा यहूदियाः संभवन्ति । तथा च नास्ति विरोधः इत्यव-
गन्तव्यम् ।

यूनानदेशीयेषु यवनशब्दप्रचारस्यार्वाचीनत्वम् ।

अथवा विपर्यस्तमिदमुच्यते—यवनशब्दो ग्रीकजातिवचनो न तु यहूदिया-
वचन इति । वस्तुतस्तु यहूदियावचन एवायं शब्दः पुरात्वे व्यवहियमाण आसीन्न
तु ग्रीकजातिवचन इति निभृतं प्रत्येतव्यम् । भारतीयेतिहासप्रचारकाले ग्रीस-
देशेतिहासस्यान्धकारमयत्वात् तदभिप्रायेण भारतीयायंशास्त्रे यवनशब्दप्रयोग-
योगात् । उक्तं पूर्वम् । दक्षिणभारतस्थ हैहयसाम्राज्यकाले तद्वन्धवः पश्चिमभारतवासिनः
पञ्चगणाः पश्चात् सगरसाम्राज्यकाले पूर्वभारतादस्मान्निर्वासिता धर्मभ्रष्टा असुरा
अभवन्निति । तेष्वेके यवना एव क्रोधादायैर्नित्यं विद्विषन्तः सर्वदा योधितुमुद्यताः
सन्तो युद्धघोत्वात् कालेन युद्धघोशब्देनैवाख्याता अभवन् । युद्धधिय एवैते वीरा
अपभ्रंशान्मेल्च्छैर्भूयसा युहदोशब्देन व्यपदिष्टा व्यवहारप्राचुर्येण यहूदी-
संज्ञया प्रसिद्धा अभवन् । पारस्थानाख्ये पश्चिमभारते पृथक्-पृथक् संनिविष्टाना-
मेषां पञ्चगणानामन्यतमा ह्येते यवनास्तदात्वे लोहितसागरीयपूर्वदक्षिणकूल-
स्थानाद्—अदन प्रदेशादारभ्य आसीरिया प्रदेशान्तात् लोहितसागरपूर्वकूलप्रांत-
देशानधिवसन्ति स्म । अतएव भारतसीमाचतुष्टयीं निर्दिशन्तो भारतीयार्ह्याः ‘पश्चिमे
यवनाः स्थिताः’ इत्याहुः । अद्यत्वे तु यवनशब्दापभ्रंशेन यवनशब्दः केवलमर्व-
देशस्य दक्षिणपश्चिमप्रान्तमात्रे संकुचितोऽवशिष्यते । अन्यप्रान्तेभ्यः क्रमेण
यवनानामधिपत्यविच्छेदाद्वा हेतुन्तराद्वा यवनशब्दप्रयोगस्योच्छिन्नत्वात्
यहूदोशब्दव्यवहारप्राचुर्येण च तेष्वयं यवनशब्दप्रयोगः सर्वथा विलुप्त एवा-
भूदिति नेदानीं वैदेशिकास्तेष्वमुं शब्दं प्रयुञ्जाना दृश्यन्ते । तदिस्थितेषु यहूदिषु
विलुप्तप्रयोगोऽयं यवनशब्दः कालगतेरद्भुतसामर्थ्यादतिदूरं गिरीशदेशमभ्या-
क्रान्तो भूयसा व्यवहियमाणो दृश्यते । सोऽयमर्वाचीनयुगे खल्वभवद् ग्रीसदेशे
यवनशब्दप्रचारो न पुरात्वे तत्रासीत् । ग्रीसदेशेतिहासस्य स्त्रीष्टजन्मनः प्रागष्टा-

दशशतवत्सरेभ्य एव प्रवर्तमानतया तदभिप्रायेण यवनशब्दप्रयोगस्यापि तद्वान्तरकालिकत्वेनार्वाचीनत्वोपपत्तेः ।

हैलेयासुरजातीनां ग्रीकायिनाम्ना पुराप्रसिद्धानां निवासाभिजनदेशविशेषे—

ग्रीसशब्दयवनशब्दोपचारारम्भकालविचारः ।

ग्रीसदेशे चायं यवनशब्दोपचारः कस्मात् कालादारब्ध इति जिज्ञासायामुच्यते एष तावद् ग्रीसदेशः प्राचीनतमकाले पेलासगी नाम्ना प्रसिद्धैः वन्यैरसभ्यजातिविशेषैः पर्वतगुहादिवासिभिरेवाक्रान्त आसीत् । तत्र काले स्याम—सीरिया—केल्डिया—यमनादिप्रान्तवासिनो युद्धवीरा हैलेया आक्रममाणाः पेलासगी जातिविशेषान् पराभाव्य तत्र देशे स्वं समुपनिवेशं चक्रुः । मध्यैशियाप्रदेशात्ते हैलेया ग्रीसप्रदेशमागत्य वन्यान् पराजिग्यिरे इति पाश्चात्या आहुः । तद् भ्रान्तम् । मध्यैशियाप्रदेशस्य देवलोक्ततया तदात्वे व्यवस्थितत्वे तत्र देशे हैलेयनामासुरविशेषाणां कदाप्यवस्थानुमशक्यत्वात् ॥ “हेलयो हेलय इति कुर्वन्तः पराबभूवुः—” इति श्रुतेर्हैलिरयं पुरायुगे सीरियाप्रान्तवासी युद्धप्रियः कश्चिदसुराणां संघविशेष आसीत् । तद्वंशधराः सर्वे हैलेयाः स्युः । तेषां विजयिनामावासप्रभावादयं ग्रीसदेशः पुरात्वे हैलेयावासः सन् कालक्रमेण व्यवहारविशेषानुरोधाद् “हेलास—” इत्याख्यायतेस्म ॥ वर्त्तमानग्रीसदेशापेक्षया बहुविस्तृतोऽयं हेलासप्रदेश आसीत् । तत्र वसन्तः पुनरिमे हैलेया निशियुद्धप्रवणतया निश्याः सन्तः क्रमेण हैलेनिसनाम्ना प्रसिद्धा अभवन् । हैनेय नश्यशब्दापभ्रंशेन हैलेनिश शब्दोपपत्तेः संभवात् ॥ पेलासगी जातीयमनुष्याणामप्येषु सहयोगसंस्त्रवाधिक्यप्रभावान्मिश्रणे तन्मिश्रितहैलेया एवोत्तरकाले हैलेनिसशब्देनाख्याताः पुरायुगे ग्रीसदेशवासिनः प्राधान्येनाभूवन् । अत्रैते श्लोका रच्यन्ते—

हैलेयवासः क्रमतोऽपशब्दो हेलास इत्येष बभूव काले ॥

तत्र स्म हैलेनिसजात्यलोका वसन्ति नीवृत्यसुरप्रवीराः ॥ १ ॥

निश्याक्रमन्ते स्म विशिष्य युद्धे घ्नन्तिस्म सुप्रानिति कारणात्ते ॥

हैलेयनिश्या अभवन् प्रसिद्धा हैलेनिसा इत्यपशब्दतः स्युः ॥ २ ॥

हेलेनिसानां प्रथमस्तु देशः स्वः सामदेशः सहि सीरियाख्यः ॥

जिगीषया पश्चिमदिग्गतास्ते यूनानदेशावधि चक्रुरुग्राः ॥ ३ ॥

हैलेयलोका गिरिकायवत्त्रात् ख्याता बभूवुर्गिरिकायिनोऽपि ॥

ग्रीकायिनामान इमेऽपशब्दादासन्नरस्तूवचनात् प्रतीमः ॥ ४ ॥

ग्रीकायिलोकोपनिवेशहेतोर्ग्रीसः स देशः कथितः पुरात्वे ॥

तच्चेटलीवासिभिरस्य नाम ग्रीसेति क्लृप्तं खलु रोमकाख्यैः ॥ ५ ॥

काले तस्मिन् ग्रीसदेशे 'आथेंस'—राजधानीपतेः कोद्रसनामकस्य महाराजस्य कश्चित् पुत्रस्ततो ग्रीसदेशाद् एशियामाइनरप्रदेशमागत्य तत्र द्वादशनगरीः प्रतिष्ठापयामास । द्वादशनगरोपलक्षितस्य च तस्य प्रदेशस्य 'आइयोन'—इति नामकरणं कृतम् । अयमेव खल्वाइयोनशब्दो यवनशब्दयूनानशब्दयोः प्रत्युत्पत्तिहेतुरवगम्यते । न ततः प्रागेतद्देशपरतया यवनशब्दः प्रयुक्त आसीदित्यतस्तत्रायं यवनशब्दोऽर्वाचिनोऽस्तीति ब्रूमः । तस्य चैतस्य ग्रीसयूनानादिनामकरणस्याद्यप्रभृति प्राक्तनचतुःसहस्रवर्षपूर्वावधिकालावान्तरकालविषयकतया ततः प्राचीनेषु भारतवर्षीयशास्त्रग्रंथेषु पुराणेतिहासभुवनकोशेषु प्रयुक्तस्य यवनशब्दस्य तत्परतया प्रयोगासंभवादवश्यं युहुदी रत्नमेवास्तीति सिद्धम् । युहुदिनां चोपनिवेशोऽयं भारतपश्चिमसमुद्रकूलस्थो यूडियाप्रदेश एवास्तीति युक्तं यवनदेशस्य भारतीयप्रथमतः देशत्वम् ॥ इत्थं चैते क्षत्रिया भारतीयार्थ्यधर्मात् परिभ्रंशिताः पंचगणा असुरधर्माणोऽयोध्याधिपति—सगरमहाराजसमयादूर्ध्वं प्रसिद्धा अभवन् । तेषां गान्धारकम्बोजादीनां भारतीयभुवनकोशे भारतीयत्वेनाख्यानादवश्यमेषां निवासभूमयो भारतवर्षस्य प्रांतविशेषा आसन्नित्यवगच्छामः ॥

इति षष्ठं प्रमाणम् ॥ ६ ॥

अपि च गान्धारतः पश्चिमोत्तरेषु मद्रेषु यज्ञवेदाध्यापकस्य काप्यमहर्षेर्निवासः

सप्तमं प्रमाणम्

वाजसनेयश्रुतौ काप्यमहर्षेर्मद्रदेशवासित्वाख्यानम् ।

तथाहि—वाजसनेयश्रुतौ उद्दालक आरुणिर्याज्ञवल्क्यं प्रति सूत्रात्मानमन्तर्यामिणं च पृच्छन्नाह—

‘मद्रेष्ववसाम पतञ्जलस्य काप्यस्य गृहेषु यज्ञमधीयानाः’ ॥ इति ॥ ते हीमे यज्ञवेदाध्यापकस्य काप्यस्यर्षे निवासप्रदेशा मद्राः पञ्चत्रिंशे (३५) खलूत्तरेऽक्षांशेऽष्टाचत्वारिंशे (४८) तु ग्रीनवीचमध्यरेखातः पूर्वदेशान्तरे उज्जयिनी मध्यरेखातस्तु अष्टाविंशे (२८) पश्चिमदेशान्तरे सन्निविष्टा अभ्यवसीयन्ते । यथा हि दक्षिणोत्तरा विहाराः । दक्षिणोत्तराः कोशलाः । पूर्वोत्तराः पञ्चालाः । दक्षिणोत्तराः कुरव । इत्येवमेते सिन्धोः प्राच्यदेशा द्वेधा विभक्ता आसन् एवमेवैते सिन्धोः पश्चिमभागस्था मद्रा अपि दक्षिणोत्तराभ्यां विभक्ताः स्मर्यन्ते । तांश्चैतान् मद्रान् पूर्वकाले [Media] मेडियाशब्देन म्लेच्छा व्यवहरन्ति स्म । किन्त्विदानीमुत्तरमद्राः खुरासानशब्देन दक्षिणमद्रास्तु परसियाशब्देन व्यवह्रियन्ते । कालेन देशविशेषाणां सीमाभेदस्य संज्ञाभेदस्य च प्रकृतिनियमसिद्धत्वात् ।

मद्रदेशाभिज्ञाने नवीनमतप्रस्थाख्यानम् ।

केचित्तु पाश्चात्या नयपालचीनान्तरालस्थं भूटानदेशं मद्रदेशत्वेन कल्पयन्ति । तेषां नितान्तमनभिज्ञानां कल्पनायाः निःसारत्वादुपेक्षामात्रं सत्कारः । यच्च पुनरद्यत्वे केचिदन्ये पाश्चात्यानुगामिनः पण्डिता इरावतीचन्द्रभागाप्रान्ते मद्रदेशं मन्यन्ते तद्विभ्रान्तम् । सिन्धुनदस्य भारतीयपश्चिमसीमात्वभ्रमेणोपकल्पितानामिदृशप्रवादानामनादेयत्वात् । भारतीयोदीच्यदेशगणनासु गान्धार-बाह्लीक-पल्लव-शक-यवन-पारद-कम्बोजादिसहकारेण मद्राणामप्युक्ततया तेषामिवैषां मद्राणामपि सिन्धोः पश्चिमप्रान्तीयत्वेनोपगम्यत्वाच्च । दृश्यते च सिन्धुनदात् पश्चिमतो विंशत्यंशान्तरेण मेदिया शब्दप्रसिद्धो देशः । तस्योत्तरमद्रत्वेऽध्यवसिते ततो दक्षिणपूर्वस्थां गान्धारसंलग्नतया दक्षिणमद्रत्वमुपकृतम् भवति । तथा हि सर्वोऽप्यद्यत्वनोऽफगानदेशः पुरात्वे गान्धारदेश आसीत् । सर्वश्चायमद्यतनः पर्सियादेशः पुरा मद्रदेश आसीदाय्याणाम् ॥ विस्तृतौ हीमौ देशौ गान्धारो मद्रश्च पुराणभारतादिभ्योऽवगम्येते ॥ तत्रैते मद्रा गान्धारतः संलग्नप्रायाः पश्चिमोत्तरदेशाः स्युः । तथा चैतस्य मद्रस्याद्यतनयोरिस्पहान-तिहरानयोर्नगरयोः प्रदेशे पुरात्वे सन्निविष्टतया तावत्प्रदेशपर्यन्तं भारतवर्षमासीदिति विज्ञायते । तत्र च काप्यस्य यज्ञवेदाभ्यापकस्य निवासस्तेषां देशानामार्यनिवासभूमित्वं चोपपद्यते ॥

इति सप्तमं प्रमाणम् ॥ ७ ॥

यवनदेशस्य भारतवर्षीयपश्चिमसीमात्वाख्यानमष्टमं प्रमाणम् ।

(१) अद्यत्वे यवनशब्दस्य अर्चदेशप्रान्तविशेषे-यमनदेशे संकोचः ।

किरातानां पूर्वं सीमात्वं, यवनानां पश्चिमसीमात्वं भारतवर्षस्य पुराणेष्ववस्थायते ।

यथा मात्स्ये (११४)

योजनानां सहस्रं वै द्वीपोऽयं दक्षिणोत्तरः ॥

आयतस्तु कुमारीतो, गङ्गायाः प्रवहावधिः ॥ १ ॥

द्वीपो ह्युपनिविष्टोऽयं म्लेच्छैरन्तेषु सर्वशः ॥

यवनाश्च किराताश्च तस्यान्ते पूर्वपश्चिमे ॥ २ ॥

माकण्डेयेपि (५४)

योजनानां सहस्रं वै द्वीपोऽयं दक्षिणोत्तरम् ॥

पूर्वे किराता यस्यान्ते पश्चिमे यवनास्तथा ॥ ३ ॥ इति ॥

यमन, हेजाज, तिहामा, नेजद, ऐमामा—इत्येवं पञ्चधा विभक्तस्यारबदेशस्य लोहितसमुद्रोपकूलस्थो यावान् प्रदेशो यमनशब्देन प्रतिपन्नः सोऽयमेवेह प्रदेशो

भारतीयैर्यवनशब्देनाख्यायते । तेन च समसीमतया भूमध्यसागरोपकूलस्थाः प्रदेशा अप्युपलक्ष्यन्ते । अथवा यवनशब्दश्चायं न केवलं ग्रीसदेशापरपर्याय-यूनानदेशवासिपरः । अपितु जरुसलीमापरपर्यायजूडियानगरोपलक्षितयहूदिया-प्रान्तवासियहूदिजातिवचनः प्रायेणार्थग्रन्थेषु प्रयुज्यते ॥

(१) यवनशब्दस्य मुसलमानजातिपरत्वप्रत्याख्यानम् ।

यत्तु यवनशब्दोऽयं मुसलमानजातिपरः । सन्ति हि सिन्धोरस्यासन्ने काबुलादिप्रदेशे पठानजातीयानां भूयांसः सन्निवेशाः । तदभिप्रायेणैवच “पश्चिमे यवनाः स्थिताः”—इत्यादि वचनोपपत्तिरिति सिन्धुनद एवैतस्य भारतवर्षस्य पश्चिमसीमा निष्कृष्यत इति केचिदाहुः तत्तुच्छम् । मुसलमानानां चतुर्दशशताब्द्या अर्वाचीनतया पुराणनिर्माणकालस्य च चतुःसहस्राब्द्या अप्यधिकप्राचीनतया पौराणिकभुवनकोशे मुसलमानाभिप्रायेण यवनशब्दप्रयोगासंभवात् ॥ पुराणनिर्माणकाले च गान्धारमद्रादिदेशा आर्य्याध्युषिता एवासन्निति महाभारतादिप्राचीनग्रन्थेभ्योऽवसीयते । तस्मात्सिन्धुनदोपलक्षितप्रान्तस्य भारतसीमात्वं नोपपद्यते ।

(३) पुरायुगे यवनशब्दस्य कैलडियापश्चिमतो यहूदियाप्रान्ते निरुद्धिः ।

अवश्यं चास्मिन् पश्चिमे भारते इराकदेशापरपर्यायः कैलडियाप्रदेशः कालकेयासुरगणाध्युषितः पुराकालादेवैतन्मद्रदेशात् पश्चिमतोऽनार्य्यगणाध्युषित आसीदिति प्राचीनग्रन्थेभ्योऽवगच्छामः । लङ्कावासिरावणकुम्भकर्णसोदरभगिन्याः शूर्पणखाया अस्मिन्नेव कैलडियाप्रदेशे कालकेयासुरतो विवाहसम्बन्धस्य रामायणे व्याख्यातत्वात् । ततोऽपि पश्चिमतोऽयं यहूदिया प्रदेशः प्रतिपद्यते । त एवैते यहूदीसंज्ञयाऽद्यत्वे प्रसिद्धा जातिविशेषा आर्य्यग्रन्थेषु यवना इत्युच्यन्ते स्म । यत्तु—

“भलेच्छा हि यवनास्तेषु सम्यक् शास्त्रमिदं स्थितम् ।

ऋषिवत् तेऽपि पूज्यन्ते किम्पुनर्दैवविद् द्विजः” ॥ १ ॥

इति गर्गोक्तेर्ग्रीसापरपर्याययूनानदेशवासिवचनोऽयं यवन शब्द इति केचिदाहुः तत्रोच्यते । संभवति हि ग्रीकजातीयानामिवैतेषां यहूदीजातीयानामपि ज्योतिर्विद्यायां नैपुण्यमिति नैतावता यवनशब्दस्य यहूदीवचनत्वं शक्यमपवदितुम् । वराहमिहिरस्याप्यत्रैव देशे ज्योतिर्विद्यालाभस्यानुमानात् । अथवा सिकन्दरराज्यकाले तत्कर्मचारितया बहवो यवना इह निवसन्ति स्म । तेभ्य एवास्य वराहमिहिरस्य ज्योतिर्विद्यालाभः संभाव्यते । कालनेमिनामा यवनोऽपि कृष्णद्वेषी मथुराबरोधको न ग्रीसदेशीयो यवनः । किन्तु यहूदीय एवायं स्यादिति संभाव्यते ।

अस्या एव जातेः परिवर्तेन मोहम्मदजन्मोत्तरकाले मोहम्मदमतग्रहणनिबन्धनो मुसलमानकुलप्रादुर्भाव इति प्रतीयते । त इमे यवना लोहितसागरभूमध्यसागरयोः प्राक्कूलोपलक्षितप्रान्ते प्रायेण पुरास्वे वसन्तिस्मेति यवनानां भारतवर्षीय-पश्चिमसीमास्थत्वं साधूपपद्यते ।

यत्तु—अद्यस्वे अर्बदेशस्य दक्षिणपश्चिमप्रान्तमात्रे कनीयसि प्रदेशे यमनशब्दो व्यवहृतो दृश्यते तदिदमन्यान्यजातीयपरराजक्रान्तिनिबन्धनादेषां यवनानां पराभवादस्य यवनदेशस्य संकोचमात्रं प्रतिपद्यते ॥ ७ ॥

इत्यष्टमं प्रमाणम् ॥ ८ ॥

व्याकरणभाष्ये तूरसपर्वताभिप्रायेणादर्शपर्वतस्य भारतीयपश्चिमसीमास्वाख्यानं नवमं प्रमाणम् ॥ ९ ॥

अपि चार्थ्यावर्तस्य चतुःसीमनिर्देशं कुर्वता भगवता व्याकरणमहाभाष्य-कारेण “प्रागादर्शात्, प्रत्यक् कालकवनात्, दक्षिणेन हिमवन्तमुत्तरेण पारियात्रम्”—इत्युक्तम् । तत्रायमार्थ्यावर्तशब्द उपलक्षणमार्थ्यायणस्यापि । आर्थ्यो-पनिवेशस्याभिप्रेतत्वेन दक्षिणात्यभागरहितयोः पौरस्त्यपाश्चात्ययोर्भारतविभागयोः सहैवात्र विवक्षितत्वात् । तथा च—तत्रादर्शशब्दस्य भूमध्यसागरोत्तरप्रान्तस्थ-तारसपर्वतवाचितया, सिनाइपर्वतापरपर्याय—तूरसपर्वताभिप्रायतया वा प्रति-पत्तिः कार्य्या ॥ समुद्रेण यहूदियाख्ययवनदेशेन च तस्यादर्शस्य तुल्यदेश-त्वात् । यत्तु आदर्शशब्देन सिन्धुनददक्षिणकूलस्थं सुलेमानपर्वतं केचित्कल्प-यन्ति तन्न युक्तम् । पश्चिमसीमात्वेनोपदिष्टयोः समुद्रयवनदेशयोस्तत्रोपसस्य-भावात् । अक्षरसाम्येन तारसस्य तूरसस्य वा सिनायिपर्वतस्याऽऽदर्शत्वेन प्रतिपत्तुं युक्तत्वाच्चेति दिक् ॥

इति नवमं प्रमाणम् ॥ ९ ॥

(१०) त्रिपुरासुरवधाख्याने लौहपुरस्य पृथ्वीलोकस्थत्वाख्यानं दशमं प्रमाणम् ।

त्रिपुराशीति काव्यम् ।

(१)—श्रौतग्रन्थे ब्राह्मणाख्ये पुराणे, मत्स्यादौ वा त्रैपुराख्यानमुक्तम् ॥

तत्रैकस्याः सामदेशस्थपुर्याः पृथ्वीत्वोक्तिर्विद्यतेऽन्यत्प्रमाणम् ॥ १ ॥

असुरविभागविशेषस्य मयसंज्ञा ।

(२)—अनेकधा प्रागसुरा बभूवुर्वर्गैर्विभक्ता भुवि तेषु कश्चित् ॥

वर्गो मयो नाम गतः प्रसिद्धिं मायाव्ययं भूरि चकार मायाम् ॥ २ ॥

बहूनि वीर्याणि कलाश्च बह्व्यो, बह्व्योऽत्र विद्याश्च विभूतयश्च ॥

आसीन्मयानामिह संनिवेशः समुद्रकूले यवनप्रदेशे ॥ ३ ॥

मयसोपोटेमीति प्रसिद्ध एषोऽस्ति यो देशः । तत्र मयानामेषां वसतिः
संभाव्यते पूर्वम् ॥

मयेषु कश्चित् त्रिपुरासुरोऽभूत् पुरत्रयं तेन विनिर्मितं प्राक् ।

त्रिष्वेषु लोकेषु पुरैस्त्रिभिस्तैर्देवानवाधन्त पुराऽसुरास्ते ॥ ४ ॥

मयसंबन्धित्रिपुरनिर्माणोत्तरं देवासुरेषु त्रिपुरनिर्माणप्रचारः ।

(३) आसीत्सुराणां च पुरत्रयं पुरा यथासुराणां त्रिपुरं व्यधीयत् ॥

कुतः स एकस्त्रिपुरासुरोऽभवत् प्रसिद्ध इत्यत्र न वेद्मि कारणम् ॥ ५ ॥

मन्येऽसुराः सीम्नि सुरत्रिलोक्या दुर्गस्वरूपाणि पुराण्यमूनि ॥

व्यधुः सुरैर्यैर्द्धुममीषु वीरा आसन्निति ख्यातिविशेषहेतुः ॥ ६ ॥

यतोऽथवा सर्वत एव पूर्वं मयासुरेण त्रिपुरं प्रणीतम् ॥

ख्यातस्ततोऽभूत् त्रिपुरासुरोऽसौ पश्चात्परे त्रीणि पुराणि चक्रुः ॥ ७ ॥

राज्ञां तिस्रस्तिस्त्र आसंस्तदात्वे स्वर्गस्थानां चासुराणां च पुर्य्यः ॥

तासामेकं धाम तन्मुख्यमन्यद्बैहारस्यादन्यदत्रोपसत्स्यात् ॥ ८ ॥

किन्तु त्रेधा पूर्वधानप्रचारो यावन्नास्ति स्मासुराणां सुराणाम् ॥

तस्मिन्पूर्वे काल एव प्रणीता दुर्गास्तिस्त्रः पुर्य्य एता मयेन ॥ ९ ॥

तारपुरत्रयस्य तारकस्य विधुन्मात्रिकमलाच्चतारकाच्चास्त्रयः पुत्राः ॥

(४) वज्राङ्गोऽभूद् वर्गपालो मयानां तारेत्याख्यां सोदधात् स्वान्वयस्य ॥

युद्धे जित्वा दैवतेन्द्रं स तारस्तारस्याद्रौ स्वर्गसीम्नि न्युवास ॥ १० ॥

तारो यस्मिन्पर्वते स्वं निवासं कर्तुं राजा निर्ममे राजधानीम् ॥

तारस्येति ख्यातिमागात्स शैलः शार्वे तीर्थेऽसौ महीसागरोदक् ॥ ११ ॥

वज्राङ्गस्यैतस्य तारस्य पुत्रो जज्ञे ख्यातस्तारकाख्यो वराङ्गयाम् ॥

पुत्रास्तस्याप्युद्बभूवुस्त्रयोऽग्र्या विद्युन्माली तारकाक्षोऽम्बुजाक्षः ॥ १२ ॥

संप्रत्यैश्यामायिनर्नामतो यो देशस्तस्मिन् शार्विकं नाम तीर्थम् ॥

आसीत्कूले यन्महीसागरस्य क्षेत्रं प्राहुस्तत्पुरा तारकस्य ॥ १३ ॥

स्कान्दमहेश्वरखण्डे द्वाविंशे यः कुमारिकाध्याये ॥ (२२) ॥

उक्तो महीसमुद्रस्तमिमं भूमध्यसागरं विद्यात् ॥ १४ ॥

सामनाम्ना मयेन दैवत्रैलोक्ये त्रिपुरनिर्माणम् ।

(५) तारः स्वर्गं जेतुकामोऽन्यमेकं शिल्पिश्रेष्ठं सव्यनैषीन्मयं प्राक् ॥

वज्राङ्गेणाभ्यर्थितो निर्म्ममेऽसौ त्रैलोक्यान्ते त्रीणि मायापुराणि ॥ १५ ॥

नास्य त्रिपुरविधातुः स्मरन्ति नामेतिहासविदः ॥

मन्ये सामेत्याख्यां देशस्यैतस्य सामत्वात् ॥ १६ ॥

पृथ्व्यामासीदायसी पूरथासीन्मध्ये लोके राजतीपूरमीषाम् ॥

सौवर्णी पूः स्वर्गलोके कृताऽऽसीन्मायादुर्गास्ते त्रयोऽन्यैरजय्याः ॥ १७ ॥

तूरस्यात्रेदक्षिणोपत्यकायां पृथ्व्यामासीदायसी पूरमेद्या ॥

सौवर्णी पूस्तारसे तारशृङ्गे दैवस्वर्गप्रातिकृत्येन क्लृप्ता ॥ १८ ॥

महीसागरकूले मध्यमा राजती पुरी ।

(६) तासामासीन्मध्यमा त्रैपुरीयं यामद्यत्वे ग्राहुरेके त्रिपूलीम् ॥

भूमध्याब्धेः पूर्वकूलेऽन्तरिक्षे द्यावाभूमीस्पृक्पुरी राजती सा ॥ १६ ॥

चतुस्त्रिंशोदगच्छांशे चतुर्विंशतिसाधिके ॥ (३४-२४-३०)

त्रिपुरी द्वादशोर्नेऽंशे षट्त्रिंशे ग्रीनवीचतः ॥ २० ॥ (३५-४८ उमू)

देशान्तरांशके चत्वारिंशे पञ्चकलोनके ॥ (उज्जैनतः पश्चिमे ॥ ३६ ॥ ५५ ॥

उज्जयिन्याः पश्चिमतोऽस्त्यासुरी त्रिपुरी पुरी ॥ २१ ॥

प्रतिपुष्यं मध्यमपुरे पञ्चत्रिंशोऽक्षांशे त्रिपुरसमागमः ।

(७) पुष्यस्तिस्त्रोऽप्यन्तरिक्षेन्तरिक्षे पुष्ये पुष्येऽन्योन्यसंयोगमाप्ताः ॥

एकीभूताः संभवन्ति स्म तस्मादेकाप्येषा त्रैपुरीति प्रसिद्धा ॥ २२ ॥

चित्रं मध्या राजती सान्तरिक्षेऽप्यन्तर्भूम्यां लीयते गुह्यलक्ष्म्या ॥

स्वैरं सद्यः सा निराधारमूर्ध्वं स्थातुं शक्याऽऽश्चर्य्यशिल्पप्रणीता ॥ २३ ॥

तस्या एवोपह्वरे दक्षिणस्यामायस्यन्या सं निधत्ते क्वचित्पूः ॥

अन्या हैमी चोत्तरस्यामुपैतीत्याश्चर्य्यं तास्तिस्त्र एकापुरी स्यात् ॥ २४ ॥

यस्मात्ताभिः पूर्भिरेका पुरीयं पुष्ये पुष्ये जायते तेन सैका ॥

मध्यस्थैव स्यात् त्रिपुष्यार्ख्ययोक्ता देवैरस्यां युद्धमासीत् त्रिपुष्यार्म ॥ २५ ॥

सेयं मुख्या त्रैपुरी नाम या पूस्तस्यामासीदम्बुजाक्षो मयः प्राक् ॥

विद्युन्माली तारकाक्षोऽस्य दत्ते वामे पार्श्वे चोपपन्नौ सहायौ ॥ २६ ॥

तारसाद्रिशृङ्गे उत्तमा काञ्चनी पुरी ।

(८) अस्यास्तूदक् पश्चिमे तारसाख्यो योऽद्रिस्तस्मिंस्तारकाख्यो मयोभूत् ॥

कूटे हैमी तारकस्याभवत् पूः पामीरात्रेः पश्चिमे स्वरूपः ॥ २७ ॥

सप्तत्रिंशोत्तराक्षांशे तारसाख्योस्ति पर्वतः ॥ [३७ । ० । ३०]

त्रयस्त्रिंशे पूर्वदेशान्तरांशे ग्रीनवीचतः ॥ २८ ॥ [३३ । ० । ५०]

त्रिचत्वारिंशदधिके द्वाचत्वारिंशभागके ॥ [४२ । ४३]

उज्जयिन्याः पश्चिमतस्तारसस्तत्र सा पुरी ॥ २६ ॥

तूराद्विदक्षिणोपत्यकायां प्रथमा आयसी पुरी ।

(६) मध्या येयं त्रैपुरी पूरसुर्या दिश्येतस्या दक्षिणस्यामदूरे ॥

पश्यामोऽन्यं पर्वतं तूरसंज्ञं लेका आहुयं सिनायीति नाम्ना ॥ ३० ॥

अष्टाविंशोदगक्षांशे सार्द्धेऽयं तूरपर्वतः ॥ (२८ । ३० । ८०)

चतुस्त्रिंशे दशोपेते पूर्व्यांशे ग्रीनवीचतः ॥ ३१ ॥ (३४ । १० पू०)

त्रयस्त्रिंशत्कलाह्यैक चत्वारिंशांशके स्थितः ॥ (उज्जयिनीपश्चिमे) (४१ । ३३)

उज्जयिन्याः पश्चिमतः सिनायी तूरपर्वतः ॥ ३२ ॥

पुरत्रयाध्यक्षास्त्रयस्त्रिपुरासुराः ।

(१०) विद्युन्माली तूरशैलेयपुर्यामेकोऽध्यक्षो वीर आसीत्पृथिव्याम् ॥

मध्ये सिन्धूपहरे त्वम्बुजाक्षः सर्वाध्यक्षोऽन्यश्च सामो मयोऽस्मिन् ॥ ३३ ॥

स्वर्गे त्वासंस्तारसाद्रिस्थपुर्यां वीरास्तारस्तारकस्तारकाक्षः ॥

मुख्याध्यक्षास्तासु पूःषु त्रयोऽमी विद्युन्माली तारकाक्षोऽम्बुजाक्षः ॥ ३४ ॥

काञ्चनं तारकाक्षस्य चित्रमासीन्महात्मनः ॥

राजतं कमलाक्षस्य विद्युन्मालिन आयसम् ॥ ३५ ॥

इति भारते कर्णपर्वणि त्रयस्त्रिंशाध्यायोक्तेः ।

मात्स्ये सूक्तं तारकाक्षोऽधिराजः काष्णायस्यां रौप्यमय्यामधीशः ॥

विद्युन्माली, हैमपुर्यां मयोऽस्थाद् यद्वा सर्वाधीश्वराः सर्व एते ॥ ३५ ॥

पुरत्रयस्य देशान्तरसंचारित्वम् ।

(११) अन्तर्भूम्योऽन्तश्छदिर्मित्तयो वा शालाः सर्वा आयसैर्लोहपुर्याम् ॥

हैम्यां हैमै राजतै रौप्यमय्यां पट्टैः क्लृप्ता आशुयोज्यैर्वियोज्यैः ॥ ३६ ॥

सर्वैरेतैरुद्धतैर्धातुपट्टैरेताः पुर्यो यत्र तत्रोपनेतुम् ॥

शक्यन्ते स्मानेकधात्वं च नेतुं युद्धे वीरैरप्रघृष्या अभेद्याः ॥ ३७ ॥

पुष्ये पुष्ये चान्तरीक्षे त्रिपुर्यां विद्युन्माली स्वां पुरीं भूमिलोकात् ॥

स्वर्गल्लोकात् तारकाक्षः पुरीं स्वां नीत्वैकस्यां पुर्यवस्थान मैताम् ॥ ३८ ॥

ये वा भौमा आन्तरिक्षाश्च दिव्याः सर्वे वीराः संघशो ध्वंसयेयुः ॥

सर्वैर्वीर्यैरेकहेलाप्रवृत्ताः न स्यादासामण्वपि कापि वृक्षणम् ॥ ३९ ॥

त्रिपुरस्य त्रिदुर्गतया तत्प्रजानामवीरत्वाभावः ।

(१२) आसन्नासु प्रायशो ये युवानो ये वा वृद्धा बालकाः याः स्त्रियो वा ॥

योद्धारस्ते सर्वदा योद्धुकामा वाणिज्यार्थे शौर्यमेवात्र पण्यम् ॥ ४० ॥

नार्हन्त्येषामन्यदेशीयलोकाः पूदुर्गाणां गोपुरान्तःप्रवेशम् ॥

अन्तस्तेषां राजमार्गे प्रतोल्यां वेश्याखङ्गस्येव धारावगाहः ॥ ४१ ॥

पुरत्रयभङ्गहेतुच्छिद्रम् ।

(१३) आसीत् त्वासां छित्तये छिद्रमेकं यस्मिन्काले जायते पुष्ययोगः ॥

तस्मिन्काले तिस्र एतास्तु पुर्य्यः संयुक्ताः स्युस्तत्र चैकापुरी स्यात् ॥ ४२ ॥

तस्मिन्पुष्ये वीर एकः पुरीस्तास्त्रिस्तोऽप्येकेनेषुणाऽवारपारम् ॥

मेतुं सद्यः शक्तुयाच्चेत्ततस्ता विध्वस्ताः स्युर्नान्यथा ध्वंस आसाम् ॥ ४३ ॥

देवा एतद् ध्वंसनोद्योगिनोऽपि च्छिद्राज्ञानान्नात्र शक्ता बभूवुः ॥

इन्द्रं तारस्तारकस्त्रेष विष्णुं युद्धे सार्द्धं सर्वदेवैर्न्यगृह्णात् ॥ ४४ ॥

त्रिपुरस्योजेयत्वादसुराणां स्वर्गविजये

ब्रह्मविष्टपस्य तातार-तूराणादिनामभिव्यपदेशः ।

(१४) तारास्तूरैः साकमेक्री भवन्तो देवान् जित्वा संनिवेशं स्वमायुः ॥

ते तं देशं तारतूरेति नाम्नाख्यातं चक्रुश्चोभयेषां स देशः ॥ ४५ ॥

तारतुरस्तारतरस्तातारः स क्रमात् प्रसिद्धोऽभूत् ॥

तूरास्तत्र तुरुष्कास्तुर्कीतूरांश्च तत्प्रान्तः ॥ ४६ ॥

स्वर्गे त्रिविष्टपेऽस्मिन् यावदिव ब्रह्मविष्टपं प्रथितम् ॥

तत्तूरानिति कथितं संप्रति तातारदेशश्च ॥ ४७ ॥

तारोऽत्युच्चः पृथ्व्यां यो देशः सर्वथोच्चतर आसीत् ॥

तारतरः स प्रथितस्तातारं तं विदुर्ल्लेच्छाः ॥ ४८ ॥

तातारोऽयं दिव्यलोकः पुरासीद् देवान् जित्वा तत्र चोषुस्तुरुष्काः ॥

चीनात् प्रत्यक् प्राग् मही सागरान्तात् तारैस्तूरैर्देश आक्रान्त एषः ॥ ४९ ॥

तारासुर वंशधरैस्तारातम्बोलनाम्नेयम् ॥

नगरी विनिर्मिता प्राक् साद्यापि तु राजधान्यस्ति ॥ ५० ॥

प्राग्मेरुर्यो ब्राह्मो देशः पामीर उच्यतेऽद्यत्वे ॥

तत्रेदानीं म्लेच्छा वसन्ति देवानितो विनिष्कास्य ॥ ५१ ॥

यः प्राक् सुमेरुखण्डः स समरकन्दोऽथ तत्तत्खण्डो यः ॥

यश्चाय्यर्खण्ड आसीत् स तासकन्दश्च यारकन्दश्च ॥ ५२ ॥

मन्दरगिरिर्य आसीद् विलूरतागः स कथ्यतेऽद्यत्वे ॥

यः शृङ्गवान् गिरिः प्रागलतायीत्युच्यते सोऽद्य ॥ ५३ ॥

इनशान् खिनघान् शैलः शैलोऽन्यो यावलो नोई ॥

विरखोइयनस्कोई, स्तानोवोईति माव्यवच्छाखाः ॥
 यो गन्धमादनाद्रिः पश्चिमसीमैशियाभूमेः ॥
 अद्यत्वे तं शैलं लोका यूरालनान्नाऽऽहुः ॥
 इत्थं तारास्तूरा अग्रथयन्नत्र तातारे ॥
 शेषाणां तु मयानां मयसोपोटेमियादेशः ॥
 आसुरवर्ग उपोत्तमनाम्ना संभाव्यते पुरा कश्चित् ॥
 तत्सह्वासादुक्तो मयसोपोत्तम इति ब्रूमः ॥

पश्चिमभारतेऽप्यसुरप्रवेशः ।

- (१५) कालक दौहृद मौर्याद्यसुरविभागास्तु यत्र देशेऽस्थुः ॥
 सोऽसीरियाप्रदेशः कैलडिया कालकेयानाम् ॥
 अन्यान्यराजसमये मेशोपोटेमिया इराको वा ॥
 प्रथितः स एव देशो मयराष्ट्रं सामदेशस्तु ॥ ५४ ॥

देवैरुपसन्नामरूपुरत्रयनिर्माणम् ।

- (१६) इत्थं स्वर्गे चान्तरिक्षे च पृथ्व्यां कांश्चिद्देशान् देवतादायभूतान् ॥
 धृष्टैरुग्रैश्चासुरैः संगृहीतान् दृष्ट्वा देवा व्यग्रचित्ता बभूवुः ॥ ५५ ॥
 विद्युन्मालीतारकान्नोऽम्बुजाक्षः सामस्तारस्तारकः षड्भिरेतैः ॥
 आर्तान्देवान् रक्षितुं देवमुख्या दुर्गाश्चक्रुश्चोपसन्नामकांस्त्रीन् ॥ ५६ ॥
 पृथ्व्यामग्निः सोम एषोऽन्तरिक्षे विष्णुः स्वर्गं चोपसत्स्वर्गवासुः ॥
 तांस्त्रीन् देवाश्चासुराः षड्भ्यांस्तानाश्रित्य प्राग् घोरमामर्द्दमापुः ॥ ५७ ॥

अयम्ब्रह्मेण त्रिपुरध्वंसः ।

- (१७) पश्चाच्छंभुः किञ्चिदुग्रं विचित्रं ब्रह्माण्डाभं स्यन्दनं कारयित्वा ॥
 तत्रारूढः खेचरे खेचरेऽहन् दैत्यानेतान् पूरुषे युध्यमानान् ॥ ५८ ॥
 घोरं युध्वा नन्दिना दैत्यराजो विद्युन्माली वज्रतो निर्हतोऽभूत् ॥
 दृष्ट्वा घोरामापदं तां मयोऽसौ वापीमस्यां मायया निर्मिमाय ॥ ५९ ॥
 मृतसंजीवनीं वापीं तारकाक्षसुतो हरिः ॥
 विनिर्ममेऽमृतमयीं यो मज्जति स जीवति ॥ ६० ॥
 देवैर्युद्धे हन्यमानान् विपन्नान् वाप्यां स्नातान् जीवयामास भूयः ॥
 विद्युन्मालो यो गतेऽहि प्रमीतः सोप्यन्येद्युर्योधयामास देवान् ॥ ६१ ॥
 युद्धेऽमीषां निर्हतानां मृतानां वाप्यां स्नानान्नित्यमुत्थानमित्थम् ॥
 दृष्ट्वा देवाश्चिन्तया व्यग्रचित्ता विष्णुं वापीध्वंसहेतुं व्यजानन् ॥ ६२ ॥

विष्णुः कृत्वा वर्षभं रूपमुग्रं मायावापीं तां जगाम त्रिपुर्य्याम् ॥
 वापीपालांश्चासुरान्मर्हयित्वा वापीं पीत्वा नर्दयन्नाजगाम ॥ ६३ ॥
 वापीध्वंसाद् ध्वंसितोत्साहवीर्याः सर्वेऽभूदंस्त्रैपुरा दैत्यवीराः ॥
 मत्वा तत्रोपस्थितामापदं स्वां रक्षार्थं ते युद्धभूमेः परायन् ॥ ६४ ॥
 तेऽपक्रान्ता निन्युरेतां पुरीं स्वामूर्ध्वाकाशे द्राग् मही सागरस्य ॥
 तत्रैवागाच्छाम्भवं पृष्ठलग्नं तूर्णं दिव्यं स्यन्दनं सैन्ययुक्तम् ॥ ६५ ॥
 दिव्याश्चर्य्यं निर्मितं शिल्पिदेवैरारुह्योऽस्त्युग्रकर्मा रथाम्बम् ॥
 खस्थं शम्भुः खस्थितायां त्रिपुर्य्यां तांस्तान् वीरान् युध्यतो निर्जघान ॥ ६६ ॥
 अत्याश्चर्य्यं खेचरन्तीः पुरीस्ता वाणेनैकेनोभिनत् पुष्ययोगे ॥
 पुष्योऽभूवस्ता मही सागरेऽन्तर्मग्ना भग्नाः पातिताः खण्डखण्डैः ॥ ६७ ॥
 पश्चादग्निर्दाहयामास भूयो हर्म्याण्येषामासुराणां पुराणाम् ॥
 तप्राकारा दग्धदधैरगारैः सार्धं सिन्धौ प्रस्फुटद्विर्निपेतुः ॥ ६८ ॥
 विद्युन्माली नन्दिना निर्हतोऽभून्निष्प्राणेऽस्मिंस्तेसुरा क्लैव्यमापुः ॥
 रक्षायास्तेऽन्यानुपायानदृष्ट्वा निस्तारार्थं तारमेवाभिजग्मुः ॥ ६९ ॥
 तारो वीरः पुत्रपौत्रैः समेतो यावच्छक्यं युध्यमानः स पश्चाद् ॥
 दृष्ट्वोरसाहस्रं शमात्मीयसैन्ये भग्नाशः सन् युद्धतोऽस्माद्विरेमे ॥ ७० ॥
 महीसागरोपरिष्ठात् त्रिपुरासुरपलायनम् ।

(१८) आदायैकं स्वं गृहं सोऽपसृप्तोपक्रान्तोऽभूत् काप्यविज्ञातवेशे ॥
 श्यक्त्वा पूर्वोदक् प्रदेशान् स दैवान्नैर्ऋत्येऽन्तेगान्महीसागरस्य ॥ ७१ ॥
 मिश्रे देशे नीलनद्याः परस्तादन्याप्येका दृश्यते पूष्णिपूली ॥
 मन्येऽनैषीद् भग्नशेषामिहैतां तत्समृत्त्यर्थं निर्ममेऽन्यां त्रिपूलीम् ॥ ७२ ॥
 भूमध्यसागरस्य प्राक् तटवदक्षिणेऽपि तटे ॥
 एकत्रिंशेऽक्षोऽंशे त्रयोदशे ग्रीनवीचांशे ॥ ७३ ॥
 नष्टा यैषाऽभूत् त्रिपूली पुरीयं तस्याः स्थाने निर्मिताऽन्या त्रिपूली ॥
 इत्येकस्या अद्भुतायास्त्रिपूल्या ध्वंसात् पश्चाद् द्वे त्रिपूल्यावभूताम् ॥ ७४ ॥
 इत्थं शर्वः सर्वमेषां मयानां राष्ट्रं जित्वा संन्ययच्छत् सुरेभ्यः ॥
 यः प्रागासीत् सामदेशः स पश्चाद्देवाक्रान्तः सीरियेति श्रुतोऽभूत् ॥

तारकासुरसंग्रामः ।

(१९) तस्मिन् पश्चात्तारकोऽभ्येत्य भूयो युद्धं चक्रे तत्र बालः कुमारः ॥
 क्षात्रे वीर्य्ये पूर्णमात्रेऽभिषिक्तः पूर्णोत्साहोऽयोधयत् तारकं तम् ॥ ७५ ॥

१ २ ३ ४ ५ ६ ७
जम्भक, जम्भ, कुजम्भा, कुञ्जर, महिषौ, च मेघ, शुम्भौ, च ॥

८ ९ १०
निमि, कालनेमि, मथनास्तारकसेनासु नायकास्तु दश ॥ ७६ ॥

१ २ ३ ४ ५ ६
शृङ्गी, शृङ्गी, नन्दी, नन्दीशः, शङ्क, कर्ण, रिटी ॥

७ ८ ९ १०
तुण्डी, शाख, विशाखौ, स्कन्दः स्कन्दस्य नायकाः सैन्ये ॥ ७७ ॥

शिशुरप्येष कुमारः स्कन्दोऽभ्यस्कन्दयन्महाप्रवलयम् ।

तारकमेतं पश्चात् सर्वेऽप्यसुरा दिशो जग्मुः ॥ ७८ ॥

असुरराजविध्वंसेऽप्यसुरप्रजाविध्वंसाभावः ।

(२०) देवा यद्यपि विजयं प्राप्तास्त्रिपुरासुरान् हत्वा ॥

न तथाप्यसुर विशस्ता इलावृत्ताभिर्हरन्ति स्म ॥ ७९ ॥

असुराक्रमणे देवानासुरधर्मेषु दीक्षयांचक्रुः ॥

तेन न संप्रति देवा दृश्यन्तेऽभ्रश्यत स्वर्गः ॥ ८० ॥

प्रकरणोपसंहारः ।

(२१) इत्थं भूमावन्तरिक्षे दिवि प्राग् देवद्विड्भिः स्थापिता या नगर्यः ॥

तासां भूमावायसी पूरियं भूमध्याब्ध्यन्तं भारतं सुव्यनक्ति ॥ ८१ ॥

भूमिः पृथ्वी मानुषो लोक उक्तो मर्त्यं लोकं भारतं वर्षमाहुः ॥

मर्त्यं लोके सा मही सागर प्राक् कूले भूमावायसी पूः प्रसिद्धा ॥ ८२ ॥

आद्वात्रिंशांशतोऽर्वाक् प्रदेशः पृथ्वी लोको मर्त्यलोको निरुक्तः ॥

सप्तत्रिंशादुत्तरः स्वर्गलोको द्यावाभूम्योरन्तरे त्वन्तरिक्षम् ॥ ८३ ॥

पृथ्वीलोकं भारतं प्राहुरार्या लोकाध्यक्षत्वेन यत्रानिरासीत् ॥

तत्रैवासीदायसी पूस्ततो भूमध्याब्ध्यन्तं भारतं भावयामः ॥ ८४ ॥

इति भारतवर्षस्य महीसागरान्तत्वे दशमं प्रमाणम् ॥ १० ॥

नवानां भारतीयद्वीपानां मध्ये हिन्दुस्तानस्य नवमं कुमारिकाद्वीपत्वाख्यानं

भारतवर्षस्य हिन्दुस्तानमात्रपर्यवसायित्वाभावे एकादशं प्रमाणम् ॥ ११ ॥

अस्य भारतवर्षस्य दक्षिणोत्तरतः सहस्रयोजनत्वं भुवनकोशे निर्दिश्यते

यथा मात्स्ये (११४)

“योजनानां सहस्रं तु द्वीपोऽयं दक्षिणोत्तरः ॥

आयतस्तु कुमारीतो गङ्गायाः प्रवाहावधिः” ॥ इति ॥

मार्कण्डेयेपि—“योजनानां सहस्रं वै द्वीपोऽयं दक्षिणोत्तरम् ।” इति । तत्र योजन-
शब्दः क्रोशपरतया नेयः । तथा हि कुमारोशब्दः सिंहलद्वीपेऽपि वर्तते, स्काकान्द
माहेश्वरखण्डीयकुमारिकाऽऽख्यानात्तथावगमात् । सिंहलद्वीपश्चत्वारिंशदधिक-
सप्तमेशो संनिविष्ट इति सोऽवधिर्दक्षिणो भाव्यः । गङ्गाप्रवाहार्थस्तु षट्त्रिंशे-
ऽक्षांशे । तथा च तयोरन्तरं साधिका अष्टाविंशत्यंशाः स्युः । एकैकश्चाक्षांशो मील-
वृत्तीयांशोपेतैरूनसप्ततिमीलैः (६६ $\frac{1}{2}$) सम्पद्यते । तेषामष्टाविंशतिगुणितत्वे
मीलानां द्विसहस्रप्रायतयातावानस्य दक्षिणोत्तरायामो निष्कृष्यते । मीलशब्दश्चाद्धं-
क्रोशकल्पे पथि निरूढः । तेन सहस्रक्रोशता सिद्धा । एतच्च मानं सिन्धोः पश्चिम-
तोऽपि लोहितसागरपर्यन्तमुपनीयते । मेशापोटेमियाप्रदेशस्यापि षट्त्रिंश-
दक्षांशप्रायस्त्वात् । यत्तु ब्राह्मादिषु ।

“उत्तरेण समुद्रस्य हिमाद्रेश्चैव दक्षिणे ॥

वर्षं तद् भारतं नाम भारती यत्र संततिः ॥ १ ॥

(ब्राह्मे० १७ अ० १ श्लो०)

यच्च मास्यादिषु—

“तिर्य्यगूर्ध्वं तु विस्तीर्णः सहस्राणि दशैव तु ।”

इति निर्दिश्यते तत्र कालबोषाल्लेखप्रमादात् पाठभ्रमः संभाव्यते । दश-
सहस्रसंख्यायाः सर्वथा प्रत्यक्षविरुद्धत्वात् पूर्वापरस्वोक्तिविरोधाच्च । अथवा
वर्गात्मकक्रोशानामयमुल्लेखः संभाव्यते । तथाच पूर्वपश्चिमतो नवत्यंशतया
साधिकत्रिसहस्रक्रोशमितं दक्षिणोत्तरतस्तु साधिकाष्टाविंशत्यंशतया सहस्र-
क्रोशमितं चेदं भारतवर्षमिति स्थितम् । यदि तु निरक्षदेशाद् व्यवतिष्ठते । तदा
षट्त्रिंशदंशतया ततो ऽप्यधिकं दक्षिणोत्तरायामः सिद्धं यतीत्यूह्यम् ।

इति एकादशं प्रमाणम् ॥ ११ ॥

तुरुष्कदेशस्य भारतवर्षयोत्तरसीमात्वाख्यानं द्वादशं प्रमाणम् ॥ १२ ॥

तथा हि—वायव्यादिषु भुवनकोशेष्विदं भारतवर्षं चतुःसीमतयाऽऽख्यातम् ।

“पूर्वे किराटा यस्यान्ते पश्चिमे यवनाः स्थिताः ॥

आन्ध्रा दक्षिणतो वीरतुरुष्कास्त्वपि चोत्तरे ॥ १ ॥ [वायु १३ । ४ । इति]

तुरुष्कस्थानं चेदानीं म्लेच्छभाषायां “तुर्किस्तान—” इति तूरान इति तातार
इति तारतार इति टारटरी इति चाख्यायते ॥ तद् राजशासनद्वैविध्यादिदानीं द्विधा
विभक्तं भवति । पौरस्थं पाश्चात्यं च । तत्र पश्चिमं तुरुष्कं राजशासना धीनं
पौरस्थं तु चीनराज्यान्तर्गतमिति भेदः । तयोः पौरस्थं पौरस्थभारतस्य पाश्चात्यं

पाश्चात्यभारतस्योत्तरसीमा भवति । सिन्धुस्थानपारस्थानाभ्यां (हिन्दुस्थान ईरान)
द्विधा विभक्तस्य भारतवर्षस्य साम्येनोत्तरतस्तुरुष्कस्थानोपगमात् तस्योत्तर-
सीमात्वं साधूपपद्यते । तथा च तुर्किस्तानस्य भारतोत्तरसीमास्वाख्यानात् सिन्धु-
नदपश्चिमानाम् अफगानिस्तान, ईराक, साम इत्यादीनामपि देशानां भारत-
सीमान्तर्भूक्त्वमुपपद्यते । तथा चात्र श्लोकाः ॥

स्वर्गोन्तरिक्षं पृथिवीतिभेदाद् द्वीपस्त्रिधासीद्विह यो विभक्तः ॥

स एष संप्रत्यपि दैवयोगात् स्लेच्छैर्विभक्तोऽस्ति पुनस्त्रिधैव ॥ १ ॥

उदक्समुद्रानुगतोऽस्ति रूसः पूर्वापरौ तोयनिधी वगाह्य ॥

तदक्षिणे भाति तुरुष्कदेशः पूर्वापरौ तोयनिधी वगाह्य ॥ २ ॥

तदक्षिणे दक्षिणसागरेणानु भाषितं भारतवर्षमेतत् ।

पूर्वापरौ तोयनिधी वगाह्य ध्रुवं भवेदन्यविभागसाम्यात् ॥ ३ ॥

रूसो द्विधास्ति द्विविधं तुरुष्कस्थानं तथा भारतवर्षमेतत् ।

सिन्धुस्थपारस्थविभागतोऽस्तु द्विधा तथाप्यस्ति तदेकवर्षम् ॥ ४ ॥

इति द्वादशं प्रमाणम् ॥ १२ ॥

पश्चिमसमुद्रस्य भारतवर्षीयपश्चिमसीमात्वाख्यानं त्रयोदशं प्रमाणम् ॥ १३ ॥
तथा हि इदं भारतवर्षं मार्कण्डेयादिभुवनकोशेषु दिक्त्रये समुद्रैः संवृतमाख्यायते ।

“एतत्तु भारतं वर्षं चतुःसंस्थानसंस्थितम् ॥

दक्षिणापरतो ह्यस्य पूर्वेण च महोदधिः ॥ १ ॥

हिमवानुत्तरेणास्य कामुकस्य यथागुणः ॥”

(मार्क० ५४ अ०) इति

तत्र नायं नस्मदासंगमनोयः सहाद्विपश्चिमस्थः समुद्रो भारतवर्षस्य पश्चिमसीमा
भवितुमर्हति । तस्य दक्षिणापथपश्चिमत्वेऽपि आर्यावर्तसाधारणभारतापेक्षया
पश्चिमत्वाभावात् ॥ मनुस्मृत्यादिषु त्वाय्याणां ग्रामाणिकशास्त्रेषु पूर्वतः पश्चिम-
तश्चाय्यावर्तस्य समुद्रः सीमात्वेनाख्यायते—

“आसमुद्रात्तु वै पूर्वादासमुद्राच्च पश्चिमात् ॥

तयोरेवान्तरं गिर्योराय्यावर्तं विदुर्बुधाः ॥ १ ॥ (मनु० २।२२) इति

एतेन विन्ध्यपर्वतादुत्तरवर्तिनोऽस्यार्यावर्तस्य पश्चिमतोऽवश्यं समुद्रेण भवि-
तव्यम् । तस्मात् पारस्याखातसमुद्रो लोहितसमुद्रो भूमध्यसमुद्रश्चास्य पश्चिमे-
ऽवधिः साधीयान् संभाव्यते ॥

इति त्रयोदशं प्रमाणम् ॥ १३ ॥

ईरान—विलोचिस्तानाफगानस्तानादिशब्दानां शासनक्रांतिभेदमूलकत्वेनाव्यवस्थितत्वात् तेषां गणितव्यवस्थितभारतवर्षशब्दप्रयोगप्रतिरोधकत्वासंभवश्चतुर्दशंप्रमाणम् ॥ १४ ॥

इह हि भुवनकोशे देशविभागाः द्विविधा निरूप्यन्ते—राज्यशासनव्यवस्थिताः । भौगोलिकगणितव्यवस्थिताश्च । तत्र शासनकृतविभागा अनित्या अव्यवस्थिताः काले काले विभिन्यन्ते । यं देशा येन राज्ञा जीयन्ते ते, तदायत्तनामरूपाः पूर्वापेक्षया कचिदन्येन नाम्ना निर्दिश्यन्ते । अतएव तु भारतीयानामिमे गान्धारदेशा अफगानिस्तानशब्देन, हिङ्गला देशाः प्रथमं सुगदियानाम्ना, पश्चाद्विलोचिस्ताननाम्ना व्यवहियन्ते स्म । पारस्थानमेव पर्सियाशब्देन, ईरानशब्देन कैलडियाशब्देन असीरियाशब्देन ईराकशब्देन मेसोपोटेमियाशब्देन च काले कालेऽन्यान्यप्रान्तविभागैर्व्यवहियते स्म । वर्म्मात्र देशः पुरायुगे भारतवर्षीय देशो मध्ययुगे हिन्दुस्तानात् पृथक् परिगणित आसीत् । स एव पुनरिदानीं युगे हिन्दुस्तानान्तर्गतो व्यवतिष्ठते । एतन्नियमानुरोधेनैवेदं पश्चिमभारतवर्षमिदानीं युगे भिन्नशासनहेतो राजपुरुषीयव्यवहारविशेषानुरोधाद् भारतवर्षनामतो विहीनमभूत् । हिन्दुस्तानमात्रे चेदानीं भारतवर्षशब्दः संकुचितोऽभूत् । किन्तु वस्तुगत्या नैतौ भारतवर्षशब्दहिन्दुस्तानशब्दौ पर्यायवाचिनौ वर्तेते । भारतवर्षीयप्राचीनभुवनकोशानुसारेण राजशासनव्यवस्थामनपेक्ष्य स्वातन्त्र्येण भौगोलिकगणितव्यवस्थया प्रशान्तसमुद्रमारभ्य लोहितसमुद्रभूमध्यसमुद्रपर्यन्तप्रदेशे भारतवर्षशब्दस्य नियतत्वात् । अथैतस्य सिन्धुस्थानपारस्थानाभ्यां द्वेधा विभक्ततया सिन्धुस्थानस्य हिन्दुस्तानशब्देन व्यवहियमाणतया तस्य भारतवर्षीयप्रान्तविशेषत्वाच्च । नित्यं व्यवस्थितं चेदं संज्ञाकरणं राजशासनानामन्यान्यत्वेऽपि न कदाचिद्विचलितं भवति । अत एव पश्चिमभारतस्य अफगानिस्तान, खुरासान ईरान—इत्यादेर्हिन्दुस्तानत्वाभावेऽपि भारतवर्षत्वं नोपहन्यते । भारतवर्षस्य भूवृत्तपादरूपतया प्राचीनार्यशास्त्रे सिद्धान्तितत्वादिति सर्वं सुस्थम् ॥

इति चतुर्दशं प्रमाणम् ॥ १४ ॥

इत्थं चामीभिश्चतुर्दशभिः प्रमाणैः पूर्वस्यां दिशि चीनसमुद्रमारभ्य पश्चिमतो लोहितसमुद्रपर्यन्तं भारतवर्षस्य सीमा भवतीति सिद्धम् ॥ ❀ ॥

इति भारतपरिचये सीमाप्रसङ्गः समाप्तः ॥ ३ ॥

उपद्वीपप्रसङ्गः ॥ ४ ॥

जम्बूद्वीपस्याष्टौद्वीपभेदाः ।

ननु ब्राह्म—मार्कण्डेय—मात्स्य—स्कान्दादिषु भुवनकोशेष्विन्द्रद्वीपादयो नवोपद्वीपा निरूप्यन्ते । भागवतादिषु तु केचिद् भुवनकोशेषु ततोऽन्ये स्वर्ण-प्रस्थादयोऽष्टोपद्वीपा उच्यन्ते । तथा च विरोधः प्राप्नोति—इति चेन्न । इन्द्रद्वीपादीनां भारतीयोपद्वीपत्वेन, स्वर्णप्रस्थादीनां तु जम्बूद्वीपोपद्वीपत्वेनाख्यानाद् विरोधा-प्रसक्तेः । तथाचोक्तं भागवते—“जम्बूद्वीपस्य च राजन्नुपद्वीपानष्टौ हैक उप-दिशन्ति । तद्यथा—स्वर्णप्रस्थश्चन्द्रशुक्ल आवर्तनो नारमणको मन्दरहरिणः पाञ्चजन्यः सिंहलो लङ्केति ॥, (५।१६) एषां प्रचलितदेशभाषायां नामानि यथा ।

(१) आवर्तनः=वर्तानिया=[इंगलेण्ड—स्काटलेण्ड—आयर्लेण्डादयः]

(अक्षांश उ० ५१—५८—उज्जयिन्याः पश्चिमदेशान्तरे ७५—८५)

(२) नारमणकः=नारवे । स्वेदन [उ० अक्षांशे ५६—७०,—उज्ज० देशा-पश्चि- ४५—७०]

(३) मन्दर—हरिणौ=^१नोबिया—जेम्ल्या ^२[उ० अ० ७१—७८,—उ० प० दे०—२३]

(४) पाञ्चजन्यः—जापान=द्वीपसंघः ॥ [सांघालियन—जेसो—^१नीफन—^२—^३

^४सिकोक—^५क्यूसू] (उ० अ० ५५—३०,—उ० पू० दे० ४०)

इति पञ्चभिर्जनैस्तस्योपपन्नत्वात् पाञ्चजन्यत्वम् ॥

(५) चन्द्रशुक्लः=फीलीपायिन—द्वीपसंघः । चन्द्राय गन्धर्वराजाय पणिभि-रुपायनीकृतत्वात् पण्युपायनस्य तस्य चन्द्रशुक्लत्वम् ॥

(उ० अ० १०—१८,—उ० पू० दे० ३०)

(६) —स्वर्णप्रस्थः=^१वोर्निया—^२जावाद्वीपसंघः—^३सुमात्रा, ^४सिंगापुर, ^५पीनाङ्ग,
(द० अ० १०—उ० अ० १६) उ० पू० दे० १०—२५)

^६निकोवर, ^७ऐन्दमन । इत्येतेषां भारतीयोपद्वीपसंघानां स्वर्णप्राचु-
र्योपलब्ध्या स्वर्णप्रस्थत्वम् ॥

(७) सिंहलद्वीपः=सीलोन, इति नाम्ना प्रसिद्धः ॥

उ० अ० ६—८,—उ० पृ० दे० ५

(८) लङ्काद्वीपः=लंकेदीव, मालदीव—इति द्वेधा विभक्तो नष्टप्रायः ॥

उ० अ० १—१२,—उ० प० दे० ५

इदं तावद् भूगोलं पूर्वयिपश्चिमीयगोलाद्ध्यां द्वेधा विभज्यते । तत्र पूर्वयि-
गोलाद्धस्य जम्बूद्वीप इति संज्ञा क्रियते । अस्ति हि पूर्वगोलाद्धस्य मध्यप्रदेशे
हिरण्यशृङ्गपर्वतान्निर्गत्य पश्चिमदिशि प्रवहन्ती अरालसमुद्रे प्रविशन्ती काचि-
न्नदी या वेदे यक्षुरित्याम्नाता । तदपभ्रंशेन च म्लेच्छभाषायाम् । ‘प्रकसस्’—
इति साख्यायते ॥ सैव पश्चात् संस्कृतभाषायां ‘जम्बू’—इत्याख्यायत । तदपभ्रंशेन
च म्लेच्छभाषायाम्— ‘अमू’—इत्याख्यायते । तादृशजम्बूनद्युपलक्षितः पामीर-
प्रदेश एवासीत् पुरात्वे पूर्वयिगोलाद्धे प्रधानरूपः समृद्धतमः केन्द्रभूतः प्रदेशः । तत्र-
स्थानां देवयुगीनामिह गोलाद्धे एकतन्त्रं स्वाराज्यमासीदिति कृत्वा पूर्वयिगोलाद्धं
जम्बूद्वीपशब्देन प्रसिद्धमासीत् ॥ वर्तमानयुगप्रसिद्धौ एशिया—यूरोप—देशौ
सोपद्वीपौत स्मिन् पूर्वयिगोलाद्धे संनिविशेते । अफ्रीकाष्ट्रे लिययोरप्यत्रैव संनि-
वेशं केचिदिच्छन्ति । तदसत् । सकोत्रा—मदगास्कार—प्रभृतीनामफ्रीकोपद्वी-
पानां पापुआप्रभृतीनामाष्ट्रेलियोपद्वीपानां च जम्बूद्वीपोपद्वीपतया भागवतादिष्व-
परिगणितत्वात् । तस्मादफ्रीकाष्ट्रे लिययोर्जम्बूद्वीपाद्विष्ट्वमासुरद्वीपत्वं च प्रत्ये-
तव्यम् । जम्बूद्वीपस्त्वयं दैवतो द्वीपः ॥ तस्यैतस्य महाद्वीपस्यैते आवर्तनादयोऽ-
ष्टावुपद्वीपा भवन्तीत्यन्यदेतत् । भारतवर्षस्य तु प्रातिस्विकतया पूर्वोक्ता इन्द्र-
द्युम्नोदयो नवैवोपद्वीपा इष्यन्ते ॥ तेषां भारतसागरान्तर्वर्तित्वात् । अतएवैतद् भारती-
योपद्वीपसंघो वर्तमानयुगेऽपि म्लेच्छभाषायाम्—“इण्डियनआर्किपैलैगो—” इत्या-
ख्यायते ॥...॥

इति भारतपरिचये उपद्वीपप्रसङ्गः समाप्तः ॥ ४ ॥

लङ्काप्रसङ्गः ॥ ५ ॥

द्वादशविप्रतिपत्तिभिः सिंहलद्वीपस्य लङ्कात्वभ्रमखण्डनम् ॥

- (१) अत्रेदमपरं बोध्यम् । अद्यत्वे केचन विद्वांसः सिंहलमेव द्वीपं लङ्कामाचक्षते, तन्नितान्तं भ्रान्तमिति ब्रूमः ॥ लङ्कादयो हि शब्दा भारतवर्षीयग्रन्थोपलब्धसंज्ञाः सन्तीत्येषां भारतवर्षीयग्रन्थाधारेणैव व्यवस्थावकल्पते न तु स्वकपोलकल्पनया यथेच्छं प्रतिपत्तिः ॥ अन्यथा प्रमादप्रलपितत्वापत्तेः ॥ भारतवर्षीयग्रन्थेषु च सिंहलादन्या लङ्कोपदिश्यते ॥ “अथ दक्षिणेन लङ्का-कालाजिन-सौरिकीर्ण-तालिकटाः ॥ काञ्ची मरुची पट्टन-चैर्यार्यक-सिंहला ऋषभा” — इति बृहत्संहितायां (१४) कूर्मविभागे तयोः पृथक्त्वेन निर्देशात् । यदि सिंहलद्वीप एव लङ्काऽभविष्यत्, तदा भागवतादिषु सिंहलस्य सप्तमत्वमाख्याय लङ्काया अष्टमत्वं नोपदिष्टमभविष्यत् ॥ तस्मादन्या लङ्का अन्यश्चायं सिंहलद्वीप इति सिद्धं भवति ॥

इति प्रथमा विप्रतिपत्तिः ॥ १ ॥

- (२) अपि च भारतवर्षीयग्रन्थेषु लङ्केति निरक्षदेशस्य संज्ञा क्रियते । सिंहलद्वीपस्तत्तरतश्चत्वारिंशत्कलोपेते सप्तमेऽक्षांशे (७ । ४०) संनिविष्ट इति साक्ष्यदेशत्वाच्च कदाचिदपि लङ्का भवितुमर्हतीति ॥

इति द्वितीया विप्रतिपत्तिः ॥ २ ॥

- (३) अपि च यथेदानीं युगे पाश्चात्यैः स्वदेशे ग्रीनवीचनगरे भूमेर्मध्यरेखा प्राकल्प्यत, तथैवेह पुरायुगे भारतवर्षे उज्जयिन्यां नगर्यां सा मध्यरेखा प्रकल्पितासीत् ॥ सा च लङ्कोज्जयिनीमेरुस्पर्शिनी व्याख्यायते ॥

“यल्लङ्कोज्जयिनीपुरोपरि कुरुक्षेत्रादिदेशान् स्पृशत् ॥

सूत्रं मेरुगतं बुधैर्निर्गदिता सा मध्यरेखा भुवः” —

इत्यभियुक्तोक्तेः । सेयमुज्जयिनी ग्रीनवीचतः त्रिचत्वारिंशत्कलोपेतपञ्चसप्ततिमिरे (७५ । ४३) पूर्वदेशान्तरे प्रारभ्यते, तेन तयोर्मध्यरेखयोः षट्सप्ततिरन्तरांशाः (७६) सिध्यन्ति ॥ सीलोननाम्ना प्रसिद्धः सिंहलद्वीपस्तु ग्रीनवीचतः पञ्चाशत्कलोपेताशीत्यंशमिरे (८० । ५०) पूर्वदेशान्तरे संनिविष्ट इत्येकाशीतिरन्तरांशा भवन्ति ॥ तथा च पञ्चभिरंशैरयं सिंहलद्वीपो भवत्युज्जयिन्यपेक्षया पूर्वदिक्स्थ इति सिंहजावरधरेखाया उज्जयिनीस्पर्शो नतरां कदापि संभाव्यते । लङ्का तुज्जयिन्याः साम्येन दक्षिणतः

षट्सप्ततिमिते ग्रीनवीचतः पूर्वदेशान्तरे विवक्ष्यते । तस्मात् सिंहलद्वीपा लङ्का नास्तीति लङ्काशब्देन सिंहलव्यपदेशः केषांचित् साहसमात्रम् ॥

इति तृतीया विप्रतिपत्तिः ॥ ३ ॥

- (४) अपि च—“निरक्षदेशात् क्षितिषोडशांशे भवेदवन्ती गणितेन यस्मात्”—
इति सिद्धान्तशिरोमणिप्रदर्शितज्योतिर्विस्मयानुसारेणोज्जयिन्या लङ्का-
पेक्षया सार्द्धद्वाविंशेऽक्षांशे स्थितिरुपपद्यते । सा च विषुवत्पर्शिमाल-
दीवाभिप्रायेण कथंचित्संभवति, सिंहलस्य लङ्कात्वोपगमे तु तस्य निरक्ष-
त्पर्शित्वाभावान्मुख्यनिरक्षस्यैवापादानस्ये स्थिते सार्द्धद्वाविंशेऽवन्ती-
स्थितिर्नोपपद्यते । दशकलाधिकत्रयोविंशेऽंशे (२३ । १०) उज्जयिन्या
अवस्थितत्वात् । तस्मात् सिंहलोऽयं लङ्का नास्तीति सिद्धम् ॥

इति चतुर्थी विप्रतिपत्तिः ॥ ४ ॥

- (५) अपि च वाल्मीकीये सुन्दरकाण्डे—
योजनानां शतं चापि कपिरेष खमासुतः ॥ ११६ ॥
योजनानां शतस्यान्ते वनराजिं ददर्श सः ॥ २०५ ॥
शतान्यहं योजनानां क्रमेयं सुब्रह्मण्यपि ॥
किं पुनः सागरस्यान्नं संख्यातं शतयोजनम् ॥ २ । ४ ॥
योजनानां शतं श्रीमांस्तीर्त्वाऽप्युत्तमविक्रमः ॥ २ । ३ ॥
शतयोजनविस्तीर्णं पुंसुवे लवणार्णवम् ॥

इत्येवमभ्यासेन महेन्द्रगिरिनिर्कूटगिर्योः शतयोजनात्मकमन्तरमाख्यायते ॥
तेन चतुःशतक्रोशान्तरे लङ्कायाः संनिवेशोऽध्यवसीयते ॥ स चावश्यं विषुवद्रेखाया-
मुपपद्यते ॥ महेन्द्राचलस्य विषुवतो दशाऽक्षांशान्तरितत्वादेकैकांशस्य साधिकोन-
सप्ततिमीलात्मकतया सार्द्धत्रिंशतीक्रोशान्तरितत्वोपपत्तेः । सिंहलस्य त्वस्य शताद्ध-
क्रोशमात्रमप्यन्तरं नास्ति तस्मादन्या लङ्का, अन्यश्चायं सिंहलद्वीप इत्यवसितं भवति ॥

इति पंचमी विप्रतिपत्तिः ॥ ५ ॥

- (६) अपि च एष खलु सिंहलद्वीपः पञ्चत्रिंशदधिकशत (१३५) क्रोशदीर्घः सार्द्धद्वा-
विंशत्यधिकशत (१२२) क्रोशविस्तीर्ण उपलभ्यते, लङ्काद्वीपस्त्वयं चतुःशत
क्रोशदीर्घो (४००) विंशत्यधिकशत (१२०) क्रोश-विस्तीर्णो रामायणे स्मर्यते ।
“त्रिंशद्द्वयोजनविस्तीर्णं शतयोजनमायता” इति । तत्र विस्तारसाम्येऽपि
दीर्घत्वे भूयान् भेदोऽस्तीति नायं सिंहलो लङ्का भवितुमर्हति ॥

इति षष्ठी विप्रतिपत्तिः ॥ ६ ॥

- (७) अपि चेह सिंहले वहवः पर्वता महाबलिनाम्नी गङ्गां च प्रसिद्धयन्ति । लङ्कायां तु त्रिकूटसुवेलौ द्वौ पर्वतौ बहुधा स्मर्यन्ते । यदि तत्र महाबलि-गङ्गाऽप्यभविष्यत्, तत्तर्हि नूनं तस्या अपि रामायणे चरित्र-प्रसङ्गे कचिदुपयोगोऽभविष्यत् । तस्मात् सिंहलस्य लङ्कात्वाख्यानं प्रमादः ॥

इति सप्तमी विप्रतिपत्तिः ॥ ७ ॥

- (८) यत्तु—अस्ति खल्वपि सिंहलद्वीपे त्रिकूटाचलो रावणविहारस्थानमशोक-वाटिका चेत्येतेषां तत्र सुप्रसिद्धचैवास्य सिंहलस्य लङ्कात्वं संभाव्यत इति केचिदालपन्ति तन्न युक्तं प्रतीमः । प्रमाणविरोधे प्रसिद्धिमात्र-स्यार्थोपपदकत्वायोगात् । अथवा सन्तु तादृशान्यपि तत्र संस्थानानि । पुष्पकविमानेन लङ्कातो भारतवर्षं प्रत्यासीदतो रावणस्य मध्येमार्गं तत्र सिंहलद्वीपेपि विश्रामार्थमवस्थानविहारादेः संभाव्यमानतया तदर्थं रावणाज्ञया तत्र तादृशसंस्थानादेर्निमाणसंभवात् । किन्तु नैतावता शक्योऽयमपदार्थः कल्पयितुं यदुच्यते सिंहलोऽयं लङ्कास्तीति । तस्मात् सिंहलस्य लङ्कात्वं भ्रान्तिवादः ॥

इति अष्टमी विप्रतिपत्तिः ॥ ८ ॥

- (९) यद्यपि यूनानीयग्रन्थेऽस्य सिंहलद्वीपस्य 'टापूरोवेन' इति संज्ञा दृश्यते तस्य च शब्दस्य 'टापू रावण' शब्दापभ्रंशत्वप्रतिपत्त्या सिंहलस्य लङ्कात्वमध्यवसीयते इति केचिदाहुः । तदपि भ्रान्तम् । टापूशब्दस्य भारतीय ग्राम्यशब्दतया यूनानदेशे तत्प्रचारायोगात् । अस्तु वा तस्यापि रावणाधिकृतत्वाद् रावणटापूत्वं किन्तु नैतावता तस्य लङ्कात्वमुपपद्यते । लङ्कावदेव द्वीपान्तराणामपि महाप्रतापिरावणाधिकृतत्वसंभवात् । वस्तु-तस्तु बौद्धग्रन्थे सिंहलस्य ताम्रपर्णसंज्ञोपलभ्यते, तस्यैवापभ्रंशेनायं, 'टापूरोवेन' शब्दः संभाव्यत इति रावणटापूत्वमप्यस्य सिंहलस्य दूरा-पास्तम् । तस्मादस्य सिंहलस्य लङ्कात्वाख्यानमसङ्गतम् ॥

इति नवमी विप्रतिपत्तिः ॥ ९ ॥

- (१०) यद्यपि च सेतुबन्धरामेश्वरात् सिंहलद्वीपपर्यन्तं मध्येसमुद्रमस्ति किञ्चि-त्किञ्चिदन्तरेण पर्वतानां सन्निवेशः । तदवश्यं रामचन्द्रकृतसेतोर्भग्नाव-शेषं लक्षणं संभाव्यते । तदेव चैतस्य सिंहलद्वीपस्य लङ्कात्वे जागरूकं प्रमाणं भवितुमर्हतीति केचिदाक्षिपन्ति । तदुपहासास्पदं तुच्छप्रायम् ।

नहि सेतुं बध्नता रामेण मध्येसमुद्रं पर्वता अवरोपिताः, येनैतेषां सेतुचिह्न-
स्त्वं संभाव्येत । अपि तु समुद्रापरि तीर्थ्यमाणाभिः शिलाभिरयं सेतुः
प्रकृत्य आसीत् । ताश्चावश्यं सेतुमङ्गे यतस्ततो विप्लुता विनष्टा एवा-
भविष्यन् । रामेश्वरसिंहलयोरन्तराले तु पर्वताः पृथ्वोनिर्म्माणकालादेव
प्रकृत्या सिद्धाः संभाव्यन्ते न श्वेते रामेण संस्थापिता । तस्मादेतान्
पर्वतानालोक्य सिंहलस्य लङ्कात्वव्यवस्थापनप्रयासो बालक्रीडामात्र-
मित्युपेक्ष्यते ॥

इति दशमी विप्रतिपत्तिः ॥ १० ॥

(११) यच्च भारतवर्षादक्षिणतो निरक्षस्थाने कश्चिदपि स्थलप्रदेशो नोप-
लभ्यते । तस्मात् सिंहल एवायं लङ्काद्वीपः स्यात् । भारतवर्षीयार्याणां
सिंहले निरक्षत्वभ्रमसंभवादिति केचिदुत्प्रेक्षन्ते । तदेतदेषामुक्तमुपहासा-
स्पदं बालचापल्यमात्रमतिर्धाष्ट्यं वा । सर्वजगद्गुरुणामार्यमहामह-
र्षीणां विद्यासंबन्धे भ्रमकल्पनायाः साहसिकत्वात् । को हि नाम सभ्यो
विद्वानखिलजगत्—प्रत्यक्षकर्तृणां महामहिमभाजामुपदेशो तावदित्थं
भ्रमकल्पनां कुर्याद् ऋते संकीर्णहृदयादसभ्यात् पण्डितमन्यात् । मेसो-
पोटेमियादेशे निरुद्धप्रतिष्ठापितं बाबिलन्नगरं सम्प्रति नोपलभ्यत इत्ये-
तावता बगदादनगरमेवासीद् बाबिलन्नगरमिति चेत् कश्चिदभ्युपगच्छेत्को
नाम तस्य श्रद्दध्यात् । संभवति हि बहुभिः कालैः केषांचिन्नगराणां
विध्वंसो यथा वेदप्रसिद्धानां यव्यावती वसोर्धाराप्रभृतीनाम् । यथा वा
पुराणप्रसिद्धानां वस्वोकसारामहोदयपुष्कलावती प्रतिष्ठानादीनामद्योप-
लब्धिर्नास्ति । भवति च बहूनां द्वीपानामपि कालेन समुद्रगर्भे प्रवेशः ।
उक्तं च तथा स्कान्दे प्रभासखण्डे द्वासप्ततिशताध्याये (१७२) ॥

भरतो नाम राजाभूदाग्नीध्रः प्रथितः क्षितौ ॥

यस्येदं भारतं वर्षं नाम्ना लोकेषु गीयते ॥ १ ॥

भारतं नवधा कृत्वा पुत्रेभ्यः प्रददौ पृथक् ॥

तेषां नामाङ्कितान्येव ततो द्वीपानि जज्ञिरे ॥ २ ॥

इन्द्रद्वीपः कसेरुश्च ताम्रपर्णो गभस्तिमान् ॥

नागद्वीपस्तथा सौम्यो गान्धर्वस्त्वथ वारुणः ॥ ३ ॥

अयं तु नवमो द्वीपः कुमार्यां संज्ञितः प्रिये ॥

अष्टौ द्वीपाः समुद्रेण प्लाविताश्च तथापरे ॥ ४ ॥

ग्रामादिदेशसंयुक्ताः स्थिताः सागरमध्यगाः ॥

एक एव स्थितस्तेषां कुमार्याख्यस्तु सांप्रतम् ॥ ५ ॥— इति ।

एतेन पुत्रेभ्यः समानविभागात् तदात्वे, नवानामपि भारतवर्षभागानां विस्तार-
साम्यं प्रतीयते । कालेन तु तेष्वष्टद्वीपानां बहुभिर्भागैः समुद्रगर्भे प्रवेशादतितुच्छ-
भागैरद्यावशेषः स्मर्यते । तथा च तद्वीत्या लङ्काद्वीपस्यापि सर्वात्मना संभाव्यते
समुद्रगर्भे प्रवेशाद्विलोप इति नैतावत्ता स्थानान्तरस्य स्थानान्तरसंज्ञया व्यपदेशो
विद्वद्भिः कर्तुं युज्यते । तस्मात्सिंहले लङ्काशब्दप्रयोगो नितान्तमज्ञानाद् इति बोध्यम् ॥

द्व्येकादशी विप्रतिपत्तिः ॥ ११ ॥

(१२) अपि वा अस्त्येव खल्वस्या लङ्काया भग्नावशेषचिह्नमद्यापि ॥ तथा हि
यस्तावदुपलभ्यतेऽद्यत्वे सिंहलद्वीपात् पश्चिमतो नातिदूरे लक्के दीव
[Lakkadiv=Laccadive] इत्युपद्वीपः स एव तु पुरा लङ्काद्वीप
आसीदित्यवस्थास्यः । सन्ति हि तस्य लङ्काद्वीपत्वे षडुपष्टम्भकानि ॥ ६ ॥

(१) तत्र तावन्नामसादृश्यं पश्यामः लक्केदीव (Lakkadiv)=(Lacca)
इत्यवश्यं लङ्काद्वीपशब्दस्य रक्षोद्वीपशब्दस्य वापभ्रंशो भवितुमर्हती-
त्येकम् ॥ १ ॥

(२) यच्च लक्केदीवप्रदेशात् दक्षिणतो निरक्षदेशोपह्वरे मालदीवनाम
Maldiv. स्थानमुपलभामहे तन्नूनं मालेयद्वीप इति वा मालिद्वीप इति
वा संभाव्यते । मालिसंज्ञस्य राक्षसविशेषस्य निवासोपलक्षितं स्थानं
मालिद्वीपः । मालिनः पुत्राणां वा अनलानिलहरसंपातीनां मालेय-
संज्ञा स्मर्यते । ते चैते विभीषणमातुला विभीषणामात्याश्चासन् ।

“अनलश्चानिलश्चैव हरः संपातिरेव च ।

एते विभीषणामात्या मालेयास्ते निशाचराः ।” (उ० कां० ५ । ४३)

इति रामायणोक्तेः । तन्निवासोपलक्षितं स्थानं मालेयद्वीपः । स चायं माल-
दीवाख्यो मालिद्वीपोऽद्यत्वे लक्कद्वीपात् पृथक्त्वेनोपलभ्यमानोऽपि पुरात्वे नूनमासी-
दयं लङ्काया एवैको दक्षिणः प्रान्तः । लङ्काधिपतेर्माल्यवतः कनिष्ठभ्रातृत्वेन
तस्तेनापतित्वेन च श्रुतस्य मालेर्लङ्कातोऽतिदूरे द्वीपान्तरे स्थातुमनवक्तृमृत्वात् ।
तथा च लङ्कावासित्वेन प्रसिद्धस्य मालिनो राक्षस्य निवासस्थानरूपमालिद्वीपसां-
निध्योपपत्त्या ध्रुवमस्य लक्केदीवस्य लङ्काद्वीपत्वमुपपन्नं भवतीति द्वितीयम् ॥ २ ॥

(३) पूर्वं तावदयमेक एवार्थ आसीत्लङ्काद्वीपश्च मालिद्वीपश्च अद्यतनोपलब्ध-
लक्केदीवारभ्यनिरक्षवृत्तादपि दक्षिणतः कियद्दूरपर्यन्तं लङ्कायाः सन्नि-

विष्टत्वादद्य पृथक्त्वेनोपलब्धयोरपि लङ्केदीवमालदीवयोः पुराकाले
एकस्या एव लङ्कायाः प्रान्ताविशेषत्वेनोपगन्तव्यत्वात् ॥ तथा हि लङ्काया-
मस्यां सर्वतः पूर्वं सालकटंकटवंश्या राक्षसा वसन्ति स्म । तेषां च
तद्वंश्य एव माल्यवान्नाम राजासीत् । माल्यवतोऽवरजः सुमाली प्रधान-
मन्त्री सर्वकनिष्ठस्तु माली प्रधानसेनापतिरित्येवं त्रयोप्येते भ्रातरः सुकेश-
पुत्रा विद्युत्केशपौत्राः प्रहेतिप्रपौत्राः अस्या लङ्कायाः प्राधान्येन शासका
आसन् ॥ बलदुर्मदान्धैरैतैर्भूयो भूयः प्रपौडितानां प्रजानां रक्षार्थमेते
त्रयोपि विष्णुना हृतराज्याधिकारा लङ्कातो निष्कासिता अधस्तात्पा-
तालं गत्वा सपरिवारास्तत्र न्यूयुः ॥ उक्तं चैतत्सर्वमुत्तररामायणे—

“ततः काले सुकेशस्तु जनयामास राघव ॥

माल्यवन्तं सुमालिं च मालिं च बलिनां वरम्” ॥ १ ॥ (५ । ५)

“ऊचुस्ते विश्वकर्माणां शिल्पिनां वरमव्ययम् ॥

अस्माकमपि तावत् त्वं गृहं कुरु महामते” ॥ २ ॥ (५ । २०)

“विश्वकर्मा ततस्तेषां निवासं निर्दिदेश ह ॥

दक्षिणस्योदधेस्तीरे त्रिकूटो नाम पर्वतः ॥ ३ ॥

सुबेल इति चाप्यन्यो द्वितीयो राक्षसेश्वर ॥

शिखरे तस्य शैलस्य मध्यमेऽम्बुदसंनिभे ॥ ४ ॥

त्रिंशद्योजनविस्तीर्णां शतयोजनमायता ॥

मया लङ्केति नगरी शक्राज्ञप्तेन निर्मिता ॥ ५ ॥

तस्यां वसत दुर्धर्षा यूयं राक्षसपुङ्गवाः ॥

विश्वकर्मवचः श्रुत्वा गत्वा तामवसन् पुरीम्” ॥ ६ ॥ (५ । २८)

“लङ्कानामपुरी दुर्गा त्रिकूटशिखरे स्थिता ॥

तत्र स्थिताः स्म बाधन्ते सर्वान् देवान्निशाचराः” ॥ ७ ॥ (६ । १५)

“इति माली सुमाली च माल्यवाश्चैव राक्षसाः ॥

बाधन्ते समरोद्धर्षा ये च तेषां पुरःसराः” ॥ ८ ॥ (६ । ७)

“ये त्वया निहतास्ते तु पौलस्त्या नाम राक्षसाः ॥

सुमाली माल्यवान् माली ये च तेषां पुरःसराः ॥ ९ ॥

सर्व एते महाभागा रात्रणाद् बलवत्तराः” ॥ (८ । २४)

अशक्नुवन्तस्ते विष्णुं प्रतियोद्धुं बलार्हिताः ॥

त्यक्त्वा लङ्कां गता वस्तुं पातालं सहपत्नयः ॥ १० ॥ (८ । २२)

सुमालिनं समासाद्य राक्षसं रघुसत्तम ॥

स्थिताः प्रख्यातवीर्यास्ते वंशे सालकटंकटे ॥ ११ ॥ (८ । २३) इत्यादि ॥

अथ माल्यवत्प्रभृतिषु सालकटङ्कटाख्येषु पतालं गतेषु सत्सु लङ्कामेतां कुबेरः समागत्य शशास । कालेन तु केनचित् माल्यवद्भ्रातुः सुमालिनः कन्यायां कैकस्यां पुलस्त्यान्महर्षे रावणकुम्भकर्णशूर्पणखात्रिभीषणा उदपद्यन्त । तद्वलदर्पितः सुमालो स्वदौहित्राय रावणाय लङ्कां कुबेराद् ग्रहीतुं प्रेरयामास । स रावणो विनैव युद्धं कुबेराल्लङ्कां गृहीत्वा तत्र राजाऽभवत् । तदवधि पौलस्त्या राक्षसाः प्राधान्येन लङ्कामधिष्ठाय सालकटङ्कटानपि राक्षसान् स्वायत्तान् पालयामासुः । तथा चैतस्या लङ्कानगर्यास्त्रेधा कक्षाविभाग आसीत् । तत्र मध्यमे लङ्कार्धे पौलस्त्यानां रावणकुम्भकर्णविभीषणप्रमुखानामधिपतीनां राजप्रासादास्त्रिकूटाचले सन्निविष्टा अभूवन् । उत्तरे तु लङ्कार्धे रावणजातीयाः पौलस्त्या नाम राक्षसा वसन्ति स्म । अथ दक्षिणे लङ्कार्धे सालकटङ्कटा माल्यवत्सु मालिसुमालिप्रमुखा राक्षसा न्युषुः । सेयमेकैव लङ्का त्रिधा विभक्तासीत् । तत्र मध्यमो भागो लङ्कायाः समुद्रगर्भे निमग्नः कालेनोच्छिन्नोऽभूदिति नेदानीमुपलभ्यते । उत्तरप्रान्तस्तु भग्नावशिष्टः कश्चिद्भागो रक्षोद्वीपनामा तदपभ्रंशेन लङ्केदीव इत्युच्यते । एवमस्या दक्षिणः कश्चन मालेयाध्युषितो भागो भग्नावशेषो मालिद्वीपस्तदपभ्रंशेन मालवदीवनाम्नाभिधीयते ॥ इति तृतीयम् ॥ ३ ॥

(४) अपि चास्मिन् लङ्केदीवादिमालदीवान्तोपद्वीपे निरक्षगर्भत्वमप्युपपद्यते ।

तथा हि । पुरायुगे तावदियं लङ्कानगरी निरक्षोपह्वरस्थे कस्मिंश्चित् सुवेलपवतत्रिकूटपर्वताभ्यामुपसंपन्ने द्वीपे त्रिकूटाद्रिमध्यमशिखरोपरि सन्निवि-

१२०

ष्टाऽसीत् । सा च पूर्वापरतो विंशत्यधिकशतक्रोशैर्विस्तीर्णा दक्षिणोत्तरतस्तु

४००

चतुश्शतक्रोशदीर्घासीदिति रामायणवचनादवगम्यते ।

त्रिंशद्योजनविस्तीर्णा शतयोजनमायतेति तत्रोक्तेः । तेन त्रिकूटैकशिखरस्थायानगर्याश्चतुःशतक्रोशमितत्वे तदुपलक्षितैतद्वीपस्य ततोप्यधिकदीर्घत्वं संभाव्यते । त्रिकूटादुत्तरतः सुवेलशैलाभिचतुर्दिक्षु समुद्रकूलेषूपत्यकाप्रदेशाभिव्याप्त्या चैतस्यानगर्या बहिर्द्वीपरिसरस्थलानामाधिक्यात् । तथा चावश्यं मालदीवादप्यस्मादक्षिणतो निरक्षपर्य्याप्ता लङ्काद्वीपस्य दक्षिणपरिसरप्रदेशाः पुरात्वे आसन्निति गम्यते । तथा च नगरीविशेषवाचिनो लङ्काशब्दस्य तदुपलक्षित राष्ट्रं पि मिथिलादिशब्दवल्लोकव्यवहारसिद्धतया द्वीपाभिप्रायेणापि प्रयुज्यमानत्वाल्लङ्काया निरक्षत्वोपपत्तिः ॥ इति चतुर्थम् ॥ ४ ॥

(५) अथेयमुज्जयिनी नगरी ग्रीनवीचमध्यरेखातः साधिकपञ्चसप्तति (७५ । ४३) मिते पूर्वदेशान्तरे सन्निविशते । लङ्कापीथं पुरास्वे तावत्येव पूर्व-देशान्तरे संनिविष्टासीदिति लङ्काया उज्जयिन्याश्च दक्षिणोत्तरतः समसूत्रत्व-मापतति । समसूत्रत्वाच्च भारतवर्षीयोर्य--निदर्शिता भूमध्यरेखा तदु-भयस्पर्शिर्न्युपपद्यते । तेन देशान्तरतोऽपि लङ्कादीवमालदीवयोरेव लङ्कात्वं सिध्यतीति पञ्चमम् ॥ ५ ॥

(६) अपि च सिंहलद्वीपे सोमानाम्न्या रजक्या निवासस्थानमासीदिति सोमवत्यमावास्योपाख्यानादवगम्यते । पुराकालादेव तु दक्षिणापथस्थानां द्रविडादीनां सिंहलद्वीपे भूयांसो वाणिज्यव्यापाराः प्रचरन्ति स्म । बहूनां च दक्षिणास्थानां राज्ञां सिंहलद्वीपे युद्धानि भवन्ति स्मेति प्रचलित कतिपयेतिहासपिटकाद्विज्ञायते । विजयश्रीविक्रमराजादयो बहवः सूर्यवंश्या राजानस्तत्र राज्यं कुर्वन्ति स्म । कुमारदासश्चात्र प्रसिद्धो राजाऽसीत् । तदिस्थं मनुष्याणामेवात्र सिंहलद्वीपे पुराकालादारभ्येदानीं यावत् संनिवेशो यातायातं चाख्यायते । न तु राज्ञसानामुपनिवेशः पुराकालादिदानीं याव-दिह कुत्रापि स्मर्यते । लङ्काद्वीपे तु राज्ञसानामेवाऽसीत् पुरास्वे निवास-स्थानमिति भेदः । तस्मान्नायं सिंहलद्वीपः कदापि लङ्कासीदिति निश्चिन्तुमः । अथैतयोस्तु लङ्कादीवमालदीवयोरद्यापि मनुष्यमांसभक्षकत्वं बहुषु दृश्यते इति राज्ञसवृत्तिप्राणिनामिहोपनिवेशादनयोर्लङ्कात्वं संभाव्यते ॥ इति षष्ठम् ॥ ६ ॥

तथा च सिद्धत्यन्यः सिंहलद्वीपोऽन्यश्च लङ्काद्वीप इति युक्तं भागवतादिषु सिंहल-लङ्कयोः पार्थक्येनाभिधानम् । अयुक्तं च सिंहलस्य लङ्काभिधानम् ।

इति द्वादशी विप्रतिपत्तिः ॥ १२ ॥

इति भारतपरिचये लङ्काप्रसङ्गः समाप्तः ॥ ५ ॥

भारतीयभाषाप्रसङ्गः ॥ ६ ॥

दैवीब्राह्मोभेदाद् भारत्या भाषायां द्वैविध्यम् ।

(१) छन्दोभाषा संस्कृतभाषाऽथ च नागरी भाषा ॥

इत्थं भारतवर्षे कालक्रमतस्त्रिधा भाषा ॥ १ ॥

छन्दोभाषा ।

(२) भारतवर्षे द्विविधा भाषाऽऽसीत् पाणिनेः समये ॥

छन्दोभाषा दैवी ब्राह्मीनाम्नी तु भारती भाषा ॥ २ ॥

दैवीभाषा स्वर्ग्या देवेषु प्रचलिताऽभवत् स्वर्गे ॥

देवानामुच्छेदादुच्छिन्नाऽप्यस्ति शास्त्रमात्रस्था ॥ ३ ॥

छन्दोभाषायाः सर्वभाषामूलत्वम् ।

छन्दोभाषा त्वेषा जननी प्रतिभाति विश्वभाषाणाम् ॥

संस्कृतभाषा चासुरभाषा द्वे ज्येष्ठकन्ये स्तः ॥ ४ ॥

संप्रति भाषा बह्वचः संस्कृतभाषाविकारतो जाताः ॥

यूरोपसर्वभाषा आसुरभाषाप्रसूताः स्युः ॥ ५ ॥

जेन्दावस्ताभाषा त्वासुरभाषा प्रदृश्यते प्रथमा ॥

लेटिनभाषा त्वपरा संभाव्यन्ते ततोऽप्यन्याः ॥ ६ ॥

छन्दोभाषाया एव इण्डोयूरोपियन् भाषात्वम् ।

यत्तिवह वदन्ति लोका इण्डोयूरोपियन् नाम्ना ॥

आसीद् काचिद् भाषा सा जननी विश्वभाषाणाम् ॥ ७ ॥

मन्ये सा हि छन्दोभाषैव तु मूलभाषाद्या ॥

जेन्दावस्ता छन्दोऽभ्यस्ता सच्छन्द आम्नायः ॥ ८ ॥

भारती भाषा ।

(३) * अमरस्य कोशकुर्ः समये सा भारती भाषा ॥

ब्राह्मी नाम्ना लोके प्रथिताऽऽसीत् स हि तथैवाह ॥ ९ ॥

भारतवर्षमनुष्याः संस्कारैः संस्कृता अभवन् ॥

भाषा च भारतीयं पाणिनिना संस्कृताऽक्रियत् ॥ १० ॥

* ब्राह्मी तु भारता भाषा—इति । यत्त्वमरटीकाकारैर्ब्राह्मीभारतीभाषाशब्दानां सामान्येन वाक्पूर्यायवीचिर्त्वं प्रदर्श्यते ज्ञानात् । भाषाशब्दस्य वाक्पूर्यायत्वा नैचित्यात् ।

प्राच्योदीच्यभेदाद् ब्राह्मीभाषाद्वैविध्यम् ।

ब्राह्मी तु भारतीयं भाषाऽऽसीत् प्रचरिता तदा लोके ॥

पृथगिव सोदीच्यानां प्राच्यानां चाल्पशो भिन्ना ॥ ११ ॥

सा भारती तु भाषा संस्कारभ्रंशतो विकारेण ॥

रूपान्तरतामाणाद् द्विजातिधर्मा इवेह कालेन ॥ १२ ॥

दैवी छन्दोभाषा यथाऽभवद् ग्रन्थमात्रस्था ॥

तद्वद् ब्राह्मी भाषाऽप्येषाऽभूद् ग्रन्थमात्रस्था ॥ १३ ॥

नागरी भाषा ।

(४) संप्रति भारतभाषा प्रवर्तते नागरी नाम्ना ॥

वैदेशिकसचिवास्त्विह तामाहुर्हैन्दवीं हिन्दीम् ॥ १४ ॥

इति भारतीयभाषाप्रसङ्गः समाप्तः ॥ ६ ॥

मातृकाप्रसङ्गः ॥ ७ ॥ लिपिप्रसङ्गः ॥ ८ ॥

(वर्णमातृका)

- (१) पथ्यास्वस्तिरिहासीद् देवयुगेऽक्षरसमाम्नायः ॥
 सप्तनवतिरिह वर्णाश्छन्दो भाषानुगा उक्ताः ॥ १ ॥
 यो ब्रह्मराशिरुक्तो वर्णसमाम्नाय उत्तरे तु युगे ॥
 स चतुःषष्ट्या वर्णैः संस्कृत भाषां प्रवर्तयति ॥ २ ॥
 “त्रिषष्टिर्वा चतुःषष्टिर्वर्णाः संभवतो मताः ॥”
 प्राकृते संस्कृते वापि स्वयं प्रोक्ताः स्वयंभुवा ॥
 इत्थं पाणिनिरवदद् बहुपूर्वं त्वेष भारते जज्ञे ॥
 पथ्यास्वस्तिरिति प्राग् वेदयुगे वर्णमातृकासंज्ञा ॥ ३ ॥
 मन्ये ततः स्वयंभूरक्षरमालामिमां ब्राह्मीम् ॥
 वेदाभिज्ञानार्थं विनिर्ममे सर्वतः पूर्वम् ॥
 या वर्णमातृकेयं पञ्चाशद्वर्णतः कृताऽद्यास्ति ॥
 कातंत्रकल्पिता सा वर्तयते नागरी भाषाम् ॥ ४ ॥

इति भारतपरिचये वर्णमातृकाप्रसङ्गः ॥ ७ ॥

भारतीयब्राह्मीलिपेरथ प्रचारलोपः ।

- लिपिरपि खल्वार्याणां ब्राह्मी लिपिरेव सर्वतः पूर्वम् ॥
 उदभूद् ब्राह्मी भाषा चेत्युक्तं भारते शान्तौ ॥ ५ ॥
 “इत्येते चतुरो वर्णा येषां ब्राह्मी सरस्वती ॥
 विहिता ब्रह्मणा पूर्वं लोभात् स्वज्ञानतां गताः ” ॥ (महाभा० शान्ति०
 १८८ । १५)
 ब्राह्मी भाषा संस्कृतभाषेयं ब्राह्मणैरल्पैः ॥
 विज्ञायते न सर्वैर्ब्राह्मी तु लिपिर्न लिख्यते ह्यधुना ॥ ६ ॥
 वेदमन्त्रनिर्माणकाले लिपिसामान्याभावमतल्लघटनाय श्रुतिशब्द-व्यपदेशस्य
 मौलिकरहस्योपपादनम् ।

- (२) ऋग्वेदश्रुतिनिर्मितिकाले काचिल्लिपिर्नासीत् ॥
 अत एव कण्ठपाठश्रवणाच्छ्रुतयः श्रुता वेदाः ॥ ७ ॥

इत्थं ब्रुवते केचित् पाश्चात्याः कल्पनारसिकाः ॥
 अनभिज्ञास्ते नूनं भारतवैदिकरहस्यविज्ञाने ॥ ८ ॥
 विद्युद्यैस्तु भारतीयैः संकेतित एष यत्रार्थे ॥
 श्रुति शब्दः प्राक् कालात् तं संकेतं प्रवक्ष्यामि ॥ ९ ॥
 सत्यानां धर्माणां ज्ञाने हेतुः प्रमाणमित्युक्तः ॥
 प्रत्यक्षं ह्यनुमानं शास्त्रं चेति त्रिधा तत्स्यात् ॥ १० ॥
 दृष्टिः श्रुतिः स्मृतिर्वा निबन्ध इति हेतवो ज्ञाने ॥
 दृष्टेः प्रत्यक्षत्वं शास्त्रत्वं तु श्रुतिस्मृत्योः ॥ ११ ॥
 चक्षुषि सत्यं निहितं चक्षुर्गृह्णात्यदोषमनुपाधि ॥
 एकं तदेव मुख्यं प्रमाणमन्यत्तु तदपेक्षम् ॥ १२ ॥
 वाक्यानपेक्षवाक्यं श्रुतिरिति मीमांसया सिद्धम् ॥
 दृष्टिः श्रुतिरेकोऽर्थो वेदाः प्रत्यक्षमित्याहुः ॥ १३ ॥
 द्रष्टुर्वाक्यं श्रुतिरिति संकेतो दृष्टिमूला सा ॥
 द्रष्टा दृष्टं ब्रूते शृणुते श्रोता च दृष्टिर्मेवार्थम् ॥ १४ ॥
 दृष्टिः स्वतःप्रमाणं द्रष्टुर्वाक्यं स्वतःप्रमाणं स्यात् ॥
 प्रार्थमिकं तज्ज्ञानं न ज्ञानाज्ज्ञानमवतीर्णम् ॥ १५ ॥
 श्रोतुर्वाक्यं स्मृतिरिति संकेतो नात्र वक्ताऽयम् ॥
 स्वीयां दृष्टिं ब्रूते परानुभूतं गिराऽभिनयेत् ॥ १६ ॥
 स्मृतिरिति मतमनुमानं तल्लिङ्गज्ञानतो ज्ञानम् ॥
 नाप्तः स्वयं स वक्ता श्रुतवानाप्तात् स्मृतः सोऽर्थः ॥ १७ ॥
 परपुरुषीयप्रत्ययने योऽस्य प्रत्ययस्तस्मात् ॥
 परतःप्रमाणमेतद्वाक्यं वाक्यान्तरापेक्षम् ॥ १८ ॥
 द्रष्टुर्वाक्यं यावन्नोपष्टम्भकतयाऽयमाश्रयते ॥
 न च तावत्त्वं वाक्यं शक्नोत्येष प्रमाणयितुम् ॥ १९ ॥
 इत्थं शास्त्रं द्विविधं स्वतःप्रमाणं परप्रमाणं च ॥
 नातःपरं तृतीयं शास्त्रं संभाव्यते किमपि ॥ २० ॥
 परतःप्रमाणशास्त्रे यत्र द्वैविध्यमापतति ॥
 विप्रतिपत्तावन्योऽनुमानमत्र प्रवर्तयति ॥ २१ ॥
 अनुमानाद् यद्युभयोर्विरुद्धवाचोः स तात्पर्यम् ॥
 पृथगिव नीत्वा सत्यं गृह्णीयात्स हि निबन्धः स्यात् ॥ २२ ॥

- अपि च निबन्धं शास्त्रं मन्यन्ते तस्य शास्त्रत्वम् ॥
 शास्त्रानुबन्धतः स्यादुपचारात् सोस्ति तर्कस्तु ॥ २३ ॥
 सर्वमपीदं वाङ्मयमित्थं त्रेधा प्रमाणं स्यात् ॥
 यत् पुनरेभ्यो भिन्नं तदप्रमाणं प्रलापः सः ॥ २४ ॥
 न तु केवलमेदमित्थं भारत एव प्रमाणमुपपाद्यम् ॥
 देशेषु किन्त्वशेषेष्वशेषभाषास्विदं तुल्यम् ॥ २५ ॥
 किन्त्वह भारतवर्षे तदिदं मीमांसितं तस्मात् ॥
 संकेताय नियुक्ताः श्रुतिस्मृतिप्रभृतयः शब्दाः ॥ २६ ॥
 इति पूर्वेषां विदुषां संकेतं ये न जानन्ति ॥
 भ्रान्तं श्रुतिशब्दार्थं प्रकल्प्य ते भ्रामयन्त्यन्यान् ॥ २७ ॥
 इह भारतीयविद्यारहस्यशिक्षामनासाद्य ॥
 भारतशास्त्रपदानां विक्षेपणमित्थमन्याय्यम् ॥ २८ ॥
 न ह्येष श्रुतिशब्दो मन्त्रार्थे मन्त्रसंहितासूक्तः ॥
 लिपिकाले स्वविशेषान्मन्त्रे च ब्राह्मणे चोक्तः ॥ २९ ॥
 श्रवणाच्छ्रुतिरभविष्यच्छ्रुतिशब्दस्तर्ह्यवश्यमभविष्यत् ॥
 ऋग्वेदेऽप्युल्लिखितः किंतु न लिपिशब्दवत्स तत्रास्ति ॥ ३० ॥
 श्रवणाद्यदि श्रुतिः स्याच्छ्रुतिशब्दस्तर्हि न प्रयुक्तः स्यात् ॥
 लिपिकालोत्पन्नेषु ग्रन्थेषु ब्राह्मणाख्येषु ॥ ३१ ॥
 मन्त्रनिर्माणकाले लिपिसत्त्वे वैदिकं प्रथमं प्रमाणम् ॥ १ ॥
 (३) अपि च त्रु वते केचिद् लिपिरभविष्यत् वेदसमये चेद् ॥
 लिपिलेखनीमसीनामप्यभविष्यत् कचोल्लेखः ॥ ३२ ॥
 तत्र ब्रूमो लिप्युल्लेखार्थो न प्रसङ्ग आयातः ॥
 तेन स तत्र न दृष्टो न तु हेतुर्लिप्यभावे सः ॥ ३३ ॥
 श्रुतिशब्दोऽपि तु मन्त्रं मन्त्रपरस्त्वेन न कचिद्दृष्टः ॥
 अथ मन्यसे तु मन्त्रे श्रुतिशब्दं तद्वदिह विद्यात् ॥ ३४ ॥
 अथवा दृश्यत एव तु वेदे लिखनार्थशब्दोऽपि ॥
 लेखन्याश्च लिपेरपि सत्त्वं शक्यं ततो ज्ञातुम् ॥ ३५ ॥
 यजुषश्च संहितायाः पञ्चदशोऽध्याय आम्नातम् ॥
 छन्दः क्षुरोभ्रज इति क्षुरधातुर्विलिखने दृष्टः ॥ ३६ ॥
 “अक्षरपंक्तिश्छन्दः, पदपंक्तिश्छन्दो, विष्टारपंक्तिश्छन्दः

क्षुरोभ्रजश्छन्दः” ॥ ३७ ॥ (इति यजुःसंहिता १५ । ४ ।)

कस्यांचिच्छाखायां तु—“क्षुरश्छन्दः, भ्रजश्छन्दः—” इति पृथक्त्वेनाम्नायते ॥
तत्राप्यक्षरपदयोः साहचर्यादीदृह लोहनिर्मिता पूर्वयुगीया लेखन्येव क्षरः संभाव्यते ॥
पुरायुगे सूक्ष्मखनित्रेणैव सूच्याकारेणाक्षरलिपेः क्रियायाः संभाव्यमानत्वात् ॥
भ्रज इति पत्रोल्लिखिताः प्रकाशमाना वागेव स्यात् ॥

अक्षरपंक्तिर्बर्णैः पदपङ्क्तिः स्यात् पदैर्यथा वाक्यैः ॥

विष्टारपंक्तिरेवं क्षुरोभ्रजो लिपिकृतं मन्ये ॥ ३८ ॥

क्षुरसा लेखन्या या लिखनाद् भ्राजेत दृश्येत ॥

लिपिरेव सा तु वाक् स्याच्छन्दस्तच्च क्षुरोभ्रजो नाम ॥ ३९ ॥

छन्दः सर्वं वाङ्मयमक्षरपदवाक्यसाहचर्याच्च ॥

अक्षरलिखनादन्यत् विलिखनमिह नोपपद्येत ॥ ४० ॥

मन्त्रनिर्माणकाले लिपिसत्त्वे वैदिकं द्वितीयं

प्रमाणम् ॥ २ ॥

(४) अन्यच्च तत्र काले लिपिसत्त्वेऽस्ति प्रमाणमत्रैव ॥

विद्यासूक्ते वक्ति हि बृहस्पतिर्दर्शनं वाचाम् ॥ ४१ ॥

“उतत्त्वः पश्यन्न ददर्श वाचमुतत्त्वः शृण्वन्न शृणोत्येनाम् ॥

उतो त्वस्मै तन्वं विसस्त्रे जायेव पत्य उशती सुवासाः” ॥ ४२ ॥

[ऋग्वे० सं० १० । ७१]

वाचामुच्चरतानां श्रवणं नु यथा तथैव लिखितानाम् ॥

वाचां ग्रन्थमयीनां दर्शनमुपपद्यतेऽर्थबोधाय ॥ ४३ ॥

मूर्तिं विना न वाचां दर्शनमुपपद्यते कापि ॥

तस्माल्लिपिरिह वाचां मूर्तिरवश्यं तदाप्यासीत् ॥ ४४ ॥

लिपिसंकेताविज्ञः पश्यन्न च तां ददर्श वाक्त्वेन ॥

शृण्वन्स शृणोत्येतां वेत्ति न यस्त्वर्थसंकेतम् ॥ ४५ ॥

वैदिकं तृतीयं प्रमाणम् ॥ ३ ॥

(५) अपि च पुरा देवयुगे सत्त्वे कस्याश्चिदेव देवलिपेः ॥

मन्त्रकृतामाचारं वीक्षे नूनं प्रमाणतया ॥ ४६ ॥

कुसुमनृपो गन्धर्वो हृतराज्यो दस्युभिः पुराकाले ॥

विकलश्चिन्तामापत् तं प्रति घोरः प्रगाथ इत्याहुः ॥ ४७ ॥

ॐ माचिदन्यद्वि शंसत सखायो मा रिषण्यत ॥
 इन्द्रमिस्तोता वृषणं स चामुते मुहुरुक्था च शंसत ॥ ४८ ॥ (८ । १ । १)
 याभिः काण्वस्योपवर्हिंरासदं यासद्वज्री भिनत् पुरः ॥
 प्रास्मै गायत्रमर्चत वावातुर्यः पुरन्दरः ॥ ४९ ॥ (८ । १ । ८)
 इथादिष्टः कुत्सः शक्रमुपेत्येन्द्रसखकाण्वैः ॥
 गीतान्याह्वानार्थं न्यवेदयद् भद्रसूक्तानि ॥ ५० ॥
 आयाहि कृणवाम त इन्द्र ब्रह्माणि वर्द्धना ॥
 येभिः शविष्ठ चाकनो भद्रमिह श्रवस्यते ॥
 भद्रा इन्द्रस्य रातयः ॥ ५१ ॥ (८ । ६२ । ४)
 यच्चिद्विस्वा जना इमे नाना हवन्त ऊतये ॥
 अस्माकं ब्रह्मेदमिन्द्रभूतु तेऽहा विश्वा च वर्द्धनम् ॥ ५२ ॥ (८ । १ । ३)
 एन्द्र या हि मत्स्व चित्रेण देवराधसा ॥
 सरो न प्रास्युदरं सपीतिभिरासोमेभिरुस्किरम् ॥ ५३ ॥ (८ । १ । २३)
 एन्द्र याहि हरिभिरुप कण्वस्य सुष्ठुतिम् ॥
 दिवो अमुष्य शासतो दिवं यय दिवावसो ॥ ५४ ॥ (८ । ३४ । १)
 कण्वानां तु न चैषां स्वर्गे गमनं श्रुतं तदा काले ॥
 लिखितं विना नु भारतभूस्थैः शक्यं स आहवः कर्तुम् ॥ ५५ ॥
 तस्मादवश्यमेते विलिख्य कण्वा इमानि सूक्तानि ॥
 इन्द्रस्यागमनार्थं कुत्सकरात् प्रेषयामासुः ॥ ५६ ॥
 मन्यामहे ततः प्राग् वैदिकमन्त्रावतारकालेपि ॥
 आसील्लिपिप्रचारो विबुधैरुद्भावितः कुशलैः ॥ ५७ ॥
 मन्त्रनिर्माणकाले लिपिसत्त्वे चतुर्थं प्रमाणम् ॥ ४ ॥
 (६) ऋआश्वो नामासोत् पश्चिमभारत ऋषिः कश्चित् ॥
 जरदस्त्रस्तस्याभूहौहित्रो ब्राह्मणद्वेषो ॥ ५८ ॥

ॐ प्रगायः काण्व आह—हे सखायः (कुत्सप्रभृतयः) अन्यत् किञ्चिदपि मा प्रस्तावयत ।
 मा चानेन राज्यहरणादिदुःखेनातितरां चिन्ताविह्वलितान्तरा भवत । स चासह संघोभूय सर्वे
 सोमोऽभिषुते सर्वकाम प्रवर्षकं भगवन्तमिन्द्रमेवाश्रयत । उक्था = उक्थैर्वाक्यैर्वाक्यैश्च तमेवैकं
 मुहुः प्रार्थयत ॥ (८ । १ । १) । अपि च—अस्मै इन्द्राय गायत्रं प्राणप्राणहेतुभूतं
 प्रार्थनापत्रं प्रार्चत विशिष्यार्पयत ।

ब्राह्मणविद्वेषात् स हि तेषां ब्राह्मीं लिपिं त्यक्त्वा ॥
 विपरीतां तु खरोष्ठीं लिपिमन्यां कल्पयामास ॥ ५६ ॥
 ब्राह्मो वामादक्षिणमेति खरोष्ठो तु दक्षिणाद्वामम् ॥
 शाकद्वीपेऽन्यत्र च लिपिः खरोष्ठो प्रचलिताभूत् ॥ ६० ॥
 अस्याः पुनः खरोष्ठ्या विकारतोऽनेकलिपयः स्युः ॥
 विपरीताचरणादथ जरदस्त्रमतोनुगा मगाः ख्याताः ॥ ६१ ॥
 शाकद्वीपिमगा इह पणिभिः सह भारतेऽभ्येक्ष्य ॥
 कीकटदेशे न्युषुस्तं देशं मगधमाचख्युः ॥ ६२ ॥
 तेषां प्रसङ्गतस्त्विह लिपिः खरोष्ठी समागता मगधे ॥
 ब्राह्मी लिपिरासीत् प्राक् तेन द्विविधा लिपिः प्रचरिताऽत्र ॥ ६३ ॥
 ब्राह्म्या बह्व्यो बह्व्यो विकृतय आसन् खरोष्ठ्याश्च ॥
 ता अपि वामादक्षिणमथ वामं दक्षिणादायन् ॥ ६४ ॥
 मगधे पाटलिपुत्रे बभूव सम्राडशोकः प्राक् ॥
 स लिपो उभयविधे अपि निजराष्ट्रे वर्तयामास ॥ ६५ ॥
 इत्थं द्विविधो लेखो वामावर्ती च दक्षिणावर्ती ॥
 अद्यावधि प्रचरितो लोके सर्वत्र दृश्यते प्रायः ॥ ६६ ॥
 वामावर्तिन्यास्त्विह जरदस्त्रो जन्मदो लिप्याः ॥
 ब्राह्मोलिपेर्विरोधादेष च भिन्नक्रमं लिपौ चक्रे ॥ ६७ ॥
 तेन स्पष्टं सिध्यति जरदस्त्रस्यास्य जन्मतः पूर्वम् ॥
 ब्राह्मो लिपिः प्रचरिता सर्वत्रासीत् पुराकालात् ॥ ६८ ॥
 पञ्चमं प्रमाणम् ॥ ५ ॥

- (७) परिपूर्णसभ्यतायां वृत्तायां निर्मिता इमाः श्रुतयः ॥
 वैज्ञानिकता ह्येषां दृश्यत इह सभ्यतामूलम् ॥ ६९ ॥
 राजप्रजाविभागः सामाजिकता च धर्मनीतिश्च ॥
 कार्याकार्यविभागो दृश्यत इह सभ्यताचिह्नम् ॥ ७० ॥
 कालेऽनादौ लक्षाधिकेषु वर्षेष्वतीतेषु ॥
 वेदा इमेऽवतीर्णा बहुषु च शास्त्रेष्वतीतेषु ॥ ७१ ॥
 पूर्वं साध्या देवाः पूर्या धर्माश्च पूर्वजा गाथाः ॥
 पूर्वाण्याख्यानान्यपि बहुधोल्लिख्यन्त इह वेदे ॥ ७२ ॥
 तस्मादेभ्यो वेदग्रन्थेभ्योऽपि च पुरातने काले ॥

उन्नत्यवनतिपर्ययधारा लोकेऽवगम्यन्ते ॥ ७३ ॥
 एतद्वेदात् प्रागपि बह्व्यो विद्या अनेकधा भाषाः ॥
 नाना लिपयो जाताः संभाव्यन्ते विलुप्ताश्च ॥ ७४ ॥
 प्रकृतिक्रमानभिज्ञाः सहस्रषट्कान्तरार्थमात्रदृशः ॥
 कालविलुप्तानर्थान्नाभ्युपगच्छन्त्यदर्शनाद्वेतोः ॥ ७५ ॥
 अद्यत्वे त्रिंशद् वाङ्मयमुपलब्धं यावदेवास्ति ॥
 सर्वस्मादपि तस्माद्वेदः प्राचीन इति सत्यम् ॥ ७६ ॥
 वेदात्प्रागपि विद्या भाषा लिपयोऽनुवृत्ताश्चेत् ॥
 ध्रुवमत्र वेदकालेऽप्येता आसन्निति ब्रूमः ॥ ७७ ॥
 षष्ठं प्रमाणम् ॥ ६ ॥

(८) यास्कोऽप्याह निरुक्ते (१ । ६ । ५) धर्मान् दृष्ट्वर्षयः पुराऽनूचुः ॥
 श्रुत्वा मन्त्रग्रहणात्तमा इमं ग्रन्थमामन्तुः ॥ ७८ ॥
 विल्मो विभिन्नखण्डो विल्मग्रहणाय कल्पितो ग्रन्थः ॥
 लिपिमन्तरेण भिन्नो भिन्नः खण्डो न शक्यमभिनेतुम् ॥ ७९ ॥
 सप्तमं प्रमाणम् ॥ ७ ॥

(९) द्वैपायनश्च कृष्णो हिमवति बदरीवने निवसन् ॥
 वेदं व्यस्यन् मन्त्रान्संगृह्य तु संहिताश्चक्रे ॥ ८० ॥
 मन्त्राणां संकलनं तेषां चानेकसंहिता रचनम् ॥
 लिपिमन्तरेण कर्तुं न शक्यमेकेन पुरुषेण ॥ ८१ ॥
 अष्टमं प्रमाणम् ॥ ८ ॥

(१०) साहसिकः पुनरन्यस्त्वदूरदर्शीत्यदीर्घदर्शीति ॥
 मागधराजाशोकात् प्राग् लिपिसत्त्वं न भावयति ॥ ८२ ॥
 हन्ताशोकस्य द्वाविंशतिशतकल्पवर्षाणि ॥ [२२५०]
 प्रययुः किन्त्विह रामः पञ्चसहस्राब्दतोऽभवत्पूर्वम् ॥ ८३ ॥
 रामस्यापि च समये लिपिरासीदिति पुराहनुमान् ॥
 नामाङ्किताङ्गुलीयकमदर्शयत् तत्र जानक्यै ॥ ८४ ॥
 “वानरोऽहं महाभागे दूतो रामस्य धीमतः ॥
 रामनामाङ्कितं चेदं पश्य देव्यङ्गुलीयकम्” ॥ ८५ ॥ [वाल्मी० सु० ३६ । २]
 चीनपरिव्राडासीदित्सङ्गस्तद्वचः प्रमाणं ये ॥
 भारतविद्वच्छास्त्रं तु न प्रमाणं वदन्ति ते धन्याः ॥ ८६ ॥

मन्त्रनिर्माणकाले विद्यमानाया लिपेर्ब्राह्मीसंज्ञा ।

(११) इत्थं च वेदकाले लिपिसत्त्वे सन्ति हेतवः कतिचित् ॥

सा च लिपि ब्राह्मी वा दैवी वा नामतोऽन्या वा ॥ ८७ ॥

इति भारतपरिचये लिपिप्रसङ्गः समाप्तः ॥ ८ ॥

सभ्यताप्रसङ्गः ॥ ६ ॥

देव युगेभारतवर्षस्य परमोन्नतिः ।

अपि पूर्वस्मिन् काले परमोन्नतिशिखरमायाताः ॥

एते तु भारतीया विश्वेषां शिक्षका अभवन् ॥ १ ॥

एष गुरुः सर्वेषां देशानोमुत्तमो देशः ॥

अत एवास्य मनुःप्रागवर्णयद् गौरवं पूर्णम् ॥ २ ॥

“एतद्देशप्रसूतस्य सकाशादग्रजन्मनः ॥

स्वं स्वं चरित्रं शिद्धेरन् पृथिव्यां सर्वमानवाः” ॥ (मनुः)

न तदात्वे यवनानां न रोमकाणां न चीनानाम् ॥

ज्ञानं बलं च लक्ष्मीस्तथा यथा भारतीयानाम् ॥ ३ ॥

ज्ञानं तेषामधिकं तत इह विद्याश्चतुःषष्टिः ॥

भारतवर्षे प्रथमं प्रादुर्भूता असामान्याः ॥ ४ ॥

बलमपि तेषामधिकं बहवस्त्रिह चक्रवर्त्तिनोऽभूवन् ॥

सप्तसमुद्रां पृथ्वीं मांघातैकः शशास तच्चोक्तम् ॥ ५ ॥

“थावत्सूर्य उदेति स्म यावच्च प्रतितिष्ठति ॥

सर्वं तद्यौवनाश्वस्य मान्धातुः क्षेत्रमुच्यते” ॥ (विष्णुपु० अ० २१

श्लो० ६५)

अमरीकाख्यो देशो देशो यो वाऽफरीकाख्यः ॥

यूरोप एशिया तान् सर्वान् शास्ति स्म मान्धाता ॥ ६ ॥

पाताले गन्धर्वैर्वीरा नागाः प्रपीडिताः सन्तः ॥

शरणमगुर्मान्धातुः स हि तेषां रक्षणांचक्रे ॥ ७ ॥

इक्ष्वाकुश्च ययातिः शशबिन्दुर्हैहयः सगरः ॥

एवं क च रविवंश्यः क च शशिवंश्योऽभवत् सम्राट् ॥ ८ ॥

एषां सुवर्णभूमिर्गौरैषा दोग्धि भूयसीर्लक्ष्मीः ॥

अन्नधनैः स्वान् विभ्रत्यन्यान् देशान् धिभर्ति साऽद्यापि ॥ ९ ॥

इति भारतपरिचये सभ्यताप्रसङ्गः समाप्तः ॥ १ ॥

धर्मप्रसङ्गः ॥ १० ॥

भारतीय धर्माणां वैज्ञानिकत्वम् ।

अत्राचारविचाराः वैज्ञानिकनियतिभावनाकृतम् ।
 तेनेह लौकिका अपि धर्मा इह पारलौकिकाः सर्वे ॥ १ ॥
 सर्वेभ्योऽपि च देशान्तरीयधर्मेभ्य उत्कर्षः ॥
 धर्मेऽत्र भारतीये यदयं लोकद्वयौपयिकः ॥ २ ॥
 मतभेदा बहवोऽस्मिन्नैको मार्गोऽत्र सुस्थिरः कश्चित् ॥
 इति-दोषं ब्रुवतेऽन्ये भारतवर्षीयधर्मेऽस्मिन् ॥ ३ ॥
 अनभिज्ञास्ते भारतधर्मरहस्यादसूक्ष्मदृशः ॥
 नैषा नीतिर्नायं भारतधर्मो यदृच्छयाकृतम् ॥ ४ ॥
 वैज्ञानिकस्तु धर्मः सर्वेषां नैकरूपः स्यात् ॥
 अपि देशकालपात्रप्रभेदतो भिन्नतौचित्यात् ॥ ५ ॥
 नरकल्पितस्तु धर्मो नीतित्वात् संभवत्येकः ॥
 वैज्ञानिको मनुष्यो न च स्वतन्त्रोऽभिनेतुमेकतया ॥ ६ ॥
 वैज्ञानिको हि सूक्ष्मोपपत्तिको भारते धर्मः ॥
 तस्य तदेव महत्त्वं यदनेकत्वं रवीन्दुनियतत्वात् ॥ ७ ॥

भारतीयधर्मस्वरूपम् ।

यो धृतः सन् धारयते स धर्मः । स्वरूपसंपादको गुणो धर्मः । प्रजासंरक्षणे दीक्षितो राजा भवति । दीक्षितोऽधिकारं प्राप्तः । स यावता प्रजां स्वदीक्षानुसारेण पालयेत् तावता स राजा स्यात् । दुष्टनिग्रहानुग्रहाभ्यां शान्तिसंरक्षणं पालनम् । स यद्येतन्न कुर्यात् न स तर्हि राजेत्युक्तः स्यात् स स्वरूपाद् विच्यवेत । मनुष्यत्वमस्यावशिष्येत न राजत्वम् । तस्माद्राजस्वरूपसंपादकमिदं कर्म धृतं सद् राजानं धारयति तेनायं राज्ञो धर्मः ॥ अतएवाहुः—“धर्म एव हतो हन्ति धर्मो रक्षति रक्षितः ॥”

धर्मो द्विविधः—प्राकृतः संस्कृतश्च । यत्र मनुष्याणां हेयत्वोपादेयत्वयोः स्वायत्तं नास्ति स प्राकृत्या सिद्धः सर्वो गुणः प्राकृतो धर्मः । यथा मनुष्यत्वादिः मैथिलत्व-सारस्वतत्वादिः । यावांस्तु गुणो मनुष्यैः स्वायत्ततयोपपाद्यते मनुष्येषु मनुष्यै-राधीयते स संस्कारजन्यत्वात् संस्कृतो धर्मः । यथा राजत्वं प्राड्विवाकत्वं गुरुत्वं भृश्यत्वम् । एवमादयो गुणा अधिकारयोगादुत्पद्यन्ते । तस्मात्ते संस्कृता धर्माः ।

अष्टधा व्याक्रियन्ते हीमे धर्माः—

- | | |
|----------------|----------------|
| १ दीक्षाव्रतम् | ५ पुष्टिः |
| २ संस्कारः | ६ शान्तिः |
| ३ आचारव्रतम् | ७ स्वस्त्ययनम् |
| ४ शुद्धिः | ८ आनृशंस्यम् |

ब्राह्मणक्षत्रियवैश्यानां जन्मना लब्धोऽधिकारो दीक्षा । कुलक्रमागतं कर्म वृत्तिः । अधिकारवृत्तिर्दीक्षाव्रतम् । तत्र ब्राह्मणं व्याख्यास्यामः ।

१ स्वयं विज्ञानान्युपाजयेत् । परेभ्यो विज्ञानान्युपदिशेत् । तत् तपः ।

२ स्वयं यज्ञैर्यज्ञपुरुषं यजेत् । परेभ्यो यज्ञैर्यज्ञपुरुषं याजयेत् । स यज्ञः ।

३ राजभ्यो धनाढ्येभ्यश्च कररूपेण प्रतिगृह्णीयात् । दीनेभ्यो जीवनं दद्यत् । तद्दानम् ॥

यथाऽयं क्षत्रियो राजा आधिभौतिकेभ्यो दुःखेभ्यो ब्राह्मणक्षत्रियवैश्यान् प्रजाः संरक्षति । संरक्षणशुल्कतया करं प्रतिगृह्णाति । सत्यावश्यकतायामधिकमपि समये समये प्रतिगृह्णाति । दीनदरिद्रेभ्यस्तज्जीवनार्थं ददाति च ॥ तथायं ब्राह्मणो ब्रह्मा आधिदैविकेभ्यो दुःखेभ्यो ब्राह्मणक्षत्रियवैश्यान् प्रजाः संरक्षति । संरक्षणशुल्कतया राजभ्योऽपि करं प्रतिगृह्णाति । सत्यावश्यकतायामधिकमपि समये समये प्रतिगृह्णाति । यथा राज्ञः शासनसभामण्डलाधीनानि धिष्ण्यभवनानि भवन्ति तथा बुध्य ब्राह्मणो देवयजनमण्डलाधीनाः पाकादियज्ञशालाः स्थापिता भवन्ति ॥

भोजमहाभोजौ राजानौ । चक्रवर्तिसार्वभौमौ सम्राजौ । इन्द्रमहेन्द्रौ स्वराजौ ब्रह्मविष्णू विराजाविति चतुःकक्षं क्षत्रं भवति । तथा द्विजो विप्रो देवो ब्रह्मेति चतुःकक्षं ब्रह्म भवति । ताविमौ ब्रह्मा मूर्धाभिषिक्तश्च लोकानां दीक्षापालौ भवतः । एतावेव सर्वाः प्रजा अनुशिष्टः ॥ अनयोरपि क्षत्रमनुशास्ति । तस्माद् ब्राह्मणो राजभ्यः करं प्रतिगृह्णाति ॥ यथा कर्षकाणां सर्वा भूमी राज्ञः । नगरे सर्वमापणं सर्वा वीथ्यो राजमार्गा राज्ञ एव । राजानुग्रहेण च सर्वाः प्रजाः स्वस्वमनुवर्तयन्ति एवमेवै तेषां राज्ञामपि तत्र तत्राधिकारो ब्राह्मणानुग्रहेण प्रतिपत्तव्यः । सर्वो ब्रह्मस्वं भुङ्क्ते । ब्रह्मा राज्ञोऽधिपतिः । राजा वैश्यवर्गस्याधिपतिः । यदि प्रजाः सर्वाः प्रतपन्थिन्यो विरुद्धाः स्युः स्वतन्त्राः स्युः राजाज्ञां नानुपालयेयुः स तर्हि राजा क्षात्रवीर्य्याच्चयुतोऽनधिकारो भवति न स्वधर्मं परिपालयितुं शक्नोति । एवं यदि राजानः सर्वे विप्रत्तिपन्थिनः स्युः स्वतन्त्राः स्युः ब्राह्मणाज्ञां नानुपालयेयुः स तर्हि ब्रह्मा ब्रह्मवीर्य्याच्चयुतोऽनधिकारो भवति न स्वधर्मं परिपालयितुं शक्नोति । यथा शरीरे आग्नेयमुदरमण्डलं—वायव्यमुरोमण्डलं—ऐन्द्रं शिरोमण्डलं

परस्परानुगृहीतं वीर्यवद् भवति । पृथक्कृतं चैतदेकैकं स्वतन्त्रं सन्निर्वीर्यं-मृतं भवति तथेदं विण्मण्डलं क्षत्रमण्डलं ब्रह्मण्डलं च पृथक्कृतं सदेकैकं स्वतन्त्रं भूत्वा निर्वीर्यं मृतं भवति । स्वतन्त्रा वैश्या न राजाज्ञामनुपालयन्ति स्वतन्त्राश्च रात्रानो न ब्राह्मणाज्ञामनुपालयन्ति । तेनैते त्रयोऽपि निर्वीर्या मृता इव संप्रति दृश्यन्ते ॥ परस्परानुगृहीतास्त्वेते स्वं स्वं धर्ममसंकीर्णमनुवर्तमाना वीर्यवन्तः स्युः । सर्वेश्चैतैः स्वस्व धर्मानसांक्येणानुतिष्ठद्भिरेकः समाजात्मा जीवितो भवति । तत्रार्यं ब्राह्मणः समाजात्मनः शिरःस्थानीयः ॥ स एष व्याख्यातः ॥ १ ॥ एवमुरःस्थानीयः क्षत्रियः । उदरस्थानीयो वैश्यश्च व्याख्यातव्यः । अस्य हि समाजरूपस्यात्मनोऽयं ब्राह्मणस्तावदाधिदैविकव्यापत्तिनिवर्तकत्वाच्चर्मस्थानीयोन्तरङ्गोऽङ्गरक्षको भवतीति शर्मस्त्युच्यते—“क्षमेति मानुषं शर्म देवत्रा ॥” (श० १ । १ । ४ । ४) इति श्रुतेः । क्षत्रियस्तु आधिभौतिकव्यापत्तिनिवर्तकत्वाद् वर्मस्थानीयो बहिरङ्गोऽङ्गरक्षको भवतीति वर्मस्त्युच्यते ॥ द्वाविमौ गोपयितारौ भवतः । यस्तु ताभ्यामुभाभ्यां संगुण्यते स गुणो वैश्यः ॥ तेषामेषां त्रयाणां स्वस्व व्रतोपयोगिशक्तिप्रवर्धककर्मकरणं स्वस्वव्रतोपयोगिशक्तिव्यापादककर्मपरित्यागश्च प्रातिस्विको धर्मः सिद्धो भवतीति विज्ञेयम् ॥

वैज्ञानिकधर्मनिबन्धनं भारतवर्षमहेश्वरम् ।

एतद् भारतवर्षप्रशंसनं यत्पुराणेषु ॥

वैज्ञानिकं तदुक्तं धर्मो न यदृच्छयाऽत्र क्लृप्तोऽस्ति ॥ १ ॥

अस्मिन्वर्षे वेदविज्ञानधारा दीक्षा शिक्षापूर्णपाकोदयेन ॥

दिव्या धर्मा यादृशाः सन्ति दृष्टा दृश्यन्ते ते नान्यदेशेषु तद्वत् ॥ २ ॥

चातुर्वर्णां चातुराश्रम्यमेवं चातुर्वर्ग्यं यज्ञदाने तपश्च ॥

इष्टापूर्ते दत्तभाराधना वा तीर्थाग्न्याणां देवतानां गुरुणाम् ॥ ३ ॥

इत्थं दृष्टा वेदविद्धिः पुराणैरस्मिन्वर्षे भारते धर्मभेदाः ॥

अत्रैवैषामस्ति सम्यग् विधानं देशेऽन्यस्मिन् सन्ति नैषामुदर्काः ॥ ४ ॥

एतत्सत्यं वर्णयन्ति स्म पूर्वे सूक्ष्मप्रेक्षादत्तपौराणिकाग्न्याः ॥

ब्राह्मेऽध्याये पञ्चविंशे पुराणे भूयो भूयोऽन्यत्र चान्यत्र चेति ॥ ५ ॥

पौराणिकं भारतवर्षमाहात्म्यम् ।

न भारतसमं वर्षं पृथिव्यमस्ति किञ्चन ॥

यत्र विप्रादयो वर्णाः प्राप्नुवन्त्यभिवाञ्छितम् ॥ १ ॥

धन्यास्ते भारते वर्षे जायन्ते येनरोत्तमाः ॥

धर्मार्थकाममोक्षाणां प्राप्नुवन्ति महाफलम् ॥ २ ॥

प्राप्यते यत्र तपसः फलं परमदुर्लभम् ॥
 सर्वदानफलं यत्र सर्वयज्ञफलं तथा ॥ ३ ॥
 तीर्थयज्ञफलं सम्यक् गुरुसेवाफलं तथा ॥
 देवताराधनफलं गार्हस्थ्ये चैव यत्फलम् ॥ ४ ॥
 यत्र देवाः सदा हृष्टाः जन्म वाञ्छन्ति शोभनम् ॥
 नाना व्रतफलं यत्र नाना शास्त्रफलं तथा ॥ ५ ॥
 अहिंसादिफलं सम्यक् फलं सर्वाभिवाञ्छितम् ॥
 ब्रह्मचर्यफलं यत्र स्वाध्यायेन च यत्फलम् ॥ ६ ॥
 यत्फलं वनवासेन संन्यासेन च यत्फलम् ॥
 इष्टापूर्तेः फलं चैव तथाऽन्यच्छुभकर्मणाम् ॥ ७ ॥
 प्राप्यते भारते वर्षे न चान्यत्र कचिद्भवि ॥
 कः शक्नोति गुणान्वक्तुं भारतस्याखिलानपि ॥ ८ ॥ [ब्रह्मपुराण, २५ अध्याय]
 भारतीयमहर्षीणां वैज्ञानिकतया दूरदर्शित्वम् ।
 अत्रस्था विद्वांसो मान्या ब्रह्मर्षयः पूर्वे ॥
 विज्ञानं तदपश्यन् येनापश्यन् परत्र कर्मफलम् ॥ १ ॥
 मरणोत्तरमयमात्मा विलुप्यते सर्वथेति नावेयात् ॥
 जीवन्निव स तदानीमपि सुखदुःखे तनुं गतो भुङ्क्ते ॥ २ ॥
 इह यत्कर्म कृतं स्याच्छुभमशुभं वा फलं ध्रुवं तस्य ॥
 लभते परत्र जीवः स्वर्गसुखं यातनां यामीम् ॥ ३ ॥
 यज्ञस्तपश्च दानानीष्टापूर्ते च दत्तं च ॥
 कर्म स्वर्गप्राप्त्यै दुःखप्राप्त्यै विकर्म चाकर्म ॥ ४ ॥
 इत्थं यज्ञं कुर्यादित्थं कुर्यात् तपश्च दानं च ॥
 परपीडनं न कुर्याद् वपुषा वचसा च मनसा च ॥ ५ ॥
 पारत्रिकमिदमित्थं धर्मश्चार्थश्च कामश्च ॥
 मोक्षश्च भारतीयै पूर्वेर्विज्ञानतो दृष्टाः ॥ ६ ॥
 कुर्वन्ति भारतीया एव तु परलोकसाधनं कर्म ॥
 उत्तरजन्मन्युत्तमयोनिनिदानं तु एव जानन्ति ॥ ७ ॥
 इतरजनाः श्रद्धते परलोके नैवमज्ञानात् ॥
 तेषां सर्वमपीदं कर्मैहिकभोगसाधनं नियतम् ॥ ८ ॥
 अद्येतरवर्षीयप्रोन्नतिकालोऽस्ति किन्तु तत्रापि ॥

नैषां तद्विज्ञानं मस्तिष्केऽद्यापि संरूढम् ॥ ६ ॥

धन्यं भारतवर्षं यत्रेतद्बहु पुरातने काले ॥

विज्ञानं प्रतिबुद्धं सर्वा पृथ्वी यतोऽनभिज्ञास्ति ॥ १० ॥

वृक्षव्यवनतिविचारे भारतीयानां प्राचां विदुषां सिद्धान्तः ।

क्षीणभारतोपहासानौचित्यम् ।

(१) भारतवर्षस्यास्य प्राचीनं गौरवं श्रुत्वा ॥

अद्यत्वेऽवनतं तद् दृष्ट्वोपहसन्ति वैदेश्याः ॥ १ ॥

धाष्ट्र्यं तदेतदेषामनभिज्ञत्वं बालकत्वं च ॥

अपमानयन्ति ये तु क्षीणं दैवापराधेन ॥ २ ॥

अपि युद्धयतोर्द्वयोर्गृहं जयति क्व च दुर्बलो दैवात् ॥

दैवापराधतश्च कापि पराजीयते प्रबलः ॥ ३ ॥

धर्मरक्षोपेक्षायां भारतावनतिहेतुत्वम् ।

(२) भारतवर्षाधिपतिर्भारतधर्मं न हन्त पालयति ॥

संप्रति भारतवर्षे शास्त्ररूपेणैव हेतुरवनत्याः ॥ ४ ॥

भारतवर्षाधिपतिर्यमिदानीमुन्नतेरस्य ॥

हेतुं पश्यति स ध्रुवमवनतिहेतुस्ततोऽवनतिः ॥ ५ ॥

चातुर्वर्ण्यव्यवस्थायां रवनतिहेतुत्वाभावात् ।

(३) अप्यनभिज्ञाः केचिच्चातुर्वर्ण्यव्यवस्थानम् ॥

अवनतिहेतुं प्राहुर्न त्वेते दूरदर्शिनः सन्ति ॥ ६ ॥

भारतवर्षे यावच्चातुर्वर्ण्यव्यवस्थानम् ॥

आसीत् सुदृढं तावत् परमोन्नतिरस्य देशस्य ॥ ७ ॥

यदवधि राज्ञोऽसत्वाच्चातुर्वर्ण्यव्यवस्थानम् ॥

अभवच्छिथिलं लोके तत आरम्भो निपातस्य ॥ ८ ॥

चातुर्वर्ण्यव्यवस्थायां पृथ्वी भारतीयोन्नतिहेतुत्वम् ।

(४) यत्तु ब्रूयुः केचिच्चातुर्वर्ण्यव्यवस्थायाः ॥

देशान्तरेष्वसत्वेऽप्युन्नतिरस्तीत्यहेतुः सा ॥ ९ ॥

तत्र ब्रूमः सोन्नतिरेतद्देशोन्नतेस्तुलनाम् ॥

नार्हति भारतवर्षोन्नतिरासीदुन्नतिः परमा ॥ १० ॥

भारतवर्षस्योन्नतिरथ चोन्नतिरन्यदेशानाम् ॥

भिद्यत इतरेतरतः परमं त्वेवान्तरं हि तयोः ॥ ११ ॥

आत्मोन्नतिरिह परमा भौतिक्युन्नतिरथान्यदेशेषु ॥

भौती परसापेक्षा निरपेक्षा आत्मनः सिद्धिः ॥ १२ ॥

विज्ञानतेजसोः संस्थै प्रथमतः शिल्पद्वारा धनापेक्षा ।

(५) आत्मोन्नतिरिह यद्यपि परमोन्नतिरस्ति किन्तु सोदेति ॥

न विना धनसंपत्त्या न च राजानुग्रहेण विना ॥ १३ ॥

अन्योन्याव्यतिरेकान् सिद्धिरिहान्योन्यसापेक्षा ॥

उदरस्य च इन्द्रस्य च शिरसश्च यथा घनिष्ठसंबन्धः ॥ १४ ॥

धनतः प्राणोत्साहो धनतो विज्ञानमुपयाति ॥

प्राणोत्साहादपि वा धनमपि विज्ञानमायाति ॥ १५ ॥

विज्ञानतो धनं च प्राणोत्साहश्च जायेते ॥

सिद्धेनैकेनान्यद् द्वयमपि सिद्धं ध्रुवं भवति ॥ १६ ॥

यावद् भारतवर्षे नोत्साहो नास्ति विज्ञानम् ॥

तावद् धनमधिकाधिकमपेक्ष्यतेऽन्यस्य संसिद्धयै ॥ १७ ॥

विज्ञानतेजसोरिह यावदभावोऽस्ति भारते वर्षे ॥

शिल्पैरेव तु तावद्धनानि तैः साधनीयानि ॥ १८ ॥

सिद्धे प्राणोत्साहे विज्ञाने वा पुनर्धनापेक्षा ॥

न स्यात् सर्वेऽप्यर्था विज्ञानेनैव साध्येरन् ॥ १९ ॥

विज्ञानं हि महार्थं मन्दार्थं तद्धनं भवति ॥

यद्यद्वनैरसाध्यं तद्विज्ञानेन साध्यते न चिरान् ॥ २० ॥

शिल्पविज्ञानस्य आत्मोन्नतिहेतुविज्ञानत्वाभावः ।

वपुर्बलाभ्युन्नतितो धनोन्नतिः परा ततोऽपि प्रवरा प्रतीयते ॥

प्राणोन्नतिः किन्तु ततोऽपि शस्यते ज्ञानोन्नतिर्नास्ति ततः परोन्नतिः ॥ १ ॥

ज्ञानोन्नतिर्यद्यपि शिल्पगाधुनाप्यस्येव देशेष्वखिलेषु भूयसा ॥

तथापि सा भूतबलव्यपेक्षया पराश्रिताऽस्तीति न सातिशस्यते ॥ २ ॥

यदस्ति शिल्पोन्नतिकारिशिल्पिनां विज्ञानमेतत् कथंचिदिष्यते ॥

लोकोपकारीह धनाप्तिकारणं तथापि नात्मोन्नतिहेतुरस्ति तत् ॥ ३ ॥

आत्मोन्नत्यपेक्षया धनोन्नतेरत्यन्तनिकृष्टत्वम् ।

यथेच्छलब्धिं सुखसाधनानां तत्साधनानामपि साधनानाम् ॥

स्वर्णादिकानामुपलब्धिमद्य त्वभ्युन्नतिं प्राहुरिहान्यदेश्याः ॥ १ ॥

धनं सुखायास्तु तदेव दुःखस्याप्यस्ति हेतुः कचनातिशय्य ॥

अमर्षणेष्यादिविरोधमूला उपद्रवा अप्यत उद्भवन्ति ॥ २ ॥

तेनर्षिजाता इह भारतीयाः धनोन्नतिं नोन्नतिमाहुरार्याः ॥

आत्मोन्नतिसूत्रतिरिष्यते तैराध्यात्मिकोमुन्नतिमास्युरेते ॥ ३ ॥

तेजोविज्ञानाभ्यामिव धनेन स्वावलम्बनस्वातन्त्र्याभावः ।

प्राणादपि विज्ञानात् सिध्यत्यात्मावलम्बनं लोके ॥

न तथा धनेन शक्यं न धनं सर्वत्र सह भवति ॥ १ ॥

धनिकानामिह गर्वो यत्र धने तस्य ते स्ववशात् ॥

रक्षां कर्तुमशक्ता यदि राजा नानुगृह्णीयात् ॥ २ ॥

धनोन्नतेर्निकृष्टत्वे त्रिदोषोत्पादकत्वहेतुः ।

धनैरुन्नतिस्तावदेवोन्नतिः स्यान्न यावन्मनःप्राणयोरुन्नतिः स्यात् ॥

मनः प्राण आत्मेयमात्मोन्नतिश्चेत् परेषां श्रियोऽप्यस्य सर्वा वशे स्युः ॥ १ ॥

धनोन्नतिर्भूतपरिग्रहोन्नतिर्नाभ्युन्नतिर्वास्तविकी प्रतीयते ॥

दोषाकुलत्वात् सहसा भवन्ति हि त्रयोऽत्र दोषाः सुखबाधनक्षमाः ॥ २ ॥

आराममार्गौ तरवोऽयनस्था राजेच्छया सर्वजनोपभोग्याः ॥

तथा धनं सर्वविधं तु बाह्यं राजेच्छयैवैकजनो भुनक्ति ॥ ३ ॥

तस्माद्धनं सर्वविधं हि राज्ञो न तु स्वकीयं धनमस्ति किञ्चित् ॥

ममेदमस्तीति वृथाभिमानो यथा प्रगृह्यस्य शुकस्य भोग्ये ॥ ४ ॥

पित्रा भृतः क्लृप्तसमृद्धभावः शिशुः स्वभाग्योपचयात् सुखोऽस्तु ॥

भोग्ये न तस्यात्मबलप्रभावस्तस्मान्न सात्मोन्नतिरिष्यतेऽस्य ॥ ५ ॥

तथा नृपानुग्रहलब्धवित्तः सुखानि भुङ्क्तां किमनेन जातम् ॥

राज्ञः कृपा सास्ति, नृपानपेक्षं तद्रक्षणोऽप्यस्ति जनो न शक्तः ॥ ६ ॥

दुःखं क्षये दुःखत एव लाभो मिथो विरोधाश्च कृते धनानाम् ॥

दुःखानुविद्धं धनतः सुखं स्याद्धनं कचिज्जीवननाशहेतुः ॥ ७ ॥

शस्त्रास्त्रयोगेन तु विक्रमे यस्तद्विक्रमस्योपधिरस्ति शस्त्रम् ॥

क्लैव्यं स वैक्लव्यमुपैत्यशस्त्रो न त्वात्मना किञ्चिदलं स कर्तुम् ॥ ८ ॥

धनानि भाराय भवन्त्यशक्तेर्धनानि भाराय भवन्त्यबुद्धेः ॥

धनैर्वणिक्त्वं न धनैर्नृपः स्यादुस्साहतः शास्ति नृपो धनाढ्यान् ॥ ९ ॥

नैसर्गिकोत्साहतेजसो मध्यमकक्षाकारमोन्नतित्वम् ।

उत्साह आत्मोन्नतिरस्ति शक्तिस्तेजश्च तत् क्षत्रमनेन सद्यः ॥

उपैति भूयांसि धनानि लक्ष्मोत्साहवन्तं स्वयमावृणोति ॥ १ ॥

उत्साहश्चात्मोन्नतिरस्ति तस्माद् विशालमात्मायतनं विकासि ॥
 संपद्यते तेन पराननल्पानपीक्षतेऽल्पानिव बाधनीयान् ॥ २ ॥
 आत्मा प्राणः प्राण उत्साह एतन्मात्रासाम्थाद् वित्तमात्रोपलब्धिः ॥
 नो दारिद्र्यं वित्ततो यो दरिद्रो यस्योत्साहो नास्ति सोऽयं दरिद्रः ॥ ३ ॥
 वित्तादस्योत्साह उत्साहतो वा वित्तं लोके दृश्यते किन्तु मन्ये ॥
 यस्तूत्साहो वित्तजन्मा स मन्दौ मुख्योत्साहस्त्वात्मनोऽन्यानपेक्षः ॥ ४ ॥

बाह्यसंपत्त्यपेक्षया प्राणसंपत्तेरन्तरङ्गत्वादुत्कृष्टत्वम् ।

यावत्स्यो वा लोके दृश्यते शक्तयः काश्चित् ॥
 प्राणस्तासां कोशः प्राणविधा एव ताः सर्वाः ॥ १ ॥
 योऽल्पप्राणः सोसावकिञ्चनोऽल्पशक्तिस्त्वात् ॥
 यावानधिकः प्राणो यत्र स तावान् विशिष्यते लोके ॥ २ ॥
 तस्मादिह बहिरङ्गो न भूतभारस्तथोन्नतेर्मूलम् ॥
 प्राणोऽयमन्तरङ्गो यथात्मनोऽभ्युन्नतिं कुरुते ॥ ३ ॥

प्राणसंपत्त्यपेक्षया विज्ञानसंपत्तेरात्यन्तिकोन्नतिहेतुत्वम् ।

प्राणाभिवृद्धिहेतुर्विज्ञानं साधितं धर्मैः ॥
 यद्विषये विज्ञानं पूर्णं तत्रैष सिद्धः स्यात् ॥ १ ॥
 देशान्तरवदिदानीं भारतवर्षेऽपि जनतायाः ॥
 वैज्ञानिको न मूर्खा प्रदृश्यते हन्त दुर्योगात् ॥ २ ॥
 अस्वार्थिनां धनहेतुसुखभोगप्रवणानां भोगजीवत्वम् ।
 सुखभोगोन्नतिरुन्नतिरित्याहुर्भोगलिप्सवो लोकाः ॥
 ते त्विह पशुसामान्याः पशवोऽपि हि भोगमीप्सन्ते ॥ १ ॥
 एषा ह्यासुरबुद्धिर्यत्नन्तं स्वार्थपरता स्यात् ॥
 स सुखप्रवणः पशुवज्जीवस्युदरं भरिर्मोघम् ॥ २ ॥
 मोघाशास्ते मोघकर्माण एते मोघं तेषां जीवितं जन्म मोघम् ॥
 येषां पाकः कर्म वा जीवितं वा स्वार्थान्धानां सर्वमेवात्महेतोः ॥ ३ ॥
 किमनेन यत् स जीवति का हानिर्वा न जीवेच्चेत् ॥
 विज्ञानीवीर्यविकलस्याजननिः श्रेयसी धनिनः ॥ ४ ॥
 विज्ञान वीर्यं वा जीवनसारस्ततो जगतः ॥
 क्रियतेऽभ्युन्नतिरेतेनेदं जगदुपकृतं भवति ॥ ५ ॥
 विज्ञानं वीर्यं वा भवति मनुष्ये मनुष्यत्वम् ॥

विज्ञानावीर्यरहितः सुखमुक् स्याद् राजकृपयैव ॥ ६ ॥
 विज्ञानतेजसोर्ब्रह्मक्षत्रवीर्ययोरुपत्तौ चातुर्वर्ण्यधर्मानुपालनं हेतुः ।
 क्षत्रं वीर्यं ब्रह्म तु विज्ञानं या तदुन्नतिः क्रियते ॥
 सैवोन्नतिरिह वाच्या न धनोन्नतिरुन्नतिः कल्प्या ॥ १ ॥
 आत्मनि मनसि प्राणे यावान्न बलं प्रवर्त्ततेऽतिशयात् ॥
 विज्ञानं वीर्यं वा तावत्पुरुषेषु नोदेति ॥ २ ॥
 कचिदिह मनसि प्राणे तद्बलमुदितं स्वतो भवति ॥
 अपि वा साधनतस्तत्पुरुषेऽवश्यं समुद्भवति ॥ ३ ॥
 चातुर्वर्ण्यं धर्मं व्यवस्थया यदि तु साधयति ॥
 पुरुषे बलं तदेदं ब्रह्मक्षत्रं समुद्भवति ॥ ४ ॥

अथथाकृतस्य चातुर्वर्ण्यधर्मस्य वीर्योत्पत्तौ हेतुत्वाभावः ।

विज्ञानं तु ब्रह्मवीर्यं निरुक्तं यस्तूत्साहः क्षत्रवीर्यं तदाहुः ॥
 विड्वीर्यं तद् यानि शिल्पानि लोके पूर्वं पूर्वं श्रेष्ठमेषां त्रयाणाम् ॥ १ ॥
 बलमबले तु शरीरे व्यायामादिभिरुपायतस्तु यथा ॥
 जनयति तद्वज्जनयति चातुर्वर्ण्यं व्यवस्थया वीर्यम् ॥ २ ॥
 नियतोपायविरुद्धो व्यायामो हानिकृद् वृथा भवति ॥
 अथथाकृतं तथेदं चातुर्वर्ण्यं वृथा धर्मम् ॥ ३ ॥
 तदिदं चातुर्वर्ण्यं वैदिकविज्ञानतः सम्यग् ॥
 ज्ञातं सम्यक् चरितं ब्रह्मक्षत्रादिवीर्यजनकं स्यात् ॥ ४ ॥
 तस्मात् प्रथमं वैदिकविज्ञानं साधु जानीयात् ॥
 तेनाधिदैविकार्था अध्यात्मं साधु नीताः स्युः ॥ ५ ॥
 चातुर्वर्ण्यस्येदं शैथिल्यं तु व्यवस्थायाः ॥
 अवनतिहेतुर्भारतवर्षस्याद्यत्वं आभाति ॥ ६ ॥
 धर्मप्राणं भारतवर्षं शिल्पे श्लथं पुरैवाभूत् ॥
 धर्मेऽप्यधुना शिथिलं भूत्वोभयतोऽभवद् भ्रष्टम् ॥ ७ ॥
 भारतस्य पुनरभ्युत्थाने चातुर्वर्ण्यधर्मानुपालनस्यैव हेतुत्वम् ।
 चातुर्वर्ण्ये धर्मे यदि भूयोऽभ्युन्नतिं कुर्यात् ॥
 नूनं प्राग्वदिदानीमप्यात्मोन्नतिमलं यायात् ॥ १ ॥
 चातुर्वर्ण्ये धर्मेऽभिज्ञानार्थं प्रवृत्त्यर्थम् ॥
 वैदिकविज्ञानानां बाहुल्येन प्रचार उपपाद्यः ॥ २ ॥

चातुर्वर्ण्यधर्मप्रवृत्त्यर्थं वैदिकविज्ञानप्रचारबाहुल्यस्यावश्यकत्वम् ।

भारतधर्मरहस्यं वैदिकविज्ञानतः प्रतीयेत ॥

ज्ञानादुदियाच्छ्रद्धा ततः प्रवृत्तिः स्वतः प्रभवेत् ॥ १ ॥

वैदिकधर्माचरणत्वं प्रवर्द्धते वीर्यमुन्नतिश्च ततः ॥

आत्मोन्नत्या प्राणोन्नत्या वित्तानि सहजानि ॥ २ ॥

इत्युन्नत्यवनतिविचारः ।

इति भारतपरिचये धर्मप्रसङ्गः समाप्तः ॥ १० ॥

विद्याप्रसङ्गः ॥११॥

भारतवर्षीय-ब्रह्मवीर्याख्यानम् ।

भारतवर्षमहर्षहेतवश्चतुःषष्टिविद्याः ।

(१) भारतवर्षगुरुत्वं पुरायुगे विश्वविख्यातम् ॥

आसीत् तत्र च हेतुर्विद्यैवासीद् विशेषेण ॥ १ ॥

प्राकृतविद्या, लौकिकविज्ञानं पार्थिवार्थविषयं यत् ॥

दिन्याविद्या, वैदिकविज्ञानं सूर्य्यरसविषयम् ॥ २ ॥

तत्र प्राकृतविद्या निगमागमभेदतो द्विविधा ॥

इत्थं त्रिविधा विद्या भारतवर्षस्य गौरवे हेतुः ॥ ३ ॥

लौकिकसिद्धेरक्षिति मार्गः क्लृप्तस्तु नीतिः स्यात् ॥

वैदिकसिद्धेरक्षिति मार्गो दृष्टस्तु धर्मः स्यात् ॥ ४ ॥

निगमविद्याप्रभेदाः ।

(२) आसु च दिन्या विद्या भवति चतुःषष्टिभेदतो भिन्ना ॥ (६४)

नैगमविद्यास्तत्र च मुख्यतयाऽष्टादश प्रथिताः ॥ ५ ॥ (१८)

आगमविद्या विंशं शतमित्थं सर्वविद्यानाम् ॥ (१२०)

द्विशती द्वयधिका संख्याऽवान्तरभेदास्तु बहवः स्युः ॥ ६ ॥ (२०२)

^४ वेदाः^४ सहोपवेदा^६ अष्टावथ षट् तदङ्गानि ॥

^१ इतिहासः^१ सपुराणो^१ योगो^१ न्यायश्च^१ मीमांसा ॥ ७ ॥

^४ वेदा^४ अथोपवेदा^६ वेदाङ्गानि च तथोत्तराङ्गानि ॥

चत्वारश्चत्वारः षट्चत्वारोति नैगमश्रेणी ॥ ८ ॥ (१८)

^१ ज्योतिःशास्त्रं^२ त्रिविधं^३ गणितं^३ फलितं च^३ संहिताशतकम् ॥

ताराज्ञानं कुण्डत्त्रेणमिति दृष्टिविज्ञानम् ॥ ९ ॥

विद्यागणिते प्रबला ऋतुपर्णनलौ यया तु वृक्षाणाम् ॥

पर्णानि दूरतः प्रागगणयत्तं नानृतं तत्र ॥ १० ॥

आगमविद्याप्रभेदाः १२०

(३) आगमविद्या षोढा—सिद्धान्तः संहिताकल्पः ॥

यामलडामरतन्त्राण्येषां भेदाश्च बहवः स्युः ॥ ११ ॥

षट्कल्पाः सिद्धान्ताश्चतुर्दशाष्टादशेह सांहितिकाः ॥

तन्त्राणि चतुःषष्टिर्यामलदशकं च डामरा अष्टौ ॥ १२ ॥

मणिमन्त्रौषधिभेदात् त्रिविधा विद्याः सहस्रशस्तन्त्रे ॥

ताभिः किं नहि सिध्येत् कः स्पष्टेतेह तद्विद्भ्यः ॥ १३ ॥

सनिवर्तनाभिचारा डामरविद्याथ यामलेत्याख्या ॥

नैमित्तिकी हि विद्या वृष्ट्याऽदिज्ञायते यत्र ॥ १४ ॥

कल्पा औपासनिकास्तेषु षडाम्नायभेदाः स्युः ॥

ऊर्ध्वः पूर्वो दक्षिणपश्चिमवामाधरा इति हि ॥ १५ ॥

ऊर्ध्वाम्नायो योगः पूर्वो वेदोदितो यज्ञः ॥

स्मार्तो दक्षिणमार्गः पश्चिमको यावनो म्लैच्छः ॥ १६ ॥

वामः पञ्चमकारोऽधोरो मार्गोऽधराम्नायः ॥

विज्ञानाद्भूतविद्या रसायनाद्या तु सिद्धान्तः ॥ १७ ॥

क्रीडाकौतुकविद्या रत्नपरीक्षा च पुंपरीक्षा च ॥

सामुद्रिकी च शकुनं पशुतन्त्रं मुकुटभूषादि ॥ १८ ॥

विद्यादगार्गलाख्या नीतिः सर्वा पुराणमितिहासः ॥

एवंविधाः प्रकीर्णा बहुविषयाः संहितासूक्ताः ॥ १९ ॥

<p>निगमविद्याविभागाः ॥ १८ ॥</p> <p>४ वेदाः = ऋग्यजुःसामाथर्वाणः श्रुतयः</p> <p>४ उपवेदाः = आयुर्वेदधनुर्वेदगान्धर्ववेदार्थ-वेदाः</p> <p>६ वेदाङ्गानि = शिक्षाछन्दोग्याकरण-निरुक्तज्योतिःकल्पाः ।</p> <p>४ उत्तराङ्गानि = इतिहासपुराणन्यायमीमांसायोगाः ।</p>	<p>आगमविद्याविभागाः १२०</p> <p>१८ संहिताः इतिहासादयो नानाप्रकीर्ण-विषयाः</p> <p>१४ सिद्धान्ताः रसायनादयो वैज्ञानिक-विद्याः</p> <p>६ कल्पाः आम्नायाः ऊ. पू. द. प. उ. अ.</p> <p>१० यामलमणि वृष्टिविज्ञानादिनैमित्तिक-विज्ञानानि</p> <p>८ डामराः । अभिचाराः सनिवर्तनाः ।</p> <p>६४ तन्त्राणि-मणिमन्त्रौषधयः ।</p>
१८	१२०

(४) यद्यप्यासां काश्चित्संप्रति देशान्तरेऽपि दृश्यन्ते ॥

किन्त्वद्यापि च कृत्स्ना सर्वा साऽत्रैव देशेऽस्ति ॥ २० ॥

यज्ञाः सवेदविद्या आगमभेदाः पुराणयोगाश्च ॥

धर्मत्रयं निरुक्तं न्यायो मीमांसनं फलितम् ॥ २१ ॥
 अद्याप्येता विद्या दृश्यन्ते इहैव भारते वर्षे ॥
 देशान्तरस्थ जनता नासां जानाति माहात्म्यम् ॥ २२ ॥
 अद्य तु यद्यपि विद्या भारतवर्षे श्लथा सर्वा ॥
 किन्त्वाग्याणां तत्र च परवशता विद्यते हेतुः ॥ २३ ॥

दिव्यविद्याप्रभेदाः (६४)

(५) एताः प्राकृत विद्या अद्भुतविद्यास्तु सन्ति तद्विज्ञाः ॥
 आत्मबलादुत्पन्नास्ताभ्यो भारतशिरोऽत्युच्चम् ॥ २४ ॥
 दिव्यं ज्ञानं योगजसिद्धयाऽऽत्मबलं यदुद्भवति ॥
 तस्य कला आलम्बनसंदीपनभेदतश्चतस्रः स्युः ॥ २५ ॥

^१ मानसकला ^२ अधिदैवतकला ^३ तथेन्द्रियकला ^४ आध्यात्मम् ॥

^४ शिल्पकलेति विभेदादात्मबलं तच्चतुष्कलं भवति ॥ २६ ॥
 विज्ञानमेक आत्मा, तत्र चतुर्भ्यो निधीयते हि बलम् ॥

^१ प्रज्ञामनसो, ^२ धीन्द्रियकर्मेन्द्रियभूतयोगेभ्यः ॥ २७ ॥
 आलम्बनं मनो यदि मन एवेदीपनं यदा भवति ॥

^१ (१) आत्मबलं तन्मानसमेतद्भेदा अनेकधा दृष्टाः ॥ २८ ॥
 शिरसो बलं यदर्जितमुदीपयतीह दैवतैर्यदि तत् ॥ २९ ॥

^२ (२) आत्मबलं तद् दैविकमस्य च बहवः स्मृता भेदाः ॥ २९ ॥
 यज्ञजबलं यदात्मनि तद् यदि यज्ञात् प्रदीपितं भवति ॥ ३० ॥

^३ (३) आत्मबलं तद् याज्ञिकमेतद्भेदाश्च बहवः स्युः ॥ ३० ॥
 शिल्पकलाविज्ञानं शिक्षाप्राप्तं यदुद्यमातिशयात् ॥ ३१ ॥

(४) व्यवसायाध्यवसायैर्दीपयते भौतिकं तत् स्यात् ॥ ३१ ॥
 मानस—दैविक—याज्ञिक—भौतिक—भेदाच्चतुर्विधा विद्या ॥
 प्रत्येकं षोडशधा तत इह विद्याश्चतुःषष्टिः ॥ ३२ ॥
 भारतवर्षीयार्यैरेता विद्याश्चतुःषष्टिः ॥

प्रथमं दृष्टास्तस्माज्जगतो गुरवस्त एवासन् ॥ ३३ ॥

आत्मबल-प्रदर्शनी तालिका			
१	मानसबलानि षोडश (१६)	२	धीन्द्रियबलानि षोडश (१६)
	मनःसंयमाद् योगबलानि सिद्धयोऽष्टौ		हृदयसंयमाद् तपोबल- सिद्धयोऽष्टौ
१	अयिमा	१	देवसाक्षात्कारव्यापारपुरुषसिद्धिः
२	महिमा	२	बलगा (कृपाभिषाना)
३	गरिमा	३	आत्मोक्तमसाक्षात्कारः
४	लज्जिमा	४	मृतपुरुषसाक्षात्कारः
५	प्राप्तिः	५	विश्वरूपदर्शनम् (विराटरूपदर्शनम्)
६	प्राकाश्यम्	६	मायाध्वामोहनम्
७	ईशित्वम्	७	उपश्रुतिविधा
८	वशित्वम्	८	संस्कारोपधानी
१	इन्द्रियसंयमाद् दिव्यदृष्टि- सिद्धयोऽष्टौ	२	प्राणसंयमाद्—देवबल सिद्धयो- ऽष्टौ
९	अतीतानागतज्ञानजन्मान्तरज्ञान	९	कायव्यूहः
१०	दूरपरोक्षज्ञानम्	१०	परकायप्रवेशः
११	सर्वभूतवृत्तज्ञानम्	११	प्राणहरिणी
१२	मनोविज्ञानम्	१२	मृतसंजीवनी देवी शक्तिः
१३	भूगर्भज्ञानम्	१३	स्थाणुसंजीवनी
१४	शुक्लज्ञानम्	१४	छावानिग्रहणी
१५	ओषधिप्रभावज्ञानम्	१५	आकृतिपरिवर्तिनी
१६	ताराव्योमितिःप्रभावज्ञानम्	१६	विगपरिवर्तिनी
३	याज्ञिकानि कर्मेन्द्रियबलानि षोडश (१६)	४	भूतबलानि षोडश (१६)
	जैगमीय मन्त्रबलसिद्धयोऽष्टौ		महोषधिबलसिद्धयोऽष्टौ
१	सर्पाकर्षणी	१	मृतसंजीविनी गुटिका
२	अग्निजलस्तम्भिनी	२	संजीवनकरणी
३	अचयकरणी	३	विशिव्यकरणी
४	निग्रहानुग्रहणी	४	सावर्ण्यकरणी
५	पुत्रसंजननी पुत्रेष्टिः	५	संधानकरणी
६	प्रावृषेयया जलवर्षिणी	६	अरिष्टमैषज्या
७	आपोनष्ट्रीयम्	७	द्विभ्रमप्रसविनी
८	मधुविधा	८	बलातिबले

३	आगमीय मन्त्रबलसिद्धयोऽष्टौ	४	यन्त्रबलसिद्धयोऽष्टौ
१	मारणम्	१	दिव्यविमानं त्रिचक्रं रथाकारम्
१०	मोहनम्	१०	पुष्पकविमानं हंसरथो वर्द्धिष्णुः
११	उच्चाटनम्	११	सोमविमानम् नगराकारम्
१२	वशीकरणम्	१२	सूतविमानम् नौकाकारम्
१३	विद्वेषणम्	१३	हर्यश्वविमानं हययुग्माकारम्
१४	स्तम्भनम्	१४	प्लवविमानं पञ्चाकारम्
१५	आकर्षणम्	१५	अमृतगवोविश्वरूपा
१६	संरक्षणम्	१६	शिखीसंतरणी संतरणशिखी

आसां विद्यानां प्रयोगोदहरणानि कानिचित् प्रदर्शयन्ते ।

१—मनःसंयमाद् योगबलसिद्धयोऽष्टौ यथा—

(१) अणिमा अणुता ह्रस्वकायता । विशालकायस्य संकल्पमात्रेण तक्ष-
णादेवावयवापचयेन मशकादिवत् क्षुद्रशरीरोपपादनम् । यथा हनुमान्
समुद्रलङ्घनकाले विशालकायेन प्रसन्त्याः सुरसाया मुखे मशकवत् क्षुद्रो
भूत्वा प्रविश्य निर्गतः ॥ १ ॥ रावणगृहे सीताशोधनाय प्रवृत्तो वृषदंशक-
वत् क्षुद्रशरीरो भूत्वा प्रच्छन्नो गृहान् परिशोधयामास ॥ २ ॥ लङ्कायामशो-
कवाटिकायां सीतारावणसंवादं श्रोतुमतिक्षुद्रशरीरो भूत्वा वृत्तान्तरे प्रच्छ-
न्नस्तथौ ॥ ३ ॥

(२) महिमा महत्ता कायवैपुल्यम् । क्षुद्रशरीरस्य सतो महाविशालशरीरसंपाद-
नम् । यथा हनुमान् समुद्रलङ्घने सुरसामुखे प्रवेशाभावाय कायं महा-
विशालं चक्रे ॥ १ ॥ यथा वा चालुषमन्वन्तरे मत्स्यस्य मनुहस्तपतितस्याति-
क्षुद्रशरीरस्यापि क्षणेन महाविशालशरीरोपपत्तिः ॥ २ ॥

(३) गुरिमा गुरुत्वं शरीरभारवर्द्धनम् । यथा निषधपर्वते संचरतो भीमस्य बला-
भिमानं नाशयितुं मध्ये मार्गं पतितेन हनुमता शरीरगुरुत्वं प्रवर्द्धितमिति
स जराप्रस्तः क्षुद्रकायोऽपि कपिरनेन भीमेनोत्थापयितुमशक्योभूत् ॥ १ ॥
अंगदो लंकायां रावणसभायां पादमवरोप्य बलिष्ठैरपि सर्वै राक्षसैरनुत्था-
प्यपादो विजिग्ये ॥ २ ॥ बालकेन श्रीकृष्णेन महाकायमहाबलिष्ठचारु-
मल्लपरिमर्दनमक्रियत ॥ ३ ॥

(४) लघिमा गुरुतरशरीरस्यापीषीकातूलवत् शरीरलघूकरणाद् विमानादिसाधनं
विनापि आकाशे संचारः । यथोक्तं योगसूत्रे—“कायाकाशयोः संबन्ध-
संयमाल्लघुतूलसमापत्तेश्चाकाशगमनम्” ॥ ३ । ४१ ॥ इति ॥ यथा हनु-

मान् शरीरलघूकरणादाकाशमार्गेण पर्वनाधारेण समुद्रमुल्लङ्घे ॥ १ ॥
नारदश्चानेकवारमाकाशमार्गेण संचरन् द्वारकायां श्रीकृष्णान्तिकमन्य-
त्रान्यत्र चाजगाम ॥ विभीषणश्चाकाशमार्गेणैवागत्य रामसेनायमाजगाम ॥
“उत्तरं तीरमासाद्य खस्थ एव व्यतिष्ठत ॥

स उवाच महाप्राज्ञः खस्थ एव विभीषणः—” (यु० १७) १६५ ॥

“खात् पपातावनिं हृष्टो भक्तैरनुचरैः सह” (यु० १६) इति रामायणे
तथोक्तेः ॥ १८६ ॥

(५) प्राप्तिः एकत्र स्थितवता बहुविप्रकृष्टार्थस्यानायासेनेन्द्रियैर्ग्रहणम् । यथा
भूमिस्थ एवाङ्गुल्यग्रेण चन्द्रमसं स्पृशति । पर्वताप्रस्थितादुद्यानात् फलमव-
चिनोति ॥

(६) प्राकाम्यम् पृथिव्यादितत्तद्धर्मानभिघातान्मनोवृत्यप्रतिबन्धः भूमावपि
मज्जति यथोदके मज्जति । शिलामप्यनुविशति । नापः स्निग्धाः क्लेदयन्ति ।
नाग्निरुष्णो दहति । न वायुः परिणामी वहति । अनावरणेऽप्याकाशेऽय-
मावृतकाय इव भूत्वा सिद्धानामप्यदृश्यो भवति । आतपस्थोऽप्यातपा
वरणाच्छायायामिव भवति ॥ अप्रतिरुद्धगतिस्त्वाद् बन्दीगृहतोऽपि
बहिर्भावः । यथा द्वारकान्तिके रैवतकपर्वते जरासन्धसैनिकैः सर्वतः
प्रतिरोधितस्यापि श्रीकृष्णस्य द्वारकायां प्रवेशः । मथुरायां जरासन्धसैनिकैः
कालयवनसैनिकैश्चावरोधितस्यापि तस्यैकेनाहा द्वारकायां नवनिर्मिता-
यामखिलबालवृद्धस्त्रीनिकायसंप्रापणं युद्धाय पुनरागमनं च ॥ २ ॥
अद्भुत कर्मणोऽप्यत्रैव संनिवेशः । यथोक्तं भारते दसयन्तीं प्रति केशिन्या
नलचरिते—

“ह्रस्वमासाद्य संचारं नासौ विनमते क्वचित् ॥

तं तु दृष्ट्वा यथा सङ्गमुत्सर्पति यथा सुखम् ॥ १ ॥

संकटेऽप्यस्य तु महान् विवरो जायतेऽधिकः ॥

तस्य प्रक्षालनार्थाय कुम्भास्तत्रोपकल्पिताः ॥ २ ॥

ते तेनावेक्षिताः कुम्भाः पूर्णा एवाभवंस्ततः ॥

वृणमुष्टिं समादाय सवितुस्तं समादधत् ॥ ३ ॥

अथ प्रज्वलितस्तत्र सहसा हव्यवाहन्तः ॥

तद्दद्भुततमं दृष्ट्वा विस्मिताहमिहागता ॥ ४ ॥

अन्यच्च तस्मिन् सुमहदाश्चर्यं लक्षितं मया ॥

यदग्निमपि संस्पृश्य नैवासौ दह्यते शुभे ॥ ५ ॥

छन्देन चोदकं तस्य बहत्यावर्जितं द्रुतम् ॥

अतीव चान्यत् सुमहादारचर्य्यं दृष्टवश्यहम् ॥ ६ ॥

यत् स पुष्पाण्युपादाय हस्ताभ्यां ममृदे शनैः ॥

मृद्यमानानि पाणिभ्यां तेन पुष्पाणि नान्यथा ॥ ७ ॥

भूय एव सुगन्धीनि हृषितानि भवन्ति हि ॥

एतान्यद्भुतलिङ्गानि दृष्ट्वाहं द्रुतमागता ॥ ८ ॥ 'इति' (वन. ७५) ॥

- (७) ईशित्वम् अलौकिककर्मकरणे सामर्थ्यलाभः । अणिमादोनां षण्णां योग-
विभूतीनां स्वस्मिन्निवापरस्मिन्नपि संपादनम् । यथा हनुमान् द्रोणाचलमु-
स्थापयितुं श्रीकृष्णो वा गोवर्धनमुत्थापयितुं तस्य तस्याचलस्य विग्रहे लघिमानं
जनयामास ॥ तेनैव हनुमान् हस्तेन द्रोणाचलपदद्वयं लङ्कामानयत् ॥ १ ॥
बिरबामित्रक्षिशङ्कुराजानं जीवन्तमेव दिवि प्रतिष्ठापयामास ॥ २ ॥ वसि-
ष्ठश्च नन्दिनीखुरतः परःसहस्राणि सैनिकानि जनयामास । ३ ॥ श्रीकृष्णो द्वार-
कास्थ एव हस्तिनापुरे द्रौपद्याश्चीरं परिवर्द्धयामास ॥ ४ ॥ अगस्त्येन समुद्रः
परिशोषितः ॥ ५ ॥ मनुमत्स्यो जलप्रलयनौकां शुङ्गेन दधार ॥ ६ ॥ अन्तर्द्धान-
मप्यत्रैव संनिविशते । तच्चोक्तं योगसूत्रे-कार्यरूपसंयमात् तद् ग्राह्यशक्ति-
स्तम्भे चक्षुःप्रकाशासंप्रयोगेऽन्तर्द्धानम् ॥ ३ । २० ॥ इति ॥

- (८) वशिस्त्वम् प्रबलस्य वशीकारः । यथा श्रीकृष्णो नागं वशीचक्रे ॥ १ ॥
ऋषीणामाश्रमेषु सिंहादयो हिंस्रजीवा वशीकृता अद्रोहिणस्तस्थुः ॥ २ ॥
भूतवशीकारोऽप्यत्रैव संनिविशते ॥
इतोऽन्या अप्यनेकधा योगसिद्धयो योगपातञ्जले विभूतिपादे प्रदर्शिताः ॥
इत्यष्टौ संयमसिद्धयः ॥ ८ ॥

२—इन्द्रियसंयमाद् दिव्यदृष्टिसिद्धयोऽष्टौ यथा—

- (१) अतीतानागतज्ञानम् = भूतभविष्यद्ज्ञानम् । तत्रातीतज्ञानं तावत् चिर-
कालातीतविषयाणां प्रत्यक्षविद्यमानवद्ग्रहणम् । यथा वसिष्ठो दिलीप-
राजाय दत्तं कामगवीशापं ददर्श ॥ वाल्मीकिमुनिश्च परोक्षं रामचरितं
सर्वं यथावद्दर्श ॥ २ ॥ पातञ्जले योगसूत्रे तु—“धर्मलक्षणावस्था-
परिणामत्रयसंयमादतीतानागतज्ञानम्” (३ । १६) इत्युक्तम् ॥ “संस्कार-
साक्षात्करणात्पूर्वजातिज्ञानम् ॥ ३ । १८ ॥ इति योगसूत्रोक्तं जन्मान्तर-
ज्ञानमप्यतीतज्ञानमेव । यथा जैगीषव्यस्य दशसु महासर्गेषु जन्मपरि-

एवमक्रममनुपश्यतो विवेकजं ज्ञानं प्रादुरभूत् । श्रीकृष्णश्चाह ॥

“बहूनि मे व्यतीतानि जन्मानि तव चार्जुन ॥

तान्यहं वेद सर्वाणि न त्वं वेत्थ परंतप” ॥ इति ॥

यथा महाभारतयुद्धे प्रवृत्तानां कर्णदुर्योधनादीनां जन्मान्तरस्थामुरयोनिस्त्वं वेदव्यासो दृष्ट्वा आदिपर्वणि वर्णयामास । शुकदेवस्य च पूर्वजन्मनि शुकपक्षित्वं शिवगौरीसंवादश्रोतृत्वं चाख्यातमाय्यैः । अथ भविष्यज्ञानम् अनागतज्ञानम् । तद् यथा संभलग्रामे कल्की भविष्यतीति भारतीयाः पश्यन्ति ॥ १ ॥ पुराणे भविष्यन्तो राजवंशाः प्रदर्शिताः ॥ २ ॥ शूद्राश्च ब्राह्मणाचारा ब्राह्मणाः शूद्रवृत्तय इत्येवमादयः कलिधर्मा भविष्यन्तः पुराणे प्रदर्शिताः ॥ ३ ॥ सूर्यचन्द्रोपरागा भविष्यन्तः कथ्यन्ते ॥ ४ ॥ कालज्ञानमप्यत्रैव संनिविशते । अनया विद्ययात्मनः परस्य च मृत्युकालो विज्ञातो भवति ॥ कालज्ञानोपायभेदे छायापुरुषसिद्धिरप्यस्ति ॥ ५ ॥

(२) दूरातिक्रान्तदर्शनश्रवणम् ॥ तत्रादौ दूरपरोक्षदर्शनं यथा । संजयो हस्तिनापुरे स्थितो वेदव्यासदत्तदिव्यदृष्टिप्रभावेण दूरदेशे कुरुक्षेत्रे जायमानं युद्धं यथावत् पश्यन् धृतराष्ट्राय कथयतिस्म ॥ १ ॥ श्रीकृष्णो द्वारकास्थितो हस्तिनापुरस्थाया द्रौपद्याश्चीरहरणं दुःशासनकृतम पश्यत् । तदुक्तं योगसूत्रे— “प्रवृत्त्या लोकन्यासात् सूक्ष्मव्यवहितविप्रकृष्टज्ञानम्” ॥ ३ । २४ ॥ इति ॥ अथ विदूरश्रुतिः ॥ संजयो वेदव्यासप्रत्तविद्याप्रभावेण दूरे कुरुक्षेत्रे भवन्तं कृष्णाजुर्नगोतासंवादं स्वदेशस्थो यथायथं शुश्राव ॥ १ ॥ “श्रोत्राकाशयोः संबन्धसंयमाद् दिव्यं श्रोत्रम्” ॥ ३ । ४० ॥ इति योगसूत्रम् ॥

(३) सर्वभूतरुतज्ञानम् ॥ तदुक्तं योगसूत्रे— “शब्दार्थप्रत्ययानामितरेतराध्यासात् संकरस्तत् प्रविभागसंयमात् सर्वभूतरुतज्ञानम्” ॥ ३ । १७ ॥ इति ॥ युधिष्ठिरविदुरादयः पक्षिरुतं जानन्ति स्म ॥ ब्रह्मदत्तश्च काम्पिल्यो राजा पिपीलिकारुतं जानाति स्म ॥

(४) मनोविज्ञानम् ॥ मनसः संकल्पनकाले शारीरः प्राणवायुः क्षोभितो विकृतिमापद्यते । विकुर्वाणेन च तेन रोमकूपेभ्यो बहिर्भवता विक्षिप्तः परिक्षुब्धोऽयं शरीरमभितो बाह्यवायुः पुरुषमनसोऽभिज्ञानाय प्रभवति । यथोक्तं वेदमन्त्रे—

“मनसा संकल्पयति, तद्वातमभिगच्छति ॥

वातो देवेभ्य आचष्टे यथा पुरुष ते मनः”—इति ॥

ब्राह्मणेऽपि श्रूयते—

“मनो देवा मनुष्यस्य जानन्तीति ।

मनसा संकल्पयति; तत् प्राणमपि पद्यते ।

प्राणो वातम्, वातो देवेभ्य आचष्टे यथा पुरुषस्य मनः”—इति

(शत० ब्रा० ३ । ३ । ३ ।) ॥ “प्रत्यस्य परचित्तज्ञानमिति” (३ । १६)
योगसूत्रम् ॥

(५) भूगर्भज्ञानम् ॥ महौषधसंस्कृतचक्षुषा अधोमुखजातेन भूतलाधस्तादश-
हस्तपर्यन्तं स्थितानां भावानां साक्षात्कारः शक्यते कर्तुम् । तत्र दिव्याञ्ज-
नप्राधान्येऽपि तेन दैवीदृष्टिरेवानुगृहीता भवतीत्यत्र समावेशः ॥

(६) भुवनज्ञानम्=अस्ति हि सप्तलोकसंग्रहलोकः । “ब्राह्मस्त्रिभूमिको
लोकः प्रजापत्यस्ततो महान् ॥ माहेन्द्रश्च स्वरित्युक्तो दिवि तारा भुवि
प्रजाः”—इति । अवीचेः प्रभृति मेरुपृष्ठं यावद् भूलोकः ॥ १ ॥

मेरुपृष्ठादारभ्याध्रुवाद् ग्रहनक्षत्रतारा विचित्रोऽन्तरिक्षलोकः ॥ २ ॥

तत्परः पञ्चविधो माहेन्द्रः स्वर्गलोकः ॥ ३ ॥ प्राजापत्यो महर्लोकः ॥ ४ ॥

जनलोकस्तपोलोकः सत्यलोक इति त्रयो ब्रह्मलोकाः ॥ ७ ॥ एषां साक्षादिव
दर्शनं भुवनज्ञानम् ॥ भुवनज्ञानं सूर्ये संयमादिति योगसूत्रम् ॥

(७) ओषधिप्रभावज्ञानम्=यथा सोमहरोतकीविभीतकजङ्गिडापामार्गादीनामोष-
धीनामनुलिताः प्रभावा अथर्वणसंहितायां मन्त्रैराम्नाताः तेषां प्रभावाणां
यथावत्परिज्ञानमार्घं भवति नत्वनृषिश्चरन् योग्यं प्रभावं ज्ञातुं शक्नोति । उक्तं
चाभियुक्तैः—

“आविर्भूतप्रकाशानामनुपसृतचेतसाम् ॥

अतीतानागतज्ञानं प्रत्यक्षान्न विशिष्यते ॥ १ ॥

अतीन्द्रियानसंवेद्यान् मयन्त्यार्षेण चक्षुषा ॥

ये भावान् वचनं तेषां नानुमानेन बाध्यते” ॥ २ ॥ (वाक्यपदीयम् कै०
६ । ३ । १०६)

(८) तारा ज्योतिःप्रभावज्ञानम् ॥ यावत्स्य इमा रोचन्ते रोचना दिवि तासामेकैक-
स्या ज्योतिषः प्रभावग्रहणमृषीणामेव शक्यम् । असंख्यातास्वपि तांसु—एकता
द्विता त्रिता—इत्येवं त्रेधा विभक्तासु त्रितानां प्रायेणाप्त्यानां प्रभावा
वेदे श्रूयन्ते । यथा—

“जज्ञानः सप्तमातृभिर्मधामाशासत श्रिये ।

अयं ध्रुवो रयीणां चिकेतदा”

इत्यादिभिर्मन्त्रैर्ध्रुवादितारकाणां प्रभावा आस्ताताः ॥ “चन्द्रे ताराव्यूह-
ज्ञानम्” । ३ । २६ । इति योगपूत्रम् ॥

३—हृदयसंयमात् तपोबलसिद्धयोऽष्टौ ॥ ८ ॥

- (१) देवप्रत्यक्षीकरणम्=कतिचिद् भावमालम्ब्य तत्र धारणाध्यानसमाधिसंयमे
हृदयस्थमनस एवोपादानान् तत्तद्देवतारूपाविर्भावः एतच्च पुरायुगे तप-
श्चरतामृषीणां मनुष्याणां वा भूयः श्रुतमितिहासपुराणेषु ॥ भरद्वाजपुत्रो यव-
क्रीतो ब्राह्मणानामनधीता एव वेदाः प्रतिभान्विति कामनया घोरं तपस्तप्त्वेद्रं
प्रत्यक्षीचकार । तस्मिन् उवाच ॥ अमार्ग एष विप्रर्षे येन त्वं यातुमिच्छसि ।
किं विघातेन ते विप्र गच्छाधीहि गुरोर्मुखादिति (भा०वन० १३५) ॥ छाया-
पुरुषसिद्धिरप्यत्रैव संनिविशते ॥
- (२) बलगा कृत्या अभिचारविद्या । परविद्रोहाय पुरा क्रूराः कृत्यापुरुषाः स्त्रियो वा
तपःप्रभावादुत्पाद्यन्तेस्म ॥ राक्षसपुरुषाः स्त्रियो वा राक्षस्यस्तत्कालजनिता
निर्दिष्टपुरुषस्य प्राणानपहरन्ति विभाषयन्ति वा ॥ यथा भरद्वाजरैभ्यो सखाया-
वास्ताम् । भरद्वाजपुत्रो यवक्री रैम्याश्रमं गत्वा रैभ्यपुत्रस्यार्चावसोः पत्नीं
बलादाक्रम्य मैथुनायोपचक्रमे । रुदन्त्यास्तरया वृत्तमभिज्ञाय स रैभ्यो मन्युना-
विष्टो जटामेकामवलुङ्क्याग्नौ जुहाव । ततो जटाकारानारो समुत्तस्थौ ।
पुनरन्यां जटामालुङ्क्याग्नौ जुहाव । ततो घोरान् भीमदर्शनं रक्षोऽभवत् ।
यवक्रोर्वध्यतामिति तौ रैभ्योऽब्रवीत् । भुञ्जानस्य यवक्रीतस्यादौ कृत्या
कमण्डलुं जहार । ततः शूलहस्तेन रक्षसा कात्यमानोऽयमुच्छिष्टमुखोऽ-
न्यत्र शरणमपश्यन्त्राः तद्दोःशालां गन्तुमैच्छत् । तत्रान्धेन गृहरक्षिणा
निगृहीतः पपात । शूलेन रक्षसाऽऽहतः प्राणान्तत्याज ॥ (महाभा०
वन० १३६)
- (३) आत्मप्रयाणदर्शनम्=मुमूर्षोः शिरःप्रदेशादूर्ध्वमाकाशे सद्य उत्क्रममाण-
मात्मानं प्रत्यक्षमनुपश्यति । यथा वेदव्यासो द्रोणस्यात्मानमूर्ध्वं गच्छ-
न्तं ददर्श ।
- (४) मृतपुरुषदर्शनम् । मृतानां पुरुषाणां प्रतिकृतयश्छायापुरुषाः प्रत्यक्षं दृश्यन्ते ।
यथा वेदव्यासो भारतयुद्धे मृतानां पुरुषाणां छायापुरुषान् परिदर्शयामास ॥
“एष राजा दशरथो विमानस्थः पिता तव ॥
लक्ष्मणेन सह भ्रात्रा त्वमेनमभिवादय ॥ १ ॥
लक्ष्मणेन सह भ्रात्रा ददर्श पितरं प्रभुः ॥

विमानशिखरस्थस्य प्रणाममकरोत् पितुः" ॥ २ ॥

इति रामायणे युद्धकाण्डे १२१ रावणबन्धनान्ते रामेणदशरथो दृष्टोऽनुभाषितश्च ॥

एतस्मिन्नव काले तु जरत्कारुर्महातपाः ॥

वायुभक्तो निराहारः शुष्यन्नहरहर्मुनिः ॥ १॥

स ददर्श पितृन् गते लम्बमानानधोमुखान् ॥

निराहारान् कृशान् दीनान् गते स्वत्राणमिच्छतः ॥ २ ॥

इति भारतादि पर्वणि (४५) पितृदर्शनमुक्तम्

(५) विराट् पुरुषदर्शनम्—यथा श्रीकृष्णेन भारतमहायुद्धोपक्रमेऽर्जुनाय भविष्य-
त्क्षणसंभावितस्य विश्वरूपस्य प्रागेव साक्षात्कारः कारितः । यथा वा श्रीकृष्णेन
दुर्योधनसभायां धृतराष्ट्राय दिव्यचक्षुः प्रदाय सर्वेभ्यः सभासद्भ्यां विश्वरूपं
प्रदर्शितम् ॥ यथा वा यशोदायै स्वमुखान्तरतो नानावैचित्र्यं परिदर्शितम् ॥

(१) माया व्यामोहनी—यथा नारदाभिमानखण्डनार्थं कनखलप्रदेशे मायापुरी-
निर्माणं तत्र सुन्दरीस्वयंवरविधानं च । यमुनायां स्नानार्थमभिस्रुतस्य
नारदस्याभिप्लवनतोत्प्लवनयोरन्तरतः क्षणमात्रेऽवकाशे चस्वारिंशद्वर्षाणि
माययातिवाहितानि । तत्र च नारदस्य स्त्रीभावं गमितस्य राज्ञा विवाहः
पुत्रपौत्रादिसृष्टयः तेषां निःशेषाणां मृत्युः । ततो दुःस्वकातरया राज-
महिष्यास्तस्याशुद्धिस्तानार्थं यमुनायामागतायाः स्नात्वा जलादुत्सवन्त्याः
पुनर्नारदस्वरूपेणाविर्भावः पुराणेतिहासेषु स्मर्यते । मार्त्तिकावत नगरा-
धीशः शाल्वः कृष्णेन सह युष्यन् द्वारकाधीशाहुकपरिचारकरूपेण स्वमाया-
पुरुषेण वसुदेवमृत्युसंवादं कृष्णाय श्रावयामास । क्षणेन पुनः शाल्व-
विमानाद्वसुदेवशिरश्छिद्यमानमधस्तात्कृष्णान्तिके निपातयामास । तद्-
दृष्ट्वा कृष्णः पूर्वं चिन्ताग्रस्तोऽभूत् । पश्चात्पुनः शाल्वकृतां मायां विज्ञाय
निर्वाणः शाल्वं निपातयामास ॥

“तमेवमुक्त्वा रुदतीं सीतां मायामयीं च ताम् ॥

शितधारेण खड्गेन निजघानेन्द्रजित् स्वयम्” ॥ १ ॥ (इतियु०८१)

रामायणे मेघनादेन मायासीतावध उक्तः ॥

(७) उपश्रुतिविद्या खलु रात्रिनाम्नी सा विद्या यया गुप्तं विलीनमपह्नुत-
मज्ञातप्रदेशस्थमर्थं प्राणिनं वा परिमार्गमाणास्तमनायासेनोपलभन्ते ।
आकाशवाण्या वा शिशुवाचा वा कर्म्मन्तरव्यापृतमनुष्यवाचा वा
प्रकारान्तरेण वा तत्स्थानमुपश्रुतं भवति यत्रैव परिमार्गितन्योऽर्थः स्थितो

भवति । यथा देवराजे ब्रह्महत्यादोषेण क्वचित् प्रच्छन्ने नहुषे चैन्द्रं पदमध्याख्ये शची तयोपश्रुतिविद्यया तं देवराजं क्वचित्सरसि प्रच्छन्नं व्यजानात् । तदुक्तं भारते—

“पुण्यां चेमामहं दिव्यां प्रवृत्तामुत्तरायणे ॥

देवीं रात्रिं नमस्यामि सिध्यतां मे मनोरथः ॥ १ ॥

यत्रास्ते देवराजोऽसौ तं देशं दर्शयस्व मे ॥

इत्याहोपश्रुतिं देवीं सत्यं सत्येन दृश्यताम् ॥ २ ॥

प्रयतां च निशां देवीमुपातिष्ठत तत्र सा ॥

पतिव्रतास्वात् सत्येन सोपश्रुतिमथाकरोन् ॥ ३ ॥

सगसस्तस्य मध्ये तु पद्मिनी महती शुभा ॥

विसतन्तुप्रविष्टं च तत्रापश्यच्छतक्रतुम् ॥ ४ ॥” (भार० उ० १३)

- (८) संस्कारोपधानी=सा विद्या यया योगिराजः कस्य चिच्छिरोर्मूर्ध्नि हस्तं निधाय तस्मिन् सर्वविद्याप्रबोधान् संस्कारविशेषान् मन्त्रप्रभावेणाधत्ते ॥ तदुक्तं मन्त्रमहोदधौ पञ्चमतरङ्गे—

- (१) विद्वत्कुलसमुद्भूतमष्टवर्षं शिशुद्वयम् ॥ उपवेश्य तयोर्मूर्ध्नि करौ दत्त्वा जपेन्मनुम् ॥ ८६ ॥ वेदान्तन्यायसंयुक्त्या विवदेते उभावपि । यः कौतुकी स आश्चर्यं विद्यायाः पश्यतु ध्रुवम् ॥ ६० ॥

- (२) दूर्बोत्थयां तु लेखन्या रोचनारसयुक्तया ॥ बालस्याच्छिन्ननोलस्य जिह्वायां विलिखेन्मनुम् ॥ ८३ ॥ संप्राप्ते चाष्टमे वर्षे सर्वशास्त्रज्ञतामियात् ॥ मन्त्रेणायुतसंजप्तां बचां बालस्य कण्ठतः ॥ ८४ ॥ बध्नीयात् पूर्वसंप्रोक्तं बलिं दत्त्वा विधानतः । द्वादशे वत्सरे प्राप्ते भक्षिता सा कविस्वरुक्ता ॥ ८५ ॥ इति ॥

४ प्राणसंयमाद्दैवबलसिद्धयोऽष्टौ यथा—

- (१) कायव्यूहः युगपदनेकशरीरधारणमनेकदेशे भिन्नशरीरेणावस्थानं च । यथा श्रीकृष्णो रासलीलायां प्रतिगोपीशरीरसहकारेणान्यान्यशरीरोपपन्नस्तथौ ॥ यशोदासदेशं तिष्ठन् गोपीनां गृहेष्वपि तत्कालं तथौ ॥ १ ॥

- (२) परकायप्रवेशः=स्वशरीरं पृथक् संस्थाप्य शुद्धेनात्मना शरीरान्तरे प्रवेशः तदुक्तं योगसूत्रे—बन्धकारेण शैथिल्यात् प्रचारसंवेदनाच्च चित्तस्य परशरीरप्रवेशः । ३ ॥ ३७ ॥ इति ॥ यथा शंकराचार्या राज्ञः शरीरे विवेश ॥ यथा वा किन्दिमो नाम मुनिर्मृगशरीरे प्रविश्य मृग्या सह रेमे ॥ (भा० ज्ञादिः १२३)

- (३) प्राणसंहारिणी = यथा वेनस्य राज्ञ उन्मार्गं गच्छतः प्राणान् कुशाघातेन महर्षयोऽपजह्नुः ॥
- (४) मृतसंजीवनी दैवीशक्तिः = उक्तान्तप्राणे शरीरे पुनः प्राणसंधानम् । यथातिवेगेन धावमानानां रथाश्वानां प्रत्याघातान्मृतं ब्राह्मणशिशुं जानः पुरोहितः पुनरुज्जीवयामासेति बृहदेवतायामुक्तम् ॥ १ ॥ सांदीपिनिना गुरुदक्षिणास्वेन मृतं मे पुत्रमानयेत्युक्तः कृष्णस्तत्पुत्रं स्वयमुज्जीव्य गुरवेऽर्पयामास ॥ २ ॥ अथ रैभ्यभरद्वाजौ सखायावास्ताम् ॥ रैभ्यः कृत्यामुत्पाद्य भरद्वाजसुतं यवक्रीतं मारयामास । पुत्रशोकपरितप्तो भरद्वाजः स्वयं प्राणांस्तत्याज । अथ रैभ्यपुत्रो ज्येष्ठः परावसुमृगभ्रमात् स्वपितरं घातयामास । रैभ्यस्य कनिष्ठपुत्रोऽर्वावसुः ज्येष्ठभ्रातुर्ब्रह्मवध्या-प्रायश्चित्तमचरन् । सोऽर्वावसुरुग्रं तपः कृत्वा सूर्य्यस्य रहस्यवेदं चक्रे । तेन कर्मणावर्वावसोरग्न्यादयो देवाः प्रीता अभवन् । अर्वावसु-प्रार्थनया प्रसन्ना देव रैभ्यं भरद्वाजं यवक्रीतं चैत्येतान्मृतान् पुनरुज्जीवया-मासुः । सूर्य्यवेदस्य च प्रतिष्ठां चक्रुः ।

“अर्वावसुप्रार्थनया देवाः सेन्द्रपुरोगमाः ॥

संजीवयिष्व तां सर्वान् पुनर्जग्मुस्त्रिविष्टपम्” ॥ १ ॥

(इति भारते वन १३८ तथोक्तेः)

अथ हैहयकुमारोऽरिष्टनेमिस्तार्क्ष्यस्य पुत्रं मृगभ्रमाज्जघान । स ब्रह्मवध्या-निर्विण्णस्तन्निष्कृत्यै तादर्याश्रमं गत्वा निष्कृतिमर्थयामास । तार्क्ष्यस्तूचे । यस्त्वया ब्राह्मणो हतः सोऽयं ममैव पुत्र आसीत् । स मयोज्जीवितोऽयं तवाग्रे तिष्ठति । कथमयं जीवितोऽभूदिति विस्मयेन पृष्टस्तार्क्ष्य उवाच—
“सस्यमेवाभिजानीमो नानृते कुर्महे मनः ॥

स्वधर्ममनुतिष्ठामस्तस्मान्मृत्युभयं न नः ॥ १ ॥

यद् ब्राह्मणानां कुशलं तदेषां कथयामहे ॥

नैषां दुश्चरितं ब्रूमस्तस्मान्मृत्युभयं न नः ॥ २ ॥

अतिथीनन्नपानेन भृत्यानत्यशनेन च ॥

संभोज्य शेषमशनीमस्तस्मान्मृत्युभयं न नः ॥ ३ ॥

शान्ता दान्ताः क्षमाशीलास्तीर्थदानपरायणाः ॥

पुण्यदेशे निवासाश्च तस्मान्मृत्युभयं न नः ॥ ४ ॥

(इति भारते वन १३४)

अंकालमृत्युप्रतिघातः प्रदर्शितः ॥ स्वायुःप्रदानमप्यत्रैव संनिविशते ।
यथा सर्पदंशनेन श्रुतायाः प्रमद्वराया रुरुणा स्वार्धायुःप्रदानेन पुनरुज्जी-
वनम् । यथा वा रामचन्द्राय दशरथेन स्वजीवनशेषायुःप्रदानम् ॥ विषहर-
विद्याप्यत्रैव संनिविशते । यथा ब्रह्मणा कश्यपाय विषहरविद्यादानम् ।
यथा वा हरिद्वारे नागेन भीमाय विषहरविद्यादानम् ॥

(५) स्थाणूज्जीवनो=शुष्कतरोः पुनराद्रीभावात् पर्णोद्गमनम् । गायत्रीमन्त्र-
प्रभावेणाभिमन्त्रिताभिरद्भिः परिषिक्तः शुष्कतरुस्तं रसमात्मानं गृहीत्वा
पुनरुज्जीवितो भवति । अतस्तत्र सद्यः पर्णान्याविर्भवन्ति । यथोक्तं यजु-
ब्राह्मणे—“तं हैतमुद्दालक आरुणिर्वाजसनेयाय याज्ञवल्क्यायान्तेवासिने
उत्कोवाच—य एतं शुष्के स्थाणौ निषिञ्चेत् जायेरन् शाखाः प्ररोहेयुः
पलाशानीति ॥”

(६) छायाग्रहणी=प्राणिनः शरीरच्छायां तच्छरीरगन्धपर्याप्तामाक्रम्य तद्वारा
तत्प्राणिशरीरानुकर्षणम् । यथाऽऽकाशमार्गेण समुद्रमुल्लङ्घ्यतो हनुमत-
श्छायां प्रसित्वा सिंहिकया समुद्रस्थया हनुमानाकाशस्थोऽधस्तान्निपातितः ॥

(७) आकृतिपरिवर्तिनी=शरीराकृतेरन्यजातीयायां अन्यजातीयतासंपादनम् ।
यथा मृग्या मैथुनं चरतो मृगरूपस्य किन्दिमस्य मुनेः पाण्डुना मृगयां
चरता हननम् ॥ यथा वा मनुष्याकारो विष्णुर्वराहो मोहिनी वा समपद्यत ।
धर्मः शुनो रूपं दधे । शिविपरीक्षायामग्निः कपोतोऽभूदिन्द्रः श्येनः ।
“इन्द्रः श्येनः कपोतोऽग्निर्भूत्वा यज्ञेऽभिजग्मतुः ॥
ऊरुं राज्ञः समासाद्य कपोतः श्येनजान्द्रयात् ॥ १ ॥
शरणार्थी तदा राजन्निलिल्ये भयपीडितः ॥”

(वन० १३०) इति भारतोक्तेः ।

स तदा राक्षसेन्द्रेण संदिष्टो रजनीचरः ॥

शुको विहङ्गमो भूत्वा तूर्णमास्तुत्य चाम्बरम् ॥ १ ॥

स गत्वा दूरमध्वानमुपय्युपरि सागरम् ॥

संस्थितो ह्यम्बरे वाक्यं सुग्रीवमिदमब्रवीत् ॥ २ ॥

(शु० २०) इति रामायणे रक्षसः शुकरूपधारणमुक्तम् ॥

रूपान्तरीकरणमिदं पुरायुगे देवकुले भूयसाभ्यस्तमासीत् अद्भुत रूप-
करणमप्यत्रैव संनिविशते । यथा नृसिंहो यथा वा शरभः ॥

(८) लिङ्गपरिवर्तिनी=लिङ्गयोनिव्यत्यासः । अनया विद्यया पुंसां स्त्रीत्वं स्त्रीणां

पुंस्त्वं च शक्यते कर्तुम् ॥ यथा शिवः कदाचिदुमावने प्रविशतः सुद्युम्नस्य
राज्ञः स्त्रीस्वमिलायाः पुंस्त्वं चक्रे ॥ इति भारताख्याने पुराणेषु च सर्वेष्वि-
लोपाख्याने सुप्रसिद्धम् ॥

मन्त्रबलसिद्धयोऽष्टौ ।

(१) सर्पाकर्षिणी = सर्पाकर्षिण्या विद्यया मन्त्रबलेन सर्पाः दूरस्था अपि
अभीष्टदेशे आकृष्यन्ते निगृह्यन्ते निर्विषीक्रियन्ते यथा जनमेजयकृते सर्प-
सत्रे याजकाः समिद्धेऽग्नौ मन्त्रैः सर्पानाजुहुवुः ॥

“क्रोशयोजनमात्रा हि गोकर्णस्य प्रमाणतः ॥

पतन्त्यजस्रं वेगेन प्रदीप्ते हव्यवाहने ॥ १ ॥

उच्चावचाश्च बहवो नानावर्णा विषोल्बणाः ॥

घोराश्च परिघप्रख्या दन्दशूका महाबलाः ॥ २ ॥”

(इति भारते ५२)

(२) अग्निस्तम्भनीविद्या सा यया मन्त्रेणाग्निः शीतलीक्रियते । तेनाग्नौ
प्रविष्टोऽपि पुरुषो न दह्यते । संऽग्निस्तम्भस्त्रेधा संपद्यते । सत्येन मन्त्रेण
मणिना च । सत्येन यथा धर्माधिकारिभिरपराधी पुरुषो दिव्यपरीक्षया
हस्तनिहितेनाग्निना परीक्ष्यते । यथा वा सीता लङ्कायां सत्येनाग्नौ प्रवेशिता
परीक्षिताऽऽसीत् ॥ १ ॥

मन्त्रेण यथा नलो महाराजोऽग्निं स्तम्भयति स्म ॥

तदुक्तं भारते—

“अन्यच्च तस्मिन् सुमहदाश्चर्य्यं लक्षितं मया ॥

यदग्निमपि संस्पृश्य नैवासो दह्यते शुभे ॥” (वन० ७५)

अथ आमदादे तृणगृहान् प्रदहन्नग्निर्मन्त्रेण स्तम्भितो गृहान्तरं न दाह-
यति इति मन्त्रशास्त्रे निरूप्यते ॥ २ ॥ अथ मणिश्चन्द्रकान्तमणिः । स
द्विविधः ओषधिः, प्रस्तरश्च । तत्रैते श्लोका द्रष्टव्याः—

अमरलता वितता स्याद् यस्य तरोरुपरि तस्य चाधस्तात् ॥ भूमावन्त-
निहितं तस्या मूलं तु कन्दमन्वेष्ट्यम् ॥ १ ॥ वृक्षाधस्तात् परितस्तृणान्युप-
स्तीर्य्य दाहयेच्छिखिना ॥ यत्र तु न दह्यते तत् तत्रैवाधः स्थितं कन्दम् ॥ २ ॥
अति शीतं तस्करंदं स उच्यते चन्द्रकान्तमणिः ॥ तस्मान्निध्यादग्निः
शीतलतामेति नैष दाहयति ॥ ३ ॥ तद्रसलिप्ते हस्ते धारयितुं शक्यते
बहिः ॥ तद्रसलितशरीरः शक्रोत्पन्नौ प्रवेष्टुमक्तं शात् ॥ ४ ॥

एवं प्रस्तरोऽप्यन्यश्चन्द्रकान्तमणिः । सोऽतिशीतलः प्रस्तरः संनिधान-
मात्रेणाग्निं शीतलयति ॥ तत्संनिहितोऽग्निः स्पृष्टोऽपि न दाहयति । चन्द्र-
कान्तसंनिहितोऽप्यग्निः सूर्यकान्तमणिसंनिधानात्पुनर्दाहयति । चन्द्र-
कान्तोपजनितशीतलतायाः सूर्यकान्तेन निरस्तत्वात् ॥

(३) अक्षय्य ऋणी=सा विद्या यया गृहभाण्डस्थमन्नं परःसहस्रैर्भुज्यमानमपि
न क्षीयते । पूर्वं तावत् सूर्यमारोधयमानेन युधिष्ठिरेण सूर्यादेकं पिठर-
मुपलब्धं तत्प्रभावादन्नमक्षय्यमासोदिष्टुकं भारते—

गृहोष्व पिठरं ताम्रं मया दत्तं नराधिप ॥

यावद् वत्स्यति पाञ्चाली पात्रेणानेन सुव्रत ॥ १ ॥

फलमूलामिषं शाकं संस्कृतं यन्महानसे ॥

चतुर्विधं तदन्नाद्यमक्षय्यं ते भविष्यति ॥ २ ॥

संस्कृतं प्रसवं याति स्वल्पमन्नं चतुर्विधम् ॥

अक्षय्यं वर्द्धते चान्नं तेन भोजयते द्विजान् ॥ ३ ॥

भुक्तवत्सु च विप्रेषु भोजयित्वाऽनुजानपि ॥

शेषं विघससंज्ञं तु पश्चाद् भुङ्क्ते युधिष्ठिरः ॥ ४ ॥

युधिष्ठिरं भोजयित्वा शेषमश्नाति पार्षती ॥

द्रौपद्यां भुज्यमानायां तदन्नं क्षयमेति च ॥ ५ ॥

अथ यत्किञ्चन्मात्रेणान्नैकस्मिन्नव्ययात्मनि तर्पिते ततोऽन्येषामात्मनां
तर्पणमप्यत्रैव संनिविशते । (वन० ३)

ततः कदाचिद्, वासाः सुखासीनास्तु पाण्डवान् ॥

मुक्त्वा चार्वास्थितां कृष्णां ज्ञात्वा तस्मिन् वने मुनिः ॥ १ ॥

अभ्यागच्छत् परिवृतः शिष्यैर्युतसंमितैः ॥

दृष्ट्वायान्तं तमतिथिं स च राजा युधिष्ठिरः ॥ २ ॥

विधिवत् पूजयित्वा तमातिध्येन न्यमन्त्रयत् ॥

जगाम च मुनिः सोपि स्नातुं शिष्यैः सहानघः ॥ ३ ॥

एतस्मिन्नन्तरे राजन् द्रौपदी योषितां वरा ॥

चिन्तामवाप परमामन्नहेतोः पतिव्रता ॥ ४ ॥

सा चिन्तयन्ती च तदा नान्नहेतुमविन्दत ॥

मनसा चिन्तयामास कृष्णं कंसनिषूदनम् ॥ ५ ॥

द्रौपद्याः संकटं ज्ञात्वा द्वारकास्थः स माधवः ॥

पार्वस्थां शयने त्यक्त्वा रुक्मिणीं केशवः प्रभुः ॥ ६ ॥

तत्राजगाम स्वरितो ह्यचिन्त्यगतिरीश्वरः ॥

ततस्ताम्रवीत् कृष्णः क्षुधितोऽस्मि भृशतुरः ॥ ७ ॥

शीघ्रं भोजय मां कृष्णे पश्चात् सर्वं करिष्यसि ॥

निशम्य तद्वचः कृष्णा लज्जिता वाक्यमब्रवीत् ॥ ८ ॥

स्थाल्यां भास्करदत्तायामन्नं मद्भोजनावधि ॥

भुक्तवस्यस्म्यहं देव तस्मादन्नं न विद्यते ॥ ९ ॥

कृष्णे न नर्मकालोऽयं क्षुच्छमेणातुरे मयि ॥

शीघ्रं गच्छ मम स्थालीमानयित्वा प्रदर्शय ॥ १० ॥

स्थाल्याः कण्ठेऽथ संलग्नं शाकान्नं वीक्ष्य केशवः ॥

उपयुज्यान्नवीदेनामनेन हरिरीश्वरः ॥ ११ ॥

विश्वात्मा प्रीयतां देवस्तुष्टश्चास्त्विति यज्ञभुक् ॥

आकारय मुनीन् शीघ्रं भोजनायेति चाब्रवीत् ॥ १२ ॥

ते चावतीर्णाः सलिले कृतवन्तोऽघमषणम् ॥

दृष्ट्वोद्गारान् सान्नरसान् वृष्ट्या परमया युताः ॥ १३ ॥

(वन० २६२)

- (४) निग्रहणी=ययायमगस्त्यऋषिर्विंध्यपर्वतं निजग्राह । यथा श्रीकृष्णो जय-
द्रथवधे सायंकाले सूर्यं निजग्राह । यथा कपिलमहर्षिः सगरपुत्रान्
षष्टिसहस्रमितान् सागरकूले निगृह्य भस्मसाचक्रे । यथा नहुषो देवेन्द्रपदं
प्राप्तोपि गौतमादिभिर्निगृहीतः सर्पोऽभूत् । नृगश्च राजा महर्षिशप्तः कृक-
लासोऽभूत् । राजा परिक्षिच्च शमीकपुत्रेण शृङ्गिणा शप्तस्तत्तकसर्पदंशात्
प्राणैस्तस्याज । च्यवनक्रोधाद्वाङ्गः शर्यातेर्नगरे सर्वेषां मलमूत्रनिरोधो-
ऽभूत् । विश्वामित्रक्रोधाद्हरिश्चन्द्रो राजा पीडितोऽभूत् ॥

अनुग्रहणी=यया गौतमशापात् प्रस्तरभूताया अहल्यायाः शापोद्गारानुग्रहं स्व-
चरणस्पर्शेन चकार भगवान् रामचन्द्रः । यमलाजुर्नवृत्ताः कृष्णस्पर्शादनुगृहीतः । समुद्रे
निमज्जतो भुज्युराजस्याश्विभ्यामुद्धरणमुक्तं वेदे ॥

- (५) पुत्रजननीयम्=या एता लोके बन्ध्याः स्त्रियः तासां पुत्रजननप्रतिबन्धका
दोषाः शुक्रशोणितपितृनागप्रहादिभेदादष्टौ वैद्यैः स्मर्यन्ते । तेषामष्टानामपि
दोषाणामेकेन यज्ञेनैव शक्यते निवृत्तिः कर्तुम् । यथा विभाण्डकसुत ऋष्य-
शृङ्गोऽयोध्यायां पुत्रेष्टियज्ञं संपाद्य चरुप्राशनेन दशरथपत्नीषु रामलक्ष्मणा-

दीश्चतुरः पुत्रान् संभावयामास । ऋचीकमहर्षिकृतचरुभक्षणात् परशुराम-
विश्वामित्रयोरुत्पत्तिः । द्रुपदस्य राज्ञो यज्ञाद् द्रौपदी जज्ञे धृष्टद्युम्नश्च ।
श्रद्धादेवस्य मनोर्यज्ञादिलाकन्या जज्ञे ॥

- (६) प्रावृषेण्या=वृष्टिकरणीयं विद्या । अवग्रहकाले कारीरीष्ट्यादिभिवृष्टिः शक्यते
कतुर्म् । यथा विभाण्डकपुत्र ऋष्यशृङ्गः समागत्यायोध्यायां जलं वर्षयामास ॥
- (७) आपोनप्रीयम्=अपां नानारूपाणि यत्र तत्र भिद्यन्ते—अम्भो मरीचिर्मरः
श्रद्धारस इत्यादीनि ॥ सूर्यादूर्ध्वप्रदेशे प्रत्युत्पन्नं सर्वजगद्व्यापकमुदक-
मदृश्यरूपसम्भः । सूर्यरश्मौ मरीचिः । मृत्तिकात्वे मरः । चन्द्ररश्मौ श्रद्धा ।
एवं वायौ रसः । तत्र या इमा रसात्मिका आपो वायौ निश्च्यं तारतम्येना-
हिता भवन्ति । त इमे रसा अहरहः पृथिव्यां प्रत्यर्थमुपसीदन्ति । तेषां
संग्रहणविज्ञानाद् यथेच्छं यत्र तत्र निर्जलेऽपि देशे वायुतः प्रतिमूर्च्छनया
जलान्युपार्जयितुं शक्यन्ते । तत् प्रकारश्च वेदे आपोनप्रीयसूक्ते सुविशदं
प्रदर्शितः । पुरात्वे खलु कवष ऐलूषः प्राचीसरस्वतीकूले सप्तमातिष्ठं
मानैर्ब्राह्मणैर्निराकृतो मरुधन्वप्रदेशं प्रापितः सन्नेतया विद्यया वायोभूर्यासि
जलान्याविष्कुर्वन् परिसारकनदीं जनयामास ॥
- (८) मधुविद्या=मधुमत्तिकायाः मधुकोशमिवैतत् सूर्यमण्डलं भावयित्वा त-
द्रश्मिसूत्रैरधः परिस्रुतानां मधुबिन्दूनां परिग्रहणं मधुविद्या ।
मधुशब्दोऽयमुपलक्षणं दधिघृतामृतानाम् । येन पृथिव्याः शरीरं
संगठितं कठिनं वाऽन्यत् किञ्चिद् भवति । स सूर्यरसो दधि कथ्यते
येनान्तरिक्षस्वरूपं संपद्यते तद् घृतम् । येन दिवस्तन्मधु । येन दिव ऊर्ध्वं
तदमृतम् । चत्वारोऽप्येते भावा अहरहः सूर्यात् पृथिव्यामस्यां परि-
वर्षन्ति तेषां परिवर्षणक्रमविज्ञानाद्ब्रह्मवोऽर्था यथेच्छं साधयितुं शक्यन्ते ।
दधन्युपादाने घृतमधुनोः संश्लेषणयोर्योगादनेकभावोत्पत्तिर्भवति ॥
तामिमां मधुविद्यां दध्यङ्गाथर्वणो जानातिस्म । ततोऽश्विनौ च ॥

आगमीयमन्त्रबलसिद्धयोऽष्टौ ।

अथ मारणमोहनोच्चाटनवशीकरणविद्वेषणस्तम्भनाकर्षणादयो मन्त्रशास्त्रोक्तः
सिद्धयः पुरश्चरणातुष्टानपूर्वकप्रयोगसाधिताः शारदातिलकमन्त्रमहोदधितन्त्र-
सारादिग्रन्थेभ्यो विज्ञेयाः ।

महौषधि बलसिद्धयौऽष्टौ ।

- (१) मृतसंजीवनी=इयं महौषधिरभिमन्त्रिता सती स्वप्नभावेण मृतानामपि

प्राणिनां शरीरं पुनः प्राणेन संयोज्य पुनरुज्जीवितं तदुत्थापयति । यथा
शुक्रः पुरात्वे देवासुरसंग्रामेऽहरहर्मुत्तानामप्यसुराणां मृतसंजीवन्योषधि-
प्रभावेणाहरहर्जीवयति स्म । यथा वा बृहस्पतिपुत्रः कक्षः शुक्रशिष्यैरसुरै-
र्भूयो भूयो व्यापादितोऽपि संजीवन्या विद्यया शुक्रेण पुनरुज्जीवितोऽभूत् ॥१॥
वेनाङ्गुष्ठमथनेन पृथुः पुत्रोऽजनिता इति सेयं विद्यापि मृतसंजीवन्यां
विद्यायां संनिविशते ॥

(२) संजीवकरणी=इयमोषधिर्मूर्च्छया नष्टसंज्ञानां तत्क्षणात् पुनश्चैतन्योत्पा-
दनायोपयुज्यते ॥

श्रुत्वा तद्वानरेन्द्रस्य सुषेणो वाक्यमब्रवीत् ॥

देवासुरमहायुद्धमनुभूतं पुरातनम् ॥ १ ॥

तदा स्म दानवा देवान् शरैर्जघ्नुर्मुहुर्मुहुः ॥

तानार्तान्नष्टसंज्ञांश्च गतासूँश्च बृहस्पतिः ॥ २ ॥

विद्याभिर्मन्त्रयुक्ताभिरोषधोभिश्चिकित्सति ॥

तान्यौषधान्यानयितुं क्षीरोदं यान्तु सागरम् ॥ ३ ॥

हरयस्तु विजानन्ति पार्वती ते महौषधी ॥

संजीवकरणीं दिव्यां विशल्यां देवनिर्मिताम् ॥ ४ ॥

चन्द्रश्च नाम द्रोणश्च क्षीरोदे सागरोत्तमे ॥

अमृतं यत्र मथितं तत्र ते परमौषधी ॥ ५ ॥ (यु० ५०)

समीपस्थमुवाचेदं हनुमन्तं महाकपिम् ॥

सौम्य शीघ्रमितो गत्वा पर्वतं हि महोदयम् ॥ ६ ॥

दक्षिणे शिखरे जातां महौषधिमिहानय ॥

विशल्यकरणीं नाम्ना सावर्ण्यकरणीं तथा ॥ ७ ॥

संजीवकरणीं वीरसंधानीं च महौषधिम् ॥

संजीवनार्थं वीरस्य लक्ष्मणस्य त्वमानय ॥ ८ ॥

ततः संक्षोदयित्वा तामौषधीं वानरोत्तमः ॥

लक्ष्मणाय ददौ नस्तः सुषेणः परमौषधिम् ॥ ९ ॥

स तस्य गंधमाघ्राय सशल्यो लक्ष्मणस्तदा ॥

विशल्यो विरुजः शोघ्रमुदतिष्ठन्महीतलात् ॥ १० ॥

(वा० रामायणे यु० १०२)

(३-४) विशल्यकरणी=इयं महौषधिः सावर्ण्यकरणी च नियुद्धे शस्त्रास्त्रविह-

तानां तत्क्षणादेकरात्रेण वा नैरुज्योत्पादनेन पुनर्युद्धयोग्यतासंपादनार्थ-
मुपयुज्येते । भीष्मपरशुरामयुद्धे त्रिसप्ताहकालिकेऽहरहर्विज्ञतयोर्मूर्खमागतयो-
रपि तयोः पुनर्द्वितीयेऽहनि पूर्ववद् बलोक्ताहौ सज्जता च स्मर्यन्ते ॥ १ ॥
छिनांगोद्भावनमप्यत्रैव संनिविशते । तच्च विच्छिन्नानामसतामङ्गानां
सूर्यरश्मिप्रभावेण पुनरुत्पादनम् । यथा सुद्युम्नेन राज्ञा स्तेयदण्डरूपेण
लिखितस्य ऋषेर्हस्ते छिन्ने पुनः शंख ऋषिः सैतवाहिन्यां नद्यां संस्नाप्य
पूर्ववत् तद्बाहुमुत्पादयामास ॥

(५) संधानकरणी=विच्छिन्नाङ्गसंधानायोपयुज्यते । यथा प्रीवातिरिक्ताना-
मङ्गानां शस्त्रच्छिन्नानां संश्लेषणद्रव्यसंयोग विनैव देवराज इन्द्रः संधत्ते
स्मेति ऋग्वेदसंहितायामाख्यातम् । “य ऋते चिदभिश्चियः पुरा जन्तुभ्य
आतृदः । सन्धाता सन्धि मघवा पुरुवसुरिष्कर्ता विदुतं पुनः”—

(८।१।१२)

मधुविद्यां ब्रुवतः शिरश्छेत्स्यामीति देवराजेनोक्ते तां शिक्षितुमादावेवाश्विनौ
दधीचः शिरश्छेदं कृत्वा शिरः संयोज्य हयशिरसो दधीचो मधुविद्यामुपलेभाते । अथ
देवेन्द्रेणाश्वशिरसि विच्छेदिते पुनरश्वभ्यां तदीयं पौर्विकं शिरो यथावत् संयोजित-
मिति प्रसिद्धमितिहासेषु ॥

(६) अरिष्ट-भैषज्या नाम योगविद्यानुगृहीता महौषधिः । यथा सौभरिणा राजकन्यानां
शतमितानां कुब्जानां स्वहस्तास्फालनेन कुब्जत्वं निरस्तम् ॥ २ ॥
लङ्कायां मेघनादेन युद्धे शरबन्धविज्ञतयो रामलक्ष्मणयोर्गरुडो-
ऽकस्मादाकाशादुपेत्य स्वाङ्गस्पर्शेन सर्वाङ्गत्रणशोधनं कृत्वा निर्ब्रणस्वं
नैरुज्यं च संपादयामास ।

“ततः सुपणः काकुत्स्थौ स्पृष्ट्वा प्रत्यभिनन्द्य च ॥

विममर्श च पाणिभ्यां मुखे चन्द्रसमप्रभे ॥ १ ॥

वैनतेयेन संस्पृष्टास्तयोः संरुरुर्ब्रूणाः ॥

सुवर्णं च तनू स्निग्धे तयोराशु बभूवतुः ॥ २ ॥

तेजो वीर्यं बलं चौज उरसाहश्च महागुणाः ॥

प्रदर्शनं च बुद्धिश्च स्मृतिश्च द्विगुणा तयोः” ॥ ३ ॥

इति रामायणे (यु० ५०)

(७) डिम्भप्रसविनी=यथा सगर महाराजस्य षष्टिसहस्राणि पुत्राणां, धृत-
राष्ट्रस्य च शतं पुत्राणामौषधिप्रभावादुदपद्यन्त । डिम्भमेकं खण्डशः कृत्वा

तान् खण्डान् घृतकलशे महोषधिघृतादये निक्षिप्य कैश्चिन्मासैः परिपक्वा-
स्तान् गर्भास्ततः प्रादुर्भावयामासुर्महर्षयः ॥

“कनिष्ठा सुषुवे तुम्बीं बीजपूर्णमिति श्रुतिः ॥

तत्र षष्ठिसहस्राणि गर्भास्ते तिलसंमिताः ॥ १ ॥

घृतपूर्णेण कुम्भेषु तान् गर्भान्निदधे ततः ॥

ततो दशसु मासेषु समुत्तस्थुर्यथाक्रमम् ॥ २ ॥

कुमारास्ते यथाकालं सगरप्रीतिवर्द्धनाः ॥

संबभूवुर्यथाकालं वधृधुश्च यथासुखम्” ॥ ३ ॥ (ब्रह्मपु० अ० ६)

(८) बलातिबले—मन्त्रयुक्ते महौषधी एते । यथोक्तं रामायणे वाल्मीकीये—
(बा० २२)

“गृहाण वस्त्रं सलिलं माभूत् कालस्य पर्ययः ॥

मन्त्रग्रामं गृहाण त्वं बलामतिबलां तथा ॥ १ ॥

बला चातिबला चैव सर्वज्ञानस्य मातरौ ॥

एतद्विद्याद्वये लब्धे न भवेत् सदृशस्तव ॥ २ ॥

न श्रमो न ज्वरो वा ते न रूपस्य विपर्ययः ॥

न च सुप्तं प्रमत्तं वा धर्षयिष्यन्ति नैर्ऋताः ॥ ३ ॥

न बाह्वोः सदृशो वीर्यं पृथिव्यामस्ति कश्चन ॥

त्रिषु लोकेषु वा राम न भवेत् सदृशस्तव ॥ ४ ॥

न सौभाग्ये न दान्तिण्ये न ज्ञाने बुद्धिनिश्चये ॥

नोत्तरे प्रतिवक्तव्ये समो लोके तवानघ ॥ ५ ॥

बलामतिबलां चैव पठतस्तात राघव ॥

क्षुत्पिपासे न ते राम भविष्येते नरोत्तम ॥ ६ ॥

विद्याद्वयमधीयाने यशश्चाथ भवेद् भुवि ॥

पितामहसुते ह्येते विद्ये तेजःसमन्विते ॥ ७ ॥

ततो रामो जलं स्पृष्ट्वा प्रहृष्टवदनः शुचिः ॥

प्रतिजग्राह ते विद्ये महर्षेर्भावितात्मनः” ॥ ८ ॥

यन्त्रबलसिद्धयोऽष्टौ ।

(१) दिव्यविमानम् = ऋभुनिर्मितमुक्तं ऋग्वेदे चतुर्थमण्डले षट्त्रिंशसूक्ते भगवता
वामदेवेन “अनश्वो जातो अनभीषुरुक्थ्यो रथस्त्रिचक्रः परिवर्तते रजः महत्
तद्वो देवस्य प्रवाचनं यामुभवः पृथिवीं यच्च पुष्यथ ॥” (४ । ३६ । १)

(२) पुष्पकविमानं रामायणे निरूपितम्—(युद्धकां १२३—१२४)

एतत्पश्य यथा क्षिप्रं प्रतिगच्छाम तां पुरीम् ॥

अयोध्यां गच्छतो ह्येष पन्थाः परमदुर्गमः ॥ १ ॥

एवमुक्तस्तु काकुत्स्थं प्रत्युवाच विभीषणः ॥

अह्ना त्वां प्रापयिष्यामि तां पुरीं पार्थिवात्मज ॥ २ ॥

पुष्पकं नाम भद्रं ते विमानं सूर्य्यसंनिभम् ॥

मम भ्रातुः कुबेरस्य रावणेन बलीयसा ॥ ३ ॥

हृतं निर्जित्य संग्रामे कामगं दिव्यमुत्तमम् ॥

त्वदर्थं पालितं चेदं तिष्ठत्यतुलविक्रमम् ॥ ४ ॥

तदिदं मेघसंकाशं विमानमिह तिष्ठति ॥

येन यास्यसि यानेन त्वमयोध्यां गतञ्जरः ॥ ५ ॥

ततः काञ्चनचित्राङ्गं वैदूर्य्यमणिवेदिकम् ॥

कूटागारैः परिक्षिप्तं सर्वतो रजतप्रभम् ॥ ६ ॥

पाण्डुराभिः पताकामिध्वजैश्च समलंकृतम् ॥

काञ्चनं काञ्चनैर्हर्म्यैर्हैमपद्मविभूषितैः ॥ ७ ॥

प्रकीर्णं किङ्किणीजालैर्मुक्तामणिगवाक्षकम् ॥

घण्टाजालैः परिक्षिप्तं सर्वतो मधुरस्वनम् ॥ ८ ॥

तं मेरुशिखराकारं निर्मितं विश्वकर्मणा ॥

बृहद्विभूषितं हर्म्यैर्मुक्तामणिजतशोभितैः ॥ ९ ॥

तलैः स्फटिकचित्राङ्गैर्वैदूर्य्यैश्च वरासनैः ॥

महार्हास्तरणोपेतैरुपपन्नं महाधनैः ॥ १० ॥

तद्विमानं कामगमं पुष्पकं पुष्पभूषितम् ॥

निवेदयित्वा रामाय तस्थौ तत्र विभीषणः ॥ ११ ॥

ततः स पुष्पकं दिव्यं सुग्रीवः सह वानरैः ॥

आरुरोह मुदा युक्तः सामात्यश्च विभीषणः ॥ १२ ॥

तेश्वारुढेषु सर्वेषु कौबेरं परमासनम् ॥

राघवेणाभ्यनुज्ञातमुत्पपात विहायसां ॥ १३ ॥

खगतेन विमानेन हंसयुक्तेन भास्वता ॥

प्रहृष्टश्च प्रतीतश्च बभौ रामः कुबेरवत् ॥ १४ ॥

ते सर्वे वानरर्क्षश्च राक्षसाश्च महाबलाः ॥

- यथासुखमसंवाधं दिव्ये तस्मिन्नुपाविशन् ॥ १५ ॥
- (३) सोमविमानं = मार्तिकावतराजस्य शाल्वस्यासीत् । युद्धविमानमेतद्वहु-
विस्तृतमासीत् । उक्तं च भारते वनपर्वणि कृष्णेन ॥ (२२)
खे विषक्तं हि तत् सौभं क्रोशमात्र इवाभवत् ॥
शाल्वराजो युध्यमानो वियदभ्यगमत् पुनः ॥ १ ॥
ततो नादृश्यत तदा सौभं कुरुकुलोद्बह ॥
अन्तर्हितं माययाऽभूत् ततोऽहं विस्मितोऽभवम् ॥ २ ॥
ततः प्राग्ज्यौतिषं गत्वा पुनरेव व्यदृश्यत ॥
सौभं कामगमं वीरो मोहयन्मम चक्षुषी ॥ ३ ॥
आग्नेयमस्त्रमादाय युद्धे मतिमधारयम् ॥
बधाय शाल्वराजस्य सौभस्य च निपातने ॥ ४ ॥
रूपं सुदर्शनस्यासीदाकाशे पततस्तदा ॥
द्वितीयस्येव सूर्यस्य युगान्ते प्रतपिष्यतः ॥ ५ ॥
तत् समासाद्य नगरं सौभं व्यपगतत्विषम् ॥
मध्येन पारयामास क्रकचो दार्विवोच्छ्रितम् ॥ ६ ॥
द्विधाकृतं ततः सौभं सुदर्शनबलाद्भूतम् ॥
तस्मिन्निपतिते सौभे चक्रमागात्करं मम ॥ ७ ॥
तन्मेरुशिखराकारं बिभ्वस्ताहालगोपुरम् ॥
दृश्यमानमभिप्रेक्ष्य स्त्रियस्ताः संप्रदुर्बुः ॥ ८ ॥
- (४) अथ सूतविमानं तु त्रिकक्षं पारदाभ्रकैः ॥
आस्थानयन्त्रभागाभ्यां द्विविभक्तं मनोजवम् ॥ १ ॥
यन्त्रभागे निम्नकोष्ठे सुदीप्तेनाग्निनाचितम् ॥
तदूर्ध्वं पारदेनाढ्यं तदूर्ध्वं चाभ्रकाचितम् ॥ २ ॥
तिर्य्यगूर्ध्वाधरान् देशान्नमितुं तद्यथेच्छया ॥
आयसीभिर्भूयसीभिर्नलिकाभिः समाचितम् ॥ ३ ॥
गन्धकैरपि तद्युक्तं निष्पणैर्निर्मितं पुरा ॥
गौरीशंकरवीर्याभ्यां विमानं कृतमद्भुतम् ॥ ४ ॥
- (५) हर्य्यश्चविमानम् = इन्द्राय दारुविनिर्मितं संयुक्तं हयद्वयात्मकम् ॥ यथोक्तं वेदे —
शच्याकर्त पितरा युवाना शच्याकर्त चमसं देवयानम् ॥
शच्या हरी धनुतरावतष्टेन्द्रवाहावृभवो वाजरत्नाः ॥ ४ । ३५ । ५ ॥

ये हरी मेधयोक्ता मदन्त इन्द्राय चक्रुः सुयुजा ये अश्वः ॥

ते रायस्योषं हविणान्यस्मे धत्त ऋभवः क्षमयन्तो न मित्रम् ॥ ४ । ३३ । १० ॥

(६) प्लवविमानं=समुद्रसंतरणसाधनदारुनिर्मितं पक्षिरूपमश्विकृते सुधन्वराज-
पुत्रैर्ऋभुभिर्विनिर्मितम् । नैतत्समुद्रे निमज्जति स्म । एतदारूढा अना-
यासेन समुद्रमश्मूस्मिमालाकुलमपि संतरन्ति स्म ।

(७) अमृतगवी=रथं ये चक्रुः सुवृतं नरेष्ठां ये धेनुं विश्वजुवं विश्वरूपाम् ॥

त आतक्षन्तृभवो रथिं नः स्ववसः स्वपसः सुहस्ताः ॥ ४ । ३३ । ८ ॥

ऋभुभिर्गौरति भव्या कामगवी निर्मिता चित्रा ॥

एषा यदेव किञ्चित् प्राशस्त्यमृतं ततो दुग्धे ॥ १ ॥

(८) शिलासंतरणी="नलेन कपिवीरेण वायुवेशाल्लघुकृतैः शिलाखण्डैः
संतरद्भिः सेतुरब्धौ प्रवर्तितः ॥ १ ॥" अद्यत्वे गङ्गायां पञ्चभिरब्धैर्भवेन्न वा
सेतुः । पञ्चभिरहोभिरब्धौ रामः सेतुं शिलामयं व्यदधात् ॥ २ ॥ पूर्वयुगे
यद्वीर्यं यच्चाद्भुतकर्म चक्रिरे वीराः ॥ अनुकतुं तदशक्ता अनृतं मन्यन्त
आत्मनस्तुष्ट्यै ॥ ३ ॥ अद्यातिहीनवीर्या अल्पास्माः स्वमानरक्षार्थम् ।
पूर्वेषामिहि कीर्तिं न सहन्ते कूपमण्डुकाः ॥ ४ ॥

अथ स्वयंवहादयो यन्त्रविशेषाः ।

(१) आभ्यः सर्वाभ्यो विद्याभ्योऽप्यधिकचमत्कारवती नितान्तमुपयोगिनी स्वयं-
वहयन्त्रविद्या भवति । तथा दैनिकं षष्टिघटिकापलविपलादिज्ञानमतिसूक्ष्म-
मसंशयितं यथार्थरूपमुपसंपद्यते । तन्निर्माणप्रयोगादिप्रकाराः सूर्यसिद्धान्ते
सिद्धान्तशिरोमणौ च विशिष्योल्लिखिता द्रष्टव्याः ॥ॐ

ॐ अमृतश्रावयोगेन कालभ्रमणसाधनम् । तुङ्गबीजसमायुक्तं गोलयन्त्रं प्रसावयेत् ॥ १ ॥ कालसं-
साधनार्थाय तथा यन्त्राणि संग्रहेत् ॥ २ ॥ (सू० सि० उपनिषदध्याये १७-१६) सिद्धान्तशिरोम
णावपि लघुकाष्ठजसमचक्रे सममुषिरारा समान्तरा नेम्यां किञ्चिद्वक्रा योज्याः सुषिरस्यार्द्धे पृथक्-
त्वासाम् ॥ १ ॥ रसपूर्णं तच्चक्रं द्वाधाधाराक्षितं स्वयं भ्रमति । उत्कीर्य नेमिमथवा परितो मदनेन
संलग्नम् ॥ २ ॥ तदुपरि तालदलार्धं कृत्वा सुषिरे रसं क्षिपेत् तावत् । यावद् सैकपार्श्वं क्षिप्तजलं नान्यतो
याति ॥ ३ ॥ पिहितच्छिद्रं तदतश्चक्रं भ्रमति स्वयं जलाकृष्टम् । ताम्रादिमयस्यां कुशरूपनलस्या
म्बुपूर्णस्य ॥ ४ ॥ एवं कुण्डजलान्तर्द्वितीयमग्रं त्वधोमुखं च बहिः । युगपन्मुक्तं चेतुं नलेन कुण्डाद्-
बहिः पतति ॥ ५ ॥ नेम्यां बध्वा घटिकाचक्रं जलयन्त्रवत्तथा धार्यम् । नलघप्रच्युतसालिखं
पतति यथा तद्धटांमध्ये ॥ ६ ॥ भ्रमति ततस्तत्सततं पूर्णघटीभिः समाकृष्टम् । चक्रच्युतं स्वमु-
हकं कुण्डे याति प्रणाखिक्या ॥ ७ ॥

ब्राह्मणानामष्टभ्यो वीर्येभ्यः सर्वासां विद्यानां प्रादुर्भावः ।

(२) एवं केचिद् विद्या विभजन्ते भारतीयास्ताः ॥

एता एव स्वपरे ब्रुवते पुनरन्यथा दृष्ट्वा ॥ १ ॥

ब्राह्मणवीर्यारण्यष्टौ दैवाद् योगेन यज्ञतस्तपसा ॥

मणिमन्त्रौषधियन्त्रैरेषां भेदाश्च बहवः स्युः ॥ २ ॥

एकैकविद्यायापि च लभतेऽपूर्वं जनस्तु सामर्थ्यम् ॥

नातः परं तु किञ्चिद्बलमधिकं संभवस्यत्र ॥ ३ ॥

दैवबली योगबली यज्ञबली वा तपोबली निगमात् ॥

मणिमन्त्रतन्त्रयन्त्रैरागमतः स्याद्बली विप्रः ॥ ४ ॥

नास्ति पृथिव्यां सोऽर्थो वीर्यात् पूर्णान्न यः सिध्येत् ॥

दैवाद् योगाद् यज्ञात् तपसो मन्त्रान् महौषधितः ॥ ५ ॥

सर्वविद्यानां सर्वाथसिद्धौ हेतुत्वं तुल्यम् ।

(३) इत्थं विद्याः कारणकार्यविभागेन दर्शिता एताः ॥

किन्त्वविशेषात् सर्वाः सिद्धय एभ्योऽष्टवीर्येभ्यः ॥ १ ॥

दैवाद् योगाद् यज्ञात् तपसो मणिमन्त्रतन्त्रयन्त्रेभ्यः ॥

तुल्यवदेव समग्राः कामा निश्चित्य सिध्यन्ति ॥ २ ॥

नवनिधयः ।

एता हि सिद्धयोऽष्टौ बहुभिर्यत्नैः प्रसाधनात् सिद्धेः ॥

अथ नवनिधयस्त्वन्ये गृहे निधानं ह्यपेक्षते तेषाम् ॥ ३ ॥

“महापद्मश्च पद्मश्च शङ्खो मकरकच्छपौ ॥

मुकुन्दकुन्दनीलाश्च खर्वश्च निधयो नव” ॥ ४ ॥

एषामेकोऽपि गृहे निहितः परमां श्रियं तनुते ॥

सपरिच्छदान्नवस्त्रप्राचुर्यं भोगसौभाग्यम् ॥ ५ ॥

नापेक्ष्यतेऽत्र मन्त्रो न यन्त्रतन्त्रे न यज्ञयोगौ वा ॥

केवलनिधानमङ्गे गृहेऽपि लक्ष्मीं विवर्द्धयति ॥ ६ ॥

निधिविशेषा अष्टौ मणयः ।

(४) औषधयोऽपि च निधयो निधिप्रभावाः प्रसिद्धयन्ति ॥

कतिचित् तासामष्टौ मणिसंज्ञा अत्र कथ्यन्ते ॥ १ ॥

	१	२	३	४	५	६	७	८
अष्टमणयः	इन्द्रमणिः	अक्रिड- मणिः	प्रतिसर- मणिः	वरण- मणिः	दधर्ममणिः	औदुम्बर- मणिः	शतवार- मणिः	अस्तुत- मणिः

शक्तिर्गुणश्च वीर्यं रसो विपाकः प्रभावश्च ॥
 प्रत्योषधि भिद्यन्ते मणिस्त्वमेषां प्रभाववैशेष्यात् ॥ २ ॥
 सन्त्योषधयः सर्वाः प्रभाववत्योऽथ तास्वष्टौ ॥
 मणयः स्युरिन्द्रजङ्गिडप्रतिसरवरणादयः ख्याताः ॥ ३ ॥
 हस्ते धृतेन्द्रमणिरिह महोषधिः स्वप्रभावेण ॥
 दिव्यां दृष्टिं दत्ते तथोक्तमाथर्वणे वेदे ॥ १ ॥ (४।२०।१।६)
 आपश्यति प्रतिपश्यति परापश्यति पश्यति ॥
 दिवमन्तरिक्षमाद् भूमिं सर्वं तदेवि पश्यति ॥ २ ॥ (४।२०।१)
 तिस्रो दिवस्तिस्त्रः पृथिवीः षट् चेमाः प्रदिशः पृथक् ॥
 त्वयाऽहं सर्वा भूतानि पश्यानि देव्योषधे ॥ ३ ॥
 ता मे सहस्राक्षो देवो दक्षिणे हस्त आदधत् ॥
 तयाऽहं सर्वं पश्यामि यश्च शूद्र उतार्यः ॥ ४ ॥ (४।२०।४)
 दर्शय मा यातुधानान् दर्शय यातुधान्यः ॥
 पिशाचान् सर्वान्दर्शयेति त्वा रम्भ ओषधे ॥ ५ ॥ (४।२०।६)
 यो अन्तरिक्षेण पतति दिवं यश्चातिसर्पति ॥
 भूमिं यो मन्यते नार्थं तं पिशाचं प्रदर्शय ॥ ६ ॥ (४।२०।६)
 अथ जङ्गिडमणिरन्यो धृतः शरीरे प्रवर्द्धयस्यायुः ॥
 कृत्वादोषं हरति च तथोक्तमाथर्वणे वेदे ॥ १ ॥
 दीर्घायुस्वाय बृहते रणायारिष्यन्तो दद्यमाणाः सदैव ॥
 मणिं विष्कन्ध दूषणं जङ्गिडं वृभमो वयम् ॥ २ ॥ (२।४।१)
 जङ्गिडो जम्भाद् विशराद् विष्कन्धादभिशोचनात् ॥
 मणिःसहस्र वीर्यःपशिरिणःपातु विश्वतः ॥ ३ ॥ (२।४।२)
 अयं विष्कन्धं सहतेऽयं बाधते अत्रिणः ॥
 अयं नो विष्व भेषजो जङ्गिडः पातवंहसः ॥ ४ ॥ (२।४।३)
 देवैर्हतेन मणिना जङ्गिडेन मयो भुवा ॥
 विष्कन्धं सर्वा रक्षांसि व्यायामे सहामहे ॥ ५ ॥ (२।४।४)
 शरणश्च मा जङ्गिडश्च विष्कन्धादभिरक्षताम् ॥
 अरण्यादन्य आभृतः कृष्या अन्यो रसेभ्यः ॥ ६ ॥ (२।४।५)
 कृत्वादूषिरयं मणिरथो अरातिदूषिः ॥
 अथो सहस्वान् जङ्गिडः प्रणयूँअषि तारिषत् ॥ ७ ॥ (२।४।६)

एकोनविंशकाण्डस्यायं सूक्तेचतुस्त्रिंशो ॥ (१६ । ३४ । ३५)

पञ्चत्रिंशो तद्वन्मणिरुक्तो जङ्गिडो भूयः ॥ १ ॥

एवं प्रतिसरमणिरयमष्टमकाण्डस्य पञ्चमे सूक्ते (८ । ५)

वरणो मणिरधिदशमं तृतीयसूक्ते विशिष्योक्तः ॥ २ ॥ (१० । ३)

एकोनविंशकाण्डस्याष्टाविंशादिषट्सूक्तैः ॥ (१६ । २८ । ३३)

दर्भो मणिरौदुम्बरमणिर्विशेषादिहाख्यातौ ॥ ३ ॥

एतत्काण्डे सूक्ते षट्त्रिंशो स्वस्ति शतवारः ॥ (२६ । ३६)

अस्तृत मणिरिह गदितः षट्चत्वारिंशके सूक्ते ॥ ४ ॥ (१६ । ४६)

इत्थमनेका ओषधिविद्या आर्यैः पुरातनैर्दृष्टाः ॥

आथर्वणे तु वेदे प्रदर्शितास्तास्ततो ज्ञेयाः ॥ ५ ॥

विद्याप्रकरणोपसंहारः ।

वेवानामिह समये देवैः प्रोत्साहनात् सुयुक्त्वाच्च ॥

भारतवर्षीयार्यैरेता उद्भाविता विद्याः ॥ १ ॥

एतासां विद्यानां कारव आसन् पृथक् पृथक् कतिचित् ॥

तत्प्रतिपत्तिग्रन्थाः कालविलुप्ता न लभ्यन्ते ॥ २ ॥

इतिहासेषु प्रायः प्रसङ्गतश्चर्चिता एताः ॥

तेनास्तित्वं ह्यासां पूर्वयुगे भारते विद्वाः ॥ ३ ॥

इति ब्राह्मवीर्यप्रसङ्गः ॥ १ ॥

भारतवर्षे युद्धोपयोगिनी चतुःषष्टिविद्यास्त्राणि (६४)

ब्रह्मशिरो ब्रह्मास्त्रं पाशुपतं वैष्णवं च वरुणास्त्रम् ॥

नारायणास्त्रमैन्द्रं प्राजापत्यास्त्रमाग्नेयम् ॥ १ ॥

वायव्यं कौबेरं पार्जन्य—स्वाष्ट्रकालयाम्यानि ॥

दानवमथ च स्कान्दं प्रमथं वैनायकं च कूष्माण्डम् ॥ २ ॥

गणगान्धर्वं राक्षस पैशाचे भौत व्रैताले ॥

शारभमाद्यंशावरफैरवमातङ्गनागमकरास्त्रम् ॥ ३ ॥

सौपर्णं भारुणं चौलूकं गालणं चेति ॥

पाषाणकालकूटे चाकैषीके बलातिबले ॥ ४ ॥

धौदु'वरं च राजस हैमन गुह्यानि शौरमुन्मादः ॥

स्तम्भनकम्पनजृम्भणजम्भकमूर्च्छानिमीलनोत्पाताः ॥ ५ ॥

प्रस्वापनं च मोहनमचेतनं भ्रामकं ज्वरास्त्रं च ॥

वैद्युततैमिरतामसभेदादासंश्चतुःषष्टः ॥ ६ ॥

दिव्यास्त्राणि पुरात्वे देवयुगे भारते वर्षे ॥

मन्त्रैर्यन्त्रैस्तन्त्रैरङ्गुतकर्माणि तान्यासन् ॥ ७ ॥

शरनाराचकृपाणप्रभृतीन्यष्टादशास्त्राणि ॥

लौहानि सर्वदेशे दिव्यास्त्रविधास्तु भारतेऽत्रैव ॥ ८ ॥

दिव्यास्त्रशक्तिका ।

दैवास्त्राणि १६	यौनास्त्राणि १६	भौतास्त्राणि १६	कर्मास्त्राणि १६
१ ब्रह्मशिरोऽस्त्रम्	१७ स्कांदास्त्राणि	३३ मकरास्त्रम्	४६ उन्मादास्त्रम्
२ ब्रह्मास्त्रम्	१८ प्रमथास्त्रम्	३४ सापर्णास्त्रम्	४७ स्तम्भनास्त्रम्
३ पाशुपतास्त्रम्	१९ वैनायकास्त्रम्	३५ भारुण्डास्त्रम्	४८ कम्पनास्त्रम्
४ वैष्णवास्त्रम्	२० कूष्माण्डास्त्रम्	३६ उलूकास्त्रम्	४९ जृम्भणास्त्रम्
५ वारुणास्त्रम्	२१ गणास्त्रम्	३७ गालणास्त्रम्	५० जम्भकास्त्रम्
६ नारायणास्त्रम्	२२ गान्धर्वास्त्रम्	३८ पाषाणास्त्रम्	५१ मूर्धनास्त्रम्
७ ऐन्द्रास्त्रम्	२३ राक्षसास्त्रम्	३९ कालकूटास्त्रम्	५२ निमालनास्त्रम्
८ प्राजापत्यास्त्रम्	२४ पैशाचास्त्रम्	४० चाक्रास्त्रम्	५३ वस्त्रातास्त्रम्
९ आग्नेयास्त्रम्	२५ भौतास्त्रम्	४१ ऐषीकास्त्रम्	५४ प्रस्त्रापनास्त्रम्
१० वायवास्त्रम्	२६ वैतालास्त्रम्	४२ वलास्त्रम्	५५ ज्वरास्त्रम्
११ कौबेरास्त्रम्	२७ शरभास्त्रम्	४३ अतिवलास्त्रम्	५६ भ्रामकास्त्रम्
१२ पार्जन्यास्त्रम्	२८ तादर्यास्त्रम्	४४ ओदुम्बरास्त्रम्	५७ अचेतनास्त्रम्
१३ त्वाष्ट्रास्त्रम्	२९ शावरास्त्रम्	४५ राजसास्त्रम्	५८ मोहनास्त्रम्
१४ कालास्त्रम्	३० फेरवास्त्रम्	४६ हैमनास्त्रम्	५९ वैद्यतास्त्रम्
१५ याम्यास्त्रम्	३१ मातङ्गास्त्रम्	४७ गुह्यास्त्रम्	६० तिमिरास्त्रम्
१६ दानवास्त्रम्	३२ नागास्त्रम्	४८ शौरास्त्रम्	६१ तामसास्त्रम्

रामायणोक्तानि पञ्चाशद् (५०) दिव्यास्त्राणि
 रामायणे तु शिवाभिन्नो रामाय पञ्चाशत् ॥ (५०)
 दिव्यास्त्राणि निरूप्य प्रददौ तान्यप्यतो विद्यात् ॥ १ ॥
 चक्राणि पञ्च पाशत्रयमशनी द्वे गदे च द्वे ॥
 शक्ती द्वे च महास्त्रं षोढा षोढैव तीव्रास्त्रम् ॥ २ ॥
 साधारणास्त्रभेदाः सन्ति चतुर्विंशतिस्तत्र ॥
 मन्त्राहितानि सर्वाण्यमोघत्रयोर्याणि सिध्यन्ति ॥ ३ ॥

पञ्चाशद्विद्यास्त्रतात्रिका ।

१	१ दण्डचक्रम् २ धर्मचक्रम् ३ कालचक्रम् ४ विष्णुचक्रम् ५ ऐन्द्रचक्रम्	५	१ कंकाल- मुसलशक्तिः २ कापाल- किङ्कणीशक्तिः १ वज्रास्त्रम् २ शैवास्त्रम् ३ शूलवता- स्त्रम् ४ ब्रह्मशिरो- स्त्रम् ५ ऐषीकास्त्रम् ६ ब्राह्मास्त्रम्	८	१ विद्याधरा- स्त्रम् नन्दनमसि रस्तम् २ गान्धर्वास्त्रं मोहनम् ३ प्रस्वापनम् ४ प्रशमनम् ५ सौम्यम् ६ वर्षणम् ७ शोषणम् ८ संतापनम् ९ विलापनम् १० मादनम् ११ कन्दर्पास्त्र- म्, कन्दर्पद- यितम् १२ गन्धर्वास्त्र- म्, गन्धर्वदेयि- तम्, मानवम् १३ पिशाचा- स्त्रम्, पिशाचद- यितम् मोहनम्	१४ तामसम् १५ सौमनम् १६ संवर्तम् १७ मौसलम् १८ सत्यास्त्रम् १९ मायास्त्रम् २० सौरास्त्रं, तेजःप्रभं, परते- जोपकर्षणम् २१ सौपास्त्रम्, शिशिरम् २२ त्वाष्ट्रास्त्रम्, दारुणम् २३ मगास्त्रम्, दारुणम् शीतेषु मान- दम्
२	१ धर्मपाशः २ कालपाशः ३ वारुणपाशः	६	१ पिनाका- स्त्रम् २ नारायणा- स्त्रम् ३ आग्नेयास्त्र- शिखरमग्नि- देयतम् ४ वायव्या- स्त्रम् ५ हयग्रीवा- स्त्रम् ६ कौञ्चास्त्रम्			
३	१ शुष्का अशनिः २ आर्द्रा अशनिः					
४	१ मोदकोगदा २ शिखरीगदा	७				

पञ्चाशद् दिव्यास्त्रसंहाराः ॥ (१०)

अथ चैषामस्त्राणां संहारा रामभद्राय ।

पञ्चाशदेव कथिता विश्वामित्रेण तान् ब्रूमः ॥ ४ ॥

१	सस्यवान्	१८	स्वनाभः	३५	पित्र्यः
२	सस्यकोर्तिः	१९	ज्योतिषम्	३६	सौमनसः
३	धृष्टः	२०	शकुनम्	३७	विधूतः
४	रमसःप्रतोहार तरः	२१	नैरास्यः	३८	मकरः
५	अपराङ्मुखम्	२२	विमलः	३९	परवीरः
६	अवाङ्मुखम्	२३	योगधरः	४०	रतिः
७	लक्ष्यः	२४	विनिद्रः	४१	धनम्
८	अलक्ष्यः	२५	दैत्यः	४२	धान्यम्
९	दृढनाभः	२६	प्रथमतः	४३	कामरूपः
१०	सुनाभः	२७	शुचिबाहुः	४४	कामरूपोः
११	दशाक्षः	२८	महाबाहुः	४५	मोहः
१२	शतवक्त्रः	२९	निष्कलिः	४६	आवरणम्
१३	दशशोषः	३०	विरुचिः	४७	जृम्भकः
१४	शताक्षरः	३१	सार्विमाली	४८	सर्पनाथः
१५	पद्मनाभः	३२	धृतिमालो	४९	पन्थानः
१६	महानाभः	३३	वृत्तिमान्	५०	वरुणः
१७	दुन्दुनाभः	३४	रुचिरः		

साधारणानि शस्त्राणि अष्टादश यथा—

१ २ ३
सहचर्मलङ्गभेदाः सधनुर्बाणाश्च परिधश्च ॥

४ ५ ६ ७ ८ ९ १० ११
पट्टिश-तोमर-कुन्ताः खेट-गदा-परशु-चक्र-शूलानि ॥ १ ॥

१२ १३ १४ १५ १६ १७
शक्ति-मुद्गरपाशौ हलमुसलभिन्दिपालमसिपुत्री ॥

१८
सशतघ्ना च भुशुण्डीत्येते शस्त्रास्त्रभेदाःस्युः ॥ २ ॥

एषामेकैकस्य च बहवो भेदाः पुरातनैः कृप्ताः ॥

प्राधान्यतस्त्वमन्त्राण्येतान्यष्टादशशस्त्राणि ॥ ३ ॥

अष्टादशसंज्ञाभाषानामतालिका ।

सं०	संस्कृतम्	पर्यायाः	हिन्दी	विशेषः
१	खड्गः सचर्मा	कृपाणः, ऋष्टिः असिः, करवालः	तरवार-खांडा	लोह बद्धो हस्त- प्रमाणो लंगुडः
२	धनुःसशरम्	चापः, धन्वः	धनुष-कमान	
३	परिधःकालदण्डः	परिघातिनः	लाठी	
४	पट्टिशम्	० ० ० ०	शेल	
५	तामरः	सर्वला	गुग्गुज	
६	कुन्तः	प्रासः	भाला, बल्लम	
७	खेटः	ईलो १ करवालो १	कटारी-गुप्ती	
८	गदा	० ० ० ०	गुर्ज	
९	परशुः	परश्वधः, स्व- धितिः, कुठारः	फरसा-कुठार, कुल्हाड़ी	
१०	चक्रम्	० ० ० ०	चक्र	मैतीति महाराष्ट्रभाषा
११	शूलम्	० ० ० ०	शूल	
१२	शक्तिः	कासः	बर्छी	
१३	मुद्गरः, कूटमुद्गरः	घनः, द्रुधणः	मुगदर	
१४	पाशः	० ० ० ०	फांस	
१५	हलमुसलम्	० ० ० ०	हल-मूसल	
१६	भिन्दिपालः	सृगः	गोफ्या-डेलवांस	
१७	छुरिका	शस्त्रो, असिपुत्री	छुरो-छुरा	
१८	शतघ्नो भुशुण्डी	० ० ० ०	तोप-बन्दूक	

इति ज्ञानवीर्यारख्यानम् २

भारतीयविद्वद्वीर्यारख्यानम् ।

भारतीयानां भग्नावशिष्टानामपि शिल्पानामतुलनीयत्वम् ॥

वाणिज्यं च पुरासीदत्युत्कृष्टं हि भारतीयानाम् ॥

इतरे सर्वे देशा आयान्ति स्मात्र भूयसा क्रेतुम् ॥ १ ॥

यद्यपि भारतवर्षे शिल्पिकलाः शिथिलतां क्रमादगमन् ॥

किन्तु न तत्रार्याणामलसत्वं मूढतापि वा हेतुः ॥ २ ॥

राजास्त्यभारतीयो न स धर्माणामिहत्यशिल्पानाम् ॥

वृद्धिं रक्षां वैषां कुरुते तस्मादियं दशाऽवनता ॥ ३ ॥

अद्याप्यवनतिकाले हीनदशानामपि कचार्याणाम् ॥

शिल्पं भारतवर्षे प्रदृश्यतेऽन्यैरतुलनीयम् ॥ ४ ॥
 कश्मीरे शालपटश्चोर्णावस्त्रं च दिव्यमप्रतिमम् ॥
 मलमलवस्त्रं ढाकानगरे सूक्ष्मातिसूक्ष्मतरम् ॥ ५ ॥
 रूप्यकसहस्रसप्त ह्मूल्याः शाला विनिम्मिता हस्तैः ॥
 सौष्ठवमौष्ण्यं मृदुतां हृद्यत्वं यादृशं धत्ते ॥ ६ ॥
 ढाकामलमलवस्त्रं सूक्ष्मतमत्वेऽपि यादृशं धत्ते ॥
 मसृणत्वं च दृढत्वं सौक्ष्म्यं चौष्ण्यं मनोहरताम् ॥ ७ ॥
 न च तत्तुलनां कर्तुं शक्ता अद्यापि यत्नवन्तोऽपि ॥
 सन्द्युत्तमयन्त्रकलायुक्ता अपि भिन्नदेशीयाः ॥ ८ ॥
 अंशुकपट्टविशेषा दारुमृदश्मादिरम्यपात्राणि ॥
 अद्याप्यवनतिसमये भारतवर्षे प्रशंसनीयानि ॥ ९ ॥
 अद्याप्यत्र बहूनि श्लाघ्यानि भवन्ति दीनहृत्कानाम् ॥
 कारुणामिह शिल्पान्येभिर्भारतशिरोऽस्त्युच्चमम् ॥ १० ॥
 इति भारतवर्षीयविद्याप्रसङ्गे विद्वीर्यार्याख्यानं तृतीयम् ॥ ३ ॥
 इति भारतपरिचयः प्रथमः ॥

अथार्यदासीयाख्यो द्वितीयः

प्रसङ्ग आरभ्यते

भारतीयाख्याणां मौलिकभारतीयत्वसिद्धान्ताद् वैदेशिकत्वमतखण्डनम् ।

ओंकार एष येषामविशेषान्मन्त्र आराध्यः ॥

येषां भिन्नमतानामप्यत्रास्त्येकबन्धुत्वम् ॥ १ ॥

येषां शास्त्रं वेदश्चातुर्वर्ण्यं विभाजितो धर्मः ॥

धेनुर्गङ्गाऽऽराध्या तेषां देशोऽस्ति भारतं वर्षम् ॥ १ ॥

आर्यास्तेऽमी उदिताश्चातुर्वर्ण्यं विभाजिता लोकाः ॥

तेषां स्वोऽयं देशो न तु परदेशादिहागता एते ॥ २ ॥

पूर्वसमुद्रारब्धो देशो यः पश्चिमाब्धिपर्यन्तः ॥

पूर्वोऽस्यार्यावर्तः पश्चिम आर्यायणं भागः ॥ ३ ॥

एशियामध्यदेशादागतानामार्यवीराणां भारतवर्षीय मूलनिवास्यनार्य-
जातिपरिभावकत्वं पञ्चभिर्हंतुभिरेके मन्यन्ते ।

प्राहुः केचिद् भारते पूर्वमासन् वन्या जाल्मास्तैरनार्यैर्नियुध्य ॥

जित्वा चैतान् भारतेऽस्मिन् न्यवात्सुः पामीराद्रेरागता आर्यवीराः ॥ १ ॥

योऽद्विर्विलूरतागो मुस्तागो वा तयोश्च पश्चिमतः ॥

जम्बूनदीसदेशेऽत्युच्चं न्यूधुर्य आर्याः प्राक् ॥ २ ॥

ते खलु भारतवर्षेऽभ्याक्रम्यैतत्प्रदेशसंभूतान् ॥

वासान्निहत्य जयिनो भारतवर्षे निवासिनोऽभूवन् ॥ ३ ॥

यद्वत् पूर्व्यान् स्काटलेण्डप्रसूतान् हत्वा तत्र न्यूधुरन्ये प्रवीराः ॥

एवं मन्ये भारते भारतीयान् वन्यान् जित्वा सभ्यवर्णा इहाऽस्थुः ॥ ४ ॥

ये हीदानीं भारते भारतीयाः सभ्या एते सन्ति वैदेशिकास्ते ॥

पञ्चैतस्मिन् हेतवः सन्ति वादे तात्पर्यस्य ग्राहकास्तान् वदामः ॥ ५ ॥

(१) आर्याः सर्वे रोमका यावना वा पूर्वं पूर्वोदक्प्रदेशादुपेताः ॥

देशे देशे तत्र तत्र न्यवात्सुः सेस्थं ख्यातिः श्रूयते पूर्वकालात् ॥ ६ ॥

आदिस्थानं पारसीकोपदेशाऽवेस्ताग्रन्थे ह्यैर्यनम्बीज उक्तम् ॥

मन्ये स स्यादेष पामीरदेशस्तत्रैवाय्याः पूर्वमासन् वसन्तः ॥ ७ ॥

१ । ३० । ६ । अनुप्रस्तनस्यैकसो हुवे तुवि—

प्रति नरम् । यं ते पूर्वं पिताहुवे ॥ ८ ॥

अत्र प्रत्नस्यैकसो वर्णनेन प्राप्ता एते भारतीया विदेशात् ॥

प्रत्नं ह्येषां धाम पामीरमासोन्मन्ये नूत्नं भारतं वर्षमेतत् ॥ ९ ॥

ओघोत्थाने पूर्वकाले कदाचिद् यस्मान्नाबोदग् गिरेः पारमायन् ॥

तस्मान्मन्येऽत्रागता उत्तरात् ते वेदग्रन्थे तच्छ्रुतं पारयानम् ॥ १० ॥

“मनवे हवै प्रातरवनेग्यमुदकमाजह्नुः ।

तस्य मत्स्यः पाणि आपेदे ॥ स औघ

उत्थिते नावमापेदे । तं स मत्स्य उपन्या पुप्लुवे ।

तस्य शृङ्गे नावः पाशं प्रति मुमोच ।

तेनैतमुत्तरं गिरिमतिदुद्राव । तदप्येतदुत्तरस्य

गिरेर्मनोरवसर्पणम् । ओघो हताः सर्वाः प्रजा

निरुवाह । अथेह मनुरेवैकः परिशिशिषे” ॥

वेदग्रन्थे वर्णितं यन्नियुद्धं तच्चात्रत्यैः प्रागसभ्यैः सहैषाम् ॥

सभ्यानां स्यादागतानां विदेशाद् जित्वा चैतान् भारते ते न्यवाक्षुः ॥

एतन्मतप्रत्याक्षेपः । तदुपोद्वलकहेतूनामप्रामाण्यात् ।

इत्थं केचिद् भारते भारतीयानेतान् सभ्यान् हन्त पामीरदेशात् ॥

प्राप्तानाहुः किन्तु मन्ये तदेषां मिथ्या क्लृप्तं भ्रान्तमस्त्यप्रमाणम् ॥ १ ॥

ख्यातिस्तावन्न प्रमाणं स्वतन्त्रा यावत्तस्मिन्नान्यदस्ति प्रमाणम् ॥

ये त्वत्रान्ये हेतवः केचिदुक्ता हेत्वाभासास्तेऽखिला न प्रमाणम् ॥ २ ॥

पारस्यानामैर्यनम्बीज उक्तो योऽयं देशः सोन्य आर्य्याणकः स्यात् ॥

तत्राप्यासन् प्राक् तुषारप्रपाता येभ्यो लोका भूयसासन् विपन्नाः ॥ ३ ॥

तुषारवर्षैर्बहुलैस्तमकाण्डनिपातिभिः ॥

आर्य्याणाकाभिधे देशे विपन्नं केचिदूचिरे ॥ ४ ॥

प्रत्नं त्वोकः स्वं शुनःशेष एतत् प्रीतिप्राप्त्यै स्मारयत्यागताय ॥

इन्द्रायेन्द्रः प्रागजीगर्तयज्ञे हूतः प्रीतोऽनेकधाऽवाप हव्यम् ॥ ५ ॥

ओकः प्रत्नं स्वर्गरूपं यदत्र व्याचष्टेऽसौ सायणस्तावतापि ॥

इन्द्रस्याजीगर्तयज्ञे गतस्य प्रत्नौकस्तद् भाव्यते न त्वमीषाम् ॥ ६ ॥

शौनःशेषो मन्त्र एष ह्यमीषां सर्वार्य्याणां प्रत्नमोकोऽविशेषाद् ॥

पामीरं तल्लक्ष्यत्येवमुक्तिः पाश्चात्यानां साहसाद् भ्रान्तिमूलात् ॥ ७ ॥
पुराणमोकः सख्यं शिवं वां युवोर्नराद्रविणं जह्वाव्याम् ॥
पुनः कृण्वानाः सख्या शिवानि मध्वा मदेम सहनू समानाः ॥ ८ ॥”

(३ । ५६ । ६ ।)

विश्वामित्रो जाह्नवीप्रान्तकृप्तां राज्यस्थाने स्वे कृतां यज्ञशालाम् ॥
त्यक्त्वाऽरण्ये स्वाश्रमं कल्पयित्वा यज्ञं धत्ते पूर्वसाम्येन कृप्तम् ॥ ६ ॥
त्यक्त्वा पूर्वं स्थानमन्यत् प्रगृह्णन् कश्चिद् विद्वान् प्रत्नमोकः स्मरेत् स्वम् ॥
सर्वेऽप्याय्यस्तावता प्रत्नमोकस्त्यक्त्वाऽत्रैता इत्यसाधुः प्रवादः ॥ १० ॥
यद्वै नावोदगुगिरेः पारयानान्मन्यन्ते ते पारयानं हिमाद्रेः ॥
तच्च भ्रान्तं सा हि नावाभिपत्तिः पामीरादप्युत्तरे पश्चिमेऽभूत् ॥ ११ ॥
आर्मीन्याख्ये स्लेच्छदेशे गिरिर्योऽरारातो भात्यार्कनैस्तस्य पादे ॥
दुद्रावाद्रौ तत्र नावा मनुः प्राग् स्लेच्छे देशेऽस्ति प्रसिद्धिस्तथैव ॥ १२ ॥
नार्यं शैलो नापि देशोऽयमासीन् प्राचामेषां प्राकृतनी वासभूमिः ॥
तस्मादेषौवश्रुतिः प्राक्तनानां पूर्वावासद्योतिका नोपपन्ना ॥ १३ ॥
वेदग्रन्थे वर्णितं यत् समीकं तच्चानाय्यैर्भारते पूर्वजातैः ॥
वीराय्याणां भारतेऽभ्यागतानामासीत् पूर्वं पाञ्चनद्यप्रदेशे ॥ १४ ॥
इत्थं प्राहुः पण्डिताः केऽपि तेषामुक्तं मन्ये भ्रान्तमेतन्नितान्तम् ॥
नाय्या वीरा भारतस्थाननाय्यान् निर्वास्य प्राग् भारतेऽस्मिन् न्यवात्सुः ॥ १५ ॥
सर्वाण्येवैतानि युद्धानि वेदाख्यातान्यासन् यैर्यथा यत्र येषाम् ॥
स्वर्गख्यातावस्ति तेषां विशेषादुक्तिः किञ्चित् त्वत्र चोदाहरामः ॥ १६ ॥
भारतीयानां विदेशादागतत्वे हेतुत्वेन परोपन्यस्तस्य वेदोक्त-संग्रामस्य
हेत्वाभासत्वम् ।

“तत्रादौ पुरायुगीयानां नराणां संचेपतस्त्रैविध्यम् ।”

अखिला नराः पुरात्वे त्रेधा भिन्नाः प्रधानतो ह्यभवन् ॥

(१) (२) (३)
देवा अथ च मनुष्या देवविरोधात् स्वदेवाश्च ॥ १ ॥

(१)
अत्युन्नतविज्ञानाः प्रभाववन्तोऽभवन् देवाः ॥

(२)
विज्ञानदुर्बला अपि बहुलप्रज्ञा महाबला असुराः ॥ २ ॥

(३)
साधारणी तु जनता मनुष्यनाम्ना प्रतीताऽऽसीत् ॥

तत्रा^१देवा आसन् दानव^२ दैत्याश्च^३ दस्यवः^४ पण्यः ॥ ३ ॥

अफरीकाद्या देशा दैत्यानां दानवानां च ॥

फीनीशिया पणीनां दस्यूनां हेमकूटाद्याः ॥ ४ ॥

अथ देवानां यावान् देशः सा द्यौः स हि स्वर्गः ॥

यस्त्विह मनुष्यदेशः सा पृथ्वी भारतं वर्षम् ॥ ५ ॥

यद्यप्यासन् स्वर्गे स्वर्णरसंज्ञा अदेवदेवान्ये ॥

किंतु न तेषां देशो भारतवर्षं मनोः प्रजा नैताः ॥ ६ ॥

वेदोक्तसंग्रामाणामारम्भकनिमित्तभेदात्—

पाञ्चविध्यम्

वेदग्रन्थे कथिताः समराः सर्वेऽपि पञ्चभेदाः स्युः ॥

देवानां तैः^१ पणिभिर्दानवदैत्यैश्च^२ दस्युभिश्चार्यैः^३ ॥ १ ॥

सूर्यश्चन्द्रः पृथिवी गावश्चेति हे चतुष्टयं तेषाम् ॥

देवानामसुरैः सह निमित्तमन्योन्यसंमर्दे ॥ २ ॥

देवाः सूर्ये दासैः, पणिभिर्गोष्वद्विसोमके दैत्यैः ॥

क्षित्यर्थे दानवकैरार्यैर्युयुधुः प्रकीर्णविषयेषु ॥ ३ ॥

आर्याणां सममार्यैः संघर्षो नातिबहुलोऽभूत् ॥

पण्यादिभिस्त्वनार्यैश्चिरहानि करा हि संगरा घोराः ॥ ४ ॥

तेष्वपि विशेषतो द्वे युद्धे आस्तां महारम्भे ॥

भूम्यर्थे संग्रामाः सूर्यार्थे दस्युयुद्धानि ॥ ५ ॥

इत्थं पञ्चविधा ये संग्रामा यत्र तत्रासन् ॥

सर्वेषु तेषु देवा एकत आसन्नथान्यतोऽदेवाः ॥ ६ ॥

६—विप्रकीर्णाऽर्थे देवानामार्यैः संग्रामः ।

आर्याणां कचिदार्यैः संग्रामाः केचिदासन् प्राक् ॥

सोमहृता गुरुपत्नी यथेन्द्रवरुणाभिमर्दहेतुरभूत् ॥ १ ॥

गुर्वङ्गिरो द्वेषवशाद् भृगुस्तदा सोमस्य पत्नं जगृहे वृत्तोऽसुरैः ॥

भृगोः पितासौ वरुणो भृगुं गतो याज्यो गुरोरिन्द्र इमं गुरुं गतः ॥ २ ॥

देवेश इन्द्रो वरुणोऽसुरेशस्ततश्च देवासुरयोः प्रमर्दः ॥

अन्यैराज्याश्रितमन्त्रिणभ्याः समेत्य तन्निर्णयमत्र चक्रुः ॥ ३ ॥

“अरूपारः सखिलो मातरिश्वा बीडुहरास्तप उग्रो मयो भूः ॥”

तेऽवदन् प्रथमा ब्रह्म किल्विषे आपोदेवी प्रथमजा ऋतेन" ॥४॥ (१०।१०६)

"सोमो राजा प्रथमो ब्रह्मजायां पुनः प्रायच्छदहणीयमानः ॥

अन्वर्तिता वरुणो मित्र आसीद्ग्नर्होता हस्तगृह्या निनाय" ॥५॥ (१०।१०६)

सोमान्तःपुरतोऽग्निर्मनुष्यपोब्रह्मजायां ताम् ॥

तारां करे गृहीत्वा गुरवे प्रत्यर्पयामास ॥ ६ ॥

"हस्तेनैव ब्राह्म अधिरस्या ब्रह्मजायेयमिति चेदवोचत ॥

न दूताय प्रह्ये तस्थ एषा तथा राष्ट्रं गुपितं क्षत्रियस्य ॥ ७ ॥

देवा एतस्यामवदन्त पूर्वे सप्त ऋषयस्तपसे ये निषेदुः ॥

भीमा जाया ब्राह्मणस्योपनीता दुर्धा दधाति परमे व्योमन् ॥ ८ ॥

ब्रह्मचारी चरति वेविषद् विषः स देवानां भवत्येकमङ्गम् ॥

तेन जायामन्वविन्दद् बृहस्पतिः सोमेन नीतां जुह्वं न देवाः ॥ ९ ॥

पुनर्वे देवा अददुः पुनर्मनुष्या उत ॥

राजानः सत्यं कृण्वाना ब्रह्मजायां पुनर्ददुः ॥ १० ॥

पुनर्दाय ब्रह्मजायां कृत्वा देवैर्निकिल्विषम् ॥

ऊर्जं पृथिव्या भक्त्वा योरुगायमुपासते ॥ ११ ॥

अथर्वणे च पञ्चमकाण्डे सूक्ते तु सप्तदशे ॥

ताराहरणाख्याने मन्त्रा एकादशान्ततोऽधोताः ॥ १२ ॥

तत्राकूपाराद्यैस्तदा व्यवस्थापकैः सभ्यैः ॥

ब्रह्मस्त्रीसंवन्धे ध्रुवा व्यवस्थापिता नीतिः ॥ १३ ॥

ब्राह्मणजायापहृता राष्ट्रे जनयतितरां बहून् दोषान् ॥

ब्राह्मणजाया तस्मादत ऊर्ध्वं नापहरणीया ॥ १४ ॥

"यामाहुस्तारकैषा विकेशीति दुच्छु नां ग्राममवपद्यमानाम् ॥

सा ब्रह्मजाया विदुनोति राष्ट्रं यत्र प्रापादिशश उल्कुषोमान् ॥ १५ ॥

ये गर्भा अवपद्यन्ते जगद् यच्चापलुप्यते ॥

वीरा ये वृहन्ते मिथो ब्रह्मजाया हिनस्ति तान् ॥ १६ ॥

उत यत् पतयो दश स्त्रियाः पूर्वं अब्राह्मणाः ॥

ब्रह्मा चेद्वस्तमग्रहीत् स एव पतिरेकधा ॥ १७ ॥

ब्राह्मण एव पतिर्न राजन्यो न वैश्यः ॥

तत् सूर्यः प्रब्रुवन्नेति पञ्चभ्यो मानवेभ्यः ॥ १८ ॥

नास्य जाया शतवाही कल्याणी तल्पमाशये ॥

यस्मिन् राष्ट्रे निरुध्यते ब्रह्मजाया चित्या ॥ १६ ॥
 न विकर्णः पृथुशिरास्तस्मिन् वेश्मनि जायते ॥
 नास्य क्षत्ता निष्कग्रीवः सूनानामेत्यग्रतः ॥ २० ॥
 नास्य श्वेतः कृष्णकणा धुरियुक्तो महोयते ॥
 नास्य क्षेत्रे पुष्करिणी नाण्डीकं जायते विसम् ॥ २१ ॥
 नास्मै पृश्निं विदुहन्ति येऽस्या दोहमुपासते ॥
 यस्मिन् राष्ट्रे निरुध्यते ब्रह्मजाया चित्या ॥ २२ ॥
 नास्य धेनुः कल्याणी नानड्वान् सहते धुरम् ॥
 विजानिर्यत्र ब्राह्मणो रात्रि वसति पापया ॥ २३ ॥”

७—गवार्थे देवानां पणिभिः संग्रामः ॥ २ ॥

गावो बृहस्पतेः प्राग् बलेन पश्चादिमाश्च देवानाम् ॥
 पणिभिर्मुषितास्ताः पुनरादातुं घोरविग्रहः समभूत् ॥ १ ॥
 ‘यदा पणीं रराघसो निवाधस्व मह्यं असि ॥
 नहि त्वा कश्चन प्रति ॥ (८ । ६४ । २) ॥ २ ॥
 अयं ते मानुषे जने सोमः पुरुषु सूयते ॥
 तस्ये हि प्रद्रवा पिव ॥ (८ । ६४ । १०) ॥ ३ ॥
 अयं ते शर्य्यणावति सुषो मायामधिप्रियः ॥
 आर्जीकीये मदिन्त मः ॥” (८ । ६४ । ११) ॥ ४ ॥
 इत्थं पणिनिग्रहणे विपाड् विनिर्गमगिरौ कृतं सवनम् ॥
 पणिसरमासंवादो दशमेऽष्टशते (१० । १०८) प्रदर्शितः सूक्ते ॥ ५ ॥
 ३—भूम्यर्थे देवानां दैत्यदानवैः संग्रामः ॥ ३ ॥

“तत्र प्राक् प्रक्रान्तयज्ञोपयुक्तभूमेर्देवदायत्वम् ॥”

देवा असुराः सर्वे प्राक् सयुजः सह वसन्त एवासन् ॥
 देवाः शान्ता विबुधा असुरास्त्वासन् महोद्धता बलिनः ॥ १ ॥
 सर्वो पृथ्वीं प्रबला आक्राम्यन्तासुरा यर्हि ॥
 देवास्तत्र विरोधं चक्रुस्तद्भागलाभाय ॥ २ ॥
 असुरा ऊचुर्यावद् भूमिर्यज्ञाय विष्णुविधृतास्ति ॥
 देवेभ्यो दास्यामो वेदिमितां तावदेव भूमिमिमाम् ॥ ३ ॥
 नाकविभागे कश्चिद् यज्ञविधानाय विष्णुना विधृतः ॥
 खर्वः प्रदेश आसीत्तावत् प्रतिजज्ञिरेऽसुरास्तेभ्यः ॥ ४ ॥

देवास्तदौषधीनां मूलान्युच्छिद्य पूर्वपश्चिमतः ॥
 महतीं वेदीं कृत्वाऽऽहवनीयं पूर्वतो न्यदधुः ॥ ५ ॥
 यज्ञोपकरणभागैराच्छन्त्येतां महावेदीम् ॥
 देवयजनमयभूमिं लब्ध्वा लोकैस्त्रिभिर्व्यभजन् ॥ ६ ॥
 एतद्वाजसनेयब्राह्मणके श्रूयते चरितम् ॥
 काण्डस्य प्रथमस्य प्रपाठके तु द्वितीये हि ॥ ७ ॥ (शत० १ । २)

६—देवत्रैलोक्यादसुराणां बहिष्कारः ।

अररुरदेवो मानुषभूमौ न्युषितो निराकृतः सततः ॥
 ऐच्छदिवमुपगन्तुं किन्त्वग्नि स्तं न्यषेधयत् तस्मान् ॥ १ ॥
 तदपारुमिति मन्त्रव्याख्याने शतपथे कथितम् ॥
 काण्डस्य प्रथमस्य प्रपाठके तु द्वितीये च ॥ २ ॥ (शत० १ । २)

१०—देवयजनभूमेस्त्रैलोक्यविभक्ताया ऐश्या संज्ञा ।

(ऐशिया)

भारतवर्षं पृथिवी हैमवतं वर्षमन्तरिक्षं स्यात् ॥
 उत्तरमब्धिं यावत् कुरुवर्षान्तं त्रिविष्टपं तु यौः ॥ १ ॥
 ब्रह्मण एकं विष्टपमपरं विष्णोस्तृतीयमिन्द्रस्य ॥
 एभिस्त्रिभिरधिपतिभिः स्वर्गो लोकस्त्रिविष्टपं भवति ॥ २ ॥
 अपि मैत्रिसंहितायां विष्णुमुखानामयं स्वर्गः ॥
 असुरान् प्रणुद्य लब्धः प्रथमचतुर्थे निरुक्तोऽस्ति ॥ ३ ॥ (मैत्रा० सं० १ । ४)
 देवेभ्यस्त्रैलोक्यं यावद् व्यभजत् स्वयंभूः सः ॥
 तदभूत् प्रसिद्धमासुरभाषायामैशिया नाम ॥ ४ ॥
 ईशो मनुः स्वयंभूस्त्रैलोक्येऽस्मिन् स्वयं न्यवसत् ॥
 तस्मादियं त्रिलोकी प्रथिताभूदैशिया नाम्ना ॥ ५ ॥

११—“दहरैशिया स्वायंभुवी ।”

(ऐशिया माइनर)

त्रैलोक्यमैशियाख्यं देवेभ्यो वसतयेऽभवन्नियतम् ॥
 तस्यान्तरतः क्षुद्रैशियाख्यदेशः स्वयंभुवोस्य मनोः ॥ १ ॥
 सोयं प्रथमो देशस्तत्र प्रथमे नरा अभवन् ॥
 अत्र जलप्लावन नौ स्तब्धाऽद्रौ चाक्षुषेऽन्तरे हि मनोः ॥ २ ॥
 तारसशैलात् प्राच्यां योऽयं शैलोस्त्यरारातः ॥

मस्त्यस्तत्र हि चाक्षुषमनुनौकां शृङ्गतो दध्रे ॥ ३ ॥

निषधकुलाद्रेः शाखाशैलः पश्चादरारातः ॥

तत्पश्चादिह तारस शैलोऽस्ति च रोमके देशे ॥ ४ ॥

सप्तत्रिंशोऽक्षांशोऽथोज्जयनात् तारसः स पश्चिमतः ॥

एकत्रिंशादंशात् षट्चत्वारिंशदंशान्तः ॥ ५ ॥

[३७ अक्षांशे]
[३१—४६]

पश्चिमसमुद्रकूलप्रान्ते स हि तारसः शैलः ॥

निषधकुलाद्रेः पश्चिमसीमा सेयं त्रिलोक्याश्च ॥ ६ ॥

आसीत् तारकनामा पुराऽसुरस्त्रिपुरनिर्माता ॥

तारकनिवासहेतोस्तारसशैलोयमाख्यातः ॥ ७ ॥

वज्राङ्गापरनामा तारो नामाऽसुरः पूर्वम् ॥

आसीत् तस्य च तारकनाम्ना पुत्रोऽभवत् प्रबलः ॥ ८ ॥

ब्रह्मकृपावशतः स हि शार्विकतीर्थे महीसमुद्रतटे ॥

स्वमुपनिवेशं चक्रे तारस्याख्ये महीधरप्रवरे ॥ ९ ॥

तारस्तस्य पितासीत् तस्मात् स्वावासपर्वतस्यास्य ॥

तारस्येत्यभिधानं चक्रेऽसौ तारको मन्ये ॥ १० ॥

तारस्य पर्वतोऽयं यस्मिन् प्रान्तेऽस्ति तं पुरा प्राहुः ॥

शार्विकतीर्थं नाम्ना स्कान्दकुमारे स्मृतं खरा(२२)ध्याये ॥ ११ ॥

तं च प्रान्तं व्यदधान्मेरुसमं मेरुसमसूत्रम् ॥

दैवं स्वर्गमिवासुरमेतं स्वर्गं स नामतश्चक्रे ॥ १२ ॥

पृथ्व्यन्तरिक्षकं द्यौरिस्थं देवास्त्रिलोकमातेनुः ॥

तत् प्रतिकृत्या त्वसुरास्त्रिपुरं व्यदधुर्महीसमुद्रतटे ॥ १३ ॥

त्रिंशे तूरगिरौ भुवि लौही; त्रिपुरी तु राजतो वियति ॥

पञ्चत्रिंशे सप्तत्रिंशे दिवि तारसे गिरौ हैमी ॥ १४ ॥

देवस्वर्गं त्वैश्याशब्देनोचुः पुराऽसुरा यद्वत् ॥

३०

ऐश्याशब्देनैव प्रोचुः स्वर्गं तमासुरं तद्वत् ॥ १५ ॥

१२—आसुरदेशास्त्रिलोक्यविभक्ताः ।

दायविभागे ब्रह्मा देवेभ्यस्त्रीन् ददौ यथा लोकान् ॥

तद्वत् त्रीनसुरेभ्योऽप्यन्यान् देशान् ददौ बृहतः ॥ १ ॥

विपुलास्त्रयः प्रदेशा असुरेभ्यो येऽर्पितास्ते तु ॥

अमरौकोऽप्यपरोको यवरूपश्चोदिता असुरैः ॥ २ ॥

१३—“देव त्रिलोक्यामसुराक्रमणम् ।”

असुरास्तत्र बलिष्ठाः स्वान् लोकान् सम्यगासाद्य ॥

दैव्यामपि त्रिलोक्यामाचक्रमिरे हठादनीतिस्थाः ॥ १ ॥

स्वायंभुवं तु देशं प्रकल्प्य तीर्थं मनुप्रणाममिषान् ॥

असुरास्ते मनुसविधे यातायातं प्रचक्रिरे प्रायः ॥ २ ॥

क्रमशो विरोधमाप्ता अफरीकातोऽप्युपागता असुराः ॥

स्वायंभुवमनुदेशानैश्यामायिनरसंज्ञकानजयन् ॥ ३ ॥

तस्मिन् देशे योऽभूद्देवासुरविग्रहस्तत्र ॥

असुरा व्यजयन्तामी तेन ततः प्रान्त आसुरः सोऽभूत् ॥ ४ ॥

पूर्वे काले केचिदासन्न देवा देवेभ्यो यैस्ते जिताः सर्वदेशाः ॥

तेषां वंशे रोमकाद्या अभूवन्नेऽर्वाककालेऽन्यान्यरूपैर्विभेजुः ॥ ५ ॥

असुरो रोमक आसीत् तन्नाम्ना रोमकोऽभवद्देशः ॥

तद्वंशैरिह पश्चात् प्रान्तविभागोऽसुरैः क्लृप्तः ॥ ६ ॥

आर्मीनिया च कुर्दिस्थानं वा शामदेशश्च ॥

अर्वः फोलिस्थानं मेशोपोटेमिया चेति ॥ ७ ॥

आर्मीनियाप्रदेशे योय शैलोऽस्त्यरारातः ॥

जूदीपर्वत उक्तो स्लेच्छैः पूर्वं स युद्धहेतुत्वात् ॥ ८ ॥

जूदीशैलप्रभृतिर्देशो भूमध्यसागरान्तो यः ॥

देवासुरसंग्रामास्तत्रैवासन् सुविस्तृते प्रान्ते ॥ ९ ॥

देवासुरसंग्रामाः कुर्दिस्थाने बभूवुरधिकाः प्राक् ॥

कतिधा देवाः कतिधा त्वसुरा देशानिमान् जिग्युः ॥ १० ॥

असुराणां बलमधिकं मेशोपोटेमिया देशे ॥

तस्मादसीरियेति प्रख्यातोऽभूदयं देशः ॥ ११ ॥

ये कालकञ्जकालकदौहर्दमौग्याश्च कालकेयास्ते ॥

कालदियाख्ये देशे (केलडिया) न्यूषुर्यमिराक इत्याहुः ॥ १२ ॥

असुरागमनद्वारं यत् आसीच्छामदेशोऽयम् ॥

तेनारुध्यत स सुरैस्तस्मादुक्तः स सीरिया नाम्ना ॥ १३ ॥

१४—इन्द्रविष्णुभ्यां वराहासुरप्रतीकारः ।

सर्वत्र देवानसुराः पुरस्तान्न्यपीडयन् तत्प्रतिकारहेतोः ॥

देवा अपीमानसुरान्निजघ्नुः स एष देवासुरसंप्रहारः ॥ १ ॥
 स्वर्गे सुराणामधिपः स इन्द्रः सर्वाः प्रजाः प्रत्यहभोजनेन ॥
 तद्रक्षणेनापि समाजयंस्ता न्ययोजयत् कर्मसु निस्थमासाम् ॥ २ ॥
 संवत्सरान्त्येऽह्नि सबालवृद्धाः प्रजा अगण्यन्त तदर्थमन्नम् ॥
 संवत्सरोपक्रमदेयमासीत् तद्धाममारक्षति वामदेवः ॥ ३ ॥
 धनं गृहं मार्गसरो वनादि वा सर्वं पृथक् रुद्रगणैररक्ष्यत ॥
 रुद्रा अनन्ता अभवन् प्रभुस्त्वभूदोशान एको दिवि देवसंसदि ॥ ४ ॥
 वामान्नरक्षाऽधिकृतो बभूव यः स वामदेवः खलु नामतोऽभवत् ॥
 वामं तदन्नं परिरक्षितं वसोर्धारानगर्थ्या ध्रियते स्म सञ्चितम् ॥ ५ ॥
 ज्येष्ठः सुतो ब्रह्मण औरसो वसोर्धारानगर्थ्या-विनियुक्त आबभौ ॥
 ओंकार नामैष तदाज्ञया प्रजास्वन्नं वितीर्णं भवति स्म तन्मुहुः ॥ ६ ॥
 तदन्नमाहतु मनेकधा व्यधादुपद्रवं दानवसंघ आकुलम् ॥
 ओंकार एष प्रतिचक्र आक्रमं स वामदेवः प्रहरंस्तमासुरम् ॥ ७ ॥
 एमूषसंज्ञस्त्वसुरी वराहोपाख्यस्तदासीद् गिरिसप्तकस्य ॥
 स्थितः परस्तात् स हि वाममन्नं क्रमात्तदाक्रम्य जहार सर्वम् ॥ ८ ॥
 यासीद् वराहस्य पुरी तथा वसोर्धारापुरी या पथि चान्तरे तयोः ॥
 पुर्य्योऽश्ममय्यो बभुरेकंविंशतिर्वामं स तासां परतो मुमोष ह ॥ ९ ॥
 यो लोकपालोन्नकुलस्य विष्णुस्तस्थौ सुधर्मा सदसि प्रशास्ता ॥
 श्रुत्वाऽसुराक्रान्तिमयं जगामाऽविज्ञात एमूषवराहदेशान् ॥ १० ॥
 अन्वेषयन्विष्णुमिंयाय चेन्द्रस्तत्रैव कालेन वराहदेशे ॥
 इन्द्रश्च विष्णुश्च विधाय मन्त्रं स्वं स्वं पृथक् कर्म तदाध्यवास्थत् ॥ ११ ॥
 उरुक्रमो विष्णुरयं पुरस्तादाचक्रमे चानुमते मघोनः ॥
 वराहमातुः सवनत्रयार्थं प्रक्लृप्तमन्नं स जहार संघः ॥ १२ ॥
 महानसे यत् पक्षतं गृहे वा चार्चन्नवर्गो निहितोऽस्य मात्रा ॥
 तत्सर्वमेवोऽपजहार विष्णुः क्षीरोदनं वा महिषान् शतं च ॥ १३ ॥
 ये यथा मां प्रपद्यन्ते तांस्तथैव भजाम्यहम् ॥
 इति विष्णोः क्रियानीतिः सोन्नमन्नमुषोऽहरत् ॥ १४ ॥
 इन्द्रः पुरीस्ता व्यधमद् गिरीस्तान्दुर्गान् परास्थन्निजघान यौद्धृन् ॥
 अविध्यदेमूषवराहवक्षःस्थलं गतप्राणममं स चक्रे ॥ १५ ॥
 स वाममोषं निहत्य वराहे पुरीषु तस्याश्ममयीषु गुप्तम् ॥

वामं यदन्नं मुषितं तदासीत् तत् सर्वमप्याहरदेष विष्णुः ॥ १६ ॥
 ऋक्संहितायां प्रथमे तु मण्डले तदेकषष्टिप्रमितेस्ति सूक्तके ॥
 सूक्तेऽष्टमस्यास्ति च सप्तसप्ततिप्राये तदाख्यानमिदं प्रदर्शितम् ॥ १७ ॥
 “अस्येदु मातुः सवनेषु सद्यो महः पितुं पपिवाञ्च्वावन्ना ॥
 मुषा यद् विष्णुः पचतं स हीमान् विध्यद्वराहं तिरो अद्रिमस्ता ॥ १८ ॥
 विश्वेत् ता विष्णुराभरदुरुक्रमस्त्रेषितः ॥

शतं महिषन्तीरपाकमोदनं वराहमिन्द्र एमुषम्” ॥ १९ ॥ [८ । ७७ । १०]
 व्याख्यातमेतद्वद्यपि तैत्तिरीयके षष्ठद्वितीयस्य तुरीयभागके ॥
 [तै० ६ । २ । ४]

निदर्शनं तावदिदं प्रदर्शितं तथाऽन्ययुद्धान्यपि कानिचिद् विदुः ॥ २० ॥
 “विष्णुर्यज्ञो देवेभ्य आत्मानमन्तरधात् तमन्यदेवता नाविदन् ॥
 इन्द्रस्त्रवेन् । विष्णुरिन्द्रमब्रवीत्—को भवानिति । इन्द्रोऽब्रवीत्—
 दुर्गाणामसुराणां हन्ताऽहम् । भवान् कः । विष्णुरब्रवीत् ॥
 अहं दुर्गादाहर्ताऽस्मि । त्वं तु दुर्गाहन्ताऽसीत्यतो वराहमसुरं जहि ॥
 स हि वराहो वाममुष एकविंशत्या पुरां पारेऽश्ममयीनां वसति ॥
 तस्मिन्नसुराणां वसुवाममस्ति । तत इन्द्रस्ताः पुरो भित्वा वराहस्य हृदयमवि-
 धत् । ततस्तत्र यदासीत्—तद्विष्णुराहरत्” ॥ २१ ॥
 यज्ञोन्नमन्नस्य पतिः स विष्णुर्देवाननुक्त्वैव वराहमागात् ॥
 किं कर्तुं कामोऽत्र भवानुपागादित्याह यत् प्राह भवान् क एवम् ॥ २२ ॥
 भूयोऽप्येवंदेवतानां त्रिलोक्यामाक्रम्यन्तास्युग्रचेष्टा अदेवाः ॥
 इन्द्रो विष्णुस्तन् प्रतीकारहेतोरास्तां नित्यप्रोद्यतौ धर्मधीरौ ॥ २३ ॥

इन्द्रस्य कर्तव्यं कर्माख्यातं स्कान्दे कौमारखण्डे एकोनविंशत्याध्याये ।

“इन्द्रो दिशति भूतानां बलं तेजः प्रजाः सुखम् ॥
 प्रज्ञां प्रयच्छति तथा सर्वान् दायान् सुरेश्वरः ॥ १ ॥
 दुर्वृत्तानां स हरति वृत्तस्थानां प्रयच्छति ॥
 अनुशास्ति च भूतानि कार्थ्येषु बलवत्तरः ॥ २ ॥
 असूर्ये च भवेन् सूर्यस्तथाऽचन्द्रे च चन्द्रमाः ॥
 भवत्यग्निश्च वायुश्च पृथिव्यां जीवकारणम् ॥ ३ ॥
 एतदिन्द्रेण कर्तव्यमिन्द्रो हि विपुलं बलम्” ॥ इति ॥

१५—देवासुराणां द्वादश महासंग्रामाः ।

प्रत्यक् कृष्णादम्बुधेः काश्यपीयादार्मीन्याख्ये सीरियाऽसीरियादौ ॥

स्वर्गे भूम्यां चात्र देवासुराणां संग्रामाः प्राग्द्वादशासन् महोघ्राः ॥ १ ॥

(१) (२) (३) (४)

आडीबक, कोलाहल, हालाहल, जलधिमन्थनान्येवम् ॥

(५) (६) (७) (८) (९) (१०)

त्रैपुर, मान्धक, तारक, वात्र, ध्वजयुद्ध, बलिवन्धाः ॥ २ ॥

(११) (१२)

हैरण्याक्ष, नृसिंहावेते द्वादश पुरायुगे जाताः ॥

देवासुरसंग्रामा इतरेऽप्यभवन्नितः क्षु १ः ॥ ३ ॥

यद्यपि वेदग्रन्थे स्पष्टं त इमे न दृश्यन्ते ॥

किन्त्वनुमिनुमो लुप्तान् सन्ति पुराणेतिहासयोर्हि धृताः ॥ ४ ॥

आग्नेयस्याध्याये षट्सप्ततियुक्शतद्वयप्रमिते ॥

मास्त्यस्य सप्तचत्वारिंशाध्याये च संग्रामाः ॥ ५ ॥

निजघानान्धकमसुरं भगवान् रुद्रः सुरैरुक्तः ॥

त्रैपुरयुद्धेऽप्येष न्यवधीत् त्रिपुरासुरत्रिपुरम् ॥ ६ ॥

उत्तरशामग्रान्ते तिरपूली नाम या नगरी ॥

तन्मन्ये त्रिपुरं स्यात् तत्र त्रिपुरासुरो निहतः ॥ ७ ॥

इन्द्रेण हतो वृत्रस्त्वष्टसुतो वृत्रवधसमरे ॥

निहतश्च विप्रचित्तिर्मायाछत्रः सहानुजो ध्वजके ॥ ८ ॥

हालाहले तु घोरा निहता इन्द्रेण दानवा दैत्याः ॥

रजिना नहुषभ्रात्रा कोलाहलपर्वते हता दैत्याः ॥ ९ ॥

इन्द्रार्थे तु वराहो जघान विष्णुर्हिरण्याक्षम् ॥

नरसिंहोऽपि च विष्णुर्हिरण्यकशिपुं जघान दैत्येशम् ॥ १० ॥

द्वासप्ततिलक्षैरयमशीतिसाहस्रसंयुक्तैः ॥ (७२८००००)

सैन्यैर्हिरण्यकशिपुर्भारतवर्षे पुराक्रामीत् ॥ ११ ॥

इन्द्रस्य सैनिकानां संख्यां न स्मरन्त्यत्र ॥

सैनिकयुद्धे देवा दैत्यादस्मात् पराजिता अभवन् ॥ १२ ॥

भारतवर्षे दैत्यो हिरण्यकशिपुर्बलात्प्रविष्टोऽभूत् ॥

मूलस्थानं नगरं निर्मर्यायैषोऽकरोद् राज्यम् ॥ १३ ॥

आसुरभाषाशब्दो मूरः सूर्यार्थकस्ततो मूराः ॥

सूर्योपासकदैत्यास्तन् स्थानं सूर्यधामाढ्यम् ॥ १४ ॥
 मूलस्थानं नगरं हिरण्यकशिपोस्तदद्य मुलतानम् ॥
 ब्रूते तत्र हि चतुरः पुरुषान् व्याप्यास्थितं राज्यम् ॥ १५ ॥
 आदौ हिरण्यकशिपुः प्रह्लादोऽन्यो विरोचनोऽथ बलिः ॥
 चक्रे राज्यं तदिदं बलिसमये ध्वंसितं तु सुरैः ॥ १६ ॥
 प्रह्लादस्तु तदानीमनीतिमालक्ष्य तत्र दैत्यानाम् ॥
 पितृद्वेषो विष्णोः पत्नं जग्राह शान्तिकामाय ॥ १७ ॥
 शान्त्यै युद्धनिवृत्त्यै प्रह्लादाऽनुमतिमाप्य विष्णुरयम् ॥
 अन्तः प्रविश्य योगात् सिंहाकृतिरिह जघान दैत्येशम् ॥ १८ ॥
 षण्णवतिस्तु कलानामसुरैर्यद्वत् प्रकाशिता पूर्वम् ॥
 तद्वदेवैराविष्कृतास्तु विद्याश्चतुःषष्टिः ॥ १९ ॥
 तत्रैका विद्यासीदाकृतिपरिवर्तनी देहे ॥
 विष्णुर्यया वराहोऽभवद्विचित्रश्च नरसिंहः ॥ २० ॥
 अदधाद् रूपं विष्णुर्मोहिन्याश्चारुकामिन्याः ॥
 सेयमपूर्वा विद्या देवयुगे योगमायोक्ता ॥ २१ ॥
 अत्यद्भुतं स्वरूपं स नारसिंहं विधाय यद्विष्णुः ॥
 स्कम्भादाविरभूत् तद्विज्ञेयं योगमायातः ॥ २२ ॥
 नारदसुपाञ्चरात्रे पञ्चविधं ज्ञानमाख्यातम् ॥
 निर्विषयं यज्ज्ञानं परतत्त्वं ब्रह्म तच्छुद्धम् ॥ २३ ॥
 कर्मजमगुणब्रह्मज्ञानं परमुक्तिदं तद्वत् ॥
 सगुणब्रह्मोपास्तिजमवरविमुक्तिप्रदं ज्ञानम् ॥ २४ ॥
 दिव्यं ज्ञानं योगजसिद्धमयं तच्च षोडशधा ॥
 अणिमा महिमा गरिमा लघिमेशित्वं वशित्वं च ॥ २५ ॥
 व्याप्तिश्च प्राकाम्यं भूतभविष्यत्परोक्षदूरेक्षा ॥
 दूरश्रवणं कायव्यूहः परकायवेशश्च ॥ २६ ॥
 परजीवहरणजीवप्रदानके सर्गकर्तृताशिल्पम् ॥
 संहारकरणमिति तन् षोडशधा योगजं ज्ञानम् ॥ २७ ॥
 अथ पञ्चमं तु विषयज्ञानं न्यूनाधिकं लोके ॥
 इन्द्रियसेवाविषयानुराग आत्मोन्नतिश्चेति ॥ २८ ॥
 ज्ञाने पञ्चविधेऽस्मिन् विषयज्ञानं तु चेतने सहजम् ॥

दिव्यज्ञानमृषोणां देवानां योगिनां चासीत् ॥ २६ ॥
 नानाविधार्थनिर्मितिरिव निजरूपान्यता शिल्पम् ॥
 स्यात् सर्गकर्तृतायां तेनाभून्नारसिंहवपुः ॥ ३० ॥
 वाग्बद्ध एष विष्णुः सौहार्धेनानुगृह्य तं तु तदा ॥
 प्रह्लादं तद् राज्यासने प्रतिष्ठापयामास ॥ ३१ ॥
 इन्द्रेण प्रह्लादो विजितोऽमृतमन्थने पश्चान् ॥
 इन्द्रेण प्राह्लादिविरोचनस्तारकामये निहतः ॥ ३२ ॥
 वैरोचनिर्वलिश्च प्रतरां निगृहीत इन्द्रविष्णुभ्याम् ॥
 एते बहुभिर्बर्षैः पञ्चैकस्मिन् कुलेऽभवन् समराः ॥ ३३ ॥
 षष्टिसहस्रोपेते द्वे लक्षे प्रस्तुते आस्ताम् ॥ [२६००००]
 बलिदैत्यसैनिकानां रणाङ्गणे तत्र बलिबन्धे ॥ ३४ ॥
 यावच्छण्डामकौ द्वावसुराणां पुरोधसावास्ताम् ॥
 असुरास्तावद्विजिता अभवन् जयमाप्नुवन् कापि ॥ ३५ ॥
 यदवधि भृगुर्बृहस्पतिसदृशप्रतिभः पुरोहितस्तेषाम् ॥
 अभवत् तत आरभ्य व्यजयन्तेहासुराः प्रायः ॥ ३६ ॥

१६—मध्यतो बहुधा विजयत्नामेऽप्यन्ततो देवानां पराजयः ।

स्वार्थैकसिद्धिपरता धर्मान्तरवाधने स्वधर्मस्त्वम् ॥
 एतद्द्वयमसुराणां विद्रोहोत्थापने हेतुः ॥ १ ॥
 शान्तिप्रियताऽत्यर्थं धर्मे प्रवणस्त्वमानृशंस्याख्ये ॥
 एतद्द्वयमार्याणां प्रत्यभिमर्दं पराभवे हेतुः ॥ २ ॥
 बुद्धिश्चाक्रमणं च द्वे अप्येते बले भवतः ॥
 उभयोर्मिथोऽभियोगे विजयः कुत्रेति दुरभिगमम् ॥ ३ ॥
 यच्चिरकारि विवेकापेक्षं तज्जीयते बुद्ध्या ॥
 आक्रमणं सा बुद्धिर्जयति सदा सावधाना या ॥ ४ ॥
 यत् क्षिप्रकारि पूर्णोत्साहं तज्जयति नूतमाक्रमणम् ॥
 समयापेक्षा बुद्धिस्तत्राक्रमणेन जीयते प्रायः ॥ ५ ॥
 कर्तुं योग्यमयोग्यं वेति धिया यावदेव विव्रिनक्ति ॥
 धृष्टस्तावत् सहसैवाक्रम्यार्थं निजं प्रसाधयति ॥ ६ ॥
 सूर्यो लुप्तश्चन्द्रो लुप्तः संप्रति न दृश्यते प्रायः ॥
 दैवतसंस्थालोपोत्तरमसुरैस्तद् द्वयोच्छेदात् ॥ ७ ॥

यज्ञजसिद्ध्या येषामात्मा दैवोऽपरो मनुष्याणाम् ॥
 कृत्रिम उत्पन्नः स्यात् तेषु मनुष्येष्वभूत्तु देवत्वम् ॥ ८ ॥
 यज्ञक्रियाविलोपादप्रत्युत्पन्नदैवतात्मानः ॥
 केवलमनुष्यभावा न पुनर्देवा अकथ्यन्त ॥ ९ ॥
 स्वर्गः कृस्तो मानुषलोकः समभूदशेषदेवाश्च ॥
 अभवन् मानुषरूपा आसुरधर्मे प्रविष्टाश्च ॥ १० ॥
 आसुरधर्मे गमनादेवैरपि भूरभूदिद्यं हीना ॥
 लोकत्रयव्यवस्थालोपाद् भूर्नाद्य दैवताधीना ॥ ११ ॥
 देवासुरसंग्रामा यत्र यथा यैरभवन् प्राक् ॥
 विशदं तद्दृष्टव्यं मत्कृतदेवासुरख्यातौ ॥ १२ ॥

४—सोमार्थे देवानां दैत्यैः संग्रामः ॥ ४ ॥

१७—सोमोच्छेदकासुरप्रतियोधार्थं गंधर्वविनियोगः ।

चन्द्रस्तु सोमवल्लोरूपो यो हेमकूटाद्रौ ॥
 यज्ञैकसाधनं तद्देवानामुदखनन्नसुराः ॥ १ ॥
 यज्ञात् सिद्धीर्देवतानामनेका दृष्ट्वा यज्ञं कर्तुं मैच्छन् देवाः ॥
 किन्त्वस्मिन्स्ते यज्ञविज्ञानशिक्षाशून्याः सिद्धिं नाप्नुवन् विध्यबोधात् ॥ २ ॥
 यज्ञज्ञानायोग्यतां स्वस्य दृष्ट्वा जातामर्षा विद्विषन्तश्च देवान् ॥
 तेषां सिद्धौ हेतुभूतस्य यज्ञस्यैच्छन् कर्तुं हन्त निर्मूलनाशम् ॥ ३ ॥
 सूर्यं श्रुत्वा यज्ञविज्ञानहेतुं चन्द्रं श्रुत्वा तद्विधाने च हेतुम् ॥
 आक्रम्यैते सूर्यचक्रे विहन्तुं दासानादौ प्रेरयामासुरुग्रान् ॥ ४ ॥
 एवं कर्तुं हन्त निर्मूलनाशं दैत्यव्रातः सोमवल्ल्याख्यचन्द्रम् ॥
 भूयो भूयो हेमकूटाद्रिदेशानेत्योच्चलुस्ते यथाशक्ति सोमम् ॥ ५ ॥
 इन्द्रः श्रुत्वा सोमवल्लीविनाशं तद्रक्षार्थं दैत्यमार्गांश्च रौद्रम् ॥
 गन्धर्वाख्यान् वासयामास वीरान् सिन्धोः पश्चाद्व्याप्य गान्धारदेशे ॥ ६ ॥
 गन्धर्वास्ते पूर्वमासन् हिमाद्रेर्द्रोण्यावासां नृत्यगीतानुरक्ताः ॥
 तेषां वृत्तिं तां निवर्त्यार्थं योद्धुं वृत्तिं तेषां कल्पयामास देवः ॥ ७ ॥
 गन्धर्वास्ते तत्र काले द्विधाऽऽसन् दिव्या अन्ये केचिदन्ये तु मर्त्याः ॥
 दिव्यास्त्रेधोत्कृष्टकर्माण आप्ता मर्त्यास्त्रेके क्षुद्रकर्माण आसन् ॥ ८ ॥

१८—सोमसंरक्षणाय दैत्यान् प्रति योद्धुं

नियुक्ता गन्धर्वाश्चतुर्धा ॥

१ २ ३ ४ ५ ६ ७ ८

हाहाहूहूहंसगोमायुनन्दितुम्बुर्वाख्याश्चित्रविश्वावसू च ॥

एते मर्त्या अष्टगन्धर्वभेदा हैमाद्रिस्था नृत्यगीतानुषक्ताः ॥ १ ॥

(वह्निपु०)

दिव्या वर्गाः स्वर्गं एकादशासन् वम्भारिश्चाऽङ्गारिहस्तौ सुहस्तः ॥

मूर्धन्वान् वा सूर्यवर्चाः कृशानुः कृध्वभ्राजौ स्वानविश्वावसू च ॥ २ ॥
(ऋग्वेदे—१० । १३६)

स्वर्गं क्रीत्वा सोमसंरक्षणं वै वृत्तिर्ह्येषामाहरन्ति स्म तेभ्यः ॥
सोमं देवाः दिव्यगन्धर्वभेदानेतानूचे तित्तिरिः षष्ठकाण्डे ॥ ३ ॥
एभ्यो भिन्ना वीरगन्धर्ववर्गा आसन् द्वेधा तत्र मौनेयसंज्ञाः ॥
पातालस्थाः कोटिषट्कप्रमाणा नागैर्द्वेषाद् युद्धमासीत्तु तेषाम् ॥ ४ ॥
कलिभीमसेनभीमोग्रसेनपञ्चगोपतिप्रयुताः ॥
धृत राष्ट्रसूर्यवर्चो वरुणसुपर्णाकर्पणचित्ररथाः ॥ ५ ॥
शालिशिरा अथ नारदवशिनाविति षोडशैतानि ॥
गन्धर्वाणामासन् मौनेयानां कुलानीह ॥ ६ ॥
प्राधेयाः पुनरन्ये गान्धर्वाः कोटयः पुरा तिस्रः ॥
सिन्धोः पश्चाद्देशे गान्धारारुख्ये वसन्ति स्म ॥ ७ ॥

सिद्धः पूर्णो बर्ही पूर्णायुर्ब्रह्मचारी च ॥

रतिगुणसुपर्णविश्वावसवो भानुश्च चन्द्रश्च ॥ ८ ॥
एते दश कुलभेदाः प्राधेयानां प्रसिध्यन्ति ॥
एषां च राजधानीपुरमासीद् वर्द्धमानपुरम् ॥ ९ ॥
वाल्मीकीये सन्ति रामायणे ते प्रोक्ता, भ्राता रामचन्द्रस्य येभ्यः ॥
युद्ध्वा जित्वा स्वस्य पुत्रद्वये तद् राज्यं सर्वं संविभक्तं व्यधत् ॥ १० ॥
ते चैते प्राधेया मूजवदाद्यद्रिजातसोमानाम् ॥
सिन्धु मुवास्तु वितस्ता सरस्वती प्रभृति सरिदप्सु ॥ ११ ॥
बहमानानां विचितिं रक्षां कर्तुं न्ययुज्यन्त ॥
इत्थं वदन्ति कौषीतकिनः स्वब्राह्मणे मुनयः ॥ १२ ॥

चुद्रगन्धर्वाः ८	प्राधेयगन्धर्वाः १०	मौनेयगन्धर्वाः १६	दिव्यगन्धर्वाः ११
१ हाहाः	३००००००००	६००००००००	१ अङ्गारिः
२ ह्रह्रः	१ सिद्धः	१ भीमः	२ अम्भारिः
३ हंसः	२ पूर्णः	२ भीमसेनः	३ अम्भ्राजः
४ गोमायुः	३ बर्ही	३ उग्रसेनः	४ मूर्धन्वान्
५ नन्दी	४ पूर्णायुः	४ कलिः	५ कृशुः
६ तुम्बुरुः	५ ब्रह्मचारी	५ पर्जन्यः	६ सूर्यवर्चाः
७ चित्रसेनः	६ रत्तिगुणाः	६ गोपतिः	७ कृशालुः
८ विश्वावसुः	७ सुपर्णः	७ प्रयुतः	८ हस्तः
	८ भालुः	८ धृतराष्ट्रः	९ सुहस्तः
	९ चन्द्रः	९ सूर्यवर्चाः	१० स्वाङ्गी
	१० विश्वावसू	१० वरुणः	११ विश्वावसुः
		११ सुपर्णः	
		१२ अकंपर्णः	
		१३ वशी	
		१४ शान्तिशिराः	
		१५ नारदः	
		१६ चित्ररथः	

“गन्धर्वा ह वा इन्द्रस्य सोममप्सु प्रत्यायिता गोपायन्ति ॥

त उह स्त्रीकामाः । ते हा—सुमनांसि कुर्वते” ॥ २१ ॥ (कौषी०)

११—विश्ववावसुप्रधानानां गन्धर्वाणामाधिपत्ये चन्द्राभिषेकः ।

एषां राजाऽभूच्च विश्वावसुः प्राग् दैतेयानां मार्गरोधं स चक्रे ॥

भूयो भूयो मार्गरोधे कृतेऽपि प्राग्र्या दैत्या नो निवृत्ता बभूवुः ॥ १ ॥

दैत्यक्रान्तेः सोमरक्षां विधातुं धात्रेऽभ्येत्याभ्यर्थयामास शक्रः ॥

गन्धर्वाणां शासकं कञ्चिदन्यं त्वैच्छत् सोमं योऽभिरक्षेद् विशिष्य ॥ २ ॥

ब्रह्मा दृष्ट्वा कञ्चिदत्रेस्तु पुत्रं योग्यं युक्तं ब्राह्मवीर्येण तावत् ॥

क्षत्रं वीर्यं धातुमत्राभिषिच्य प्रागास्येनाभ्रामयत् कृत्स्नपृष्ठ्याम् ॥ ३ ॥

गन्धर्वाणामौषधीनां च सोमादीनां चक्रे तत्र राजानमेतम् ॥

॥ गन्धर्वेऽस्मिन् प्रतिष्ठाप्य देशे सोमस्थानं रक्षितुं तं न्ययुङ्क्त ॥ ४ ॥

* “सोमो वै राजा अमुष्मिन् लोकं आसीद्”—इत्येतरेयब्राह्मणस्य त्रयोदशाध्याये सोमस्य गृहा-
स्थताख्याता ॥ “द्यावापृथिव्योर्वा एष गर्भो यत् सोमो राजा”—इत्येतरेयब्राह्मणस्य चतुर्थाध्याये
सोमस्यान्तरिक्षस्थताख्याता ॥ “सोमो वै राजा गन्धर्वेष्वसीद्”—इत्येतरेयब्राह्मणस्य पञ्चमा-
ध्याये सोमस्य गन्धर्वलोकस्थताख्याता ॥ ० ॥

चन्द्रांशुभ्यो जातमूलं तु सोमं ज्योतिष्मन्तं रक्षितुं यन्नियुक्तः ॥
 तस्मात् स्वर्गे लोकपालः स भूत्वा चन्द्रः सोमो नामतः ख्यातिमागात् ॥५॥
 पुत्रस्तस्यासीद् बुधो राजपुत्रो नाम्ना ख्यातो हस्तिविद्याप्रवीणः ॥
 यस्तत्पुत्रोऽभूदिलागर्भजन्मा तस्मादासीच्चन्द्रवंशप्रवृत्तिः ॥ ६ ॥
 चन्द्रस्येत्थं चान्तरिक्षावकाशे गन्धर्वाणामधिपत्ये नियोगम् ॥
 पूर्णोद्योगं दैवतानां च दृष्ट्वा कंचित्कालं स्तम्भितस्ते बभूवुः ॥ ७ ॥

२०—दैत्यैः कृतः सोमवल्लीविध्वंसः ।

एवं सोमध्वंसने चान्तरायं दृष्ट्वा दूरादागमे चान्तरायम् ॥
 योद्धुं दैत्या यत्नमातस्थिरे ते प्रान्तेऽत्रैव स्वं निवासं विधाय ॥ १ ॥
 सैन्यग्रामं ते महान्तं महान्तं संभारञ्च प्राप्य सोऽसाहयत्नम् ॥
 आक्रम्यास्मिन् भारते सिन्धुदेशान् मूलस्थाने स्थापयन्ति स्म राज्यम् ॥२॥
 प्रह्लादोऽस्मिंस्तत्पिता तस्य पुत्रस्तत्पौत्रो वा दैत्यराजः प्रसह्य ॥
 दैतेयान् स्वान् सैन्यचारादिभृत्यान् सोमस्थाने चारणायादिदेश ॥ ३ ॥
 तस्मिन्काले दैवयोगेन रुष्टां याज्यं मत्वा चन्द्रसद्भाभ्युपेताम् ॥
 तारां देवाचार्य्यपत्नीं स चन्द्रो हृत्वा देवैर्भस्मितश्चिन्तितोऽभूत् ॥ ४ ॥
 गन्धर्वाणामेष राजा तदासीत् तेषां नीतौ स्त्रीषु वैवाहिकोऽयम् ॥
 नासीद्बन्धः प्रीतिदायेन पुंसां स्वीया स्त्री स्यादेष जह्ने ततस्ताम् ॥ ५ ॥
 आक्रुष्टोऽभूद्दैवतैस्तत्र चन्द्रस्तस्मिन्काले लब्धवेला अदेवोः ॥
 चन्द्रस्यार्थं साधयन्तः स्वसैन्यैः स्वीये पक्षे चन्द्रमेतं व्यनैषुः ॥ ६ ॥
 पक्षग्राहक्रीत एष श्लथोऽभूत् स्वे कर्तव्ये सोमसंरक्षणेर्थे ॥
 इत्थं दैत्याः सोमवल्लीवितानध्वंसे जाताश्चन्द्रदोषात् समर्थाः ॥ ७ ॥
 काले काले सोमवल्लीविनाशे कुर्वद्भिस्तैर्यत्नमन्यत्र युद्धात् ॥
 दुष्टैर्नचैर्ब्राह्मवीर्याः प्रशस्ताः सौम्या बल्ल्यो नाशिताः कृत्स्नशस्ताः ॥ ८ ॥
 अद्यत्वे यच्चक्षते सिन्धुपारे बोलन्धाटी (Bolan pass) पर्वत प्रान्तभागे ॥
 माजन्दारान् नामतः ख्यातशैले सोऽयं सोमो लभ्यतेऽद्यापि भूयान् ॥ ९ ॥
 किन्तु ब्रूमो नैष सोमोऽस्ति मुख्यो यो ब्रह्मण्यः सोम आसीत् स नष्टः ॥
 यद्वद् ब्राह्मी नाम मण्डूकपर्णीमाहुः केचित् तद्वदन्यः स सोमः ॥ १० ॥

२१—सोमप्राधिनिध्नेन सुरोत्पादनम् ।

अप्राप्य सोममसुराः सोमविधं मादकं विधापयितुम् ॥
 असुराधीशं वरुणं राजानं प्रार्थयामासुः ॥ १ ॥

वरुणस्ततः प्रयत्नाद् विनिर्ममे वारुणीं मदिराम् ॥
 पास्यामस्त्वसुरानिति सुरामिमां नामतश्चक्रुः ॥ २ ॥
 एकादशप्रकाराः सुरास्ततस्त्वासवाः पृथग् बहवः ॥
 भिन्नास्ततश्च शोधव इत्यवरे मादकाः सोमात् ॥ ३ ॥
 सोमो धृतिविज्ञाने वर्द्धयते संस्करोति मस्तिष्कम् ॥
 माल्यं, सुरा तु हरते तद् विज्ञानं, शिरोऽपि दूषयति ॥ ४ ॥

२१ - सोमरसगुणप्रकाशका वेदमन्त्राः ।

बुद्धिः शौर्यसमृद्धौ बलमारोग्यं महत्त्वमभयत्वम् ॥
 रिपुः मनश्चमता सुखदीर्घायुष्ट्वे जयश्च सोमेन ॥ १ ॥
 अद्वौ हैमे त्वोषधीनामधीशो योयं सोमः कश्चिदासीत् पुरास्वे ॥
 यो यस्तस्यासीद् गुणस्तं प्रगाथः काण्वः सम्यग् वर्णयामास विद्वान् ॥ २ ॥
 स्वादोरभक्षि वयसः सुमेधा स्वाध्यो वरिवोवित्तरस्य ॥
 विश्वे यं देवा उत मर्त्यासो मधु ब्रुवन्तो अभिसञ्चरन्ति ॥ १ ॥
 अन्तश्च प्रागा अदितिर्भवास्यवयाता हरसो दैन्यस्य ॥
 इन्द्रविन्द्रस्य सख्यं जुषाणः श्रौष्टीव धुरमनुराय ऋध्याः ॥ २ ॥
 अपाम सोमममृता अभूमागन्म ज्योतिरविदाम देवान् ॥
 किं नूनमस्मान्कृणवदरातिः किमु धूर्तिरमृतमर्त्यस्य ॥ ३ ॥
 शं नो भव हृद् आपीत इन्द्रो पितेव सोम सूनवे सुशेवः ॥
 सखेव सख्य उरुशंस धीरः प्रण आयुर्जीवसे सोम तारीः ॥ ४ ॥
 इमे मा पीता यशस उरुष्यवो रथं न गावः समनाह पर्वसु ॥
 ते मा रक्षन्तु विस्रसश्चरित्रादुत मा स्रामाद्यवयन्स्विन्दवः ॥ ५ ॥
 अग्निं न मा मथितं संदिदीपः प्रचक्ष्य कृणु हिवस्यसो नः ॥
 अथा हिते मद आसोममन्ये रेवां इव प्रचरा पुष्टिमच्छ ॥ ६ ॥
 इषिरेण ते मनसा सुतस्य भक्षीमहि पित्र्यस्येव रायः ॥
 सोमराजन्प्रण आयूषि तारीरहानीव सूर्यो वासराणि ॥ ७ ॥
 सोमराजन्मृडयानः स्वस्ति तव स्मसि ब्रथा ३-स्तस्य विद्धि ॥
 अलर्ति दक्ष उत मन्युरिन्द्रो मानो अर्यो अनुक्रामं परा दाः ॥ ८ ॥
 त्वं हि नस्तन्वः सोमगोपा गात्रे गात्रे निषसत्था नृचक्षाः ॥
 यत्ते वयं प्रमिनाम व्रतानि सनो मृड सुषखा देववस्यः ॥ ९ ॥
 ऋदूदरेण सख्या सचेय यो मा नरिष्येद्वयस्व पीतः ॥

अयं यः सोमो न्यधाय्यस्मे तस्मा इन्द्रं प्रतिरमेम्यायुः ॥ १० ॥
 अप त्या अस्थुरनिरा अमी वा निरत्रसन्तमिषीचीरमैषुः ॥
 आ सोम अस्मां अरुह द्विहाया अगन्म यत्र प्रतिरन्त आयुः ॥ ११ ॥
 यो न इन्दुः पितरो हृस्वुपीतोऽमर्त्यो मर्त्या आविवेश ॥
 तस्मै सोमाय हविषा विधेम मृलीके अस्य सुमतौ स्याम ॥ १२ ॥
 त्वं सोम पितृभिः संविदानोऽनुद्यावा पृथिवी आ ततन्थ ॥
 तस्मै त इन्द्रो हविषा विधेम वयं स्याम पतयो रयोणाम् ॥ १३ ॥
 त्रातारो देवा अधि वोचता नो मा नो निद्रा ईशत मोतजल्पिः ॥
 वयं सोमस्य विश्वह प्रियासः सुवीरासो विदथमा वदेम ॥ १४ ॥
 त्वं नः सोम विश्वतो वयोधास्त्वं स्वर्विदा विशा नृचक्षाः ॥
 त्वं न इन्द्र ऊतिभिः सजोषाः पाहि पश्चात्तादुत वा पुरस्तात् ॥ १५ ॥

(८ । ४८ । १—१५)

एवं कृत्नुर्भार्गवः सोममस्तौदूनाशीत्या वाष्टषष्ठ्यामिते वा ॥ (७६) (६८) ॥
 सूक्ते सम्यङ् मण्डलस्याष्टमस्य प्रायः प्रोचुर्मण्डले वोत्तरेऽन्ये ॥ १६ ॥

२३—इन्द्रभवने प्रत्यहं त्रिशतः सोमसरसामुपयोगः ।

सोमलतारसपूर्णान्यासन् प्रातिस्विकानि शक्रस्य ॥
 गन्धर्वरक्षितानि त्रिशत् स्वर्गे सरांसि ऋप्तानि ॥ १ ॥
 ऐन्द्रे भुक्तिप्रमहे सहभुग् जनता बहुत्वतस्त्रिशत् ॥
 सोमसरसि निपीतान्येकोपक्रमतया भवन्ति स्म ॥ २ ॥
 “एकया प्रतिधाऽपिबत् साकं सरांसि त्रिशतम् ॥
 इन्द्रः सोमस्य काणुका” ॥ १६ ॥ [८ । ७७ । ४]
 सोमवल्लीस्वरूपम् ।

सुश्रुतचिकित्सितेऽपि च स चतुर्विंशतिविधो विनिर्दिष्टः । (चिकित्सा-
 स्थाने २६ अ०)

❖ वल्ली—प्रतानरूपा क्षुपरूपा वा भवेच्च सोमविधा ॥ १ ॥
 पाङ्क्तत्रैष्टुभजागतगायत्राः सांकराश्च काश्मीरे ।
 क्षुद्रकसरसि प्राप्या गिरिषु वितस्तोत्तरेषु चन्द्राख्यः ॥ २ ॥
 अपि मुञ्जवान् स शैले मुञ्जवतीहांशुमानयं गिरिषु ॥

* गुह्याद्याकारावल्ली । उर्वारकाद्याकारः प्रतानः । कण्टकारिका-
 द्याकारः क्षुपः ॥

अपि शार्यणावदादिषु गरुडः श्वेताक्ष इत्याद्याः ॥ ३ ॥
 अलवर्जं नामतो यं पर्वतमाचक्षते स्लेच्छाः ॥
 सोमस्तत्र च लभ्यत इत्येवं प्रायशः ख्यातिः ॥ ४ ॥
 सोमे श्वेतं क्षीरं प्रवर्तते मूलगः कन्दः ।
 रस एतस्यास्वादुः श्वेतः पीतोऽथ चित्रपृश्निश्च ॥ ५ ॥
 सोमलताया दण्डे पञ्चदशैव च्छदा भवन्ति स्म ॥
 पञ्चदशाहं स्थित्वा ध्रुवं व्यशीर्यन्त षोडशेऽहनि ते ॥ ६ ॥
 दर्शे पर्णाभावः प्रतिपदि पर्णोद्गमोऽन्वधः पर्व ॥
 प्रतितिथि पर्णोद्गमनात् पूर्णायां पञ्चदश तानि ॥ ७ ॥
 प्रतिपद्यधरे पर्वणि पर्णनिपातः क्रमादुपर्य्येवम् ॥
 दर्शे पर्णाभावो जोतिष्मन्त्यस्य पर्णानि ॥ ८ ॥
 सोमरसोऽयं पीतो दिव्यां दृष्टिं मनोगतां कुरुते ॥
 भूतं भव्यं चार्थं दूरपरोक्षं च दर्शयति ॥ ९ ॥
 सर्वे नूनं मादकाः शीर्ष्णि दोषानुत्पाद्यालं घ्नन्ति बुद्धेः प्रभावम् ॥
 सोमस्त्वेको मादकः पोयमानः शीर्ष्णः सर्वान्नाशयत्याशु दोषान् ॥ १० ॥
 मस्तिष्काङ्गं पापयन्नेष सोमो ब्राह्मं वीर्यं क्षात्रवीर्योपपन्नम् ॥
 सृष्ट्वा सूते शिल्पविज्ञानविद्याः सोमस्तस्मादोषधीनामधीशः ॥ ११ ॥

२४—ब्रह्मवीर्यम् ।

ब्राह्मे वीर्ये योगजाः सिद्धयः स्युः सूक्ष्मेऽप्यर्थे भाति विज्ञानमग्र्यम् ॥
 धृत्युत्कर्षः स्यात् स्थितप्रज्ञता वा शान्तिर्देवी संपदत्राऽनृशंस्यम् ॥ १ ॥

२५—सोमध्वंसाद् ब्रह्मवीर्यापध्वंसः ।

ब्राह्मं वीर्यं भाति विज्ञानहेतोः सूर्योपास्तेः सोमपेयाच्च यज्ञात् ॥
 ब्राह्माद् वीर्यात् त्वेषु रक्तिः प्रवृत्तिः ब्राह्मं वीर्यं सर्वसिद्धेरुपायः ॥ १ ॥
 यद्वह्नासैर्नाशितं सूर्यचक्रं तद्वह्नैर्नाशिता सोमवल्ली ॥
 भूमिः कृत्स्ना दानवैस्तैर्जितेयं हन्तेदानीं ब्रह्मवीर्यं निरस्तम् ॥ २ ॥
 विड्वीर्यात् क्षात्रवीर्यं वरेण्यं क्षात्राद्वीर्याद् ब्राह्मवीर्यं वरेण्यम् ॥
 ब्राह्मं शास्त्र क्षात्रविड्वीर्ययोः स्याद् विड्वीर्यस्य क्षात्रवीर्यं प्रशास्त्र ॥ ३ ॥
 विड्वीर्यं तु प्रायशोऽस्त्यत्र लभ्यं भूयांसो वै सन्ति लोके विशस्ताः ॥
 तासां शास्त्र क्षात्रमस्थल्पमाप्यं राजा ह्येको भूयसीनां प्रशास्ता ॥ ४ ॥
 यावत्क्षत्रं किञ्चिदस्तीह लोके तस्मादेतद् ब्राह्मवीर्यं कनीयः ॥

नाना क्षत्रं शास्ति हि ब्राह्मणोऽसावेकः कश्चिद् यो गुरुः क्षत्रियाणाम् ॥ ५ ॥
 किन्तु ब्रूमो भूयसाऽल्पं विनष्टं कर्तुं शक्यं वस्तुधर्मस्तथाऽस्ति ॥
 साध्यं श्रेयो दूरमंस्तीति मन्दं सिद्धात् पापाद्धन्यते वा सदेशात् ॥ ६ ॥
 क्षुद्रश्चन्द्रः सूर्यमेतं महान्तं खग्रासे हि च्छादयन् संतनोति ॥
 ध्वान्तं सूर्यज्योतिषः स्यान्निरोधस्तद्वदं ब्राह्मं क्षात्रतोऽभूद्विनष्टम् ॥ ७ ॥
 अग्नेर्जातो वद्धितो रक्षितोऽस्माद् अग्नी रक्षत्येष वंशप्रकाण्डः ॥
 तत्रैवान्यो घर्षजन्माऽग्निरुग्रं शान्तं चाग्निं वंशमप्याशु हन्ति ॥ ८ ॥

(५)—सूर्यार्थे देवानां दस्युभिः संग्रामः ।

२६—तत्र विज्ञानौपधिक्के सूर्येऽसुरप्रशितानां दासानामाक्रमणम् ।

देवानामिह सूर्यादुदगाद् वैज्ञानिकः प्रभावः सः ॥

सौमिकयज्ञवशात् ते प्रापुर्लोकातिगां भूतिम् ॥ १ ॥

बलिनोऽसुरास्त एते महाविभूतिं महाप्रभावं च ॥

देवानामिह दृष्ट्वा यज्ञं कर्तुं यतन्ते स्म ॥ २ ॥

विज्ञानदुर्बलत्वादपारयन्तस्तु ते यज्ञे ॥

विज्ञानोदयनार्थं सूर्येऽस्मिन्नाक्रमन्ते स्म ॥ ३ ॥

सूर्यः पृथ्व्यां चक्रद्वयरूपः कश्चिदासीत् प्राक् ॥

देवैर्विनिर्मितस्तं हतुं दासान् न्ययोजयन्नसुराः ॥ ४ ॥

यदेवदासीयनियोधनं तद् यैर्यत्र येषामभवद् यदर्थम् ॥

तज्ज्ञायते वेदवचोऽवधानात् तत्किंचिदत्रापि निदर्शयामः ॥ ५ ॥

प्राक् स्वर्णरं सप्तगुमभ्यवोचद् वैकुण्ठ इन्द्रः प्रमहेऽमराणाम् ॥

स्वं कात्स्न्यतो जीवनकर्मं तस्मिन् अवर्णयद्दासकुलैः स्वयुद्धम् ॥ ६ ॥

२७—मनुष्यामनुष्यभेदात् दासानां त्रैविध्यम् ।

स एष दासस्तु न देव आसीन्न दानवो नापि मनुष्य आसीत् ॥

आर्यैर्द्विषन् कश्चिदनार्यवर्ग्यः पृथग्वदेवैष विभाग आसीत् ॥ १ ॥

बर्बरभिन्नाः सभ्या आर्या दासा इति द्विविधाः ॥

आर्या बहुधा भिन्ना देवपितृप्रभृतयः कथिताः ॥ २ ॥

सभ्येष्वेकेऽनार्या जाता दासा हि दस्यवो वृत्त्या ॥

चौर्याद्व्याघ्र दैन्यात् पलाय्य दासा उपक्षयिणः ॥ ३ ॥

अमनुष्याश्च मनुष्या इत्थं दासा अमी द्विविधाः ॥

भारतवर्षाभिजना वन्यनिषादा मनुष्यदासाः स्युः ॥ ४ ॥

तेषामार्यैः साकं कापि कदापि श्रुतं न युद्धमिदम् ॥
 नैते जिता न चैते भारतवर्षान्निराकृता न हताः ॥ ५ ॥
 दस्युनियुद्धादस्मात् प्रागेवैषां बहोःकालात् ॥
 सहवासोऽनार्यार्याणामार्याणां भारतीयानाम् ॥ ६ ॥
 मनुना स्मृतौ त एते स्मर्यन्तेऽद्यापि दृश्यन्ते ॥
 भारतवर्षवहिःस्थास्त्रमनुष्या गिरिचरा दासाः ॥ ७ ॥
 तेषां प्रभवं प्रकृतिं भेदान् वसतीश्च युद्धसंस्थानम् ॥
 तदभिज्ञानविशेषानत ऊर्ध्वं दर्शयिष्यामः ॥ ८ ॥

२८—अमनुष्यदासानां प्रभवः ।

ये देवयोनयस्ते दशधा भिन्ना अमीषु भूतगणाः ॥
 आसन्नेके तेऽपि द्विविधाः सभ्या असभ्याश्च ॥ १ ॥
 सभ्यनिकाये भुक्ता आर्यनिदेशानुकारिणः सभ्याः ॥
 ये विपरीता एभ्योऽसभ्यास्ते दस्यवोऽपगणाः ॥ २ ॥

* प्रसथप्रमुखा बहवो गणाः सुराणां तु सैनिका आसन् ॥
 उत्सवसंकेताद्याः केऽपि गणाः भारते कथिताः ॥ ३ ॥ सभा—२७

* सभापर्वः अ० २७ । पौरवं युधि निर्जित्य दस्यून् पर्वतवासिनः ॥
 गणानुत्सवसंकेतानजयत् सप्त पांडवः ॥ १ ॥
 ततः काश्मीरकान् वारान् क्षत्रियान् क्षत्रियर्षभः ॥
 व्यजयल्लोहितं चैव मंडलैर्दशभिः सह ॥ २ ॥
 ततः परमविक्रान्तो बाह्लीकान् पाकशासनिः ॥
 महता परिमर्देन वशे चक्रे दुरासदान् ॥ ३ ॥
 दरद्वान् सह काम्बोजैरजयत् पाकशासनिः ॥ ४ ॥
 प्रागुत्तरां दिशं ये च वसन्त्याश्रित्य दस्यवः ॥
 निवसन्ति वने ये च तान् सर्वानजयत् प्रभुः ॥ ५ ॥
 लोहान् परमकाम्बोजानृषिकानुत्तरानपि ॥
 ऋषिकेष्वापि संग्रामो बभूवितिभयंकरः ॥ ६ ॥
 स श्वेतपर्वतं वीरः समतिक्रम्य वीर्यवान् ॥
 तं जित्वा हाटं नाम देशं गुह्यकरक्षितम् ॥ ७ ॥
 सरो मानसमासाद्य हाटकानभितः प्रभुः ॥
 गन्धर्वराक्षितं देशमजयत् पांडवस्तातः ॥ ८ ॥

एभ्यो ये विपरीता लुठचरास्तेऽपरीतयः प्रोक्ताः ॥

मन्ये त एव सांप्रतमफरीदीत्याख्ययाख्याताः ॥ ४ ॥

हीरोदोतस एतान्-अपरीतईत्येवमाचष्ट ॥ (Aparytai)

तस्मात् पूर्वयुगेऽमी अपरीतय एव चाख्याताः ॥ ५ ॥

युद्धस्थलान्न येषां परिच्युतिस्तेऽपरीतयः सुदृढाः ॥

परिगलितं यन्न स्यादपरीतत्वं श्रुतं तस्य ॥ ६ ॥

विश्वमना वैयश्वोऽप्रतिरुद्धं वक्तुमिन्द्रवलम् ॥

अपि गौतमः क्रतून् प्रतिरुद्धान् वक्तुमाह शब्दं तम् ॥ ७ ॥

इन्द्र यथा हस्तितेऽपरीतं नृतो शवः ॥

अमृतारातिः पुरुहूत दाशुषे । (८ । २४ । ६) । ८ ।

आनो भशः क्रतवो यन्तु विश्वतोऽदब्धासो अपरीता—

स उद्भिदः ॥ देवानो यथा सदमिद् वृधे—

असन्न प्रायुवो रक्षितारो दिवे दिवे ॥ ९ ॥ (ऋ० सं० १ । ६ । १)

(शु०यजु०सं० २५ । १४)

अथवा ये प्रतिरुद्धाः परिच्युता आपरीतयस्ते स्युः ॥

एषां वेश्म समन्तात् प्रतिरुद्धं चापरीतिनस्ते वा ॥ १० ॥

दैवतरीत्यपकर्षादेशामपरीतिता गणानां स्यात् ॥

अपकृष्टत्वादेशामपगणशब्देन विश्रुतिश्चासीत् ॥ ११ ॥

त इमेऽफगाननाम्ना अफगन् नाम्ना च सांप्रतं प्रथिताः ॥

एषामेव तु वैदिकसमये दासत्वमुपमन्नम् ॥ १२ ॥

२१—अमनुष्यदासप्रकृतिः ।

उग्रप्रकृतय आसन् एते हत्यापरायणाः क्रूराः ॥

घोरा द्रुहश्च योद्धुं संनद्धाः स्वैरचर्य्याश्च ॥ १ ॥

३०—अमनुष्यदासप्रभेदाः ।

एषां बहवो भेदा अद्यत्वे चाभवन्नन्ये ॥

आसन् पुरापि बहवः सांकर्ष्येण गण-नाग-दैत्यानाम् ॥ १ ॥

३१—अमनुष्यदासानां प्रमुखाः कतिपये वेदे नामतो निर्दिश्यन्ते ।

बहवः श्रेणय एषामेकैकश्रेणिनायको भिन्नः ॥

प्रमुखा अराजकानां दासानां मन्त्रविश्रुताः केचित् ॥ १ ॥

शंवरः कुयव-शुषण-पिप्रवाः पङ्कगृभिः स्मदिभ-रोहिणाऽ हयः ॥

व्यसन्वेश-मृगया-इलीविशः-शूश्रुवांश्चमुरि-तुप्रकौ धुनिः ॥ २ ॥

पर्वतनिवासिशंवर एवा मर्मोच्यते तुजिर्वर्ची ॥

दस्यव एते दासा असुरा वृत्राश्च सर्व उच्यन्ते ॥ ३ ॥

३२—अमनुष्यदासानां हिमवत्प्रदेशे सिन्धुनदप्रान्ते निवासः ।

हिमवति च हेमकूटे यावन्तः पादपर्वतास्तेषु ॥

सिन्धुनदोत्तरभागे द्रोण्यां निवसन्ति दासागणाः ॥ १ ॥

गान्धारोत्तरसोमनि च निषवात् प्राच्यां य उज्जिहानदेशोस्ति ॥

अद्यत्वे तं देशं स्लेच्छा आहुस्तु काफिरस्थानम् ॥ २ ॥

जाह्नवहाटकदेशौ संप्रति चित्राललहाखौ ॥

कथितौ तत्र प्रान्ते दस्यव एते वसन्तिस्म ॥ ३ ॥

दुर्गमगिरिगहनेऽस्मिन् श्वेतगिरेः प्रागुपत्यका प्रान्ते ॥

विषमेऽङ्गणे निगूढे निवसन्ति स्मापरोतिनोऽपगणाः ॥ ४ ॥

गान्धाराद्या देशा आर्य्याणामथ च हेमकूटाद्याः ॥

दासानामुभये ते विभिन्नसप्तनदवास्तव्याः ॥ ५ ॥

३३—“सिन्धुनदप्रान्ते सप्तनदत्रयम्” ।

सिन्धौ तावत् सप्त सप्त स्रवन्त्यः संगच्छन्ते वामतो दक्षतरश्च ॥

सिन्धोः प्राच्यामन्यदन्यत् प्रतीच्यां तस्योदीच्यां सङ्गमस्थानमन्यत् ॥ १ ॥

प्रसप्त सप्त त्रेधा हि चक्रमुः प्रसृत्वरोणामक्सिन्धुरोजसा ॥

त्रिः सप्त सप्ता नद्यः ॥ २ ॥

त्रिः सप्त सप्ता नद्यो महीरपो वनस्पतीन् पर्वता अग्निमूतये ॥

कृशानुमस्तृन् तिष्यं सधस्थ आ रुद्रं रुद्रेषु रुद्रियं हवामहे ॥ ३ ॥

(१०।६४।८)

अभित्वा सिन्धो शिशुमिन्न मातरो वाश्चा अर्षन्ति पयसेव धेनवः ॥

राजेव युष्वा नमसिस्त्रमित् सिचो यदासामग्रं प्रवता मिनक्षसि ॥ ४ ॥

(१०।७५।४)

३४—१—पूर्वसप्तनदः ।

इमं मे गङ्गे यमुने सरस्वति शुतुद्रिस्तोमं सचता परुषण्या ॥

असिक्न्या मरुद्वृधे वितस्तयाऽऽर्जीकीये शृणुह्या सुषोमया ॥ १ ॥ (१०।७५।५)

इत्थं शतद्रूश्च इरावती च या चन्द्रभागा च विपाड् वितस्ता ॥

ताभिः कृतः पञ्चनदप्रदेशः प्राच्यां स्थितः सप्तनदः स एव ॥ २ ॥

३१—२—पश्चिमसप्तनदः ।

यद्वत्सिन्धोः प्राञ्च्यां सप्तनदान्तर्गतोऽस्ति पञ्चनदः ॥

तद्वत् ततः प्रतीच्यां सप्तनदे पञ्चगौरदेशोऽस्ति ॥ १ ॥

वृष्टा मया प्रथमं यातवे सजूः सु सत्वा रसया श्वेत्या त्या ॥

त्वं सिन्धो कुमया गोमतीं क्रुमुं मेहन्वा सरथं याभिरीयसे ॥ २ ॥

(१० । ७५ । ६ ।)

कुरम क्रुमोमल गोमतीसिदुम् श्वे तो कुभा काबुल उच्यतेऽधुना ॥

रसा वुरिडू च सुवात् सुसत्तु स्तृष्टां मि क्रोर्ध्वं गिलघिट सरिन्मता ॥ ३ ॥

मेहन्नूः स्याद् वणु नद्येव मन्येयत्संबन्धाद् वणु देशः प्रसिद्धः ॥

वणु देशो दक्षिणे स्यात् कुभायास्तस्यास्तूदक् पञ्चगौरप्रदेशः ॥ ४ ॥

संगच्छते सुवास्तुर्यस्यां सा वास्तुरेकधा भूत्वा ॥

संगच्छते कुभायां कुभा तु सिन्धौ समन्वेति ॥ ५ ॥

वास्तोः पश्चात् कुमया चित्राख्याऽन्वेति सा गौरी ॥

जहावी सा गङ्गा चित्रालो जाह्नवो देशः ॥ ६ ॥

गाओरीति म्लेच्छा गौरी तामाहुरितरत्र ॥

देशं च पञ्चगौरं वदन्ति ते पञ्चकोरेति ॥ ७ ॥

सिन्धोरस्ति स पश्चात् हिर्मण्डाख्यां (हेलमण्ड) हिरण्वतीं यावत् ॥

या अस्य पञ्चनद्यस्ता उक्ता भारते भैष्मे ॥ ८ ॥

वास्तुं सुवास्तुं गौरीं च कम्पनां च हिरण्वतीम् ॥

वरां वीरंकरां चापि पञ्चमीं च महानदीम् ॥ ९ ॥ भा.भौ.६।२५।४)

सन्ध्रा सिन्धुः सुरथा सुवासा हिरण्वती सुकृता वाजिनीवती ॥

ऊर्णवती युवतिः सीलनावत्यु ताधिवस्ते सुभगामधु वृधम् ॥ १० ॥ (१० । १५ । ८)

३६—३—उत्तर सप्तनदः ।

तत्पञ्चगौरदेशादुत्तरतोऽन्योऽस्ति सप्त नददेशः ॥

कुलिशी च वीर पत्नी शिफाब्जसीत्यादिभिः क्लृप्तः ॥ १ ॥

३७—परस्परतो युध्यमानानामाख्यं दशानां पश्चिमोत्तरविभिन्नसप्तनदवासिध्वम् ।

इत्थं सप्तनदेषु त्रिषु सिन्धोरुत्तरं तु सप्तनदम् ॥

तद्दशानां स्थानं भारतवर्षाद्विहिचैतत् ॥ १ ॥

सप्तनदे पुनरन्ये सिन्धोः पौरस्त्यपाश्चात्ये ॥

ते द्वे भारतवर्षान्तर्भुक्ते वसतिरार्याणाम् ॥ २ ॥

३८—पूर्वसप्तनदे दासकुलोभिज्जनासत्वात् तत्र युद्धाभावः ।
 तेषु च सप्तनदेषु त्रिषु पूर्वस्मिन्नभूदिदं युद्धम् ॥
 इति पाश्चात्या आहुः प्रत्यगुदक्प्रान्तयोस्तु तद्व्रूमः ॥ १ ॥
 चित्रालदेशतो यः पूर्वोत्तरदेशगोऽस्ति सप्तनदः ॥
 तत्रस्थदस्युभिः सह पश्चिमसप्तनदवासिनां युद्धम् ॥ २ ॥
 द्विविधं युद्धमिहासीत् प्रथमं युद्धं तु दासकृतम् ॥
 उत्तरमिन्द्रकृतं तत् तदुभयमन्यान्यदेशेऽभूत् ॥ ३ ॥
 यत् प्राथमिकं युद्धं तदभूद्गान्धारदेशेऽस्मिन् ॥
 स्वस्थानस्थानार्य्यान् दस्यव एत्याभ्यमर्हयंस्तत्र ॥ ४ ॥
 यत्तु श्वेतगिरेः प्राग् मूजवतः पर्वतादपि प्रत्यक् ॥
 अभवद् द्वितीययुद्धं तत्राक्रम्यावधीद्वरिर्दस्यून् ॥ ५ ॥
 पश्चिमसप्तनदस्था आर्य्यास्ते स्थायिनो युद्धे ॥
 उत्तर सप्तनदस्था दस्यव इह यायिनः प्रथमे ॥ ६ ॥
 पश्चात्तु दस्यवस्ते प्राप्तजयाः स्थायिनोऽभूवन् ॥
 इन्द्रो दीनसहायो यायी जयमाप्य कुत्समातत्रे ॥ ७ ॥
 पूर्वस्मिन्तु न कश्चित् सभ्योऽनार्य्योऽपि वाऽत्र सप्तनदे ॥
 स्थायी यायी वाऽसीत् तस्माद् युद्धं न तत्राभूत् ॥ ८ ॥

३९—उत्तरसप्तनदवासिनां दासानां भारतवर्षीयत्वाभावः ।

उत्तरसप्तनदं यद्दासानां स्थानमेतच्च ॥
 भारतवर्षाद्बहिरिति दासा न हि भारतीयाः स्युः ॥ १ ॥

४०—भारतवर्षसीमाचतुष्टयी ॥

एतद्भारतवर्षं रक्तसमुद्रान्तमस्ति पश्चिमतः ॥
 पीतसमुद्राश्लिष्टप्रशान्तसागरपरं प्राच्याम् ॥ १ ॥
 याम्ये समुद्रमध्यगविषुवान्तं तत् तथोदीच्याम् ॥
 हिमवत्पर्वतपरमं प्रवदन्तीर्त्थं चतुःसीमम् ॥ २ ॥
 त्रैलोक्यस्य विभागे श्वेतद्वर्षं हि मानुषो लोकः ॥
 स इरावतीविनिर्गमदेशादवाग् निरूपितः पूर्वेः ॥ ३ ॥
 पश्चादष्टमर्तोऽशात् पूर्व्यं यावत्तु सप्तदशमंशम् ॥
 भारतवर्षं ब्रुवते सा सीमा राजशासनस्याद्य ॥ ४ ॥
 “पूर्वे किराता यवनाश्च पश्चिमे याम्ये समुद्रो हिमशैल उत्तरे” ॥

पौराणिका इत्यनेनैकधाऽब्रुवन् तद्भारतं सीमन्वतुष्टयं कृतम् ॥ ५ ॥
 पूर्वसमुद्रारब्धो रक्तसमुद्रान्तर्विस्तृतो देशः ॥
 भारतवर्षं ज्ञेयं पूर्वापरतो नवत्यंशैः ॥ ६ ॥
 प्राग् मेरुकर्णिकस्य हि भूपद्मस्यास्य सन्ति पत्राणि ॥
 चत्वारि दिक्षु चतसृषु क्लृप्तानि समं नवत्यंशैः ॥ ७ ॥
 नववर्षाणि यदानीं कल्प्यन्ते भूतलस्यास्य ॥
 तर्ह्यपि भारतवर्षं दक्षिणतः स्यान्नवत्यंशम् ॥ ८ ॥
 क्लृप्ता तु मध्येरेखा मेरुस्पृग् भारतवर्षे ॥
 तस्याः प्रागपि पश्चाच्चत्वारिंशच्च पञ्च चांशाः स्युः ॥ ९ ॥

४१—भारतवर्षस्यैन्द्रवारुणाभ्यां पूर्वपश्चिमाभ्यां विभागः ।

तस्मिन्धुना द्विभक्तं तत्रैन्द्रं भारतं पूर्वम् ॥
 यत्पश्चिमं तु भारतमस्तीदं वारुणं विद्यात् ॥ १ ॥
 भूमध्यसागरात् प्राक् सिन्धोः प्रत्यक् समुद्रतस्तूदक् ॥
 आरालकाश्यपीयनजलधिभ्यः दक्षिणा यवान् ॥ २ ॥
 एतं देशं ब्रुवते स्लेच्छजना ओरियंस शब्देन ॥
 तदिदं भारतवर्षं वारुणमासीत् पुरायुगे मन्ये ॥ ३ ॥
 वारुणभारतभागे न्यवसन् प्राधेयगन्धर्वाः ॥
 गन्धर्वदेश एव प्रथमे गान्धारनाम्ना स्तः ॥ ४ ॥
 वरुणश्च पञ्चगौरो जाह्नव एवोज्जिहानश्च ॥
 हाटक एवं बहवो गान्धारे पूर्वतो देशाः ॥ ५ ॥
 मद्रा उत्तरमद्रा गान्धारेभ्यः स्युरुत्तरे पश्चात् ॥
 उत्तरमद्रादेशा मिदिया भादेति बोदिता स्लेच्छैः ॥ ६ ॥
 अथेत आरियाणा दक्षिणमद्रास्तु पारसेत्युक्ताः ॥

उभयविधा अपि मद्रा भारतवर्षस्य पश्चिमा देशाः ॥ ७ ॥
 गान्धार मद्रदेशे सिन्धुनदात् पश्चिमे भागे ॥
 यवन-स्लेच्छाक्रमणादार्यास्तत्राल्पशोऽद्य निवसन्ति ॥ ८ ॥

४२—पश्चिमभारते गान्धारदेशे दासकृतं प्रथमं युवम् ।

दस्युनियुद्धात् प्राक् त्विह सिन्धोः प्राच्यां प्रतीच्यां च ॥
 भारतवर्षीयार्या न्यूसुयुर्दप्रतीच्याम् ॥ १ ॥
 गान्धारे तु वसन्तोऽनार्या वार्याः पुरा बृचीवन्तः ॥

आर्यस्य चायमानस्यासन् विद्वेषिणस्तत्र ॥ २ ॥

हरिष्यपीया नद्याः कूजे यथावतो नगरो ॥ (ऋ. ६ । २७ । भरद्वाजः)

तस्यां वरशिख आसीद् वृचीवतः कस्यचित् कुलजः ॥ ३ ॥

त्रिंशं शतं त आसन् चोराः प्रथिता वृचीवन्तः ॥

अथावत्यभिधस्याभिघातिनश्चायमानस्य ॥ ४ ॥

अन्ये तु हेमकूटद्रोण्यावासा लुठचरा दासाः ॥

गन्धारमद्रदेशो न्यपोडयन्निवसतो हि गन्धर्वान् ॥ ५ ॥

भारतवर्षबहिःस्था दासा आक्रम्य पोडयन्तिस्म ॥

चिरकालादिह भारतवर्षे वसतो नृपानार्यान् ॥ ६ ॥

गान्धारेऽस्मिन्देशे सिन्धुप्रान्तस्थकुत्सन्तृपराष्ट्रे ॥

अपगणदस्युभिरासीदार्याणां मन्त्रविश्रुतं युद्धम् ॥ ७ ॥

सिन्धोः पश्चिमदेशे पुरायुगादद्यपर्यन्तम् ॥

या गान्धारपुरीयं तदुपह्वरतोऽर्जुनी तु नदी ॥ ८ ॥

अर्जुन्याः सरितोऽस्या अर्गन्दारेति नाम च ब्रुवते ॥

अद्यत्वे स्लेच्छाद्याः सैव स्यादर्जुनीधारा ॥ ९ ॥

कूलेऽर्जुन्या नद्या या नगरी वेतसूस्तया लङ्घ्यते ॥

कश्चिज्जनपद आसीत् तत्र नृपोऽभूत् कथंरुर्नाम ॥ १० ॥

पुत्रोऽस्य कुत्स आसीद् गन्धर्वः शिक्षितः स विद्यायाम् ॥

सिन्धुप्रान्तनिवासिभिरभूद् वसिष्ठश्रुतव्यनर्याद्यैः ॥ ११ ॥

दभोतिर्तुर्वीतिमुखाः परेऽपि स्युस्तस्य सामन्तनृपा अधीनाः ॥

यतोऽर्जुनो संनिहितोऽस्य वासस्ततः स कुत्सो मत्त आजुनेयः ॥ १२ ॥

“यामिः कुत्समाजुनेयं शतक्रतुं प्रतुर्वीतिं प्रच दभोतिमावतम् ॥

यामिर्ध्वंसन्ति पुरुषन्तिमावतं तामिरुषुः अतिभिरश्विनागतम् ॥ १३ ॥

(१ । ११२ । १३)

यत्वाजुनेयस्य पदस्य सायणो ब्रूतऽर्थमिन्द्रस्य हि पुत्रमित्यपि ॥

न साधु मन्ये तदमुष्य सख्यतां स्विन्द्रेण कुत्सस्य न पुत्रतां श्रुता ॥ १४ ॥

“मरुत्वन्तं सख्याय हवामहे, इत्येवन्तं कुत्सं ऊचे सखायम् ॥

सखायं कृत्वा कुत्समिन्द्रः प्रतस्थे हन्तुं कुत्सद्वेषिणो दस्युसंघान् ॥ १५ ॥

यद्वाऽर्जुन्या स्याज्जनन्याऽऽर्जुनेयो यद्वाऽर्जुन्या स्याद्वसत्याजुनेयः ॥

अश्विस्तुत्यामिन्द्रसंबन्धिताया आख्यानां स्यादिन्द्रदत्तावसस्यै ॥ १६ ॥

भवसन्ति तुर्वीतिदमोति भूपतोन् कुत्सानुगान् प्राक् पुरुषन्तिनाऽन्वितान् ॥
न्यपीडयन् दस्युगणाः पुरायुगे ररक्षतुः शक्रनियोगतोऽन्विनौ ॥ १७ ॥

४३—परमतनिरासेन सिद्धान्तस्थापनम् ।

अद्याप्येते दस्यवः सिन्धुपारे चित्राप्रान्ते गूहितान्तर्निकेताः ॥
दृश्यन्ते ये पश्चिमोदकप्रदेशे सभ्यान् लोकान् पीडयन्ति प्रसह्य ॥ १ ॥
एतानेव प्रोद्धतान् वृद्धिमाप्तान् भोष्मान् दस्यून् दण्डयामास धृष्टान् ॥
एस्य स्वर्गात् सोऽमरावन्त्यधोशः प्रत्यावृत्तः स्वर्गमेवाभ्यगात् सः ॥ २ ॥
कुत्सादीनां सिन्धुपारे स्थितानां रक्षार्थं तदस्युभिलुङ्घिततानाम् ॥
इन्द्रः कुत्साभ्यर्थितस्तद्विमाद्विद्रोण्यावासान्नाशयामास दस्यून् ॥ ३ ॥
वभ्यान् दासान् भारतस्यादिवासान् भ्रान्त्या कश्चित्साहसं कल्पते तत् ॥
बभ्या दासा भारताद्वाह्यसीमाप्रान्तेष्वासन् भारतं नाध्यवास्तुः ॥ ४ ॥
तस्माद् ब्रूमो भारतवर्षे वसतो नृपानार्यान् ॥
भारतवर्षः प्रदेशादेत्याक्रमन्निमे दासाः ॥ ५ ॥
भारतवर्षे वसतो दासानाद्यानिहाक्रम्य ॥
देशान्तरादुपेता आर्या युयुधिर इति भ्रान्तम् ॥ ६ ॥
मेरुभ्रष्टा आर्या विदेशिनः पौर्विकान् दासान् ॥
हत्वा भारतवर्षे न्यवसन्निति हन्त निःसारम् ॥ ७ ॥

१—(४४)—दस्युयुद्धाद् बहुपूर्वमार्याणां भारवर्षनिवासित्वे पूर्वमनुष्याणाम्

ऋभूणां भारतीयत्वं हेतुः ।

अप्यस्ति हेतुरन्यो यत एषोऽर्थोऽवधार्यते नितराम् ॥
दस्युपराजयमूलो नार्याणां भारते वासः ॥ १ ॥
पूर्वं हि दस्युयुद्धादार्याणां भारतीयत्वम् ॥
विज्ञायते यतः प्राक् पूर्वमनुष्या इहर्भवो न्यूषुः ॥ २ ॥

४५—ऋभुपरिचयः ।

दस्युनियुद्धादस्माद् बहुपूर्वं भारते वर्षे ॥
आसीन्नृपः सुधन्वा पुत्रास्तस्य त्रयस्त्वासन् ॥ २ ॥
ऋभुरथ विभ्वा वाजस्त्वष्ट्रः शिष्यास्त्रयोप्यभूवन्ते ॥
त्वष्टा त्वाष्ट्रे कर्मणि तान् सम्यक् शिक्षयामास ॥ ३ ॥
त इमे कलाविभागे निजनैपुण्याभिमानतो जातु ॥
देवचमसनिर्माणात् प्रथितं त्वष्टुर्यशः पराक्षिप्यन् ॥ १ ॥

त्वष्टृविनिर्मितचमसे निर्मातुः कौशलं न पश्यामः ॥
 यत्रोत्पन्नश्चमसो माहात्म्यं तस्य दारुणो भवति ॥ २ ॥
 त्वष्टृविनिर्मितचमसाद् देवानां सोमपानार्थात् ॥
 अत्युत्कृष्टं चमसं निर्मातुं नः प्रतिज्ञाऽस्ति ॥ ३ ॥
 एकं चमसं सद्यश्चतुर्विधं शक्नुमः कर्तुम् ॥
 इत्थमृभूणां वचनं त्वष्ट्रेऽचकथत् दिवं गतस्त्वग्निः ॥ ४ ॥
 निन्दिष्यन्ति तु चमसं देवानां सोमपानं ये ॥
 तान् ध्रुवमत्र हनिष्याम्येवं क्रुध्यन्नवो वत त्वष्टा ॥ ५ ॥
 प्रत्यावृत्त्य स्वर्गाच्छ्रावयितुं त्वष्टृ रोषवचः ॥
 एष ऋभूणां सदनं मनुष्यलोकेश आजगामाग्निः ॥ ६ ॥
 आगच्छन्तं दृष्ट्वा तमग्निमृभवो त्र्यतर्कयन् स्वगतम् ॥
 किमयमकस्मादग्निर्देवो नः सदनमभ्येति ॥ ७ ॥
 किमयं श्रेष्ठोऽस्त्यस्माननुग्रहीतुं समायाति ॥
 अस्ति यविष्ठोऽवाऽयं किञ्चिन्नोर्थयितुमभ्येति ॥ ८ ॥
 अथवा शत्रुर्विषये पूर्वं यत् कुत्सितं न्यवोचाम ॥
 तत्रैति दूश्यमेतत् किञ्चिद् वृत्तं निवेदयिष्यति नः ॥ ९ ॥
 इत्थं वितर्क्य पक्षे त्रयस्तृतीये प्रतीतिमास्थाय ॥
 दैवी गर्हाऽनुचिता मर्त्यैरिति दोषमक्षिपन् स्वीयम् ॥ १० ॥
 ऋभवः प्राहुर्न वयं निन्दामस्त्वष्टृ निर्मितं चमसम् ॥
 ब्रूमस्तु दारुणस्तं प्रभावमत्रास्ति यश्चमस्कारः ॥ ११ ॥
 ४१—ऋभुभ्यः स्वकौशलं दर्शयितुं देवानामादेशः ॥
 ऊचे भगवानग्निर्निर्भृतं प्रोत्साहयन्नृभूनेतान् ॥
 आदिदिशुर्वो देवाश्चमसं चैकं चतुर्विधं कर्तुम् ॥ १ ॥
 खेचरमश्वमनश्वं रथमथ गां चर्मणो निऋताम् ॥
 वृद्धस्य च तारुण्यं वक्तुमिमामागतोऽस्मि देवाज्ञाम् ॥ २ ॥
 देवादिष्टानर्थान् प्रणीय गच्छत दिवं स्वयं यूयम् ॥
 यद्येवं प्रकरिष्यथ तर्हि भविष्यथ नु यज्ञिया देवाः ॥ ३ ॥
 चमसचतुष्टयमेतद् दृष्ट्वा त्वष्टा भविष्यति ह्रीणः ॥
 इत्याकर्ण्य वचोऽग्नेर्ऋभवः पुनरब्रुवन् प्रतिज्ञाय ॥ ४ ॥
 अग्निकथितमादेशं देवानां दृढमिमं प्रतिश्रुत्य ॥

निर्म्माय वाहनानि च देवेभ्यः स्वर्गमागमिष्यामः ॥ ५ ॥
 अग्निर्ऋभून् पुनरुच्ये स्वर्गे चामन्त्र्य मां तु युष्माभिः ॥
 देयानि मत्समक्षं देवेभ्यः शिल्पजातानि ॥ ६ ॥
 एवं कृते वयं वः सख्यं देवेषु भावयिष्यामः ॥
 देवेन्द्रेण च सग्धिं सवने कापि प्रवर्तयिष्यामः ॥ ७ ॥
 प्रातरपां यदि पानं मध्यदिने मुञ्जने जनं वा चेत् ॥
 अनुरुचितं वो न स्यात् सायं सग्धिस्तदा ध्रुवं वः स्यात् ॥ ८ ॥
 इत्यादिष्टा ऋभवश्चमसविधाने त्रयोऽपि सहयुक्ताः ॥
 अभवन् विप्रवदन्तः स्वस्वाकूरयाऽनु संवदन्तश्च ॥ ९ ॥
 आपो भूयिष्ठास्तत् प्रातरपां सग्धिरुत्कृष्टा ॥
 भूयिष्ठोऽग्निरतोऽहो मध्ये सग्धिः प्रकर्षाय ॥ १० ॥
 सायं बहवः साकं बहुविधभोज्यानि चात्र मुञ्जन्ति ॥
 तस्मात् सायं सग्धिः श्रेष्ठेति च ते मिथो मत्ता न्यूयुः ॥ ११ ॥
 शक्नोमि चमसमेकं कर्तुं द्वेधेस्यवोचत ज्येष्ठः ॥
 त्रेधेति मध्यमोऽसौ किन्तु चतुर्धा व्यधुः कनिष्ठगिरा ॥ १२ ॥

४७—पञ्चदशादिष्टान्यनादिष्टानि च बहूनि शिल्पानि ।

प्रदर्शयितुं भूयः स्वर्गे गमनम् ॥

अथ कुशलाः ऋभवस्ते त्रेधा शिल्पानि कल्पयामासुः ॥
 पञ्च परोक्षार्थेऽपि च दश सख्यार्थे बहूनि कीर्त्यर्थे ॥ १ ॥
 आदिष्ट कौशलानि तु पञ्चादिष्टोपि योजनानि दश ॥
 उपवृंहणानि चानादिष्टानि तु विदधिरे कतिचित् ॥ २ ॥
 एकं चमसं चतुरश्वमसान् शिल्पान् विबर्हयति ॥
 पुनरेकं च चतुर्णां संपादयतीति कौशले परमम् ॥ ३ ॥
 आश्वादश्वमतत्तद् द्वौ चारवाविक एवाश्वः ॥
 अपि बहवोऽश्वाः सहिता दिवि ते प्रचरन्ति भूमौ च ॥ ४ ॥
 उक्थ्यो रथोऽप्यनश्वोऽनभीषुरेतैर्विनिर्मितो विपुलः ॥
 परिवर्तते स चक्रैस्त्रिभिः समं दिवि भुवि प्रचरन् ॥ ५ ॥
 “अनश्वो जातो अचभीषु रुक्थ्यो रथस्त्रिचक्रः परिवर्तते रजः ॥
 महत्तद्वो देवस्य प्रवाजनं ह्यामृभवः पृथिवीं यच्च पुष्यथ” ॥ ६ ॥ वामदेवः-

(४।३६।१)

द्विविधा तु निर्मिता गौरग्नेर्वचनाद् बृहस्पतेर्वचनात् ॥
 आदिष्टकौशलेऽन्या आदिष्टे तूपयोजने साऽन्या ॥ ७ ॥
 गौः श्वैतरी तु पूर्वा बृहस्पतेर्विश्वरूपाख्या ॥
 गौः श्वैतरायमेकाऽनेकतनुः स्यान्निकृत्तचर्मवशात् ॥ ८ ॥ (१ । १६१ । ७)
 अन्या गौरतिभव्या कामगवी निर्मिता चित्रा ॥
 एषा यदेव किञ्चित् प्राश्नात्यमृतं ततो दुग्धे ॥ ९ ॥
 मातापितरौ यौ यौ जरसा भूमौ शयानौ स्तः ॥
 यन्त्रप्रभावतस्तौ पुनर्युवानौ प्रचक्रिरे सद्यः ॥ १० ॥
 इत्थं चमसानश्वं रथमथ धेनुं युवानौ च ॥
 निर्माय सुष्ठु पश्चाद् व्यधुरादिष्टोपयोजनानि दश ॥ ११ ॥
 इन्द्रस्य हरी हरितः सूर्यस्याग्नेस्तु रोहितो नाम ॥
 श्यावाः सवितुः पूष्णस्त्रजाश्च मरुतां पृषन्नाम ॥ १२ ॥
 नियुतो वायोरुषसोऽरुण्यो गावोथ विश्वरूपा गौः ॥
 विहिता बृहस्पतेरथ रासभयुग्मं तथाश्विनोः कृत्तम् ॥ १३ ॥
 दश चैतान्यादिष्टोपयोजनानि प्रसिद्धयन्ति ॥
 एतान्यारुह्यैते यान्ति स्माकाशमार्गेण ॥ १४ ॥
 इन्द्राय चक्रुर्हरिसंज्ञकौ ह्यौ श्लिष्टौ पृथिव्यां दिवि च प्रचारिणौ ॥
 यथेच्छमाभ्यां भुवि खे च संचरन् ह्यर्यश्व उक्तो हरिवाहनोऽपि सः ॥ १५ ॥
 हरिप्रभावाद्धरिवान् पराक्रमं स मानुषः सन्नतिमानुषं व्यधात् ॥
 ताभ्यां स सानोः परसानुमारुहन्नस्पष्टकर्त्वं बहुदस्युदश्यके ॥ १६ ॥
 प्राथमिकषष्ठतुर्थ्ये तित्तिरयः संहितायां तु ॥
 सूर्यस्यैतशमाहुः सोऽपि स्याद्धरित एवाश्वः ॥ १७ ॥
 “श्वं सूरौ हरितो रामयो नृन् । भरचक्रमेतशो वायमिन्द्रः ॥” (१ । १२३ । ३)
 अस्मिन्मन्त्रे ह्येतशो नानियुक्तो नृणां हरितां स्थान इन्द्रेण पूर्वम् ॥ १८ ॥
 अथाहरणे कर्मणि ये नियता व्यापृता नरा भृतकाः ॥
 हरितो नरास्त उक्ताः शिरसा रश्मिभिरिमे हरन्ति रथम् ॥ १९ ॥
 हरितो हरन्ति शिरसा पृष्ठेन च किमपि संभारम् ॥
 हरितां तु नायको यो वहनेऽधिकृतः स वह्निराख्यातः ॥ २० ॥
 अपि यो मनुष्यलोकेश्वरोऽग्निरस्थान् भारते वर्षे ॥
 वह्निः स उक्त एष हि देवैर्देयं दिवे वहति ॥ २१ ॥

इस्यधिभूतं विद्याद्विधैव तूदितां दिशो हरितः ॥
 ता इह विद्याच्छन्दांस्येवाहोरात्रवृत्तानि ॥ २२ ॥
 नरदेवानामेषां यानि तु यानाभिधानानि ॥
 प्रायेण तानि क्लृप्तान्यधिदेवतयानसामान्यात् ॥ २३ ॥
 ऋक्सामे हरिसंज्ञे अधिदेवतमिन्द्रयाने स्तः ॥
 यजुरिन्द्रं हरतस्ते अधिभूताश्चो हरिस्तदिन्द्रस्य ॥ २४ ॥
 इत्थं पञ्चदशार्थानादिष्टानग्नये निवेद्यैतान् ॥
 पशयितुं स्वं कौशलमृभवः स्वर्गं विमानतो जग्मुः ॥ २५ ॥

४५—ऋभुकौशलविमुग्धैर्देवैश्च भूम्यो देवत्वेन्द्रसग्नित्वादिपारितोषिकप्रदानम् ।

अग्निसमक्षं भगवानिन्द्रः शिल्पानि तानि आलोच्य ॥
 देवसभायां प्रमहे देवेभ्यो वाहनानि ददौ ॥ १ ॥
 अस्थिभिरस्य दधोचो यो वज्रं प्रागजीजनत ॥
 सोमप्रहणं चमसं योऽपूर्वं दारुणोऽकुरुत ॥ २ ॥
 तस्मादप्याचार्यात् त्वष्टुर्देवान्मनुष्याणाम् ॥
 ऋभवादीनामेषामप्रथत यशोऽधिकं स्वर्गे ॥ ३ ॥
 यशांसि भूयांसि सुपर्वाणां कुले प्रगीयमानानि निशम्य वासवः ॥
 तुतोष मेने मनुजेषु सक्त्रियामग्नेर्मनुष्याधिपतेर्विचारतः ॥ ४ ॥
 स्वाराट् स दृष्ट्वा हरिसप्तिनिर्मितौ लोकातिगं कांशलमस्य शिल्पिनः ॥
 सम्मानहेतोः सह पारितोषिकैः सग्धिं तृतीये सवनेऽन्वकल्पयत् ॥ ५ ॥
 महती हि सा प्रतिष्ठा स्वर्गं लोके यदिन्द्रतः सग्धिः ॥
 तेनोत्साहितचित्ताः शिल्पान्यन्यानि भूरिशशचक्रुः ॥ ६ ॥
 परिनिष्ठितकर्म्मणो विश्वैर्देवैस्त आहूताः ॥
 यानानि ते च तेषां व्यदधुर्विविधानि शस्त्राणि ॥ ७ ॥
 अथद्रुतं स पक्षिणमेकं व्यदधात् स्रवं नाम ॥
 इन्द्राक्षया जगृहतुस्तमश्चिनौ देवकर्म्मार्थम् ॥ ८ ॥
 यावन्मितमिह वेगं निवेश्य नोदेन गमयेन् तम् ॥
 तावन्मित प्रदेशे गत्वा परिवर्त्य चायाति ॥ ९ ॥
 पृष्ठारूढं स वह्नारूढं वा विनैव नोदनया ॥
 विचरन् विहायसाऽयं याति मनोनीतमास्पदं तरसा ॥ १० ॥
 एष समुद्रे सवते बलाञ्जलाधो निधीयमानोऽपि ॥

तत्पृष्ठस्था बहवो मनुजाः प्रतरन्ति सागरेऽप्यभयम् ॥ ११ ॥
 अथ यांस्ते देवेभ्यो रथाननश्चान् विहङ्गमान् व्यदधुः ॥
 तानि विमानान्याहुस्तानि च नानाविधान्यासन् ॥ १२ ॥
 प्रथमं बृहस्पतिकृते प्रणयन्ति स्म त्रिवन्धुरं सुरथम् ॥
 अश्विभ्यामपि रासभरथं प्रचक्रुस्त्रिवन्धुरं सुदृढम् ॥ १३ ॥ (८ । ८५ । ७)
 क्रमतोऽत्र सिद्धहस्ता ऋभव इमे शिल्पिमूर्धन्याः ॥
 आविश्वक्रुर्नानाविधानि तेभ्यो विमानानि ॥ १४ ॥
 एतद्विमानकौशलदर्शनतो हृष्ट एष देवेन्द्रः ॥
 बहुभिः सुपुरस्कारैः सत्कृत्य ऋभून् सभाजयामास ॥ १५ ॥
 इन्द्रस्तैर्ऋभुभिः सममारुह्यैतं विमानरथम् ॥
 व्यचरद्विव देवानिव तान् यज्ञे सोमपायिनो व्यदधात् ॥ १६ ॥
 एषां च मानुषाणां सम्मानायाददात् स देवत्वम् ॥
 महती कीर्तिरमोषामभूत् ततो यज्ञभागभुजाम् ॥ १७ ॥
 इन्द्रस्यासन् बहवो मनोनपात्संज्ञयाऽमात्याः ॥
 एषामपि स ऋभूणां मनोनपात्त्वं ददाविन्द्रः ॥ १८ ॥
 अग्निभूम्या, वातोऽन्तरिक्षतो, दिव इमे मरुतः ॥
 ॥ शवसोनपात इच्छन्त्यृभून् समुद्रस्य वरुणश्च ॥ १९ ॥ (१ । १६१ । १४)
 अपि वामदेव ऊचे—रत्नानां दुर्लभाद्भूतानां ते ॥
 शवसोनपात ऋभवोऽभवञ्च देवेन्द्रसाम्राज्ये ॥ २० ॥ (४ । ३५ । १ । ८)
 (७)—ऋभूणां यशः स्थैर्याय देवेन्द्रनिदेशाद्देवसभाविद्भिः कीर्तिसूक्तनिर्मायन् ।

॥ ४१—दीर्घतमसा कृतसृभूणां कीर्तिसूक्तम् ।

दीर्घतमा औचथ्यो ममतापुत्रोन्यदर्शयस्त्रायः ॥

चरित्सृभूणामेषामप्रथत यथा तु शिल्पिनां सुयशः ॥ १ ॥

(१ । १६१)

“किमु श्रेष्ठः किं यविष्ठो न आजगन्किमीयते दृश्यङ् कणदूचिम ॥

न निन्दिम चमसं यो महाकुलोऽग्ने भ्रातर्द्रुण इद्भूतिमूदिम ॥ १ ॥

एकं चमसं चतुरश्रकृणोतन तद्वो देवा अब्रुवन्तद्व आगमम् ॥

सौधन्वना यद्येवाकरिष्यथ साकं देवैर्यज्ञियासो भविष्यथ ॥ २ ॥

॥ चिकितर, नावव

अग्निं दूतं प्रति यदब्रवीतनाश्वः कर्त्तव्यो रथ उतेह कर्त्तव्यः ॥
 धेनुः कर्त्वा युवशा कर्त्वाद्वा तानि भ्रातरनुवः कृत्स्न्येमसि ॥ ३ ॥
 चकृवांस ऋभवस्तदपृच्छत केदभूद्यः स्य दूतो न आजगन् ॥
 यदावाख्यञ्चमसाञ्चतुरः कृतानादित्वष्टाग्नस्वन्तर्न्यानेजे ॥ ४ ॥
 हनामैनां इति त्वष्टा यदब्रवीच्चमसं ये देवपानमनिन्दिषुः ॥
 अन्या नामानि कृण्वते सुते सचां अन्यैरेनान्कन्या ३ नामसिः स्परत् ॥ ५ ॥
 इन्द्रोहरी युयुजे अश्विना रथं बृहस्पतिर्विश्वरूपासुपाजत ॥
 ऋभुर्विभ्वा वाजो देवां अगच्छत स्वपसो यज्ञियं भागमैतन ॥ ६ ॥
 निश्चर्मणो गामरिणीत धीतिभिर्या जरन्ता युवशा ता कृणोतन ॥
 सौधन्वना अश्वादश्चमतक्षत युक्त्वा रथमुप देवां अयातन ॥ ७ ॥
 इदमुदकं पिबतेत्यब्रवीतनेदं वा घा पिबता मुञ्जनेजनम् ॥
 सौधन्वना यदि तन्नेव हर्यथ तृतीये घा सवने मादयाध्वै ॥ ८ ॥
 आपो भूयिष्ठा इत्येको अब्रवीदग्निभूयिष्ठ इत्यन्यो अब्रवीत् ॥
 वर्धयन्तीं बहुभ्यः प्रैको अब्रवीद्वता वदन्तश्चमसां अपिशत ॥ ९ ॥
 श्रोणामेक उदकं गामवाजति मांसमेकः पिशति सूनयाभृतम् ॥
 आ निम्नुचः शकृदेको अपाभरत्किस्विस्पुत्रेभ्यः पितरा उपावतुः ॥ १० ॥
 उद्वत्स्वस्मा अकृणोतना तृणं निवत्स्वपः स्वपस्यया नरः ॥
 अगोह्यस्य यदसस्तना गृहे तदद्येदमृभवो नानुगच्छथ ॥ ११ ॥
 सम्मील्य यद्भूवना पर्यसर्पत क स्वितास्यां पितरा व आसतुः ॥
 अशपत यः करस्नं च आददे यः प्राब्रवीत्यो तस्मा अब्रवीतन ॥ १२ ॥
 सुषुप्वांस ऋभवस्तदपृच्छतागोह्यक इदं नो अबूबुधत् ॥
 श्वानं वस्तो बोधयितारमब्रवीत्संवत्सर इदमद्या व्यख्यत ॥ १३ ॥
 दिवा यान्ति मरुतो भूम्याग्निरयं वातो अन्तरिक्षेण याति ॥
 अद्भिर्याति वरुणः समुद्रैर्युष्मांश्चच्छन्तः शवसोनपातः ॥ १४ ॥

५०—वामदेवः ।

अपि वामदेव ऊचे विस्तरतस्तन्महर्षिराङ्गिरसः ॥
 चरितमृभूणामेषामप्रथत यथा तु शिल्पिनां सुयशः ॥ १ ॥
 ४ । ३३ “प्र ऋभुभ्यो दूतमिव वाचमिष्य उपस्तिरे श्वैतरीं धेनुमीले ॥
 ये वातजूतास्तरणिमिरेवैः परिद्यां सद्यो अपसो बभूवुः ॥ १ ॥
 यदारमक्रन्नृभवः पितृभ्यां परिविष्टी वेषणा दंसनाभिः ॥

आदिदेवानामुपसख्यमायन्धीरासः पुष्टिमवहन्मनायै ॥ २ ॥
 पुनर्ये चक्रुः पितरा युवाना सना यूपेव जरणा शयाना ॥
 ते वाजो विभ्वां ऋभुरिन्द्रवन्तो मधुप्सरसो नोऽवन्तु यज्ञम् ॥ ३ ॥
 यत्संवत्सममृभवो गामरक्षन्त्यत्संवत्सममृभवो मा अपिशन् ॥
 यत्संवत्समभरन्भासो अस्यास्ताभिः शमीभिरमृतत्वमाशुः ॥ ४ ॥
 ज्येष्ठ आह चमसा द्वा करेति कनीयान् त्रीन्कृण्वामेत्याह ॥
 कनिष्ठ आह चतुरस्क्रेति त्वष्ट ऋभवस्तत्पुत्रयद्वचो वः ॥ ५ ॥
 सत्यमूचुर्नर एवा हि चक्रुरनुस्वधामृभवो जग्मुरेताम् ॥
 विभ्राजमानांश्चमसां अद्देवावेनत्त्वष्टा चतुरो ददृश्वान् ॥ ६ ॥
 द्वादश द्यून् यदगोह्यस्यातिथ्ये रणन्नुभवः ससन्तः ॥
 सुक्षेत्राकृण्वन्नयन्त सिन्धून्धन्वातिष्ठन्प्रोषधीर्निम्नमापः ॥ ७ ॥
 रथं ये चक्रुः सुवृत्तं नरेष्ठां ये धेनुं विश्वजुवं विश्वरूपाम् ॥
 त आतक्षन्त्वृभवो रथि नः स्ववसः स्वपसः सुहस्ताः ॥ ८ ॥
 अपो ह्येषामजुषन्त देवा अभि कृत्वा मनसा दीध्यानाः ॥
 वाजो देवानामभवत्सुकर्मेन्द्रस्य ऋभुक्षा वरुणस्य विभ्वा ॥ ९ ॥
 ये हरो मेधयोक्था मदन्त इन्द्राय चक्रुः सुयुजा ये अश्वा ॥
 ते रायस्पोषं द्रविणान्यस्मे धत्त ऋभवः क्षेमयन्तो न मित्रम् ॥ १० ॥
 इन्द्राहः पीतिमुत वो मदं धुर्न ऋते आन्तस्य सख्याय देवाः ॥
 ते नूनमस्मे ऋभवो वसूनि तृतीये अस्मिन्सवने दधात् ॥ ११ ॥
 ४ । ३४ “ऋभुर्विभ्वा वाज इन्द्रो नो अच्छेमं यज्ञं रत्नधेयो पयात् ॥
 इदा हि वो धिषणा देव्यहामधात्पीति संमदा अगमतावः ॥ १ ॥
 विदानासो जन्मनो वाजरत्ना उत ऋतुभिर्ऋभवो मादयध्वम् ॥
 सं वो मदा अगमत सं पुरन्धिः सुवीरामस्मे रथिमेरयध्वम् ॥ २ ॥
 अयं वो यज्ञ ऋभवोऽकारि यमा मनुष्वत्प्रदिव दधिष्वे ॥
 प्रवोऽच्छा जुजुषाणासो अस्थुरभूत विश्वे अग्रियोत वाजाः ॥ ३ ॥
 अभूदुवो विधते रत्नधेयमिदा नरो दाशुषे मर्त्याय ॥
 पिबंत वाजा ऋभवो ददे वो महि तृतीयं सवनं मदाय ॥ ४ ॥
 आ वाजा यातोप न ऋभुक्षा महो नरो द्रविणसो गृणानाः ॥
 आ वः पीतयोऽभिपित्वे अह्नामिमा अस्तं नवस्व इवगमन् ॥ ५ ॥
 आ नपातः शवसो यातनोपेमं यज्ञं नमसा हूयमानाः ॥

सजोषसः सूरयो यस्य च स्थ मध्वः पात रत्नधा इन्द्रवन्तः ॥ ६ ॥
 सजोषा इन्द्रवरुणेन सोमं सजोषाः पाहि गिर्वणो मरुद्भिः ॥
 अग्नेपाभिर्ऋतुपाभिः सजोषा ग्नास्पतीभी रत्नधाभिः सजोषाः ॥ ७ ॥
 सजोष स आदित्यैर्मादयध्वं सजोषसः ऋभवः पर्वतेभिः ॥
 सजोषसो दैव्येना सवित्रा सजोषसः सिन्धुभी रत्नधेभिः ॥ ८ ॥
 ये अश्विना ये पितरा य ऊती धेनुं ततक्ष्म ऋभवो ये अश्वा ॥
 ये अंसत्रा य ऋधग्रोदसी ये विभवो नरः स्वपस्यानि चक्रुः ॥ ९ ॥
 ये गोमन्तं वाजवन्तं सुवीरं रयिं धत्थ वसुमन्तं पुरुक्षम् ॥
 ते अग्नेपा ऋभवो मंदसाना अस्मे धत्तये च रातिं गृणन्ति ॥ १० ॥
 नापाभूत नवोऽतीतृषामानिः शस्ता ऋभवो यज्ञे अस्मिन् ॥
 समिन्द्रेण मदथ सं मरुद्भिः सं राजभी रत्नधेयाय देवाः ॥ ११ ॥

४ । ३५ इहोपयात शवसोनपातः सौधन्वना ऋभवो मापभूत ॥
 अस्मिन्हि वः सवने रत्नधेयं गमन्स्विन्द्रमनु वो मदासः ॥ १ ॥
 आगान्मृभूणामिह रत्नधेयमभूत्सोमस्य सुषुतस्य पीतिः ॥
 सुकृत्यया यत्स्वपस्यया चैकविचक्र चमसं चतुर्धा ॥ २ ॥
 व्यकृणोत चमसं चतुर्धा सखे त्रिशिञ्चेत्यब्रवीन् ॥
 अथैत वाजा अमृतस्य पन्थां गणं देवानामृभवः सुहस्ताः ॥ ३ ॥
 किं मयः स्विच्चमस एष आस यं काव्येन चतुरो विचक्र ॥
 अथासुतुध्वं सवनं मदाय पात ऋभवो मधुनः सोम्यस्य ॥ ४ ॥
 शच्याकर्त पितरा युवाना शच्याकर्त चमसं देवपानम् ॥
 शच्या हरी धनुतरावतष्टेन्द्रवाहावृभवो वाजरत्नाः ॥ ५ ॥
 यो वः सुनोत्यभिपित्वे अह्नां तीव्रं वाजासः सवनं मदाय ॥
 तस्मै रयिमृभवः सर्ववीरमातक्षत वृषणो मन्दसानाः ॥ ६ ॥
 प्रातः सुतमंपिबो ह्यर्यश्व माध्यन्दिनं सवनं केवलं ते ॥
 सममुभिः पिबस्व रत्नधेभिः सखी यां इन्द्र चक्रुषे सुकृत्या ॥ ७ ॥
 ये देवासो अभवता सुकृत्या श्येना इवेदधि दिवि निषेद ॥
 ते रत्नं धात शवसोनपातः सौधन्वना अभवतामृतासः ॥ ८ ॥
 यत्तृतीयं सवनं रत्नधेयमकृणुध्वं स्वपस्या सुहस्ताः ॥
 तदृभवः परिषिक्तं व एतत्संमदेभिरिन्द्रियेभिः पिबध्वम् ॥ ९ ॥

४ । ३६ "अनश्वो जातो अनभीपुरुक्थ्यो ३ रथक्विचक्रः परिवर्तते रजः ॥

- महत्तद्वो देव्यस्य प्रवाचनं द्यामभवः पृथिवीं यच्च पुष्यथ ॥ १ ॥
 रथं ये चक्रुः सुवृतं सुचेतसोऽविह्वरन्तं मनसस्परि ध्याया ॥
 तां ऊन्वस्य सवनस्य पीतय आ वो वाजा ऋभवो वेदयामसि ॥ २ ॥
 तद्वो वाजा ऋभवः सुप्रवाचनं देवेषु विभ्वो अभवन्महित्वनम् ॥
 जिह्री यस्तन्ता पितरा सनाजुरा पुनयुर्वाना च रथाय तक्षथ ॥ ३ ॥
 एकं विचक्र चमसं चतुर्वयं निश्चर्मणो गामरिणीत धीतिभिः ॥
 अथा देवेष्वमृतत्वमानश श्रुष्टी वाजा ऋभवत्तद्व उक्थ्यम् ॥ ४ ॥
 ऋभुतो रयिः प्रथमश्रवस्तमो वाजश्रुतासो यमजीजनन्नरः ॥
 विभवत्तद्वो विदथेषु प्रवाच्यो यं देवासोऽवथा स विचर्षणिः ॥ ५ ॥
 स वाज्यर्वा स ऋषिर्वचस्यया स शूरो अस्ता पृतनासु दुष्टरः ॥
 स रायस्पोषं स सुवीर्यं दधे यं वाजो विभ्वां ऋभवो यमाविशुः ॥ ६ ॥
 श्रेष्ठं वः पेशो अधिधायि दर्शतं स्तोमो वाजा ऋभवस्तं जुजुह्वन ॥
 धीरासो हि ष्ठा कवयो विपश्चितस्तान्व एना ब्रह्मणा वेदयामसि ॥ ७ ॥
 यूयमस्मभ्यं धिषणाभ्यस्परि विद्वांसो विश्वानर्याणि भोजना ॥
 द्युमन्तं वाजं वृषशुष्ममुत्तममा नो रयिमृभवस्तक्षता वयः ॥ ८ ॥
 इह प्रजामिह रयिं रराणा इह श्रवो वीरवत्तक्षता नः ॥
 येन वयं चितये मात्यन्यान्तं वाजं चित्रमृभवो ददा नः ॥ ९ ॥
 ४। ३७ “उप नो वाजा अश्वरमृभुक्षा देवा यात पथिभिर्देवयानैः ॥
 यथा यज्ञं मनुषो विद्ध्वा ३ सु दधिध्वे रणवाः सुदिनेष्वह्वाम् ॥ १ ॥
 ते वो हृदे मनसे सन्तु यज्ञा जुष्टासो अद्य घृतनिर्णिजोगुः ॥
 प्रप्रः सुतासो हरयन्त पूर्णाः क्रत्वे दक्षाय हर्षयन्त पीताः ॥ २ ॥
 अयुदायं देवहितं यथा वः स्तोमो वाजा ऋभुक्षणो ददे वः ॥
 जुह्वे मनुष्वदुपरासु वित्तु युष्मे सचा बृहद्विवेषु सोमम् ॥ ३ ॥
 पोवो अश्वाः शुचद्रथा हि भूतायः शिप्रा वाजिनः सुनिष्काः ॥
 इन्द्रस्य सूतो शवसोनपातोऽनुवश्चेत्यग्रियं मदाय ॥ ४ ॥
 ऋभुमृभुक्षणो रयिं वाजे वाजिन्तमं युजम् ॥
 इन्द्रस्वन्तं हवामहे सदासातममश्विनम् ॥ ५ ॥
 सेहभवो यमवथ यूयमिन्द्रश्च मर्त्यम् ॥
 स धीभिरस्तु सनिता मेघसाता सो अर्वता ॥ ६ ॥
 वि नो वाजा ऋभुक्षणः पथश्चितन यष्टवे ॥

अस्मभ्यं सूरयः स्तुता विश्वा आशास्तरीषणिं ॥ ७ ॥

तं नो वाजा ऋभुक्षणा इन्द्र नासत्या रयिम् ॥

समश्वं वर्षणिभ्य आ पुरु शस्तमद्यत्तये ॥ ८ ॥

एषां कतिपयमन्त्रा अधिदैवतपक्ष उपनेयाः ॥

शेषाः सर्वे मन्त्रा अधिभूतं तूपनीयन्ते ॥ १ ॥

२१—युद्धात्प्राक्तनानामृभूणां भारतीयमनुष्यतया दस्युयुद्धाद्

प्रागेवाय्याणां भारतीयस्वसिद्धान्तः ।

इत्थमृभूणामेषां शिल्पं शृणुमः पुरा मनुष्याणाम् ॥

भारतवर्षाभिजना ध्रुवमासंस्ते मनुष्यत्वात् ॥ १ ॥

एभिश्च निर्मितौ तावश्वौ हरिसंज्ञकौ समारूढ ॥

इन्द्रो दस्यूनवधीन् तस्माद्भवः पुरैवासन् ॥ २ ॥

एष सुधन्वा राजा जनक ऋभूणां च मानुषे लोके ॥

आसीद् भारतवर्षे तस्मादाय्याः पुराप्यासन् ॥ ३ ॥

इत्थुयुद्धाद् बहुपूर्वं सभ्यानामाय्याणां भारतनिवासित्वसिद्धान्तः ।

यस्मिन्काले स्वर्ग इन्द्रोऽयमासीत् पामीरे वा ब्रह्मणो वास आसीत् ॥

पामीरोऽयं देवपूर्णो यदासीत् तर्ह्येवासन् भारतेऽप्यार्यसभ्याः ॥ ४ ॥

नैषां वासः स्वर्गलोके कदाचित् पामीराद्वा नागता भारतेऽस्मिन् ॥

नो वाऽनाय्याधिष्ठितं देशमेतं जित्वा तत्र स्वान्निवासानकाषुः ॥ ५ ॥

युद्धेऽप्यायुः श्रूयतेऽस्मिन् सहायः सोयं राजैलेयपुत्रः श्रुतोऽस्ति ॥

ऐलेयश्चेद्वाकुणा तुल्यकालोऽयोध्यायां चेद्वाकुरार्येश आसीत् ॥ ६ ॥

तस्मान्मन्ये भारतीयार्यसंघा दस्योर्युद्धात्पूर्वमेवात्र देशे ॥

अस्थुस्तेषामेष देशः स्वकीयो न त्वेवास्मिन् सन्ति वैदेशिकास्ते ॥ ७ ॥

इति मधुसूदनविद्यावाचस्पतिप्रणीतस्य ब्रह्मविज्ञानशास्त्र-

सम्बन्धिनो विज्ञानेतिवृत्तवादस्य द्वितीयपर्वणि

भारतवर्षीयार्योपाख्याने आर्य्यदासीयाख्यो

द्वितीयः प्रक्रमः सम्पूर्णः ॥ २ ॥

अथ विज्ञानभवनं तृतीयः प्रसङ्गः ॥

पुरायुगे दिव्यप्राणपरीक्षणार्थं विज्ञानशालानिर्माणम् ॥
 आर्यार्थानां विद्वद्ब्रह्मनिमित्तभूतं सिन्धुसरस्वतीसंभेदे सूर्याधिष्ठानम् ॥
 आर्यार्थाणां दस्यूनां सूर्योऽभ्यामर्हने निमित्तमभूत् ॥
 तद्दर्शयामि तावद् यत्र स सूर्यो यथा चासीत् ॥ १ ॥
 वेत्तुं वसिष्ठमुख्याः सूर्यस्य गवां तथोषसो विद्याम् ॥
 चक्रे सूर्यं नामाधिष्ठानं प्राक् सरस्वतीकूले ॥ २ ॥
 अस्ति वितस्तासिन्ध्वोरन्तरतः सा सरस्वती धारा ॥
 सरयूसहिता काचिन् सान्या प्राचीसरस्वत्याः ॥ ३ ॥
 “सरस्वती सरयूः सिन्धुरुर्मिभिर्महो महीरवसा यन्तुवक्षणीः
 देवीरापो मातरः सूदयित्न्यो घृतवत्ययो मधुमन्तो अर्चता ॥
 इयं शुष्मेभिर्विसखा इवारुजन् सानुगिरीणां तविषेभिरूर्मिभिः ॥
 पारावतघ्नोमवसे सुवृत्तिभिः सरस्वतीमाविवासेम धीतिभिः ॥” (१०।१)
 १ २
 सा पारसीकवेदे हरवृवतीत्याख्यया पठिता ॥
 सर्पसरोवरतोऽस्या निर्गमनं दर्शितं मात्स्ये ॥ ४ ॥
 “हेमकूटस्य पृष्ठे तु सर्पाणां तत्सरः स्मृतम् ॥
 सरस्वती प्रभवति तस्माज्जोतिष्मती तु या ॥” (मात्स्ये १६१ । ६४)
 मन्ये सर्पसरस्तत् पञ्चाशत् क्रोशदीर्घं यत् ॥
 सार्द्धक्रोशप्रततं भाषायामद्य ‘पानकाङ्गा’ख्यम् ॥ ५ ॥
 “काश्मीरेष्वेव नागस्य भवनं तत्तकस्य च ॥
 वितस्ताख्यमिति ख्यातं सर्वपापप्रमोचनम् ॥” (पाद्म खं० २५ अ०)
 इत्थं पाद्मे स्वर्गखण्डे (२५ अ०) वितस्ता नामाख्याता तत्तकाणां पुरी या ॥
 आसन्नेऽस्यास्तत्सरस्तत्तकाणां तीर्थं तस्मात्सा सरस्वत्युपेता ॥ ६ ॥
 काश्मीरादुत्तरतो बिन्दुसरस्तत्सरीकुलेत्युक्तम् ॥
 ‘सरपस’ नाम च तस्मात्सरस्वतीत्याहुरन्ये तु ॥ ७ ॥
 सिन्धोः संगमदेशे तस्या वामे च दक्षिणे च तटे ॥

यासीत्सरस्वती पूस्तस्यां सूर्य्यप्रतिष्ठाऽऽसीत् ॥ ८ ॥

ऊचे वसिष्ठ एतां सरस्वतीं पुरि सरस्वत्याम् ॥

प्रवहन्तीं रथ्यामिव तत्र वसिष्ठः स वसति स्म ॥ ९ ॥

स्थानं यदुन्नतं स्यान्निसर्गजं कृत्रिमेण वा विधिना ॥

तत्रास्ति धरुणशब्दः सरस्वती पूरयं धरुणम् ॥ १० ॥

“प्रक्षोदसा धायसा सप्त एषा सरस्वती धरुणमायसी पूः ॥

प्र वा बधाना रथ्येव याति विश्वा आपो महिना सिन्धुरन्याः ॥

एकाऽचेतत् सरस्वती नदीनां शुचिर्यती गिरिभ्य आ समुद्रात् ॥

रायश्चेतन्ती भुवनस्य भूरेर्धृतं पयो दुदुहे नाहुषाय ॥

इमा जुह्वाना युष्मदा नमोभिः प्रतिस्तोमं सरस्वती जुषश्च ॥

तव शर्मन् प्रियतमे दधाना उपस्थेयाम शरणं न वृक्षम् ॥ (७।६५।५)

अयमुते सरस्वती वसिष्ठो द्वारावृतस्य सुभगे व्यावः ॥

वर्धशुभ्रे स्तुवतेरासि वाजान् यूयं पात स्वस्तिभिः सदा नः ॥”

भरद्वाजो बार्हस्पत्य इमां सरस्वतीं स्तौति ।

पुत्रो बृहस्पतेः प्रागत्रैवासोत् पुरा भरद्वाजः ॥

सहकारी स वसिष्ठस्यासीत् स च तां सरस्वतीं स्तौति ॥ १ ॥

(६।६१) “इयमददाद्रभसमृणच्युतं दिवोदासं बह्व्यश्वाय दाशुषे ॥

या शश्वन्तमाचखादावसं पणिं ता ते दात्राणि तविषा सरस्वति ॥ १ ॥

इयं शुष्मेभिर्विसखा इवारुजत् सानु गिरीणां तविषेभिरुस्मिभिः

पारावतक्ष्मीमवसे सुवृक्त्तिभिः सरस्वतीमाविवासेम धीतिभिः ॥ २ ॥

सरस्वतीदेवनदो निबर्हय प्रजां विश्वस्य वृसयस्य मायिनः ॥

उतक्षितिभ्योऽवनीरविन्दो विषमेभ्यो अस्रवो वाजिनीवति ॥ ३ ॥

प्र णो देवी सरस्वती वाजेभिर्वाजिनीवती ॥

धीनामवित्र्यवतु ॥ ४ ॥

यस्त्वा देवि सरस्वत्युपब्रूते धने हिते ॥

इन्द्रं न वृत्रनर्ये ॥ ५ ॥

त्वं देवि सरस्वत्यवा वाजेषु वाजिनी ॥

रदा पूषेव नः सनिम् ॥ ६ ॥

उत स्या नः सरस्वती घोरा हिरण्यवर्तनिः ॥

वृत्रज्जी वष्टि सुष्टुतिम् ॥ ७ ॥

यस्या अनन्तो अह तस्त्वेषश्चरिष्णुरर्णवः ॥

अमश्चरति रोरुवत् ॥ ८ ॥

सा नो विश्वा अतिद्विषः स्वसृज्या ऋतावरी ॥

अतन्नहेव सूर्यः ॥ ९ ॥

उत नः प्रिया प्रियासु सप्तस्वसा सुजुष्टा ॥

सरस्वती स्तोम्याभूत् ॥ १० ॥

आपप्रुषो पाथिवान् पुरुरजो अन्तरिक्षम् ॥

सरस्वती निदस्पातु ॥ ११ ॥

त्रिषधस्था सप्तधातुः पञ्चजाता वर्धयन्ती ॥

वाजे वाजे हव्याभूत् ॥ १२ ॥

अ या महिम्ना महिनासु चेकिते द्युम्नेभिरन्या अपसामपस्तमा ॥

रथ इव बृहतो विभ्वने कृतोपस्तुत्या चिकितुषा सरस्वती ॥ १३ ॥

सरस्वत्यभि नो नेषि वस्यो माप स्फरोः पयसा मा न आधक् ॥

जुषस्व नः सख्या वेश्या च मा स्वत्तेत्राण्यरणानि गन्म ॥ १४ ॥”

सूर्यसंस्थानस्वरूपम् ।

अस्याः सिन्धुप्रान्ते प्रवहन्त्या अनुतटं सरस्वत्याः ॥

नगरी सरस्वती या तस्यां सौरं बृहत् सदनम् ॥ १ ॥

तत्र वसिष्ठप्रमुखा द्विचक्रयन्त्रेण सूर्यसंज्ञेन ॥

उषसं सूर्यज्योतिश्चन्द्राद्यंशून् परीक्षयासासुः ॥ २ ॥

वैज्ञानिकैर्मर्महर्षिभिरासीद् रचितं पुरा परीक्षार्थम् ॥

यत्सूर्यमन्दिरं तत् स्तूपाकारं शिलामयं वृत्तम् ॥ ३ ॥

स्तूपादस्माद् ब्राह्मभागे समन्तान्नानाशालाश्रेणिसंभक्तमूर्तिः ॥

प्रासादोऽभूदम्बरोल्लेखिशृङ्गो नानाकङ्कोऽग्र्यः शतस्तम्भरम्यः ॥ ४ ॥

प्रासादेऽस्मिन् मुख्यवेशमाभ्यवात्सीत् सूर्यः पश्चादेतशश्चोषसश्च ॥

बाह्यस्थोऽन्ये वसिष्ठादयो वा सर्वेऽप्यासन् मन्दिरेऽस्मिन्निमुक्ताः ॥ ५ ॥

प्रासादानां मध्यभूमौ तदासीत् स्तूपाकारं सन्न चैवस्वतं तत् ॥

द्विप्राकारं छत्रसोपानगम्यातिश्वान्तान्तर्वेशमनिस्तावकाशम् ॥ ६ ॥

सूर्यस्थानं निस्तलं वतुलं तद् ब्रह्माण्डाभं शतदण्वाद्यान्तरङ्गम् ॥

अन्तर्भूम्या अर्द्धमूर्ध्वं बहिर्धा तत्रागारं निम्नभूमीतलेऽन्तः ॥ ७ ॥

रन्ध्रैरन्ध्राश्मावरुद्वैः कृतोर्ध्वं भाभैः सूक्ष्मैर्नीलदेशोपपन्नेः ॥

तत्सोपानं द्वारयोः क्लृप्तमन्तर्द्वारं द्वाराधः स्थितं भिन्नभित्तौ ॥ ८ ॥
 द्वारेकस्मिन् (१) बाह्यभित्तौ ततोऽन्तः प्रादक्षिण्यात् सम्मुखी द्वाराधस्तात् ॥
 अन्तर्भित्तौ या तथाऽन्तः प्रविष्टः सूर्य्य साक्षाच्चक्रं पश्यति स्म ॥ ९ ॥
 सूर्य्यगृहस्यैतस्यच्छदिपटलेऽकृत तथा स रन्ध्राणि ॥
 दुर्लभ्याणि यथैभ्यो रश्मिचक्रे समं न्यपतत् ॥ १० ॥
 अष्टाचत्वारिंशद्रेखाः पूर्वापराः पटले ॥
 प्रतिरेखं रन्ध्राणामभवदशीतं शतं (१८०) न्यस्तम् ॥ ११ ॥
 संवत्सरेण सूर्य्यो व्योम्नि चरन् यत्र यत्र देशे स्यात् ॥
 तत्सम्मुखरन्ध्रादंशुनिपातोत्र चक्रे स्यात् ॥ १२ ॥
 यद्येवायं प्रागुदेतिस्म सूर्य्यस्तर्ह्येवास्मिन्नश्मके बिम्बितः स्यात् ॥
 खे संचारेऽप्यत्र चक्रे स्थिरोऽर्कोऽथास्तंभावे नक्तमत्राप्यदृश्यः ॥ १३ ॥
 तत्राश्चर्य्यं संवृतेऽस्मिन्नगारे ध्वान्ते गाढे सूर्य्य एकत्र तस्थौ ॥
 नाभौ चक्रस्याश्मके बिम्बितोऽभात् प्रातःकालात् सायमन्तं स सूर्य्यः ॥ १४ ॥

सूर्य्यचक्रस्वरूपम् ।

तत्रागारेऽन्तः स्थले चक्रयुग्मं हैमं सांशुश्लिष्टमासीत् स सूर्य्यः ॥
 नाभिस्थोऽयं नास्य तत्रावलम्बोऽत्रात्याश्चर्य्यं खे निराधार एव ॥ १ ॥
 सूर्य्यं द्विचक्ररूपे एकं चक्रं बृहत् तदन्तरतः ॥
 क्षद्रं चक्रं निहितं तत्र प्रतिबिम्ब एति बृहतोऽस्य ॥ २ ॥
 बृहदपि चक्रं द्विकृतं परिवर्तते क्रमेण ते चक्रे ॥
 संवत्सरेण सौरेणैते परिवृत्तिमायांतः ॥ ३ ॥
 चक्रद्वितये चैकं भवति निगूढं सदैकवद् दृश्ये ॥
 षण्मासैः पर्यायाद् दृष्टमदृष्टं बभूव तच्चित्रम् ॥ ४ ॥
 “द्वे ते चक्रे सूर्ये प्रह्लाणं ऋतुथा विदुः ॥
 अथैकं चक्रं यद् गृहा तदद्वातय इद् विदुः ॥” (१० । ८५ । १६)
 एतच्चक्राधस्ताद् भूमौ चक्रं समाहितं धरुणे ॥
 ऊर्ध्वस्थ सूर्य्यरश्मिग्राहि परीक्षास्ति तत्रैव ॥ ५ ॥
 सूर्य्यविज्ञानादाधिदैविकसिद्धिः ।
 गौर्य्योतिरायुरेते सूर्ये सन्ति त्रयो भावाः ॥
 भूतग्रामो देवग्रामात्मग्रामकौ चोत्तिभ्यः स्युः ॥ १ ॥
 सर्वं व्योम व्याप्नुवन् सोम एतत् सूर्य्यग्राणे द्वादशात्मन्यपीतः ॥

ज्योतिर्भावं भावयत्यत्र देवाः सेन्द्रा इन्द्रः शुक्लकृष्णादिरूपम् ॥ २ ॥

सूर्यविज्ञानादाधिभौतिकसिद्धिः ।

तस्मिंश्चक्रे शङ्खवोऽन्ते सहस्रं तीव्रज्योतिर्भासते चक्रमध्ये ॥

ज्योतिष्यस्मिन् ये सहस्रं विभागास्तेषामेकः सत्यकृत् कामधुक् च ॥ १ ॥

शेषा गावस्तास्त्रिधा स्युर्विभक्ता आदित्यानां रुद्रकाणां वसूनाम् ॥

चक्रेऽन्यस्मिन् द्वादशैकादशाष्टौ द्वौ चेति स्युस्त्रिंशदंशास्त्रयश्च ॥ २ ॥

शङ्खग्रासे शक्तिवैचित्र्यहेतुर्गोभ्यो वर्णाः सप्त पार्थक्यतः स्युः ॥

अन्योन्यस्मिन् घातविघ्नेपकर्मद्वारा नानाशक्तयः प्रादुरासन् ॥ ३ ॥

इति चक्रद्वययोगात् प्रतिफलिता अंशवो विभक्ताः स्युः ॥

विशकलितास्ता गावो भवन्ति ते सप्तसप्तका मरुतः ॥ ४ ॥

गन्धादींस्तु विशेषान् जनयन्तीमानमे मरुतः ॥

तत एव भूतभेदा भवन्ति नानाविधा लोके ॥ ५ ॥

मरुतां पुनर्विभागादेकादशजातयो हि ते रुद्राः ॥

रुद्राणां च विभागादादित्या द्वादशाविःस्युः ॥ ६ ॥

इन्द्रस्तेषामेकोऽस्त्योकःसारीश्वरो महावीर्यः ॥

आदित्यरुद्रमरुतोऽवलम्बिताः सन्ति तत्रेन्द्रे ॥ ७ ॥

“यथाग्निगर्भा पृथिवी तथा द्यौरिन्द्रेण गर्भिणी ॥” (यजुः०)

इत्थं वदन्त ऋषयः सूर्येऽपश्यन् विशिष्यैतम् ॥ ८ ॥

आयुः स एष इन्द्रः स हि सर्वेषां भवत्यात्मा ॥

प्रत्यर्थमेष तिष्ठन् देवान् भूतानि वा जनयेत् ॥ ९ ॥

देहे देहे बृहतीसहस्रभेदास्त्रिधा प्रवर्तन्ते ॥

प्राणमनोवाग्भेदादायुस्तत् तत्र सम्यगैक्षन्ते ॥ १० ॥

आयुस्त्वभृतः प्राणस्तत् आदित्या भवन्ति तैरात्मा ॥

प्रत्यात्मतस्तु गावः सहस्रमभितः प्रवर्तन्ते ॥ ११ ॥

योगाद् गवां तु रुद्रा एकादशजातिका विजायन्ते ॥

रुद्रे तु रुद्रयोगान्मरुतः स्युः सप्तसप्तकास्तत्र ॥ १२ ॥

एषामेव तु मरुतां योगविभेदाद् भवन्ति वसवोऽष्टौ ॥

गन्धो रसश्च रूपं स्पर्शो वाग् धृतिमती ध्रुवत्वं च ॥ १३ ॥

मात्राभिराभिरेव प्रज्ञानप्राणभूतानि ॥

प्रभवन्त्येषां ग्रामा धातून्निषेतनैस्त्रिविधाः ॥ १४ ॥

यत्किञ्चिदत्र बीजे तत् खनिजोद्भिज्जचेतनतः ॥
 त्रेधा विभक्तमेतत् सर्वं सवितुः प्रसूतमंशुभ्यः ॥ १५ ॥
 “नूनं जनाः सूर्येण प्रसूता अयन्नर्थानि कृण्वन्नापांसि ॥”
 इत्थं वसिष्ठ ऊचे सर्वेषां सूर्यजनितत्वम् ॥ १६ ॥
 जगति हि सृष्टिविधाने यद्वैचित्र्यं प्रदृश्यते कापि ॥
 तस्यैव एव सूर्यः कारणमस्तीति सिद्धान्तः ॥ १७ ॥
 सूर्ये शुभे के के सन्ति पदार्थाः कथं च तैर्विश्वम् ॥
 संपद्यते कुतो वा नानाभेदा इहोत्पन्नाः ॥ १८ ॥
 कथमिह वायुः पवते निर्वातं वा कुतो भवति ॥
 कथमिह मेघा वृष्ट्यै कदाचिदुद्भूय शाम्यन्ति ॥ १९ ॥
 एतत् सर्वं ज्ञातुं भूमौ सूर्यं प्रतिष्ठाप्य ॥
 चक्रद्वयप्रभावात् सर्वानर्थान् परीक्षयामासुः ॥ २० ॥
 चक्रद्वयेऽत्र सौरान् रश्मीन् संश्लेष्य विश्लेष्य ॥
 नाना भावा जनिताः सर्वं विज्ञानमुपलब्धम् ॥ २१ ॥

सूर्यविज्ञानादाध्यात्मिकसिद्धिः ।

संकलितैर्व्यवकलितैरंशुभिरर्था बहिः क्रियन्ते स्म ॥
 देवानामिदमेव तु विज्ञानं यज्ञयोनिरभूत् ॥ १ ॥
 संकलितैर्व्यवकलितैरंशुभिरात्मनि बलं हितं यज्ञात् ॥
 आत्मा परोक्षदर्शी परोक्षकारी च यज्ञतो भवति ॥ २ ॥
 अपि मृतमुज्जीवयते यज्ञात् सिद्धयन्ति मुक्तयः सर्वाः ॥
 या चाष्टयोगसिद्धिः सा यज्ञादात्मनि प्रभवत् ॥ ३ ॥
 “अणिमा महिमा चैव गरिमा लघिमा तथा ॥
 प्राप्तिः प्राकाम्यमोशित्वं वशित्वं चाष्ट सिद्धयः” ॥
 एतद्यज्ञविधाने यजमाननियुक्त ऋत्विगाख्यातः ॥
 ऋत्विज ऋषयो ह्यृषिता वैज्ञानिकता हि सूर्यविज्ञानात् ॥ ४ ॥
 विज्ञानशास्त्रीयसूर्यप्रतिमायाः प्रतिमाराधनप्रचारमूलबीजत्वम् ।
 अत एव सूर्यसदनाद् देवप्रतिमाप्रकल्पनारम्भः ॥
 वेदेऽप्यपि च देवप्रतिमार्चायाः प्रचार आम्नातः ॥ १ ॥
 ऋग्वेदसंहितायां चतुर्थमण्डलचतुर्विंशे ॥
 सक्ते दशमर्च्येन्या मूर्तेः कथमाह वामदेव ऋषिः ॥ २ ॥

उत्कृष्टं बहुमूल्यं विक्रीणन् द्रव्यमल्पमूल्येन ॥
 पूजाफलौपलब्धौ समयं प्रत्यर्पणाय चक्रे सः ॥ ३ ॥
 “भूयसा वस्नमचरत् कनीयोऽविक्रीतो अकानिषं पुनर्यन् ॥
 स भूयसा कनीयो नारिरेचीद् दोना दत्ता विदुहन्ति प्रवाणम् ॥” (४।२४।६)
 “क इमं दशभिर्ममेन्द्रं क्रीणाति धेनुभिः ॥
 यदा वृत्राणि जङ्घनद् अथैनं मे पुनर्ददत् ॥” (४।२४।१०)
 इन्द्रप्रतिमापूजाप्रकारमप्ययमुपादिक्षत् ॥
 देहोपचारभोगाहवनमनःप्रेमभावनास्तुतिभिः ॥ ४ ॥
 “आदिद्ध नेम इन्द्रियं यजन्ते आदित् पक्तिः पुरोडाशं रिरिच्यत् ॥
 आदिस्सोमो विपवृच्यदसुष्वोनादिज्जुजोष वृषभं यजध्वै ॥” (४।२४।५)
 “कृणोत्यस्मै वरिवो य इत्था इन्द्राय सोममुशते सुनोति ॥
 सध्रीचीनेन मनसाऽविवेनन् तमिन् सखायं कृणुते समस्तु ॥” (४।२४।६)
 “य इन्द्राय सुनवत् सोममद्य पचात् पक्तीरुत भृञ्जाति धानाः ॥
 प्रतिमनायो रुचथानि हर्यन् तस्मिन्दधद्वृषां शुष्ममिन्द्रः ॥” (४।२४।७)
 सर्वप्रथमं मन्ये देवयुगे वामदेव एवायम् ॥
 देवप्रतिमापूजां मानुषलोके प्रचारयामास ॥ ५ ॥
 यद्यपि ततोपि पूर्वं सारस्वतसूर्यसदनेभूत् ॥
 अपि सूर्यचक्रमूर्तेरुपासनारम्भ इत्युक्तम् ॥ ६ ॥
 किन्त्वासीदिह सेयं विज्ञानार्थैव सूर्यचक्रस्य ॥
 अंशुपरीक्षोपासा दैवप्रतिमार्चना नैवम् ॥ ७ ॥
 योगस्त्रिधा क्रियाया भक्तेर्ज्ञानस्य भेदेन ॥
 भक्तेस्ते चत्वारो हठलयवन्मन्त्रराजयोगाख्याः ॥ ८ ॥
 देवप्रतिमायामियमुपासनामन्त्रयोगोऽस्ति ॥
 योगान्नियमाचरिताद् दैवीं रक्षांमपेक्षितां लभते ॥ ९ ॥
 “को देवानामवो अद्यावृणीते क आदित्यां अदितिं ज्योतिरीहे ॥
 कस्याश्विनाविन्द्रो अग्निः सुतस्यांशोः पिबन्ति मनसाऽविवेनम् ॥
 देवानामिदवो महत् तदावृणीमहे वयम् ॥
 वृषणामस्मभ्यमूतये ॥” (८।८३।१) (८।७२।१)
 इत्थं महर्षयः प्राङ् दैवीं रक्षां परामुपादिक्षन् ॥
 मन्त्राराधितदेवः प्रत्यासन्नो भवन्नवति ॥ १० ॥

यत्र न विज्ञानार्थो न मन्त्रयोगाय वा मनोयोगः ॥

सविकल्पकः समाधिर्न यत्र सार्चा वृथा क्रियते ॥ ११ ॥

विज्ञानशास्त्राकर्माधिकारितया नियुक्तानां सूर्यैतशोषसामितिबृत्तम् ॥

सूर्योषसोः प्रथमतः सूर्यायतन-बन्धकतृत्वम् ॥

सौरं धामैतद्ध-यधीष्टे दिविष्ठो वागध्यक्षो देवतानां पुरोधाः ॥

भूमिष्ठोऽयं तद्वसिष्ठोऽध्यतिष्ठद् बार्हस्पत्यस्तस्य चासीत् सहायः ॥ १ ॥

भरद्वाजश्च शंयुश्च बार्हस्पत्यौ प्रसिद्ध-यतः ॥

उभावपि तु पर्यायादत्रास्तां सूर्यमन्दिरे ॥ २ ॥

यद्यप्यत्रासन् बृहस्पत्यधीना द्रष्टारोऽन्येऽन्ये वसिष्ठादयश्च ॥

किन्तु स्थाने निस्थिरक्षास्वभूवन् सूर्याधीना बह्व-य एवोषसः प्राक् ॥ ३ ॥

स्वश्वो नाम बभूव क्षितिपतिरेतस्य पुत्रस्तु ॥

सूर्य इति स्वं विरुदं सूर्योपासकतया जगृहे ॥ ४ ॥

स च सौवश्वः सूर्यो गन्धर्वः ख्यायते जात्या ॥

घोरः प्रगाथ ऊचेऽष्टमादिमैकादशे हि तथा ॥ ५ ॥

सूर्यायतनाध्यक्षः स हि सूर्योऽभूत् सहोषसा पूर्वम् ॥

सूर्य च दिवस्पुत्रं विदुरुषसं तां दिवस्पुत्रीम् ॥ ६ ॥

वरुणस्य कापि जामिर्भगस्वसाऽसीदुषा इति प्रथिता ॥

सूर्यायतने सासीदुषसां प्रवरा तु बह्वीनाम् ॥ ७ ॥

रक्षति सूर्यं सूर्यः सोषा आप्तान् जनान् सभाजयति ॥

सूर्यः सूर्यपरीक्षामुषःपरीक्षामुषा जनयेत् ॥ ८ ॥

इन्द्रकोषात् सूर्यं निराकृते पश्चादेतशोषसोः सूर्यायतनप्रबन्धकतृत्वम् ।

सूर्येण सख्यमभवदस्योः कृष्णस्य लम्पटस्येति ॥

सूर्यायेन्द्रोऽक्रुद्ध-यत्कृष्णासुरसौहृदाद्धेतोः ॥ १ ॥

अत एवैतशनामा तैर्यग्योनोऽश्वजातिकः सुष्विः ॥

आचक्रमे ग्रहीतुं सूर्यं सूर्याय दुद्रोह ॥ २ ॥

तत्र च सूर्यैतशयोस्तयोः प्रवृत्तेऽश्वभीमर्हे ॥

आस्कन्दयत् स सूर्यस्तमेतशं कृष्णसहयोगात् ॥ ३ ॥

तत्र स इन्द्रोऽश्वभ्यां वातजवाभ्यां समानयत्कुत्सम् ॥

अप्रच्छन्नं सूर्यं गन्धर्वं छद्मानाऽऽक्राम्यत् ॥ ४ ॥

एतशमेतमरक्षत् समरे सूर्यं पराभाव्य ॥

इन्द्रोऽनुगृह्य तस्मिन् सूर्यार्थतने न्ययुङ्क्तापि ॥ ५ ॥

“अस्मा इदुत्यदनुदाग्नेषामेको यद् वज्रं भूरेरीशानः ॥

प्रेतशं सूर्ये पस्पृधानं सौवश्ये सुष्विमावदिन्द्रः ॥” (१।६१।१५। नोषागौ०)

‘यत् तुदत् सूर एतशं वङ्कू वातस्य पर्णिना ॥

बहत्कुसमाजु नेयं शतक्रतुस्सरद् गन्धर्वमस्तुतम् ॥”

इन्द्रकृतैतशरक्षा चक्रापहृतिश्च सूर्यस्य ॥

तुर्ये सप्तदशस्य तृच्यान्नाते चतुर्दश्याम् ॥ ६ ॥

“अयं चक्रमिषणान् सूर्यस्य नेतशं रीरमत् सप्तमाणम् ॥

आकृष्ण ई जुहुराणो जिघत्ति स्वचो बुधे रजसो अस्य योनौ ॥” (४।१७।१४)

नोधा गौतम इव तत् प्रोवाचावस्युरात्रेयः ॥

पञ्चम एकत्रिंशस्यैकादश्यामृचि द्वितयम् ॥ ७ ॥

“सूरश्चिद्रथं परितक्यायां पूर्वं करदुपरं जुजुवांसम् ॥

भरच्चक्रमेतशः संरिणाति पुरो दधत् सनिष्यति क्रतुं नः ॥” (५।३१।११)

पञ्चम ऊनत्रिंशे शाक्त्यो यद् गौरवीतिरिन्द्रमिमम् ॥

महयति तस्मिन्नेतशसंरक्षणमुपदिशत्येषः ॥ ७ ॥

“अधकृत्वा मघवन्तुभ्यं देवा अनुविश्वे अददुः सोमपेयम् ॥

यत्सूर्यस्य हरितः पतन्ती पुरः सतीरुपटा एतशे कः ॥” (५।२६।५)

एतशस्य मानुषस्याप्याधिदैवकवद् बुद्धिः ।

संवत्सरे तु कतिधा रथमारूढं स एतशः सूर्यम् ॥

स्वयमुपबृहन्नुदग् दिशि सोमाप्रान्ते दिवो नयति ॥ १ ॥

“उदुत्यद्दर्शतं वपुर्दिन एति प्रतिह्वरे ॥

यदी माशुर्वहति देव एतशो विश्वस्मै चक्षसे अरम् ॥” (७।६६।१४)

अर्थाहरणे कर्मणि ये नियता व्यापृता नरा श्रुतकाः ॥

हरितो नरास्त उक्ताः शिरसा रश्मिभिरिमे हरन्त्यर्थान् ॥ २ ॥

इन्द्रश्चक्रं स यदा दिवमनयत् तत्र हरितो नृन् ॥

व्यरमयतेन्द्रो ना त्वयमेतश एकोऽहरच्चक्रम् ॥ ३ ॥

“श्वं सूरौ हरितो रामयो नृन् भरच्चक्रमेतशो नायमिन्द्र ॥

प्रास्यपारं नवति नाव्यानामपिकर्तमवर्तयोऽयज्यून् ॥” (१।१२१।१३)

एतशाश्वकृतपरीक्षा ।

सूर्यस्थाननियुक्तः स एतशः सूर्यमन्वीक्ष्य ॥

आयुर्ददर्श सन्यक् सूर्यादध्यात्ममुपसृप्तम् ॥ १ ॥

❖ वरुणस्य राजधान्यां बालीके भृगुमहर्षिरभूत् ॥

भृगुवंश्य एतशोऽयं कौषीतकिनोदत्तस्त्रिंशे ॥ २ ॥

अपि चैतरेय ऊचे त्रिंशाध्याये त्रयस्त्रिंशे ॥ † (३ । ३३)

एतश्चायुरपश्यच्छ्रन्दांस्यप्येतशप्रलाप इति ॥ ३ ॥

अहोरात्रवृत्तानां छन्दःसंज्ञानामेतशनाम्ना विविक्षितानां सूर्याश्वत्वम् ।

तत्परीक्षकत्वात् सुषिरराजस्य मनुष्यस्याप्येतशत्वम् ।

प्रजापतेः सूर्यसतोऽक्षि पृथ्व्यां यदश्वयत् सोऽश्व इति प्रसिद्धः ॥

स सप्तसंस्थो विषुवाध ऊर्ध्वप्रदेशभेदादिह सूर्यदृष्टेः ॥ १ ॥

विषुवन्मण्डलतोऽर्वाक् त्रीणि त्रीण्येव तूदक् च ॥

सन्ति समानान्तरवत् कृतान्यहोरात्रवृत्तानि ॥ २ ॥

सप्तानामपि तेषां गायत्र्युष्णिक् तथाऽनुष्टुप् ॥

बृहती पंक्तिस्त्रिष्टुप् जगतीति च सन्ति नामानि ॥ ३ ॥

गायत्र्यामुदगयनं दक्षिणमयनं जगत्यां स्यात् ॥

रात्र्यहनी तु समाने भवतः सूर्यो बृहत्यां चेत् ॥ ४ ॥

यावान् सप्तच्छन्दोभिरवच्छिन्नो दिवः प्रदेशोऽयम् ॥

सूर्यरथं तं ब्रूमः सप्ताश्वं चैकचक्रं च ॥ ५ ॥

यद् भास्वद्गतिवर्त्म प्रसिद्धयति क्रान्तिवृत्ताख्यम् ॥

रथचक्रं तद् ब्रूमस्तत्सयुजः सन्ति सप्ताश्वाः ॥ ६ ॥

* “एतशो ह वै मुनिर्यज्ञस्यायुर्ददर्श । स ह पुत्रानुवाच । पुत्रका यज्ञस्यायुरदर्शम् । तदभिल-
पिष्यामि । मा मा हसंते ह तथेत्यूचुः । तद्धाभिललाप । तस्य ह ज्येष्ठः पुत्रोभिसृप्य मुखमपि जग्राह—
अहपद्वै नः पितेति । तं होवाच—अयनश्याधिकत्वा जालमास्तु, पापिष्ठां ते प्रजां करोमि । यद्वै मे जालम-
मुखं नाप्यगृहीध्यः । शतायुषं गामकीर्यं सहस्रायुषं पुरुषमिति । तस्मादैति शायना आजेनेयाः
सन्तो भृगूणां पापिष्ठाः । पित्रा हि शप्ताः स्वया देवतया, स्वेन प्राजापतिना” (इति कौ०
ब्रा० ३० । ५)

† (१) “एतशो ह वै मुनिरग्नेरायुर्ददर्श । यज्ञस्यायातयाममिति हैक आहुः । स प्रत्य-
पद्यत । एता अश्व आप्लवन्ते प्रतीपं प्रतिसत्वनमिति ॥” (ऐ० ब्रा० ३० । ३३)

(२) “सर्वाणि छन्दांस्येतशप्रलापः । छन्दसां द्वेष रसो यदैतशप्रलापः ।
अयातयामा वा अक्षितिरैतशप्रलापः ।” (ऐ० ब्रा० ३० । ३३)

एषा वै परिभाषा पशवश्छन्दांसि देवानाम् ॥

शतपथचतुर्थकाण्डे तार्तीयकपञ्चमेऽधीता ॥ ७ ॥ (४।३।५।१)

सप्तच्छन्दांस्यश्वाः सप्तमुखो वा स एक एवाश्वः ॥

एतशमेतं ब्रुवते एतश एतं ददर्श सम्यगृषिः ॥ ८ ॥

तियर्ग्योनावश्वयोनिर्य आसीत् कश्चिद्वर्गस्तस्य राजैष सुष्विः ॥

सूर्यस्याश्वं यद्दर्शेतशाख्यं तस्मादेषोऽप्येतशोऽभूत् प्रसिद्धः ॥ ९ ॥

उषसः सूर्यायतनस्थाया बहवः प्रभेदाः ।

आसन्नृषसी बह्व्यः पर्यायेणात्र कर्मकारिण्यः ॥

तासामेका सूर्यायतनस्था सूनरी नाम ॥ १ ॥

प्रागुदयादिह चक्रे केतौ चित्रा प्रभेदेति ॥

तां सूनरी ह्युपास्ते नाखिलभास्ते तु साऽभास्ति ॥ २ ॥

योषा सूर्यसदेशे नक्तं शेते विभावरी सोक्ता ॥

सैव पुनः स्यादहना प्रातर्यात्रां प्रकुर्वाणा ॥ ३ ॥

अहना चरति गवाश्वोपेतं वाजं प्रयच्छन्ती ॥

दिवि तु भुवनस्य पत्नी याति मनुष्येषु मानुषीनाम्ना ॥ ४ ॥

पञ्चक्षितिषु सरन्ती यतस्ततः पुंश्चली भवस्येषा ॥

तेन भुवनस्य पत्नीत्यहना सा या दिवि क्रमते ॥ ५ ॥

अपि सा सर्वाध्यक्षा तेन च भुवनस्य पत्नी सा ॥

यो विश्वकर्मजनको भुवनः सा तस्य पत्नी वा ॥ ६ ॥

सूर्यस्यैका योषा तामाहुर्वाजिनीवतीं नाम्ना ॥

स हि गन्धर्वः सूर्यः सूर्यायतनेऽधिकारवानासीत् ॥ ७ ॥

स्वर्ग्यधनाढ्यैर्बसुभिः काले काले प्रदीयमानस्य ॥

कोशं धनस्य रक्षति या सा चित्रा मघा नाम ॥ ८ ॥

ते बह्वन्यो बहन्ति तु ये संभारान् कुतश्चिदन्यत्र ॥

वह्नी नामाध्यक्षा काचिदुषा सा मघोन्याख्या ॥ ९ ॥

ऋषयस्तु सूर्यरश्मीन् परीक्षितुं येऽत्र समवयन्त्यसकृत् ॥

तेषां परिचर्यायां जरयन्ती नाम काचिदुषा ॥ १० ॥

विश्वपिशेति तृतीया कृतं पदं सायणः प्राह ॥

अथवा विश्वपिशा सा या बहुरूपा रथेनैति ॥ ११ ॥

मधुधा च रोचनान्या ऋतावरी रेवती चान्या ॥

इत्थं बहवो भेदा आसन्नुषसो दिवस्पुत्र्याः ॥ १२ ॥

एताः कर्मनियुक्ता उषसः कर्म्मार्थ्यया ख्याताः ॥

इतरा विश्राम्यन्तः सर्वा भद्राभिधानाः स्युः ॥ १३ ॥

उषसः सर्वा आसन् प्रसन्नहृदयाः सदा हस्तद्वन्द्वनाः ॥

मधुभाषिण्यः प्रेम्णा कर्षन्त्यश्चारुसर्वाङ्गयः ॥ १४ ॥

उषसो मानुष्या अप्याधिदैविकवद् वृत्तिः ।

सूर्योदयादेव रथं हिरण्यं सारुह्य दूरानभियाति मानुषान् ॥

अध्यासितं तत्सहचारि दैवतैः शतं रथानामनुयाति पृष्ठतः ॥ १ ॥

वाजैश्च पूर्णं वसुभिश्च भूरिभिर्न्यन्त्यनोऽश्वानपि गाश्च भूयसीः ॥

सूर्यप्रसादोपहृतान् विभाजयत्यर्थानिमान् प्राणिजने दिने दिने ॥ २ ॥

गृहे गृहे संप्रचरन्त्यनातुरा समीक्ष्य सा दीनजनान् नवान्नवान् ॥

तेभ्यः प्रयच्छत्यहना यथोचितं धनानि वाजानपि गाश्च वाजिनः ॥ ३ ॥

या द्वेषिणोऽन्योन्यविरोधिना जनान् प्रवृज्य धत्ते सुभगाऽतिसौभगम् ॥

तां भासमानामभिलाषपूरणीं विश्वं जगद् द्रष्टुमिमां ननाम ह ॥ ४ ॥

चित्रं तु वाजं प्रविभज्य मानुषे जनेन्तरिक्षं च कदाप्युपेत्य सा ॥

विश्वांश्च देवानिह सोमपीतये संतर्पणायाह्वयति स्म दक्षिणा ॥ ५ ॥

संयाति सूर्यार्यायतनादितस्ततस्त्रिंशत्समन्तादिह योजनानि सा ॥

पुंसां समन्तं चरतीयमत्र या निवर्तते नित्यमुपह्वराद् दिवः ॥ ६ ॥

या चाद्य विश्राण्यते धनान्नं रथेन गत्वोषसि मानुषेभ्यः ॥

निवृत्य विश्राम्यति सा परेद्युः पराऽहना याति रथेन दातुम् ॥ ७ ॥

उषसो या मे दानं विशेषपुण्यातिशयकृत् स्यात् ॥

इत्येव घोषयन्ती ददात्युषा उषसि कण्व इत्याह ॥ ८ ॥

१—विश्वामित्रो महर्षिरुषसं स्तौति । ३ । ६१ । १-७

पञ्चनदाख्ये देशे विश्वामित्रो महर्षिरासीत् प्राक् ॥

एष सुदासो राज्ञः पुरोहितः स्तौति तामुषसम् ॥ १ ॥

३ । ६१ “उषो वाजेन वाजेनि प्रचेताः स्तोमं जुषस्व गृणतो मघोनि ॥

पुराणी देवि युवतिः पुरन्धिरनुव्रतं चरसि विश्ववारे ॥ १ ॥

उषो देव्यमर्त्या विभा हि चन्द्ररथा सूनृता ईरयन्ती ॥

आ स्वा वहन्तु सुयमासो अश्वा हिरण्यवर्णा पृथयाजसो ये ॥ २ ॥

उषः प्रतीची भुवनानि विश्वोर्ध्वा तिष्ठत्य मृतस्य केतुः ॥

समानमर्थं चरणीयमाना चक्रमिव नव्यस्या ववृत्स्व ॥ ३ ॥
 अवस्यूमेत्र चिन्बती मघोन्युषा याति स्वसरस्य पत्नी ॥
 स्वर्जनन्ती सुभगा सुदंसा आन्तादिवःपप्रथ आ पृथिव्याः ॥ ४ ॥
 अच्छा वो देवीमुषसं विभातीं प्र वो भरध्वं नमसा सुवृक्तिम् ॥
 ऊर्ध्वं मधुधा दिवियाजो अश्रेत्प्ररोचना रुहचे रण्वसंहक् ॥ ५ ॥
 ऋतावरी दिवो अर्केरवोभ्या रेवती रोदसी चित्रमस्थान् ॥
 आयतीमग्न चषसं विभातीं वाममेषि द्रविणं भिन्नमाणः ॥ ६ ॥
 ऋतस्य तुध्न उषसामिषण्यन्वृषा मही रोदसी आविवेश ॥
 मही मित्रस्य वरुणस्य माया चन्द्रेव भानुं विदधे पुरत्रा ॥ ७ ॥”

२—वसिष्ठो महर्षिरुषसं स्तौति ।

यस्तु वसिष्ठो राज्ञो वरुणस्यासीत् पुरोहितः पूर्वम् ॥
 पश्चात्सूर्य्यायतने नियुक्त आसीत् स चोषसं स्तौति ॥ १ ॥

७ । ७५ “व्युषा आवो दिविजा ऋतेनाविष्कृण्वाना महिमानमागात् ॥
 अपद्रहस्तम् आवरजुष्टमङ्गिरस्तमापथ्या अजीगः ॥ १ ॥
 महेनो अद्य सुविताय वोध्युषो महे सौभगाय प्रयन्धि ॥
 चित्रं रयिं यशसं धेह्यस्मे देवि मर्तेषु मानुषि श्रवस्युम् ॥ २ ॥
 एते त्वे भानवो दर्शतायाश्चित्रा उषसो अमृतास आगुः ॥
 जनयन्तो दैव्यानि व्रतान्यापृणन्तो अन्तरिक्षा व्यस्थुः ॥ ३ ॥
 एषा स्या युजाना पराकात्पञ्च क्षितीः परि सद्यो जिगाति ॥
 अभिपश्यन्ती व्युना जनानां दिवो दुहिता भुवनस्य पत्नी ॥ ४ ॥
 वाजिनोवती सूर्य्यस्य योषा चित्रा मघा राय ईशे वसूनाम् ॥
 ऋषिषट्पता जरयन्ती मघोन्युषा उच्छति वह्निभिर्गृणाना ॥ ५ ॥
 प्रति श्रुतानामरुषासो अश्वाश्चित्रा अहश्चरुषसं वहन्तः ॥
 याति शुभ्रा विश्वपिशा रथेन दधाति रत्नं विधत्ते जनाय ॥ ६ ॥
 सस्या सस्येभिर्महती महद्भिर्देवी देवेभिर्यजता यजत्रैः ॥
 रुजदृढाहानि दददुस्त्रियाणां प्रतिगाव उषसं वावशान्त ॥ ७ ॥
 नूनो गोमद्वीर वज्रे हि रत्नमुषो अश्वावत्पुरु भोजो अस्मे ॥
 मानो बर्हिः पुरुषता निदेकर्युयं पात स्वस्तिभिः सदा नः” ॥ ८ ॥
 ७ । ७६ उदु ज्योतिरमृतं विश्वजन्यं विश्वानरः सविता देवो अश्रेत् ॥
 क्रत्वा देवानामजनिष्ट चक्षराविरकमुर्वनं विश्वमुषाः ॥ १ ॥

प्र मे पन्था देवयाना अदृशन्नमर्धन्तो वसुभिरिष्कृतासः ॥
 अभूदु केतुरुषसः पुरस्तात्प्रतीच्यागादधिहर्म्येभ्यः ॥ २ ॥
 तानीदहानि बहुलान्यासन् या प्राचीनमुदिता सूर्यस्य ॥
 यतः परिजार इवा चरन्त्युषो ददृक्षे न पुनर्यतोव ॥ ३ ॥
 त इहेवानां सधमाद आसन्नृतावानः कवयः पूर्यासः ॥
 गूढं ज्योतिः पितरो अन्वविन्दन्सत्यमन्त्रा अजनयन्नुषासम् ॥ ४ ॥

समान ऊर्वे अधिसङ्गतासः सं जानते न यतन्ते मिथस्ते ॥
 ते देवानां न मिनन्ति व्रतान्यमर्धन्तो वसुभिर्यादमानाः ॥ ५ ॥
 प्रति त्वा स्तोमैरीडते वसिष्ठा उषवुर्धः सुभगे तुष्टुवांसः ॥
 गवां नेत्री वाजपत्नी न उच्छ्रोषः सुजाते प्रथमा जरस्व ॥ ६ ॥
 एषा नेत्री राधसः सूनृतानामृषा उच्छ्रन्तीरिभ्यते वसिष्ठैः ॥
 दीर्घश्रुतं रयिमस्मे दधाना यूयं पात स्वस्तिभिः सदा नः ॥ ७ ॥

७ । ७७ उपो रुरुचे युवतिर्न योषा विश्वं जीवं प्रसुवन्ती च रायै ॥
 अभूदग्निः समिधे मानुषाणामकज्योतिर्वाधमाना तमांसि ॥ १ ॥
 विश्वं प्रतीची स प्रथा उदस्थान्द्रसद्वासो विभ्रती शुक्रमश्वैत् ॥
 हिरण्यवर्णा सुदृशी कसन्द्दृग्गवां माता नेत्र्यहामरोचि ॥ २ ॥
 देवानां चक्षुः सुभगा वहन्ती श्वेतं नयन्ती सुदृशीकमश्वम् ॥
 उषा अदर्शि रश्मिभिर्यक्ता चित्रामघा विश्वमनुग्रभूता ॥ ३ ॥
 अन्ति वामा दूरे अमित्रमुच्छ्रोर्वी गव्यूतिमभयं कृधी नः ॥
 यावयद् द्वेष आभरा वसूनि चोदय राधो गृणते मघोनि ॥ ४ ॥
 अस्मे श्रेष्ठिभिर्भानुभिर्विभाहृषो देवि प्रतिरन्ती न आयुः ॥
 इषं च नो दधती विश्ववारे गोमदश्वावद्रथवच्च राधः ॥ ५ ॥
 यां स्वा दिवो दुहितर्वर्धयन्त्युषः सुजाते मतिभिर्वसिष्ठाः ॥
 सास्मासु धा रयिमृष्वं बृहन्तं यूयं पात स्वस्तिभिः सदा नः ॥ ६ ॥

७ । ७८ “प्रति केतवः प्रथमा अदृशन्नूर्ध्वा अस्या अज्जयो विश्रयन्ते ॥
 उषो अर्वाचा बृहता रथेन ज्योतिष्मता वामस्मर्धं वक्षि ॥ १ ॥
 प्रति षीमग्निर्जरते समिद्धः प्रति विप्रासो मतिभिर्गृणन्तः ॥
 उषा याति ज्योतिषा बाधमाना विश्वा तमांसि दुरिताय देवो ॥ २ ॥
 एता उस्याः प्रत्यदृशन्नपुरस्ताज्ज्योतिर्यच्छ्रन्तीरुषसो विभातीः ॥
 अजीजन्त्सूर्यं यज्ञमग्निमपाचीनं तमो अगादजुष्टम् ॥ ३ ॥

अचेति दिवो दुहिता मघोनी विश्वे पश्यन्त्युषसं विभातीम् ॥
 आस्थाद्रथं स्वधया युज्यमानं मायमश्वासः सुयुजो वहन्ति ॥ ४ ॥
 प्रतिस्वाद्य सुमनसो बुधन्तास्माकासो मघवानो वयं च ॥
 तित्विलायध्वमुषसो विभातीर्युषं पात स्वस्तिभिः सदा नः ॥ ५ ॥

७।७८ “व्युषा आ वः पथ्याजनानां पञ्चक्षितीर्मानुषीर्वाधयन्ती ॥
 सुसन्दग्भिर्बुधभिर्भानुमश्रेद्धि सूर्यो रोदसी चक्षसावः ॥ १ ॥
 व्यञ्जते दिवो अन्तेष्वक्तून्विशो न युक्ता उषसो यतन्ते ॥
 संते गावस्तम आवर्तयन्ति ज्योतिर्यच्छन्ति सवितेव बाहू ॥ २ ॥
 अभूदुषा इन्द्रतमा मघोन्यजीजनत्सुविताय श्रवांसि ॥
 वि दिवा देवी दुहिता दधात्यङ्गिरस्तमा सुकृते वसूनि ॥ ३ ॥
 तावदुषो राधो अश्मभ्यं रास्व यावस्तोवृभ्यो अरदो गृणाना ॥
 यां स्वा जङ्घर्षभस्याखेण विहृलहस्य दुरो अद्रेरौर्णोः ॥ ४ ॥
 देवं देवं राधसे चोदयन्त्यस्मध्वसूनुता ईरयन्ती ॥
 व्युच्छन्ती नः सनये धियो धा यूयं पात स्वस्तिभिः सदा नः ॥ ५ ॥
 प्रति स्तोमेभिरुषसं वसिष्ठा गीर्भिविप्रासः प्रथमा अनुध्रन् ॥
 विवर्तयन्ती रजसी समन्ते आर्विष्कण्वती भुवनानि विश्वा ॥ १ ॥
 एषास्या नव्यमायुर्दधाना गूढ्वा तमो ज्योतिषोषा अबोधि ॥
 अग्र एति युवतिरहूयाणा प्राचिकित्सूर्य्यं यज्ञमग्निम् ॥ २ ॥
 अश्वावतीर्गोमतीने उषासो वीरवतीः सदमुच्छरन्तु भद्राः ॥
 घृतं दुहाना विश्वतः प्रपीता यूयं पात स्वस्तिभिः सदा नः ॥ ३ ॥

७।८१ “प्रत्यु अदृश्यायत्युच्छन्ती दुहिता दिवः ॥
 अपोमहि व्ययति चक्षसे तमो ज्योतिष्कणोति सूनरी ॥ १ ॥
 उदुस्त्रियाः सृजते सूर्य्यः सचाँ उद्यन्नक्षत्रमर्चिवन् ॥
 तवेदुषो व्युषि सूर्य्यस्य च संभक्तेन गमेमहि ॥ २ ॥
 प्रति स्वा दुहितर्दिव उषो जीरा अभुत्समहि ॥
 या वहसि पुरुष्यार्ह वनन्वति रत्नं न दाशुषे मयः ॥ ३ ॥
 उच्छन्ती या कृणोषि मंहना महि प्रख्यै देवि स्वदृशे ॥
 तस्यास्ते रत्नभाज ईमहे वयं स्याम मातुर्न सूनवः ॥ ४ ॥
 तच्चित्रं राध आभरोषो यद्दीर्घश्रुत्तमम् ॥
 यत्ते दिवो दुहितर्मर्तभोजनं तद्रास्व भुनजामहे ॥ ५ ॥

श्रवः सूरिभ्यो अमृतं वसुत्वनं वाजं अस्मभ्यं गोमतः ॥
षोदयिन्नि मघोनः सूनृतावस्युषा उच्छदपस्त्रिधः ॥ ६ ॥

३—प्रस्कण्वः काण्व उपसं स्तौति ।

प्रस्कण्वोपि च काण्वो महर्षिरुषसं परिष्टौति ॥
काण्वाः सूर्यायतने परीक्षयन्ति स्म सूर्यविज्ञानम् ॥ १ ॥
१ । ४८ “सह वामेन न उषो व्युच्छा दुहितर्दिवः ॥
सह द्युम्नेन बृहता विभाविरिरापादेवि दास्वती ॥ १ ॥
अश्वावतीर्गोमतीर्विश्व सुविदो भूरि ज्यवन्त वस्तवं ॥
उदीरय प्रतिमा सूनृता उषश्चोदराधो मघोनाम् ॥ २ ॥
उवासोषा उच्छाच्च नु देवी जीरा रथानाम् ॥
ये अस्या आचरणेषु दधिरे समुद्रे न श्रवस्यवः ॥ ३ ॥
उषो ये ते प्रथामेषु युञ्जते मनो दानाय सूरयः ॥
अत्राह तत्कण्व एषां कण्वतमो नाम गृणाति नृणाम् ॥ ४ ॥
आ घा योषेव सूनयुषा याति प्रमुञ्जती ॥
जरयन्ती वृजनं पद्वदीयत उस्पातयति पक्षिणः ॥ ५ ॥
वि या सृजति समनं व्यर्थिनः पदं न वेत्योदती ॥
वयो नक्षिष्टे पत्निवांस आसते व्युष्टौ वाजिनीवति ॥ ६ ॥
एषा युक्तः परावतः सूर्यस्योदयनादधि ॥
शतं रथेभिः सुभगोषा इयं वियात्यभिमानुषान् ॥ ७ ॥
विश्वमस्या नानाम चक्षसे जगज्ज्योतिष्कृणोति सूनरी ॥
अपद्वेषो मघोनी दुहिता दिव उषा उच्छदपस्त्रिधः ॥ ८ ॥
उष आ भाहि भानुनां चन्द्रेण दुहितर्दिवः ॥
आवहन्ती भूर्यस्मभ्यं सौभगं व्युच्छन्ती दिविष्ठिषु ॥ ९ ॥
विश्वस्य हि प्राणनं जीवनं त्वे वि यदुच्छसि सूनरी ॥
सा नो रथेन बृहता विभावरि श्रुधि चित्रामघे हवम् ॥ १० ॥
उषो वाजं हि वंस्व यश्चित्रो मानुषे जने ॥
तेना वह सुकृतो अध्वरा उप ये त्वा गृणन्ति वह्नयः ॥ ११ ॥
विश्वान्देवा आवह सोमपीतयेऽअन्तरिक्षादुषस्वम् ॥
सास्मासु धा गोमदश्वा वदुक्थ्य मुषो वाजं सुवीर्यम् ॥ १२ ॥
यस्या रुशन्तो अर्चयः प्रति भद्रा अहत्त ॥

सो नो रयिं विश्ववारं सुपेशसमुषा ददातु सुगम्यम् ॥ १३ ॥
य विद्धि त्वामृषयः पूर्वं ऊतये जुहूरेऽवसे महि ॥
सा नः स्तोमो अभिगृणीहि राधसोषः शुक्रेण शोचिषा ॥ १४ ॥
उषो यदद्य भानुना विद्वारा वृणवो दिवः ॥
प्र नो यच्छ तादवृकं पृथुच्छर्दिः प्रदेवि गोमती रिषः ॥ १५ ॥
सं नो राया बृहती विश्वेश सामिमिद्धा समिलाभिरा ॥
संयुम्नेन विश्वतुरोषो महि संवाजै वाजिनीवती ॥ १६ ॥

(२) “उषो भद्रेभिरागहि दिवश्चिद्रोचनादधि ॥

वह त्वरुणस्व उप त्वा सोमिनो गृहम्” ॥ १ ॥
सुपेशसं मुखं रथं यमध्यस्था उषस्त्वम् ॥
तेना सुश्रवसं जनं प्रावाद्य दुहितर्दिवः ॥ २ ॥
वयश्चित्ते पतत्रिणो द्विपञ्चतुष्पदजृनि ॥
उषः प्रारन्तूँ र्नुदिवो अन्तेभ्यस्परि ॥ ३ ॥
व्युच्छन्ती हि रश्मिभिर्विश्वमाभासि रोचनम् ॥
तां स्वा मुषर्वसूयवो गोभिः कण्वा अहूषत ॥ ४ ॥

४—रुचीवान् दैर्घतमस उषसं स्तौति ।

दीर्घतमा औतथ्यो बृहस्पतेर्भ्रातृपुत्रो यः

सूर्यायतने पश्यति कर्म भरद्वाजवत् सोपि ॥ १ ॥

१। १२३ ॥ (१) “पृथूरथो दक्षिणाया अयोज्यैनं देवासो अमृतासो अस्थुः ॥

कृष्णा दुदस्था दर्या विहायाश्चिक्त्सन्तो मानुषाय क्षपाय ॥ १ ॥
पूर्वा विश्वस्माद्भुवनादबोधि जयान्ती वाजं बृहती सनुत्री ॥
उच्चाव्यख्यद्युवतिः पुनर्भूरोषा अग्नप्रथमा पूर्वहूतौ ॥ २ ॥
यदद्य भागं विभजासि नृभ्य उषोदेवि मर्त्यत्रा सुजाते ॥
देवो नो अत्र सविता दमूना अनागसो वोचति सूर्याय ॥ ३ ॥
गृहङ् गृहमहना यात्यच्छा दिवे दिवे अधि नामा दधाना ॥
सिषासन्ती द्योतना शश्वदागादग्रमग्रमिद्भजते वसूनाम् ॥ ४ ॥
भगस्य स्वसा वरुणस्य जामिरुषः सूनृते प्रथमा जरस्व ॥
पश्वा सदध्यायो अघस्य धाता जयेम तं दक्षिण्या रथेन ॥ ५ ॥
उदीरतां सूनृता उत्पुरन्ध्रोरुदग्नयः शुशुचानासो अस्थुः ॥
स्पर्हा वसूनि तमसाप गृढाविष्कृण्वन्त्युषसो विभांतीः ॥ ६ ॥

अपान्यदेत्यभ्यन्यदेति विष्णुरूपे अहनी संचरेते ॥
 परोक्षितो स्तमो अन्या गुहाकर द्यौ दुषाः शोशुचता रथेन ॥ ७ ॥
 सदृशीरद्य सदृशीरिदु श्वो दीर्घं सचन्ते वरुणस्य धाम ॥
 अनवद्यास्त्रिशतं योजनान्येकैका क्रतुं परियान्त सद्यः ॥ ८ ॥
 जानत्यहः प्रथमस्य नाम शुक्रा कृष्णा दजनिष्टशिवतीची ॥
 ऋतस्य योषा न मिनाति धामाहरहर्निष्कृतमाचरन्ती ॥ ९ ॥
 कन्येव तन्वा शाशदानां एषि देवि देवमियक्षमाणम् ॥
 संस्मयमाना युवतिः पुरस्तादर्विवक्षासि कृणुषे विभाती ॥ १० ॥
 सुसङ्काशा मातृमृष्टेव योषा विस्तन्वं कृणुषे दृशेकम् ॥
 भद्रा स्वमुषो वितरं व्युच्छन्तत्ते अन्या उषसो नशन्त ॥ ११ ॥
 अशंभावतीर्गोमती विश्ववारा यतमाना रश्मिभिः सूर्यस्य ॥
 परा च यन्ति पुनराच यन्ति भद्रा नाम बहमाना उषासः” ॥ १२ ॥
 (१। १२४। ३। ६। ७। ८। ९। १०। ११। १२।)

“एषा दिवो दुहिता प्रत्यदर्शि ज्योतिर्वसाना समना पुरस्तात् ॥
 ऋतस्य पन्था मन्वति साधु प्रजानतीव न दिशो मिनाति ॥ १ ॥
 एवेदेषा पुरुतमा दृशे कं ना जामिं न परिवृणक्ति जामिम् ॥
 अरेपसा तन्वा शाशदाना नार्भादीषते न महो विभाती ॥ २ ॥
 अभ्रातेव पुंस एति प्रतीची गर्तारुगिव सनये धनानाम् ॥
 जायेव पत्य उशती सुवासा उषा हस्तेव निरिणीते अप्सः ॥ ३ ॥
 स्वसा स्वस्ते ज्यायस्यै योनिमारैर्गपैत्यस्याः प्रतिचक्ष्येव ॥
 व्युच्छन्ती रश्मिभिः सूर्यस्या ऋजूयङ्क्ते समनगा इव ब्राः ॥ ४ ॥
 आसां पूर्वसामहसु स्वसृणामपरापूर्वामभ्येति पश्चात् ॥
 ताः प्रब्रवन्नव्यसीनू नमस्मे रेवदुच्छन्तु मुदिना उषासः” ॥ ५ ॥
 ५—अष्टादंष्ट्रो वैरूप इन्द्रं स्तुवन्नुषसं स्तौति ।

१—“सचन्त यदुषसः सूर्येण चित्रामस्य केतवो रामविन्दन् ॥
 आ यन्नक्षत्रं दृशे दिवो न पुनर्यतो न किरद्धा नु वेद्” ॥ १ ॥
 एषां कतिप्रयमन्त्रा अधिदैवतपक्ष उपनेयाः ॥
 सर्वे त्वपरे मन्त्रा अधिभूतं समनुगच्छन्ति ॥ १ ॥
 आपयोऽधिदैवतमुषसं स्तौति । ८। ४७। (१४। १८)
 केचिन्मन्त्रा उषसरूपेऽधिदैवतमेव पर्याप्ताः ॥

आप्त्यस्त्रितो यथोचे संघे सूक्तेऽन्ततोऽष्टमगे ॥ १ ॥

“यञ्च गोपुदुःष्वप्रचं यच्चास्मे दुहितर्दिवः ॥

त्रिताय तद्विभावर्थाप्याय परावहानेहसो वऊतयः सुऊतयो व ऊतयः” ॥ ८ ॥

४७ । १

“निष्कं वा घा कृण्वते स्रजं वा दुहितर्दिवः ॥

त्रिते दुःष्वप्न्यं सर्वमाप्ते परिद्वस्यनेहसो वऊतयः सुऊतयो वऊतयः” ॥ ८ ।

४७ । १५

“तदन्नाय तदयसे तं भागमुपसेदुषे ॥

त्रिताय च द्विताय चोषो दुःष्वप्न्यं वहानेहसो वऊतयः सुऊतयो वऊतयः” ॥ ८ ॥

४७ । १६

“यथाकलां यथाशफं यथ ऋणं सन्नमयामसि ॥

एवादुःष्वप्न्यं सर्वमाप्ते सं नयामय नेहसो वऊतयः सुऊतयो वऊतयः” ॥ ८ ॥ ४७

“अजैष्माद्यासनाम चाभूमानागसो वयम् ॥

उषो व यस्माद्दुःष्वप्न्यादमैष्मायतदुच्छस्वनेहसो वऊतयः सुऊतयो वऊतयः” ॥

८ । ४७ । १८

(१)—विज्ञानशालास्थितात् सूर्यचक्रद्वयादेकस्य देवेन्द्रेण परीहरणम् ।

उषःकारणात् सूर्याधिष्ठाने दक्ष्यूनामाक्रमणमिन्द्रकुत्साभ्यां

तन्निवर्हणं च ।

उषा विलज्जा चरतीति शुष्णो बबन्ध तां प्रेम्णि कदाप्यभीक्ष्य ॥

तत्प्रेमपाशानुविकर्षितः सन्नुषः समीपं स उपैत्यभीक्ष्णम् ॥ १ ॥

सूर्यनिवृत्त्या कृष्णो विरतोऽभूत् किन्तु तत्पश्चात् ॥

सूर्यायतने शुष्णो यातायातं व्यधादुषोहेतोः ॥ २ ॥

शुष्णो दस्युः सूर्यं बहुधागत्य व्यमर्दयद् धृष्टः ॥

अकुतोभयः स सूर्यद्वारं पिदधे निजुहुवे सूर्यम् ॥ ३ ॥

इन्द्रः शुष्णाक्रमणं सूर्यापह्नुतिमुपद्रवातिशयम् ॥

बार्हस्पत्यस्य गिरा श्रुत्वा सद्यः समाययौ सूर्यम् ॥ ४ ॥

दासाक्रमणनिरोधोपायानृषि सदसि चिन्तयन्तत्र ॥

सूर्यसदनरक्षार्थं कमपि नृपं मागयामास ॥ ५ ॥

तत्रावोचदगस्त्यः सौराक्षकद्वयादेकम् ॥

दिवि नीत्वा परचक्रं स्थापयितुं कुत्सरक्षणे युक्तम् ॥ ६ ॥

“वह कुत्समिन्द्र यस्मिञ्चाकन्त्यु मन्यू ऋज्जा वातस्याश्वः ॥

प्रसूरश्चक्रं बृहतादभीकेऽभिस्पृधो यासिषद् वज्रबाहुः” ॥ (१ । १७४ । ५)

रपक्विरिद्राकं सातौक्षां दासायोपवर्हणीं कः ॥

करत् तिस्रो मघवा दानुचित्रानिदुर्योणे कुयवाचं मृधिश्रेत् ॥ ८ ॥

मुषाय सूर्य्यं कवे चक्रमीशान ओजसा ॥

वह शुष्णाय वधं कुत्सं वातस्याश्वैः ॥ ९ ॥ (१ । १७५ । ४)

श्रुष्मिन्तमो हि ते मदो द्युम्निन्तम उत क्रतुः ॥

वृत्रघ्ना वरिवोविदा मंसीष्ठा अश्चसातमः ॥ १० ॥ (१ । १७५ । ५)

इत्यगरस्य परामशं युयुत्सुरनुमोदयन् ॥

हृत्वेकं चक्रमन्यस्य रत्नायै कुत्समाह्वयत् ॥ ७ ॥

गत्वोशनसा साकं कुत्सगृहं तं न्ययोजयत् त्रातुम् ॥

वातजवाश्वैः सूर्य्यस्थानेऽत्रानाय्य चादिशत् कुत्सम् ॥ ८ ॥

गान्धारमद्रभूपान् न्ययुङ्क्त कौशिवच्च कुत्ससहकृत् ॥

वार्षागिरान् दभीति ध्वसन्ति पुरुषन्ति पूर्वाश्च ॥ ९ ॥

इन्द्रस्तत्र तदानीं दासाक्रान्तिं निरोधयितुम् ॥

सहदेवैः कुत्सेन च सूर्य्यस्थानादताडयच्छुष्णम् ॥ १० ॥

स यथाऽयमिन्द्र एतं सह कुत्सेन न्यवर्हयच्छुष्णम् ॥

शाक्तयो हि गौरिवीतिः स्मारयतीन्द्राय तत् स्तोतुम् ॥ ११ ॥

“उशाना यत् सहस्यैरयातं गृहमिन्द्रजुवानेभिरश्वैः ॥

वन्वानो अत्र सरथं ययाथ कुत्सेन देवैरवनोर्हशुष्णम्” (५ । २६ । ६)

(गौरिवीति शाक्तय)

षष्टिः षष्टिश्चेत्थं मरुतां सेनासु कल्पिता व्यूहाः ॥

त्रिःषष्टिमरुतोऽत्राभिक्रमणे प्रस्तुता आसन् ॥ १२ ॥

सूर्य्यसंस्थासंरक्षार्थो देवेन्द्रकृतः स्थानिकः प्रबन्धः ।

ये द्वेचक्रे सूर्य्यस्तत्रैकं दिवि समाधातुम् ॥

दस्योः शङ्कित इन्द्रो हृत्वाऽन्यत् कुत्सरक्षणे न्यदधात् ॥ १ ॥

प्रथमस्य मथकसूक्ते चतुर्थमन्त्रे तदेतदाम्नातम् ॥

पञ्चममण्डलधारसूक्तस्य च दशममन्त्रेऽपि ॥ २ ॥

सूर्य्यस्यास्य विधाने नियुक्त आसीत् तदैतशः सुष्विः ॥

सनय्युषोऽभिधाना पुत्री दिव उषस उपचारे ॥ ३ ॥

चक्रं हृत्वापीन्द्रः कृपयाऽरक्षत् तमेतं शं मर्त्यम् ॥
 उपसं श्ववधोदुषसः शकटं भंक्त्वा विपाशि निक्षिप्य ॥ ४ ॥
 उपसो दिवः सुतायाः प्रेमवशादेव गतागतं चक्रे ॥
 शुष्णः सूर्यस्थाने दासाक्रमणे निमित्तमेषोषाः ॥ ५ ॥
 अतएवेन्द्रः क्रुद्धस्तदुषोऽधिकृतं तदेकरविचक्रम् ॥
 स्वर्गे निनाय शकटं बाजावहमक्षिपद् विपाशायाम् ॥ ६ ॥
 उपसः संबन्धादिह सर्वविधानं व्यवर्जयन् किन्तु ॥
 एतशहयानुवाहितचक्रमरक्षत् तदैतशाधिकृतम् ॥ ७ ॥
 एतच्च वामदेवस्त्रिंशे सूक्ते चतुर्थमण्डलगे ॥ ४ । ३० ॥
 उपसो निवर्हणं तद् व्याचष्टे शकटभङ्गं च ॥ ८ ॥

“यत्रोत बाधितेभ्यश्चक्रं कुत्साय युध्यते ॥

मुषाय इन्द्रसूर्यम् ॥ (४ । ३० । ४)

यत्रोत मर्त्याय कमरिणा इन्द्र सूर्यम् ॥

प्रावः शचीभिरेतशम् ॥ (४ । ३० । ६)

एतद्वे दुतवोर्यमिन्द्र चकर्थ पौंस्यम् ॥

स्त्रियं यद्दुर्हणा युवं बधीदुहितरं दिवः ॥ (४ । ३० । ८)

दिवश्चिद् घा दुहितरं महान्महीयमानाम् ॥

उषासमिन्द्र संपिणक ॥ (४ । ३० । ९)

अपोषा अनसः सरत्सन्पिष्टादह विभ्युषो ॥

नियत्सीं शिष्लथदृषा ॥ (४ । ३० । १०)

एतदस्या अनः शये सुसम्पिष्टं विपाश्या ॥

ससारसो परावतः ॥” (४ । ३० । ११)

सूर्यस्य दस्युगणतो रक्षार्थं ये न्ययुज्यन्त ॥

ते खलु कुत्साधीना राजानः सूर्यमासेदुः ॥ ९ ॥

अधितिष्ठति तं सूर्यम् कुत्सदभीति ध्वसन्ति तुर्वीति ॥

सह राजचक्रमेवं वार्षागिर पञ्जराज कुलम् ॥ १० ॥

इत्थं सूर्यस्थाने विधाय शान्तिं कृतेऽखिले सुस्थे ॥

सबृहस्पतिरयमिन्द्रः समरुत्सेनोऽभ्यगात्स्वर्गम् ॥ ११ ॥

पृथिव्यां प्रतिष्ठापितसूर्यद्वयादेकस्य सूर्यस्य दिव्यारोपणम् ।

एकं चक्रं कुत्साभिरक्षणे तत्र संस्थाप्य ॥

अपरं चक्रं हत्वा तं दिवमारोहयत् सूर्यम् ॥ १ ॥

“प्रान्यच्चक्रमवृहः सूर्यस्य कुत्सायान्यद् वरिवो यावतेऽकः ॥

अनासो दस्यूरमृणो वधेन निदुर्योण आवृणङ् मृध्रवाचः” ॥ २ ॥

(५ । २६ । १०)

अग्निपुरस्कृतानां देवानां स्वर्गे सहगमनम् ।

तत्सूर्यचक्रं तु मनुष्यलोकादिवि प्रणेतुं विहिते विमर्शे ॥

अग्न्यादयस्तत्र सहोपगन्तुं चक्रुः समारम्भमनेकदेवाः ॥ १ ॥

(१० । ६५ । १) “अग्निरिन्द्रो वरुणो मित्रो अर्यमावायुः पूषा सरस्वती सजोषसः ॥

आदित्या विष्णुर्मरुतः स्ववृहत् सोमो रुद्रो अदितिर्ब्रह्मणस्पतिः ॥

इन्द्राग्नी वृत्रहत्येषु सत्पती मिथो हिस्वानातन्वा समोकसा ॥

अन्तरिक्षं महापप्रुरोजसा सोमोघृतश्रीमहिमानमीरयन्” ॥

दिवस्पतियः पृथिवीपतिर्यः प्रधानतो दासवधोद्यतौ तौ ॥

सोमोऽन्तरिक्षस्य पतिर्घृतश्रीमन्तन्तरिक्षं विपुलं तदाक्षुः ॥ २ ॥

“ब्रह्म गामश्वं जनयन्त ओषधीर्वनस्पतीन् पृथिवीं पर्वतां अपः ॥

सूर्यं दिवि रोहयन्तः सुदानवः आर्याव्रता विसृजन्तो अधिक्षमिः ॥५॥

स्वर्णरमन्तरिक्षाणि रोचना द्यावाभूमीं पृथिवीं स्कम्भुरोजसा ॥

पृक्षा इव महयन्तः सुरातयो देवाः स्तवन्ते मनुषाय सूरयः” ॥ ६ ॥

दिव्यन्तरिक्षे भुवि च प्रचक्रुर्योतींषि भूमिं च सुसज्जितां ते ॥

ये स्वर्णरास्तान् व्यदधुः सुदीप्तान् कृतोत्सवान् राजनिदेशयोगात् ॥ ३ ॥

विश्वेपि देवा दिवि सप्रयातुं प्रतिष्ठमानाहि मनुष्यलोकात् ॥

नृभ्यो वसन्ति व्यतरन् प्रहर्षात् तेभ्यः स्तवन्ते स्म च मानुषेभ्यः ॥ ४ ॥

दिवोऽधिकारो मरुतां यथासीद् यथान्तरिक्षेऽधिकृतश्च वातः ॥

यथाप्सु चाब्धौ वरुणस्तथाग्निभूम्याः पतिर्दीर्घतमा जगाद ॥ ५ ॥

यद्यप्यमरावत्यां देवसभायां सुधर्म्मयाम् ॥

धिष्ण्यानधितिष्ठन्ति हि दिक्पाला लोकपालाश्च ॥ ६ ॥

सन्ति तथापि ततोऽन्ये चत्वारो लोकपतयोऽमी ॥

स्वे स्वे लोके प्रस्थासन्नाः शत्रुसोनपात् संज्ञाः ॥ ७ ॥

शत्रुसोनपात् स शास्ता यः स्थानीयः प्रबन्धकर्ता स्यात् ॥

राजप्रतिनिधिभूतः प्रान्ताध्यक्षः पुराकाले ॥ ८ ॥

योऽग्निः स देवोऽधिकृतः पृथिव्यां मनुष्यलोकेऽधिपतिर्नियुक्तः ॥

वह्निः स देवेभ्य इतः प्रदानं प्रगृह्य दिव्यर्पयति प्रणीय ॥ ९ ॥

“त्वमग्ने यज्ञानां होता विश्वेषां हितः ॥

देवेभिर्मानुषे जने ॥

यो अग्निः सप्त मानुषः श्रितो विश्वेषु सिन्धुषु ॥

तमागन्मन्त्रिपत्यं मन्धातुर्दस्यु हन्त ममग्नि यज्ञेषु पूर्यम् ।

नभन्ता मन्यके समे” —

॥

इत्थं ब्रूते काण्वो नाभाकस्त्रिषु समुद्रकूलेषु ॥

भवनानि त्रीण्यग्नेर्मन्त्रकृतः सप्तमानुषान् सभ्यान् ॥ १० ॥

मनुष्यलोकाधिपतित्वहेतोरग्निः प्रधानः स इतः पृथिव्याः ॥

चक्रप्रणीतौ दिवि तेन केतुः सूर्य्यप्रणेतृत्वममुष्य वक्ति ॥ ११ ॥

“अग्ने नक्षत्रमजरमासूर्य्यं रोहयो दिवि ॥

दधज्ज्योतिर्जनेभ्यः”—(१०।१५६।४।)

तान् प्रस्थितान् दिव्यमरान्मनुष्यास्ते स्वस्तिवाकैर्वहुधाऽभ्यनन्दन् ॥

यूयं समं धोभिरितः प्रयान्तः स्वः प्राप्य तन् स्वस्तिगिरो जुषध्वम् ॥ १२ ॥

“विश्वेदेवाः सह धीभिः पुरन्ध्वा मनोर्यजत्रा अमृता कृतज्ञाः ॥

एतिषाचो अभिषाचः स्वर्विदः स्वर्गिरो ब्रह्मसूक्तं जुषेरत” ॥

स्वं स्वं दिविस्थानमभिप्रयातान् ववन्दिरे भक्तिवशान्मनुष्याः ॥

वसिष्ठपूर्वा भुवि सूर्य्यसंस्था-प्रतिष्ठिताः स्वं च यशोऽर्थयन्तः ॥ १३ ॥

“देवान् वसिष्ठो अमृतान् ववन्दे ये विश्वा भुवनाऽभिप्रतस्थुः ॥

तेनो रासन्तामुरुगायमद्य यूयं पात स्वस्तिभिः सदानः ॥ २२ ॥”

(१०।६५।१५)

एतशेन सूर्य्यरथवहनम् ।

अर्थाहरणे कर्मणि ये नियता व्यापृता नरा भृतकाः ॥

हरितो नरास्त उक्ताः शिरसा रश्मिभिरिमे हरन्त्यर्थान् ॥ १ ॥

इन्द्रश्चक्रं स यदा दिवमनयत् तत्र हरितो नृन् ॥

व्यरमयतेन्द्रो ना त्वयमेतश एकोहरच्चक्रम् ॥

“त्वं सूर्यो हरितो रामयोन्दन् भरचक्रमेतशो नायमिन्द्र ॥

प्रास्य पारं नवतिं नाव्यानामपि कर्तमवर्तयोऽयज्यून” ॥ (१।१२।१।३)

यद्यपि नद्यो बह्व्यस्तथापि या नौकया तार्याः ॥

मध्ये मार्गं नवतिस्तृपारे चक्रमेतशो निन्ये ॥ ४ ॥

दिवि सूर्यारोपणस्थानम् ।

स्वर्गस्त्रिविष्टपाख्यो विष्टपमेतस्य मण्डलं खण्डम् ॥
 ऐशान्यामपराजितदिशि चन्द्रं विष्टपं त्वासोत् ॥ १ ॥
 प्राग्मेरुलक्षितं तु ब्राह्मं विष्टपमवाग् दिशि प्रथितम् ॥
 तत उत्तरदिक्प्रथितं नाकारब्धं तु विष्टपं विष्णोः ॥ २ ॥
 ब्रह्मा विष्णुरथेन्द्रस्त्रयोऽक्षरा मुख्यतोऽधिदैवमिमे ॥
 अग्निः सोम इतीमावनुगौ पञ्चाक्षरं विश्वम् ॥ ३ ॥
 लोकत्रयमधिभूतं तद्वदिदं पञ्चमण्डलं क्लृप्तम् ॥
 एकं मनुष्यलोकोऽन्तरिक्षमेकं त्रिविष्टपं तु द्यौः ॥ ४ ॥
 ब्राह्मस्य वैष्णवस्यान्तरे स्थितं विष्टपस्यास्य ॥
 ब्रध्नस्य विष्टपं तत् प्रकल्पितं यज्ञसूर्याभ्याम् ॥ ५ ॥
 आसीद्विस्तु मध्ये लोको ब्रध्नस्य विष्टपस्तत्र ॥
 संप्रत्युत्तरतः प्राग् मेरोरंशे तु सप्तदशे ॥ (१७) ॥ ६ ॥
 मध्ये चतुष्पथं यः स्कम्भोधरुपाख्य उन्नतः क्लृप्तः ॥
 तदुपरि चाश्मा पृथिनर्नामहितं सूर्यचक्रं तत् ॥ ७ ॥
 “इन्द्रो दीर्घाय चक्षसे आसूर्य्य रोहयदिवि ॥
 विगोभिरद्विमैरयत्” । (ऋ० सं० १ । ७ । ३) (मधुच्छन्दाः) ॥
 “इन्द्रो दिवः प्रतिमानं पृथिव्या विश्वावेदसवना हन्ति शुष्णम् ॥
 महींचिद्द्यामातनोत् सूर्य्येण चास्कम्भचित्कम्भनेन स्कम्भीयान्” ॥
 (१० । १११ । ५)
 अद्रिः सोऽश्मा पृथिनः समन्ततो गोभिराकीर्णः ॥
 अहनि च दिवा च दीर्घत्विषेऽत्रसूर्य्यं तमाधत्त ॥ ८ ॥
 स्कम्भस्यास्य चतुर्षु च पार्श्वेष्वसीच्चतुर्भद्रम् ॥
 वृषभो हृदश्च चन्द्राश्वः पक्षो ते शिलाकायाः ॥ ११ ॥
 “दिवो यः स्कम्भो धरुणः स्वातत आपूर्णो अंशुः पर्य्येति विश्वतः ॥
 सेमे मही रोदसी यत्तदावृत्तासमीचीने दाधार समिषः कविः ॥
 स्कम्भो दाधार द्यावापृथिवी उभे इमे स्कम्भो दाधारोर्वन्तरिक्षम् ॥
 स्कम्भो दाधार प्रदिशः षड्वर्षाः स्कम्भ इदं विश्वं भुवनमाविवेश ॥
 उक्षा समुद्रो अरुषः सुपर्णाः पूर्वस्य योनिं पितुराविवेश ॥
 मध्ये दिवो निहितः पृथिनरश्मा विचक्रमे रजसस्यात्यन्तौ ॥” (५ । ४७ । ३)

स्कम्भोऽधिदैवतमयं व्याख्यातोऽथर्वसंहितायां यः ॥

दशमे काण्डे सप्तमसूक्ते सोपीन्द्रतः क्लृप्तः ॥ १२ ॥

“स्कम्भे लोकाः स्कम्भे तपः स्कम्भेऽधृत्यमाहितम् ॥

स्कम्भ त्वां वेद प्रत्यक्षमिन्द्रे सर्वं समाहितम् ॥

इन्द्रे लोका इन्द्रे तप इन्द्रेऽधृत्यमाहितम् ॥

इन्द्रं त्वां वेद प्रत्यक्षं स्कम्भे सर्वं प्रतिष्ठितम् ॥

यत्परममवमं यच्च मध्यमं प्रजापतिः ससृजे विश्वरूपम् ॥

क्रियता स्कम्भः प्रविवेश तत्र यन्न प्राविशत्क्रियत् तद्बभूव ॥

यस्मिन् भूमिरन्तरिक्षं द्यौर्यस्मिन् अध्याहिता ॥

यत्राग्निश्चन्द्रमाः सूर्यो वातस्तिष्ठन्त्यर्पिताः ॥

यस्य त्रयस्त्रिंशद्देवाः अङ्गे सर्वे समाहिताः ॥

स्कम्भं तं ब्रूहि कतमः स्वदेवसः ॥

यत्र ऋषयः प्रथमजा ऋचस्साम यजुर्मही ॥

एकर्षिर्यस्मिन्नार्पितः स्कम्भं तं ब्रूहि कतमः स्वदेवसः ॥”

अस्त्यधिदैवं स्कम्भो नाकद्वितयान्तरा ततो विपुलः ॥

सूर्येण क्लृप्तगर्भस्तत्प्रतिमो भौमदिवि स कृतः ॥ १३ ॥

अस्ति सुषुम्णा वृषभो वरुणः समुद्रः खगश्चन्द्रः ॥

स्कम्भं परितस्तस्माद् भौमस्कम्भानुगा अपि ते ॥ १४ ॥

अस्ति च वेदो वृषभोऽस्त्यपां समुद्रः क्षितिश्चन्द्रः ॥

स्कम्भं परितस्तस्माद् भौमे स्कम्भे च परितस्ते ॥ १५ ॥

अश्मा पृथिनः ।

देवयुगे प्रागभवद् विश्वविदितमद्भुतत्रितयम् ॥

एकं मानुषलोके सूर्यायतनं सरस्वत्याम् ॥ १ ॥

अन्यत् स्वर्गे प्रेङ्खं वरुणाधीनं हिरण्मयं विपुलम् ॥

तत्रैवान्यद्वरुणं यत्राश्मा पृथिनराहितो रेजे ॥ २ ॥

विशदं स्वरूपमेषामन्यत्र स्वर्गवर्णने कथितम् ॥

स्वर्गे सोऽश्मा पृथिनः सुप्रथितोऽस्यद्भुतश्चासीत् ॥ ३ ॥

तत् उत्तरतः पन्था विष्णोश्चन्द्रस्य लोकस्य ॥

पितृलोकस्य प्राच्यां दक्षिणतो ब्रह्मलोकस्य ॥ ४ ॥

तत्र चतुष्पथमध्ये स्कम्भस्योपरि विहायसि क्रान्तः ॥

सप्तशिरा हैमाश्वोऽश्मनि पृश्नौ चक्रमदधात् तत् ॥ ५ ॥

नक्तं दिवा च तुल्यं सूर्यमयूखप्रसारतो ज्योतिः ॥

सर्वासु दिक्षु पथिषु प्रयतामयनान्यदर्शयत्साधु ॥ ६ ॥

इत्थं भगवानिन्द्रः स्वर्गोप्येकं स सूर्यमारोप्य ॥

कीर्तिं स्वामप्रथयद् भूमौ शान्तिं च संस्थाप्य ॥ ७ ॥

इति मधुसूदनविद्यावाचस्पतिप्रणीतस्य

ब्रह्मविज्ञानशास्त्रसबन्धिनो विज्ञानेति-

श्रुतवादस्य द्वितीय पर्वणि भारत-

वर्षीयार्योपाख्याने विज्ञान-

भवनाख्यस्तृतीयः

प्रसङ्गः सम्पूर्णः ।

॥ ३ ॥

अथ दस्युनिग्रहश्चतुर्थः प्रक्रमः ॥

भारतीयाय्यराष्ट्रे वैदेशिकानार्यदासानामाक्रमणम् ।

दस्यूनामुपद्रावकाणां पुनराक्रमणम् ।

गतवति कतिपयकाले पुनरपि शान्तिर्व्यलुप्यत प्रायः ॥
अस्युद्धतस्वभावैराक्रम्यन्तार्यराष्ट्राणि ॥ १ ॥
एतेऽपगणप्रमुखा आर्यान् गन्धर्वदेशवास्तव्यान् ॥
शश्वत् प्रपीडयन्तो व्याकुलयाञ्चक्रस्त्युग्राः ॥ २ ॥
आर्यो दशद्युरन्यः श्वेत्रेयोन्यो मुहुर्नियुध्यापि ॥
बलवदस्युभिरेतैर्हृत्तश्रियौ जग्मतुः परां विपदम् ॥ ३ ॥
सव्यं पद्मं गुभि-शुष्णौ वेशस्त्वायुं पुरुरवःपुत्रम् ॥
वैदथिनमृजिश्चानं पिप्रुर्मृगयश्च शूशुवान् व्यरुजन् ॥ ४ ॥
वयं चतूर्वयाणं सुश्रवसं चातिथिग्वमार्यं नृपम् ॥
बङ्गद-करञ्ज-पर्णयमुख्या बहुधा निपीडयामासुः ॥ ५ ॥
चुमुरिधुर्निर्दभीति-ध्वसन्ति-पुरुषन्ति-तुर्वीतीन् ॥
वार्षागिरांश्च पञ्चभ्रातृन् भूपान् प्रपीडयतः ॥ ६ ॥
राज्ञो यदा पिठीनस आसीद् रज्या विवाह आदिष्टः ॥
चुमुरिधुर्निर्बलादिव तां रजिमपजहत्तुस्तर्हि ॥ ७ ॥
राजादभीतिरेतौ परिभावयितुं यदा प्रवृत्तोऽभूत् ॥
प्रबलौ तदा दभीतिं चुमुरिधुर्नीतौ तमर्हयतः ॥ ८ ॥
देवेन्द्रः श्रुतवृत्तः समादिशन्ति ग्रहीतुं तौ ॥
इन्द्रकृपातो राज्ञा पिठीनसा सा रजिर्लब्धा ॥ ९ ॥
षष्टिसहस्राण्यस्मिन्नभिमर्दे निहताः सुभटाः ॥
दासानामित्यूचे बार्हस्पत्यो भरद्वाजः ॥ १० ॥

कुयवकृतः कुरसपराभवः ।

कुयवः शुष्णः पिप्रुस्त्युग्राः स्मदिभश्च दस्यवोऽत्युग्राः ॥
आक्रम्य सूर्यसंस्थामशान्तिमातेनिरे भूयः ॥ १ ॥
वेतसुनगराधीशे कुत्से तत्सूर्यसंस्थायाः ॥
त्राणार्थमागते सति भूवं दासैरमुष्य संमर्हः ॥ २ ॥

प्रबलः कुयवस्तमिमं कुत्सं हलतः पराभाष्य ।
 वेतमुजनपदसीम्नः सहसा निष्कासयामास ॥ ३ ॥
 अपहृत्यैतत् क्षेत्रं तुग्रस्मदिभौ तु शासकत्वेन ॥
 कुयवस्तत्र तदानीं वेतसुराष्ट्रे नियोजयामास ॥ ४ ॥
 सिन्ध्वादिस्रोतोभ्योऽपां ग्रहणं वर्जितं चक्रे ॥
 जलनिग्रहाय शुष्णं पित्रुं चापि प्रयोजयामास ॥ ५ ॥
 प्रस्तरखण्डप्रचयाज्जलप्रवाहो न्यरोधि सिन्धूनाम् ॥
 हिमवद्दोष्यामजिरे कृतोऽर्णवः कृत्रिमोऽवरुद्धाद्भिः ॥ ६ ॥
 कृष्णस्तदधिष्ठाता मध्येऽर्णवमुन्नते गिरौ न्युषितः ॥
 अहिशम्बरौ च नौभ्यो यातायातं गृहेषु चक्रुरिमे ॥ ७ ॥

(२)—दस्युनिग्रहणार्थं भारतीयार्याणां देवेन्द्रसहाय्यलाभाय प्रयत्नः ॥

कुत्सादीनामार्यनृपाणां परित्राणोपायचिन्तासमितिः ॥

कुत्सादयोऽतिखिन्नाः किं करवामेति चिन्तयामासुः ॥

घौरः प्रगाथ एतानूचे समयोचितं तत्र ॥ १ ॥

(१)—८ । १ “मा चिदन्यद् विशंसत सखायो मा रिषण्यत ॥

इन्द्रमित्स्तोता वृषणं स चासुते मुहुरुक्था च शंसत ॥ १ ॥

अवच्छिण्णं वृषभं पथाजुरं गां न चर्षणी सहम् ॥

विद्वेषणं संवननो भयंकरं मंहिष्ठमुभयाविनम् ॥ २ ॥

य ऋते चिदभिश्चिषः पुरा जत्रुभ्य आतृदः ॥

सन्धाता सन्धि मघवा पुरुवसुरिष्कर्ता विहुतं पुनः” ॥ ३ ॥

(२)—८ । ६२ “प्रो अस्मा उपस्तुतिं भरता यञ्जुजोषति ॥

उक्थैरिन्द्रस्य माहिनं वयो वर्धन्ति सोमिनो भद्रा इन्द्रस्य रातयः ॥ १ ॥

अयुजो असमो नृभिरेकः कृष्टीरयास्यः ॥

पूर्वीरिति प्रवावृधे विश्वा जातान्योजसा भद्रा इन्द्रस्य रातयः ॥ २ ॥

अहितेन चिदर्वता जीरदानुः सिषासति ॥

प्रवाच्यमिन्द्र तत्तव वीर्याणि करिष्यतो भद्रा इन्द्रस्य रातयः” ॥ ३ ॥

(३)—८ । ६३ “सपूर्व्यो महानां वेनः क्रतुभिरानजे ॥

यस्य द्वारा मनुष्यिता देवेषु धिय आनजे ॥ १ ॥

दिवो मानं नोत्सदन्सोम पृष्ठासो अद्रयः ॥

उक्थ्या ब्रह्म च शंस्या ॥ २ ॥

स विद्वाँ अङ्गिरोभ्य इन्द्रो गा अवृणोदप ॥
 स्तुषे तदस्य पौंस्यम् ॥ ३ ॥
 स प्रत्नथा कविवृध इन्द्रो वाकस्य वक्षणिः ॥
 शिवो अर्कस्य होमन्यस्मन्नागन्त्ववसे ॥ ४ ॥
 आदूनुते अनुक्रतुं स्वाहा वरस्य यज्यवः ॥
 श्वात्रमर्का अनूषतेन्द्रगोत्रस्य दावने ॥ ५ ॥
 इन्द्रे विश्वानि वीर्या कृतानि कर्त्वानि च ॥
 यमर्का अध्वरं विदुः ॥ ६ ॥
 यत्पाञ्चजन्यया विशेन्द्रे घोषा असृक्षत ॥
 अस्तृणद्गृहणा विपो ३ र्यो मानस्य सक्षयः ॥ ७ ॥
 अस्य वृष्णो व्योदन उरुक्रमिष्ट जीवसे ॥
 यवं न पश्य आददे ॥ ८ ॥
 तदधाना अवस्यवो युष्माभिर्दक्षपितरः
 स्याम मरुत्वतो वृधे ॥ ९ ॥

(४)—“प्रास्मै गायत्रमर्चत वावातुर्यः पुरन्दरः ॥

याभिः काण्वस्योपबर्हिंरासदं या सद्रज्जी भिनत्पुरः” ॥ (८ । १ । ८)

अन्यन् मा प्रयतध्वं मा क्लिश्यध्वं तमेकमेवेन्द्रम् ॥
 शरणं यात स एवाऽखिलकृच्छ्रात् तारयिष्यति नः ॥ २ ॥
 ग्रीवाछेदात्पूर्वं संधानद्रव्यमन्तरेणैव ॥
 स च्छिन्नमङ्गमखिलं सद्यः संधाय संस्क्रुते ॥ ३ ॥
 दासानां प्रबलानामिन्द्रोऽस्त्येको निबर्हणे शक्तः ॥
 तस्मादिन्द्रं यातेत्यादिश्योचे स कुत्सादीन् ॥ ४ ॥
 कुत्सं त्वामिह सूर्यायतनेऽस्मिन् स न्ययुङ्क्तेन्द्रः ॥
 प्राक् स यदा गन्धर्वं सूर्यं हत्वैतशं तत्र ॥ ५ ॥
 तस्मादत्र विपन्नः शरणं याहीन्द्रमेव तं तूर्णम् ॥
 अहमपि तमाह्वयामि तु कामगवोमिव समस्तकामदुहम् ॥ ६ ॥
 गायत्रमिन्द्रसविधे नयतेत्युक्त्वा प्रगाथ एतददात् ॥
 वाग् ब्रह्म भद्रसूक्तं गायत्रं नाम कुत्साय ॥ ७ ॥
 देवानामाह्वानं स्वाहव इत्युच्यते तत्र ॥
 आश्रावणं तदुक्तं यच्चाश्रावयति देवेभ्यः ॥ ८ ॥

इन्द्रविजयः

अभ्यर्थनां तु देवा अभ्युपगच्छन्ति तच्छ्रौषद ॥
 अभ्यर्थनामयं यद्विनयवचस्तद्धि गायत्रम् ॥ ६ ॥
 काण्वो हीन्द्रप्रणयी काण्वकृताभ्यर्थनास्तोत्रम् ॥
 नीत्वा यातेस्यददात् कुत्सकरे विनयपत्रं सः ॥ १० ॥
 तत्र प्रथमं काण्वः प्रगाथ एवार्थनांचक्रे ॥
 दस्युवधार्थं कुत्सत्राणार्थं त्वरितमायातुम् ॥ ११ ॥
 मेधातिथि-मेध्यातिथि-नीपातिथयस्तदेन्द्राय ॥
 काण्वा एत्य त्रातुं चक्रुरिहाभ्यर्थनासूक्तम् ॥ १२ ॥

प्रगाथस्याभ्यर्थनासूक्तम् ।

८ । ६२—“आयाहि कृणवाम त इन्द्र ब्रह्माणि वर्धना ॥

येभिः शविष्ठ चाकनो भद्रमिह श्रवस्यते भद्रा इन्द्रस्य रातयः ॥ ४ ॥

धृषतश्चिद्धृषन्मनः कृणोषीन्द्र यस्त्वम् ॥

तीत्रैः सोमैः सपर्यतो नमोभिः प्रतिभूषतो भद्रा इन्द्रस्य रातयः ॥ ५ ॥

अवचष्ट ऋचीषमोऽवँता इव मानुषः ॥

जुष्ट्वो दत्तस्य सोमिनः सखायं कृणुते युजं भद्रा इन्द्रस्य रातयः ॥ ६ ॥

विश्वे त इन्द्र वीर्यं देवा अनुक्रतुं ददुः ॥

भुवो विश्वस्य गोपतिः पुरुष्टुत भद्रा इन्द्रस्य रातयः ॥ ७ ॥

गृणे तदिन्द्र ते शव उपमं देवतातये ॥

यद्धंसि वृत्रमोजसा शचीपते भद्रा इन्द्रस्य रातयः ॥ ८ ॥

समनेव वपुष्यतः कृणवन्मानुषा युगा ॥

विदे तदिन्द्रश्चेतनमधश्नुतो भद्रा इन्द्रस्य रातयः ॥ ९ ॥

उज्जातमिन्द्र ते शव उत्त्वामुत्तवक्रतुम् ॥

भूरिगो भूरि वा वृधुर्मघवन्तवशर्मणि भद्रा इन्द्रस्य रातयः ॥ १० ॥

अहं च त्वं च वृत्रहन्संयुज्याव सनिभ्य आ ॥

अराती वा चिदद्विवोऽनु नौशूर मंसते भद्रा इन्द्रस्य रातयः ॥ ११ ॥

सत्यमिद्धा उत्तं वयमिन्द्रं स्तवाम नानृतम् ॥

महर् अमुन्वतो वधो भूरि ज्योतीषि सुन्वतो भद्रा इन्द्रस्य रातयः” ॥ १२ ॥

८ । ६५—“यदिन्द्र प्रागयागुदङ्ग्यत्वा हूयसे नृभिः ॥

आयाहि तू यमाशुभिः ॥ १ ॥

यद्वा प्रस्रवणे दिवो मादयासे स्वर्णरे ॥

यद्वा समुद्रे अन्धसः ॥ २ ॥
 आत्वागीर्भिमहासुरं हुवे गामिव भोजसे ॥
 इन्द्रसोमस्य पीतये ॥ ३ ॥
 आतइन्द्र महिमानं हरयो देव ते महः ॥
 रथं वहन्तु विभ्रतः ॥ ४ ॥
 इन्द्रगृणीष उ स्तुपे महां उग्रईशानकृत् ॥
 एहि नः सुतं पिब ॥ ५ ॥
 सुतावन्तस्त्वा वयं प्रयस्वन्तो हवामहे ॥
 इदं नो बर्हिशसदे ॥ ६ ॥
 यच्चिद्धि शश्वतामसोन्द्रसाधारणस्त्वम् ॥
 तं त्वा वयं हवामहे ॥ ७ ॥
 इदं ते सोम्यं मध्वधुक्षत्रद्रिभिर्नरः ॥
 जुषाण इन्द्र तत्पिब ॥ ८ ॥
 विश्वाँ अर्यो विपश्चितोऽतिष्यस्तूयमागहि ॥
 अस्मे धेहि श्रवो बृहत् ॥ ९ ॥
 दाता मे पृशतीनां ॥ राजाहिरण्यवीनाम्
 मा देवो मघवा रिषत् ॥ १० ॥
 सहस्रे पृषतीनामधिश्वेन्द्रं बृहस्पृथु ॥
 शुक्रं हिरण्यमाददे ॥ ११ ॥
 न पातो दुर्गहस्य मे सहस्रेण सुराधसः ॥
 श्रवो देवेष्वक्रत ॥ १२ ॥
 “इयमुते अनुष्टुतिश्चक्रे तानि पौंस्या ॥
 प्रावश्चक्रस्य वर्तन्तिम् ॥” (८ । ६३ । ८)
 “वृत्स्वियाय धाम्न ऋकभिः शूर नो नुमः ॥
 जेषामेन्द्र स्वया युजा ॥” (८ । ६३ । ११)
 “अस्मे रुद्रा मेहना पर्वतासो वृत्रहत्ये भरहूतौ सजोषाः ॥
 यः शंसते स्तुवते धायिपञ्च इन्द्रज्येष्ठा अस्माँ अवन्तु देवाः ॥”
 (८ । ६३ । १२)

मेधातिथेरम्भर्षतीयं वाक्यम् ।

॥ १ — “यच्चिद्धि स्वा जना इमे नाना हवन्त ऊतये ॥

अस्माकं ब्रह्मेदमिन्द्रं भूतु तेऽहा विश्वा च वर्द्धनम् ॥ ३ ॥

विततूर्यन्ते मघवन् विपश्चितोऽय्योर्विपोजनानाम् ॥

उपक्रमस्व पुरुरूपमाभर वाजं नेदिष्ठमूतये ॥ ४ ॥

महेचन त्वामद्रिवः परा सुल्काय देयाम् ॥

न सहस्राय नायुताय वज्रिवो न शताय शतामघ ॥ ५ ॥

वस्यां इन्द्रासि मे पितुरुत भ्रातुरमुञ्जतः ॥

माता चेमे छदयेथः समावसो वसुत्वनाय राधसे ॥ ६ ॥

केयथ केदसि पुरुत्रा चिद्धि ते मनः ॥

अलर्षि युष्म खजकृत् पुरन्दर प्रगायत्रा अगासिषुः ॥ ७ ॥

ये ते सन्ति दशग्विनः शतिनो ये सहस्रिणः ॥

अश्वासो ये ते वृषणो रघुद्रुवस्तेभिर्नस्तूयमागहि ॥ ८ ॥

आ श्वाद्य सवर्दुधां हुवे गायत्र वेपसम् ॥

इन्द्रं धेनुं सुदुघामन्यामिषमुरुधारामरं कृतम् ॥ ९ ॥

यत्तुदस्सूर एतशं वङ्कूवातस्य पर्णिना ॥

वहङ्कुत्समाजुर्नेयं शतक्रतुस्तत्सरद् गन्धर्वमस्तृतम् ॥ १० ॥

“मा भूमनिष्या इवेन्द्र त्वदरणा इव ॥

वनानि न प्रजहितान्यद्रिवो दुरोषासो अमन्महि ॥ (८ । १ । १३)

अधज्मो अधवादिवो बृहतो रोचनादधि ॥

अया वर्धस्व तन्वागिरा ममा जाता सुक्रतो पृण ॥ (८ । १ । १८)

मात्वा सोमस्य गल्दया सदा याचन्नहं गिरा ॥

भूर्णिं मृगं न सवनेषु चुक्रधं क ईशानं न याचिषत् ॥ (८ । १ । २०)

इहि तिस्रः परावत इहि पञ्चजनाँ अति ॥

धेना इन्द्रावचाकशत् ॥” (८ । ३२ । २२)

मेध्यातिथेरभ्यर्थनासूक्तम् ।

“एन्द्र याहि मत्स्व चित्रेण देव राधसा ॥

सरो न प्रास्युदरं सपीतिभिरासोमेभिरुरु स्थिरम् ॥” (८ । १ । २३)

आत्वा सहस्रमाशतं युक्ता रथे हिरण्यये ॥

ब्रह्म युजो हरय इन्द्र केशिनो वहन्तु सोमपीतये ॥ (८ । १ । २४)

आत्वा रथे हिरण्यये हरी मयूरशेय्या ॥

शितिपृष्ठा वहताँ मध्वो अन्धसो विवक्ष्णस्य पीतये ॥ (८ । १ । २५)

पिवात्वस्य गिर्वणः सुतस्य पूर्वया इव ॥
 परिष्कृतस्य रसिन इयमासुतिश्चारुर्मदाय पत्यते ॥ (८ । १ । २६)
 य एको अस्ति दंसना महौ उग्रो अमित्रतैः ॥
 गमत् स शिप्री न स योषदागमद्वयं न परिवर्जति ॥ (८ । १ । २७)
 त्वं पुरं चरिष्णवै वधैः शुष्णस्य सं पिणक् ॥
 त्वं भा अनुचरो अधद्विता यदिन्द्रहव्यो भुवः ॥ (८ । १ । २८)
 ममत्वा सूर उदिते मम मध्यन्दिने दिवः ॥
 मम प्रतिस्त्रे अपि शर्वरे वसवा स्तोमासो अवृत्सत ॥ (८ । १ । २९)
 वयं घत्वा सुतावन्त आपो न वृक्त वर्हिषः ॥
 पवित्रस्य प्रसवणेषु वृत्रहन् परिस्तोतार आसते ॥ (८ । ३३ । १)
 स्वरन्ति वा सुतेनरो वसो निरेक उक्थिनः ॥
 कदा सुतं वृषाण ओक आगम इन्द्रस्ववदीव वंसगः ॥ (८ । ३३ । २)
 सत्यमिस्था वृषेदसि वृषजूतिर्नोऽवतः ॥
 वृषा ह्युग्र शृण्विषे परावति वृषो अर्वावति श्रुतः ॥ (८ । ३३ । १०)
 वृषाणस्ते अभीशवो वृषा कशा हिरण्ययो ॥
 वृषा रथो मघवन् वृषणाहरी वृषा त्वं शतक्रतो ॥ (८ । ३३ । ११)
 एन्द्र याहि पीतये मधुशविष्ठ सोम्यम् ॥
 नायमच्छा मघवा शृण्वद् गिरो ब्रह्मोक्ता च सुक्रतुः ॥ (८ । ३३ । १३)
 बहन्तु स्वा रथेष्ठासा हरयो रथयुजः ॥
 तिरश्चिदय्यं सवनानि वृत्रहन्न्येषां या शतक्रतो ॥ (८ । ३३ । १४)
 नहि षस्तव नो मम शास्त्रे अन्यस्य रण्यति ॥
 यो अस्मान् वीर आनयत् ॥ (८ । ३३ । १६)
 अधः पश्यश्व मोपरि संतरां पादकौ हर ॥
 माते कशप्लकौ दृशन् स्त्री हि ब्रह्मा बभूविथ ॥ (८ । ३३ । १९)
 नीपातिथेरभ्यर्थनासूक्तम् ।

८ । ३४ “एन्द्र याहि हरिभिरुप कण्वस्य सुष्टुतिम् ॥
 दिवो अमुष्य शासतो दिवं यय दिवावसो ॥ १ ॥
 आत्वा प्रावा बद्धिह सोमीघोषेण यच्छतु ॥
 दिवो अमुष्य शासतो दिवं यय दिवावसो ॥ २ ॥
 अत्रा विनेमिरेषामुरां न धूनुते वृकः ॥

- दिवो अमुष्य शासतो दिवं यय दिवावसो ॥ ३ ॥
 आत्वा कण्वा इहावसे हवन्ते वाज सातये ॥
 दिवो अमुष्य शासतो दिवं यय दिवावसो ॥ ४ ॥
 दधामि ते सुतानां वृष्णेन पूर्वपाय्यम् ॥
 दिवो अमुष्य शासतो दिवं यय दिवावसो ॥ ५ ॥
 स्मत्पुरन्धिर्न आगहि विश्वतो धीर्न ऊतये ॥
 दिवो अमुष्य शासतो दिवं यय दिवावसो ॥ ६ ॥
 आनो याहि महेमते सहस्रोते शतामघ ॥
 दिवो अमुष्य शासतो दिवं यय दिवावसो ॥ ७ ॥
 आत्वा होता मनुर्हितो देवत्रावक्ष्य दीड्यः ॥
 दिवो अमुष्य शासतो दिवं यय दिवावसो ॥ ८ ॥
 आत्वा मदच्युता हरी श्येनं पक्षेववक्षतः ॥
 दिवो अमुष्य शासतो दिवं यय दिवावसो ॥ ९ ॥
 आयाह्यर्य आ परि स्वाहा सोमस्य पीतये ॥
 दिवो अमुष्य शासतो दिवं यय दिवावसो ॥ १० ॥
 आनो याह्युपश्रुत्युक्थेषु रणया इह ॥
 दिवो अमुष्य शासतो दिवं यय दिवावसो ॥ ११ ॥
 ५। १ स रूपैरासुनोगहि संभृतैः सम्भृताश्वः ॥
 दिवो अमुष्य शासतो दिवं यय दिवावसो ॥ १२ ॥
 आयाहि पर्वतेभ्यः समुद्रस्याधि विष्टपः ॥
 दिवो अमुष्य शासतो दिवं यय दिवावसो ॥ १३ ॥
 आनो गव्यान्यश्व्या सहस्रा शूर दहृहि ॥
 दिवो अमुष्य शासतो दिवं यय दिवावसो ॥ १४ ॥
 आनः सहस्रशो भरायुतानि शतानि च ॥
 दिवो अमुष्य शासतो दिवं यय दिवावसो ॥ १५ ॥”

भगस्य प्रगाथस्याभ्यर्थनासूक्तम् ।

- ८। ६१ “उभयं शृण्वच्च न इन्द्रो अर्वागिदं वचः ॥
 सत्राच्या मघवा सोमपीतये धिया शविष्ठ आगमत् ॥ १ ॥
 तं हि स्वराजं वृषभं तमोजसे धिषणे निष्टतक्षतुः ॥
 उतोपमानां प्रथमो निषीदसि सोमकामं हि ते मनः ॥ २ ॥

आवृषस्व पुरुवसो सुतस्येन्द्रान्धसः ॥
 विद्यां हि स्वा हरि वः पृत्सु सासाहे मधृष्टं चिदधृष्वणिम् ॥ ३ ॥
 अप्रामि सत्य मघवन्तथे दसदिन्द्र क्रत्वा यथावशः ॥
 सनेमवाजं तव शिप्रिन्नवसा मन्त्रचिद्यन्तो अद्रिवः ॥ ४ ॥
 शग्ध्यूशेषु शचीपत इन्द्र विश्वामिरूतिभिः ॥
 भगं नहि स्वा यशसं वसुविदमनुशूर चरामसि ॥ ५ ॥
 पौरो अश्वस्य पुरुकृद्गवा मस्युत्सो देव हिरण्ययः
 न किहि दानं परिमधिषत्वे यद्यद्यामि तदाभर ॥ ६ ॥
 स्वं ह्येहि चेले विद्राभगं वसुत्तये ॥
 उद्रोवृषस्व मघवन् गविष्ठय उदिन्द्राश्वमिष्ठये ॥ ७ ॥
 त्वं पुरु सहस्राणि शतानि च यूथादानाय मंहसे ॥
 आ पुरन्दरं चक्रम विप्रवचस इन्द्रं गायन्तोऽवसे ॥ ८ ॥
 अविप्रो वा यदविधद्विप्रो वेन्द्रते वचः ॥
 स प्रममन्दत्वाया शतक्रतो प्राचामन्यो अहंसन ॥ ९ ॥
 चप्रबाहुम्रं कृत्वा पुरन्दरो यदि मे शृण्वद्धवम् ॥
 वसूयवो वसुपतिं शतक्रतुं स्तोमैरिन्द्रं हवामहे ॥ १० ॥
 न पापासो मनामहे नारायसो न जह्वः ॥
 यदिन्विन्द्रं वृषणं स चा सुते सखायं कृण्वामहे ॥ ११ ॥
 उग्रं युयुज्म पृतनासु सासहि मृणकाति मदाभ्यम् ॥
 वेदा भूमं चित्सनितारथी तमो वाजिनं यमिदूनशत् ॥ १२ ॥
 यत इन्द्र भयामहे ततो नो अभयं कृधि ॥
 मघवन्धृगि तव तन्न ऊतिभिर्विद्विषो वृमृषो जहि ॥ १३ ॥
 त्वं हि राधस्पते राधसो महः क्षयस्यासि विधतः ॥
 तं स्वा वयं मघवन्निन्द्रगिर्वणः सुतावन्तो हवामहे ॥ १४ ॥
 इन्द्रः स्पृष्ट वृत्रहा परस्यानो वरेण्यः ॥
 सनो रक्षिषश्चरमं समध्यमं सपश्चात्पातु नः पुरः ॥ १५ ॥
 त्वं नः पश्चादधरादुत्तरात्पुर इन्द्र निपाहि विश्वतः ॥
 आरे अस्मस्कृणु हि देव्यं भयमारे हेतीरदेवीः ॥ १६ ॥
 अद्याद्याश्वः श्व इन्द्र त्रास्व परे च नः ॥
 विश्वाचनो जरितृन्त्सस्पते अहादिवानक्तं च रक्षिषः ॥ १७ ॥

प्रभङ्गी शूरो मधवा तुवीमघः सस्मिश्रलो वीर्यायकम् ॥

उभाते बाहू वृषणा शतक्रतो निया वज्रं मिमिक्षतुः ॥ १८ ॥”

अथ दस्युपरिपीडितानामार्याणामिन्द्रशरणे गमनम् ।

इत्थं कृतमतिराप्तप्रणयवचोयुक् स विह्वलः कुत्सः ॥

अन्यच्छरणमपश्यन्निन्द्रायैवामरावतीं प्रययौ ॥ १ ॥

वैकुण्ठस्तु तदानीमासीदिन्द्रोऽमरावस्याम् ॥

स्वर्गेऽपराजितायां दिशि तस्यासीदियं नगरी ॥ २ ॥

तत्र स गत्वा कुत्सो महेन्द्रभवनं पुरः समासाद्य ॥

काएवनिवेदितसूक्तान्यस्मै प्रणयादुपाजह्ने ॥ ३ ॥

इन्द्रेण पृष्ठवृत्तः स्वं तत् कष्टं निवेदयामास ॥

येन स विधिना कुत्सो हृतराज्यो दीनतामापत् ॥ ४ ॥

इन्द्राय कुत्सप्रमुखानां स्वदुःखाश्रावणम् ।

कौत्से राष्ट्रे दस्युभिः सिन्धुपश्चात्प्रान्ते नानोपद्रवा अक्रियन्त ॥

क्षेत्राणां चाप्सोतसां चावरोधास्तार्णान्नादिस्तूपदुर्निग्रहाश्च ॥ १ ॥

सिन्धुशिलिष्ठा या सरस्वत्यमुष्याः कूलस्थाया पूः सरस्वत्यपूर्वा ॥

तस्यां यासीद् सूर्यसंस्था वशिष्ठाभीना तां च प्रोद्धतास्ते न्यगृह्णन् ॥ २ ॥

सोहं कुत्सोऽन्ये च राजान आर्या एवं भूयो दस्युभिः पीडयमानाः ॥

स्वत्राणार्थं स्वर्गराजं भवन्तं प्राप्ता नत्वाऽभ्यर्थयामः शरण्यम् ॥ ३ ॥

कुरुते च घोषणामिह मानुष्येषा प्रजा परितः ॥

अबधीत् पुरा पणीन् यो मानस्थानं प्रभुः स इन्द्रो नः ॥ ४ ॥

“यत्पाञ्जन्यया विशेषेण घोषा असृक्षत ॥

अस्तृणाद् बर्हणा विप्रो श्यो मानस्य सक्षयः ॥” (८ । १३ । ७)

१—देवेन्द्रस्य दस्युनिग्रहणार्थं भारतवर्षे सपरिकरमागमनम् ।

दस्युनिग्रहार्थमिन्द्रस्याभिक्रमणम् ।

इत्थं कुत्साभ्यर्थनातो दयार्द्रः प्रौढो रक्षां संप्रतिश्रुत्य तेषाम् ॥

कुत्सं सख्येनाभ्युपेत्य प्रतस्थे मारुत्येन्द्रः सेनयाऽभिक्रमार्थं ॥ १ ॥

आश्रितदोतजनार्थं स्वार्थसयैवामिन्यते यो हि ॥

स सखा सख्यं त्वाहुः पक्षग्रहणं सहायकत्वेन ॥ २ ॥

कुत्समुखेन श्रुत्वा दस्यूनामुग्रतामयं घोरात् ॥

तन्निग्रहाय बुद्धिं चक्रे जनताभिरक्षार्थम् ॥ ३ ॥

सद्यः स हि प्रतस्थे सह कुत्सेनाश्वमारुह्य ॥

दस्युकुलं प्रतिकर्तुं यानायादिश्य मारुतीं सेनाम् ॥ ४ ॥

इन्द्रस्य निषधगिरौ समुपनिवेशः ।

वेगेनाविश्रान्तैरहर्निशं धावमानैस्तौ ॥

इन्द्राकुत्सावश्वैरुग्रहेण हिमगिरिमुपाययतुः ॥ १ ॥

कुत्सस्तस्येन्द्रस्य हि निषधगिरौ विश्रमस्थानम् ॥

प्रागेव कल्पयित्वा तमुपेतं तत्र सादयन्नाह ॥ २ ॥

“योनिष्ठ इन्द्र निषधे अकारि तमा निषीद् स्वानोर्त्वा ॥

विमुच्यावयोऽवसायाश्वान् दोषावस्तोर्वह्नीयसः प्रपिब्वे ॥”

(१ । १०४ । १)

दोषावस्तो रश्वान् वह्नीयसो यदवदत् स कुत्स इह ॥

तेन ज्ञायत इन्द्रस्यागमने मार्गं विश्रमो नासीत् ॥ ३ ॥

गान्धारेऽस्मिन्देशे श्वेतगिरिप्रान्तमागत्य ॥

निषधे स्कन्धावारं कृत्वेन्द्रो व्यश्रमयत् तत्र ॥ ५ ॥

इन्द्रो न्यषीददस्मिन्निषदनतो निषध इत्यभूत्प्रथितः ॥

निषदेति वैदिकाख्या तदपभ्रंशात्तु ‘निषध’ संज्ञाऽभूत् ॥ ६ ॥

निषधपर्वताभिज्ञानम् ।

अद्यत्वे यो देशः पामीरः कथ्यते स पुरा ॥

मेरुः कदाचिदासीत्तेन प्राग् मेरुरुक्तः सः ॥ १ ॥

काश्मीरादुत्तरतोऽष्टत्रिंशे तूत्तराक्षांशे ॥

सार्धात्सप्तत्यंशाद् ‘मिनाविच’ देशान्तरात् पूर्वात् ॥ २ ॥

तन्मध्यादिषु वेदव्यासार्द्धं मण्डलं यत् स्यात् ॥

द्वीपानामन्तःस्थं जम्बूद्वीपं तमाह सप्तानाम् ॥ ३ ॥

दक्षिणतः प्राग् मेरोर्या प्रथमे पर्वतश्रेणी ॥

पूर्वापरायताद्विस्तस्या भागास्त्रयो भाव्या ॥ ४ ॥

भारतवर्षादुत्तरदिशि यः पूर्वापरो महाशैलः ॥

पूर्वाब्धेराक्रोब्चात्सिन्धुनदान्तो हिमालयः सोऽस्ति ॥ ५ ॥

‘अफगानस्थानस्य’ प्रत्यक् सोमान्तविस्तृतो योऽद्रिः ॥

स हि हेमकूट उक्तस्तत्पश्चान्निषध आयवनात् ॥ ६ ॥

अपि चाष्टोत्तरशतकाद् ‘मिनाविच’ पूर्वांशतः समारभ्य ॥

आषट् सप्तत्यंशं योऽद्रिः स हिमालयो नाम ॥ ७ ॥
 तस्मादुत्तरतो यो विंशशतांशात् पूर्वतः प्रभृति ॥
 द्वापञ्चाशं यावद् विततोऽसौ हेमकूटोस्ति ॥ ८ ॥
 तस्मादुदक् तु सप्तत्यंशात् त्रिंशांशकं यावत् ॥
 नानापर्वतनिचितः कुलपर्वत एष निषधोऽस्ति ॥ ९ ॥
 अपि च 'स्याम'समुद्रात् पारस्याख्यातगः स हेमाद्रिः ॥
 'चीन' समुद्रा'ल्लोहित'सिन्ध्वन्तो हेमकूटोऽस्ति ॥ १० ॥
 सिन्धुनदादिनिषधः प्रथते भूमध्यसागरं यावत् ॥
 इत्थं पर्वतमाला त्रिविधा प्राग्मेरुदक्षिणे ख्याता ॥ ११ ॥
 एते कुलाचलाः स्युस्त्रयोऽपि ताः श्रेण्यस्तिस्रः ॥
 एकैकस्यां श्रेण्यां शाखापादाद्रयोऽसंख्याः ॥ १२ ॥
 गान्धारोत्तरसीम्नि प्रथते यो हेमकूटाद्रिः ॥
 कृष्णगिरिः शाखाद्रिर्भवति चतुर्विंशकेऽक्षांशे ॥ १३ ॥
 तत उत्तरतोऽर्द्धांशे 'श्वेतगिरि'स्तस्य शाखाद्रिः ॥
 स च पेशावरगजनीमध्यस्था 'च्छ्वेतगिरि'तोऽन्यः ॥ १४ ॥
 श्वेतोदरः स नाम्ना गजनी यस्यान्तिके नगरी ॥
 कृष्णगिरेरुत्तरतः श्वेतगिरिः पाण्डुरो नाम्ना ॥ १५ ॥
 तस्माच्छ्वेतगिरेरपि योऽशोनैकेन तूत्तरस्थोऽद्रिः ॥
 मधुपर्वतः स उक्तः स च निषधस्यास्ति शाखाद्रिः ॥ १६ ॥
 सार्धे पञ्चत्रिंशोऽक्षांशे मुरुघावनद्यान्यम् ॥
 युक्तो मधुखिप्रष्टिप्राये देशान्तरे पूर्व्ये ॥ १७ ॥
 'योवक्डिया'प्रदेशान्नैऋत्येऽवस्थितो यो वा ॥
 याम्येऽस्ति 'मार्गियाना' प्रदेशतः पर्वतः समधुः ॥ १८ ॥
 अपि पश्चिमोत्तरेऽस्मादस्ति 'गुलिस्तान' पर्वतो विततः ॥
 भारतवर्षीयार्या यं 'पुष्पक' पर्वतं ब्रुवते ॥ १९ ॥
 एषोऽस्ति 'मार्गियाना' प्रदेशतः पश्चिमे न्यस्तः ॥
 पूर्वोस्ति कश्यपाब्धेः पुष्पकगिरिरुत्तरः 'खुरासानात्' ॥ २० ॥
 षट्त्रिंशादक्षांशादंशत्रयमस्ति पश्चिमोत्तरतः ॥
 पुष्पकगिरिस्ततोऽन्यो दक्षिणतः पर्वतः कपिलः ॥ २१ ॥
 षट्त्रिंशादक्षांशात् सप्तत्रिंशांशकं यावत् ॥

आरभ्य सप्तपञ्चाशांशाद्देशान्तरोनषष्ट्यन्ते (५७-५६) ॥ २२ ॥

कपिलोऽपि पर्वतोऽसावैशान्यां 'पार्थिया' प्रान्तात् ॥

पुष्पकगिरितो याम्ये सौम्ये देशात् खुरासानात् ॥ २३ ॥

मधुपुष्पककपिलेषु त्रिषु शाखा गिरिषु निषधस्य ॥

ऐन्द्रः स्कन्धावारः कुत्सेनासीद् विनिर्दिष्टः ॥ २४ ॥

मधुपर्वते तु शिविरो देवेन्द्रस्याथ 'मारुती' सेना ॥

पुष्पकगिरौ सहायकसेना निहिता तु कपिलाद्रौ ॥ २५ ॥

निषधगिरौ विश्रान्तायेन्द्राय कुत्सेनास्काळेति कर्त्तव्यतामनुमन्त्रयामास ।

इन्द्रागमनं श्रुत्वा भूयस्युपसर्पतोह जनतेयम् ॥

निज निजकार्यपथान् प्रतिगमयैतां कार्य्यसंसिद्धयै ॥ १ ॥

देवाश्च दासजनता क्रोधं प्रतिकृत्यनः प्राग्वत् ॥

संपादयन्तु वर्णं कुत्सः प्रोचे तदिस्थमिन्द्राय ॥ २ ॥

“ओत्येनर इन्द्रमूतये गुनूचित्तान्त्सद्यो अध्वनो जगम्यात् ॥

देवासो मन्युं दासस्य श्वस्नन्ते न आचक्षन्त्सुविताय वर्णम् ॥”

(१ । १०४ । २)

स्वागतीषसभां प्रस्तुत्य नाभाकृता इन्द्राग्न्योः स्वागतप्रशस्तयः ।

अथ नाभाकः काण्वो निषधगिराविन्द्रमेतमुपगम्य ॥

युतमग्निना मनुष्येश्वरेण तत्स्वागतं चक्रे ॥ १ ॥

अपि शुष्णपीडितोऽयं शुष्णं प्रति वर्द्धितं निजक्रोधम् ॥

आवेदयन् सहैव च तद्वधमुद्वेगतोऽर्थयामास ॥ २ ॥

८ । ४० “इन्द्राग्नी युवं सुनः सहन्ता दासथो रयिम् ॥

येन दृळ्हा समत्स्वा वीलु चित्साहिषीमह्यग्निर्वनेववात इन्नभन्तामन्यके

समे ॥ १ ॥

नहि वां वज्रयामहेऽथेन्द्रमिद्यजामहे । शविष्ठं नृणां नरम् ॥

सनः कदाचिदर्वता गमदावाजसातये । गमदा मेधसातये । नभन्ता

मन्यके समे ॥ २ ॥

ताहि मध्यं भराणामिन्द्राग्नी अधिक्षितः ॥

ता उ कवित्वना कवीपृच्छ्यमाना सखीयते । संधीतमश्नुतं नराः ।

नभन्ता मन्यके समे ॥

अभ्यर्च नाभाकवदिन्द्राग्नी यजसागिरा ।

यंयोर्विश्वमिदं जगदियं द्यौः पृथिवीमह्यपस्थे विभृतोवसु । नभन्ता मन्यके
समे ॥ ७ ॥

प्रब्रह्माणि नभाकवदिन्द्राग्निभ्यामिरज्यत ।
यां सप्तबुध्नमर्णवं जिह्ववारमपोणुत । इन्द्र ईशान ओजसा । नभन्ता मन्यके
समे ॥

स्वागतमिन्द्राग्निभ्या मिस्थं कृत्वा स नाभाकः ॥
शुष्णवधाय विशेषादिन्द्रं प्रोवाच तत्प्रवक्ष्यामि ॥ ८ ॥

इन्द्रस्यातिथ्यपरिचर्या ।

इन्द्रः स्वाराणिनषधे तिष्ठन्नासोस्स कुत्सस्य ॥
अतिथिस्तेन सकुत्सः पर्य्यचरत् तं हि सर्वतोभावैः ॥ १ ॥
देवानामविशेषात् प्राशनसमयास्त्रयो दिवा नियताः ॥
प्रातः सवनं माध्यन्दिनसवनं वा तृतीयसवनं वा ॥ २ ॥
कुत्सो विश्वामित्रं न्ययोजयत् तस्य भोजनाद्यर्थे ॥
प्रातःसवने मध्यन्दिनसवनेऽथो तृतीयसवने च ॥ ३ ॥
ऋभुरथ विश्वावाजः पूषा वैतस्य देवराजस्य ॥
सह भोजने नियुक्ताः पर्वतहय्यश्वपूर्वकाश्चान्ये ॥ ४ ॥
पूषा पशुशालानामध्यक्षः किन्तु सोऽस्ति हर्य्यश्वः ॥
देवेन्द्रः प्रियवाहनहर्य्यश्वान् यो विशेषतोऽधीष्टे ॥ ५ ॥
इन्द्राय यत्र धानास्त्वृतीयसवने प्रदीयन्ते ॥
तत्र भवे च वाजायेन्द्रहरिभ्यां च दीयन्ते ॥ ६ ॥
इन्द्रस्य पानभोजनसमये तत्र च मरुद्गणः सर्वः ॥
पिबति च सोममपूपं मुङ्क्ते चानुग्रहादैन्द्रात् ॥ ७ ॥
भोजनसामग्र्या ये धर्तारस्ते जनाः प्रयस्वन्तः ॥
सोमादिपानदाने परिचरितारस्तु जरितारः ॥ ८ ॥
सर्वेषां सोऽध्यक्षो विश्वामित्रो महर्षिरिन्द्रं तम् ॥
आमन्त्र्य सूक्तवाकैर्मधुवाकैश्चोपचरति स्म ॥ ९ ॥

तत्र विरवामित्रकृतो देवेन्द्राय भोजनसमये मधुवाकः ।

३ । ५२ । “धानावन्तं करम्भिणामपूपवन्तमुक्थिनम् ॥

इन्द्रं प्रातर्जुषस्व नः ॥ १ ॥

पुरोडाशं पचस्थं जुषस्वेन्द्रा गुरस्व च ॥

तुभ्यं हव्यानि सिञ्चते ॥ २ ॥

पुरोडाशं च नोवसो जोषयासे गिरश्च नः ॥

बधूयुरिव योषणाम् ॥ ३ ॥

पुरोडाशं सनश्नुत प्रातः सावे जुषस्व नः ॥

इन्द्रक्रतुर्हि ते बृहन् ॥ ४ ॥

माध्यन्दिनस्य सवनस्य धानाः पुरोडाशमिन्द्रकृष्वेह चारुम् ।

प्रयस्तोता जरिता तूण्यर्थो वृषायमाण उपगोभिरीदृ ॥ ५ ॥

तृतीये धानाः सवने पुरुष्टुत पुरोडाशमाहुतं मामहस्व नः ॥

कृमुमन्तं वाज्वन्तं त्वा कवे प्रयस्वन्त उपशिञ्जेम धीतिभिः ॥ ६ ॥

पूषण्वते च कृमा करम्भं हरिवते ह्य्यश्वाय धानाः ॥

अपूपमद्वि सगणो मरुद्भिः सोमं पिब वृत्रहाशूर विद्वान् ॥ ७ ॥

प्रतिधाना भरत तूपमसौ पुरोडाशं वीरतमाय नृणाम् ॥

दिवे दिवे सदृशोऽग्निं तुभ्यं वर्धन्तु त्वा सोमपेयाय धृष्णो ॥ ८ ॥

३-६०।१-७

विश्वामित्रकृतस्तृतीयसवने ऋभुत्रयपरितोषार्थः प्राशनीयो मधुवाकः ॥

“इहेह वो मनसा बन्धुता नर उषिजो जरमुरभि तानि वेदसा ॥

याभिर्मायाभिः प्रतिजूति वर्षसः सौधन्वता यज्ञियं भागमानश ॥ १ ॥

याभिः शचीभिश्चमसाँ अपिशत यया धिया गामरिणीति चर्मणः ॥

येन हरी मनसा तिरतज्ञत तेन देवत्वमृभवः समानश ॥ २ ॥

इन्द्रस्य सख्यमृभवः समानशुर्मनोर्नपातो अपसोदधन्विरे ॥

सौधन्वतासो अमृतत्वमेरिरे विष्टूवी शमीभिः सुकृतः सुकृत्यया ॥ ३ ॥

इन्द्रेण याथ सरथं सुते सचाँ अथो वशानां भवथा सहश्रिया ॥

नवः प्रतिमै सुकृताति वाघतः सौधन्वता ऋभवो वीर्याणि च ॥ ४ ॥

इन्द्र ऋभुभिर्वाजवद्भिः समुक्षितं सुतं सोमसा वृषस्वा गभस्त्योः ॥

धियेषितो मधवन्दाशुषो गृहे सौधन्वनेभिः सह मत्स्वानृभिः ॥ ५ ॥

इन्द्र ऋभुमान्वाजवान्सत्स्वेह नोऽस्मिन्सवने शच्या पुरुष्टुत ॥

इमानि तुभ्यं स्वसराणि येमिरे व्रता देवानां मनुषश्च धर्मभिः ॥ ६ ॥

इन्द्र ऋभुभिर्वाजिभिर्वाजयन्निह स्तोमं जरितुरुपयाहि यज्ञियम् ॥

शतं केतेभिरिषिरेभिरायवे सहस्रणीथो अध्वरस्य होमनि ॥ ७ ॥”

देवभेदेन सोमपानसमयभेदः ।

समयः पृथगिव नियतो देवानां सोमपानाय ॥

आसीदित्यावेदितमाथर्वणवमकाण्डेऽपि ॥ (अथर्व १. ६. १) ॥ १ ॥

“यथा सोमः प्रातः सवने अश्विनोर्भवति प्रियः ॥

एवा मे अश्विनावर्च आत्मनि ध्रियताम् ॥ २ ॥ (६. १. ११)

यथा सोमो द्वितीये सवन इन्द्राग्न्योर्भवति प्रियः ॥

यथा सोमस्तृतीये सवन ऋभूणां भवति प्रियः ॥ ३ ॥” (६. १. १३)

निषधगिरौ समरारम्भणीषः सोमाभिषव प्रमहाख्यः—प्रागुत्तेजकवोरपानमहोत्सवः ।

तत्रेन्द्रस्य प्रीत्यै संमानार्थं महोत्सवं कुत्सः ॥

सोमाभिषवं नामाऽऽत्तेनेऽत्युत्साहसंभारैः ॥ १ ॥

युद्धात्पूर्वं पश्चादासीन्नियतं तु वीरपानं प्राक् ।

उद्दिश्य वीरपानं कुत्सेनायं महोत्सवः क्लृप्तः ॥ २ ॥

धानापूपकरम्भामिक्षादध्याशिरादयो भोज्याः ॥

सोमाप्रपेयपूर्वा गुणकीर्तनभक्तिसूक्तान्ताः ॥ ३ ॥

महतो यो माहात्म्यं दर्शयितुं क्रियत उत्सवस्तं हि ॥

प्रमहं मह इति चाहुः सूतृत्वाङ् महसि पानमशनं च ॥ ४ ॥

तत्रानेकसहस्राण्यासन्निद्राय सोमकुम्भानाम् ॥

विनिमयनार्था गावः प्रणयवचांसि च निवेदनीयानि ॥ ५ ॥

विनिमयनव्यवहाराब्जस्यार्थं राजशासनप्रख्यम् ॥

अथ यथा पश्यामस्तान्नपणं रौप्यणं स्वर्णम् ॥ ६ ॥

एवं देवयुगे प्रागासीद् गोनाम विनिमयद्रव्यम् ॥

तद् गौरेव हिरण्यं वान्यद्वेष्टेवमनुचिन्त्यम् ॥ ७ ॥

अद्येव पूर्वकाले क्रयविक्रयवत् प्रभूपहारेऽपि ॥

विनिमयनीयद्रव्याण्यावेद्यन्ते स्म ता गावः ॥ ८ ॥

आराध्याः संभ्रान्ताः संभावितसज्जनाश्च समवेत्य ॥

प्रणयप्रदेयमर्थं स्वैः स्वैः काव्यैः सहार्पयामासुः ॥ ९ ॥

येयं प्रथते वैदिकमन्त्राणां संहितात्रितयी ॥

काव्यानि तान्युषोणामित्युक्तं शतपथेऽष्टमे काण्डे ॥ १० ॥

(शत० ८ कां । ३ प्र० ३ ब्रा० ४ कं०)

तत्र च कुत्सुर्नियुक्तो विश्वामित्रो महर्षिरुत्थाय ॥

दस्युवधायेन्द्रायावदेयदभ्यर्थनासूक्तम् ॥ ११ ॥”

शुष्मिन्तमं च वनुते दस्युभ्यः स्वगृहराष्ट्ररक्षार्थम् ॥

भोज्यान्नलामहेतोद्युम्निनियुक्तिं च सोर्यते सोमम् ॥ १२ ॥

वीरपानप्रमहे विश्वामित्रकृतो दस्युवधाभ्यर्थनासूक्तपाठः । ३ । ३७ ॥

विश्वामित्रो भोजनादिप्रबन्धाध्यक्षः कृत्स्नेन पानोत्सवस्य ॥

अध्यक्षः सोऽभवत् तत्सभायां सग्धेरन्तेऽभ्यर्थनां सोऽध्यवोचत् ॥ १ ॥

३ । ३७ । “वात्रहस्याय शवसे पृतनाषाहाय च

इन्द्रत्वा वर्तयामसि ॥ १ ॥

अर्वाचीनं सुते मन उत चक्षुः शतक्रतो ।

इन्द्र कृण्वन्तु वाषतः ॥ २ ॥

नामानि ते शतक्रतो विश्वामिर्गोभिरीमहे ।

इन्द्राभिमातिषाह्ये ॥ ३ ॥

पुरुषटुतस्य धामभिः शतेन महयामसि ।

इन्द्रस्य चर्षणीधृतः ॥ ४ ॥

इद्रं वृत्राय हन्तवे पुरुहूतमुपब्रुवे ।

भरेषु वाज सातये ॥ ५ ॥

वाजेषु सासहिर्भव त्वामी महे शतक्रतो ।

इन्द्रवृत्राय हन्तवे ॥ ६ ॥

द्युम्नेषु पृतनाज्ये पृतसुतूषु श्रवःसु च ।

इन्द्र साद्वामि मातिषु ॥ ७ ॥

शुष्मिन्तमं न उतये द्युम्निनं पाहि जागृविम् ।

इन्द्रसोमं शतक्रतो ॥ ८ ॥

इन्द्रियाणि शतक्रतो याते जनेषु पञ्चसु ॥ ९ ॥

इन्द्र तानि त आ वृणे ॥ १० ॥

अग्निरिन्द्रश्रवो बृहद् द्युम्नं दधिष्व दुष्टरम् ॥ ११ ॥

उत्ते शुष्मं तिरामसि ॥ १२ ॥

अर्वावतो न आ गह्यथो शक्र परावतः । ॥ १३ ॥

उलोको यस्ते अद्रिव इन्द्रेह तत आ गहि ॥ १४ ॥

नाभाकः कायवोऽपिदस्युवधाभ्यर्थनासूक्तमुवाच । (८ । ४० । १—१२)

८ । ४० . “अपिवृश्च पुराणवद्ब्रततेरिव गुण्यितमोजो दासस्य दम्भय ॥

वयं तदस्य सम्भृतं वस्विन्द्रेण विभजेमहि नभन्तामन्यके समे ॥ ६ ॥

यदिन्द्राग्नी जना इमे विह्वयन्ते तना गिराः ॥

अस्माकेभिर्नृभिर्वयं सासह्याम पृतन्यतो वनुयाम वनुष्यतो ।

नभन्तामन्यके समे ॥ ७ ॥

यानु श्वेतावबोदिव उच्चरात उपद्युभिः ।

इन्द्राग्न्योरनुव्रतमुहाना यन्ति सन्धवो यान्त्सी वन्धादमुञ्चतां नभन्ता

मन्यके समे ॥ ८ ॥

पूर्वाष्ट इन्द्रोपमातयः पूर्वीरुतप्रशस्तयः सूनो हिन्वस्य हरिवः ॥

वस्वो वीरस्यापृचो यानु साधन्त नोधियो नभन्तामन्यके समे ॥ ९ ॥

तं शिशोता सुवृक्तिभिस्त्वेषं सत्त्वा न मृगिमयम् ॥

उतोनु चिद्य ओजसाशुष्णास्याण्डानि भेदति जेषस्त्वर्वतीरपो ।

नभन्तामन्यके समे ॥ १० ॥

तं शिशोता स्वध्वरं सत्यं सत्वानमृत्विजम् ॥

उतो नु चिद्य ओहत आण्डा शुष्णस्य भेदत्यजैः स्वर्वतीरपो

नभन्तामन्यके समे ॥ ११ ॥

एवेन्द्राग्निभ्यां पितृवन्नववीयो मन्धानृवदङ्गिरस्वदवाचि ॥

त्रिधातुना शर्मणा पातमस्मान्वयं स्याम पतयो रयोणाम् ॥ १२ ॥

ततो दस्युनिग्रहोपायचिन्तायां कुत्सेनोपायप्रदर्शनम् ।

अथ सुप्रसन्न इन्द्रो दस्यूतामभिजनस्थितिप्रचारादि ॥

अपि तद्मनोपायाद्यध्यवसातुं परामृत्तम् ॥ १ ॥

व्यज्ञपयत्तु स कुत्सो निषधादस्मात्तु पूर्वतः सरिताम् ॥

पारेऽञ्जस्यादीनां प्रत्यासन्ने 'शिफा' नद्याः ॥ २ ॥

कुस्यवग्रामं जाने किन्त्वञ्जस्यादयोऽतिदुष्पाराः ॥

बलवज्जलसंवेगाः सन्ति पथि प्राणहारिण्यः ॥ ३ ॥

यद्यपि सरित्प्रवाहो हस्तद्विशतीमितोऽस्ति विस्तारे ॥

किन्तु तथापि न नौभिर्गन्तुं शक्योऽन्तरश्मभिर्घातात् ॥ ४ ॥

जलवेगप्राबल्यादुच्चावचभूमिसंचारात् ॥

सरितां पारं गन्तुं न बाहुतरणास्समर्थन्ते ॥ ५ ॥

दस्यव एते निपुणा गिरिशिखरप्रोतदोलवर्तन्याः ॥

शिक्याभिर्मशकैर्वा यातायातं प्रकुर्वन्ति ॥ ६ ॥

दासातिरिक्तजनता त्वासां पारं समर्थते नैतुम् ॥

तत्कृतदोलनिपातादवहनतो मशकशिक्यानाम् ॥ ७ ॥

दोलाद्यारूढा अपि बहवो नद्यां निपातिता द्वेषात् ॥

तस्मात्तेषां ग्रामाः सहसा द्रष्टुं न शक्यन्ते ॥ ८ ॥

मध्ये मार्गं बहवो दासा मार्गं च सन्ति रुन्धानाः ॥

तस्मात्तेषां ग्रामा दुरधिगमा दुर्गमाः सन्ति ॥ ९ ॥

आसां ततो नदीनां निस्तारार्थं नियुज्यन्ताम् ॥

आहूय राष्ट्रिशूराः आर्यो वनरक्षिणः कुशलाः ॥ १० ॥

दासानां पथि चरतां व्यामोहार्थं नियुज्यन्ताम् ॥

कृतदासवेषभूषास्तद्भाषायां च शिक्षिता मरुतः ॥ ११ ॥

ततो दस्युनिग्रहार्थं कुत्सप्रदर्शितमार्गांश्रयणम् ।

इत्थं कुत्सादिष्टमार्गं स इन्द्रः सम्यग् मत्वा तत्तथैवादिदेश ॥

दस्यूनेतान् संनिगृह्य स्वराज्ये भूयोऽप्यार्यान् धातुमाधात् प्रतिज्ञाम् ॥ १ ॥

सिन्धोः पारे नैषधेऽग्नौ स इन्द्रः स्कन्धावारं विश्रमाय प्रकल्प्य ॥

गूढं दस्युस्थानमादौ विचेतुं विज्ञानं द्रोण्यां प्रेषयामास चारान् ॥ २ ॥

काले भूयस्यप्यनिश्चित्य तेषां शैलद्रोणीगह्वरस्थान्निकेतान् ॥

प्रत्यावृत्तास्ते चरा आयुराजप्रेष्यारण्याभिज्ञवेशानकुर्वन् ॥ ३ ॥

आसीदायुः प्राक् प्रतिष्ठानराजो हेमाद्रिस्थे पञ्चगौरप्रयागे ॥

ये तद्भृत्याः केऽप्यटव्यां नियुक्तास्ते खल्वासन् दस्युजातीयजीवाः ॥ ४ ॥

आयुराजस्य प्रतिष्ठानं पुराधिष्ठातुः परिचयः ।

गन्धर्वराजपौत्रो बुधपुत्रा यः पुरुरवा राजा ॥

तत्पुत्र आयुरासीद् गन्धर्वेशः प्रतिष्ठाने ॥ १ ॥

‘गौरी’ नदीसमीपे मूजवतः पदंतादवाग्देशे ॥

गान्धारे प्रागासीदिदं प्रतिष्ठानमायुपुरम् ॥ २ ॥

अधुना केचिद्ब्रुवते भारतवर्षीयमध्यरेखाप्राक् ॥

‘भूमी’-‘प्रयाग’-सविधे पुरं प्रतिष्ठानमित्यलीकं तत् ॥ ३ ॥

राजा ययातिरवसद् बार्धक्ये तं प्रयागमभ्येत्य ॥

तस्य निवासस्थानं विदुः ‘प्रतिष्ठान’मित्यन्यत् ॥ ४ ॥

अस्मिन् भारतवर्षे सन्ति हि ‘बाह्लीक’वैतुलादीनि ॥

बाह्लीक-वैतुलादि-प्रतिकृति रूपाणि तद्वदन्यत्तत् ॥ ५ ॥

जाह्नवदेशप्रथिता ‘जाह्नवी’ नाम या गङ्गा ॥

तस्याः कूले मुख्यं पुरं प्रतिष्ठानमासीत्तत् ॥ ६ ॥

अत्र प्रमाणजातं निदर्शितं पौरवख्यातौ ॥

आयुः पौरुरवसो दासानपि कांश्चिदोष्टे स्म ॥ ७ ॥

इन्द्रस्तस्मादायुराङ्गवन्ववर्गात्तेषां भाषावेशभूषादि साम्यम् ॥

संपाद्य स्वांस्तत्र वर्गे प्रवेश्य स्थानं तेषामध्यवास्यन् क्रमेण ॥ ८ ॥

अप्रतिरथमहोवाकः ।

अथ तत्र देवसेना मारुत्या सेनया सयुक् सज्जा ॥

समराङ्गणेऽवतरितुं प्रतीक्षते स्म प्रभोराज्ञाम् ॥ १ ॥

अथ समराय मरुद्भिः सयुजं निषधात् प्रतिष्ठमानं तम् ॥

प्रोत्साहयितुं स्तोतुं चैन्द्रोऽप्रतिरथ उपासते स्म ॥ २ ॥

आभिक्रमिकः सुभटः प्रास्थानिकसमयमालक्ष्य ॥

राजनियत्याऽभ्यूचेऽप्रतिरथ ऐन्द्रो महोवाकम् ॥ ३ ॥

युद्धयात्रारम्भे राजपुरुषेणाप्रतिरथेनाप्रतिरथसूक्तपाठः ।

१० । १०३ “आशुः शिशानो वृषभो न भीमो घनाघनः क्षोभणश्चर्षणीनाम् ॥

संक्रन्दनो निमिष एक वीरः शतं सेना अजयत्साकमिन्द्रः ॥ १ ॥

संक्रन्दनो ना निमिषेण जिष्णुना युक्कारेण दुश्च्यवनेन धृष्णुना ॥

तदिन्द्रेण जयत तत्सहध्वं युधो नर इषुहस्तेन वृष्णा ॥ २ ॥

स इषुहस्तैः सनिषङ्गिभिवंशी संस्रष्टा सयुध इन्द्रो गणेन ॥

संस्रष्टजित्सोमपा बाहुशध्युर्ग्रधन्वा प्रतिहिताभिरस्ता ॥ ३ ॥

बृहस्पते परिदीया रथेन रक्षोहा मित्राँ अप बाधमानः ॥

प्रभञ्जनस्तेनाः प्रमृणो युधाजयन्नस्माकमेध्यविता रथानाम् ॥ ४ ॥

बलविज्ञायः स्थविरः प्रवीरः सहस्वान्वाजी सहमान उग्रः ॥

अभिवीरोऽअभिसत्वा सहोजा जैत्रमिन्द्ररथमातिष्ठ गोवित् ॥ ५ ॥

गोत्रमिदं गोविदं वज्रबाहुं जयन्तमज्म प्रमृणन्तमोजसा ॥

इमं सजाताअनुवीर यद्वमिन्द्रः सखायो अनुसंरभध्वम् ॥ ६ ॥

अभिगोत्राणि सहसा गाहमानोऽदयो वीरः शतमन्युरिन्द्रः ॥

दुश्च्यवनः पृतनाषाडयुध्योस्माकं सेना अवतु प्रयुस्तु ॥ ७ ॥

इन्द्र आसां नेता बृहस्पतिर्दक्षिणा यज्ञः पुर एतु सोमः ॥

देवसेनानामभिभञ्जतोनां जयन्तीनां मरुतो यन्त्वग्रम् ॥ ८ ॥

इन्द्रस्य वृष्णो वरुणस्य राज्ञ आदिस्थानां मरुतां शर्द्ध उग्रम् ॥

महामनसा भुवनच्यवानाङ्घ्रिषो देवानाञ्जयतामुदस्थात् ॥ ९ ॥

उद्धर्षय मघवन्नायुधान्युस्सत्त्वनां मामकानां मनांसि ॥
 उद्धत्रहन्वाजिनां वाजिनान्युद्रथानां जयतां यन्तु घोषाः ॥ १० ॥
 अस्माकमिन्द्रः समृतेषु ध्वजेष्वस्माकं या इषवस्ता जयन्तु ॥
 अस्माकं वीरा उत्तरे भवन्त्वस्मां उ देवा अवता हवेषु ॥ ११ ॥
 अमीषां चित्तं प्रतिलोभयन्ती गृहाणाङ्गान्यष्वे परे हि ॥
 अभिप्रेहि निर्दह हृस्वु शोकैरन्धेनामित्रास्तमसा सचन्ताम् ॥ १२ ॥”
 “अवसृष्टा परापत शर व्ये ब्रह्मसंशिते ॥
 गच्छामित्रान्प्रपद्यस्व मामीषाङ्कञ्चनो ह्येषः ॥ (६ । ७४ । १६)
 प्रेता जयता नर इन्द्रो वः शर्मं यच्छतु ॥
 उग्रा वः सन्तु बहवो नाधृष्या यथासथ ॥
 असौ या सेना मरुतः परेषामभ्येति न ओजसा स्पृद्धमाना ॥
 ताङ्गूहृत तमसाऽपत्रतेन यथामीअन्योअन्यन्नजानन् ॥
 यत्र बाणाः सम्पतन्ति कुमारा विशिखा इव ॥ (६ । ७४ । १७)
 तन्नइन्द्रो बृहस्पतिरदितिः शर्मं यच्छतु विश्वाहा शर्मं यच्छतु ॥
 मर्म्माणि ते वर्मणाच्छादयामि सोमस्त्वा राजा मृतेनानुवस्ताम् ॥
 उरोर्वरोयो वरुणस्ते कृणोतु जयन्तत्वानुदेवामदन्तु ॥” (६ । ७४ । १८)
 नृमेधपुरुमेधौ बृहद्गानेन देवेन्द्रमभिष्टोतुं देवेन्द्रसहचारिणं प्रधानामात्यमिन्द्र-
 तनूनपातं मरुद्गणं तावदभ्यर्थयेते ।

८ । ८६

“बृहदिन्द्राय गायत मरुतो वृत्रहन्तमम् ॥
 येन ज्योतिरजनयन्तृतावृधो देवं देवायं जागृवि ॥ १ ॥
 अपाधमदमिशस्तीरशस्ति हाथेन्द्रोद्युम्न्याभवत् ॥
 देवास्त इन्द्र सख्याय येमिरे बृहद्भानो मरुद्गण ॥ २ ॥
 प्रव इन्द्राय बृहते मरुतो ब्रह्मार्चत ॥
 वृत्रं हनति वृत्रहा शतक्रतुर्वज्रेण शतपर्वर्णा” ॥ ३ ॥
 अथेन्द्राय तौ बृहद्गानं गायतः ।

अप्रतिरथे प्रयुक्ते मारुत्या सेनयेन्द्रमासक्तम् ॥
 उपतस्थाते तु बृहद्गानं गातुं नृमेधपुरुमेधौ ॥ १ ॥

८ । ८६

“अभिप्रभर धृषता धृषन्मनः श्रवश्चित्ते असद्बुहत् ॥
 अर्षन्त्वापो जवसा विमातरो हनो वृत्रं जया स्वः ॥ ४ ॥
 यज्जायथा अपूर्वमघवन्वृत्रहस्याय ॥

तत्पृथिवीमप्रथयस्तदम्भा उत ग्राम् ॥ ५ ॥

तत्ते यज्ञो अजायत तदर्क उतहस्कृतिः ॥

तद्विश्वमभिभूरसि यज्जातं यच्च जन्त्वम् ॥ ६ ॥

आमासु पक्क मौरय आसूर्य राहयोदिवि ॥

धर्मं न सामन्तपता सुवृक्तिभिर्जुष्टं गिर्वणसे बृहत् ॥ ७ ॥

८।६०

आनो विश्वासु हव्य इन्द्रः समत्सु भूषतु ॥

उप ब्रह्माणि सवनानि वृत्रहा परमज्या ऋचोषमः ॥ १ ॥

त्वं दाता प्रथमो राधसामस्यसि सत्य ईशान कृत् ॥

तुविद्युम्नस्य युज्या वृणोमहे पुत्रस्य शवसो महः ॥ २ ॥

ब्रह्मा त इन्द्रगिर्वणः क्रियन्ते अनतिद्भृता ॥

इमा जुषस्व हर्यश्व योजनेन्द्र याते अमन्महि ॥ ३ ॥

त्वं हि सत्यो मघवन्ननानतो वृत्राभूरिन्यृज्जसे ॥

सत्त्वं शविष्ठ वज्रहस्त दाशुषेऽर्वाचं रयिमा कृधिः ॥ ४ ॥

त्वमिन्द्र यशा अस्पृजीषी शवसस्यते ॥

त्वं वृत्राणि हंस्यप्रतीन्येक इदनुत्ता चर्षणोधृता ॥ ५ ॥

त्वमुत्वा नूनमसुर प्रचेतसं राधोभागमिवेमहे ॥

महीवकृतिः शरणा त इन्द्र प्रते सुम्ना नो अश्नवन् ॥ ६ ॥

निषधात् प्रस्थितेनेन्द्रेण आदौ सरयुपारस्थमार्यराजद्वयं निहतम् ।

निषधाद्रिगिरेः प्रतस्थे मारुत्या देवसेनया च सह ॥

महतोत्साहेनेन्द्रोऽश्विविष्णुयुक् कुत्सयुग्ं बृहस्पतियुक् ॥ १ ॥

दस्यूनिन्द्रो हन्तुं शैलानेवाभियातुकामोऽपि ॥

मध्ये मार्गं प्रथमं द्वात्रार्यौ प्रतिययौ हन्तुम् ॥ २ ॥

आर्य्याविमौ नरेशावार्य्यकुलध्वंसनोपायान् ॥

परिदर्शयत्तस्तेषां दासानां प्रेमवशभूतौ ॥ ३ ॥

इत्याकण्यं स इन्द्रः प्रथमं तावेव धर्षितुं चक्रमे ॥

रुमैषज्यात्पूर्वं रुक्प्रभवोत्सादनं श्रेयः ॥ ४ ॥

सरयोः सरितः पारे कचिदार्यावणोचित्ररथौ ॥

भूपो वसतः स्मैतौ दाससखौ तद्धितप्रवर्णौ ॥ ५ ॥

सरयुनदीपरिचयः ।

आत्रेयः श्यावश्वः सरयुं सह पठति सिन्धुना कुभया ॥

क्रुम्वाथगयः स्नातोऽपि सिन्धुनापि च सरस्वत्या ॥ १ ॥

“मावोरंताऽनितभा कुभा क्रुमुर्मावः सिन्धुर्निरीरमत ॥

मावः परिष्ठात् सरयुः पुरीषिण्यस्मे इत् सुम्नमस्तुवः ॥ (५।५३।६)

सरस्वती सरयुः सिन्धुरुमिभिर्महोमहीरवसा यन्तु वक्षणीः ॥

‘देवीरापोमातरः सूदयिन्वो घृतवत्स्यो मधुमन्नो अर्चत्’ ॥ (१०।६४।६)

एतेनेयं सरयुः सिन्धुगता काचिदन्तरिक्षेऽस्ति ॥

न तु साऽप्योध्याप्रान्तस्थिता श्रुता कुत्रचिद्वेदे ॥ २ ॥

तक्षशिलानगरी तलवहना या सिन्धुसंगमना ॥

सा सरयुरिति सत्यव्रताख्यसामश्रमी प्राह ॥ ५ ॥

अपरे त्वेतां सरयुं हिन्दुकुशपर्वतप्रभवाम् ॥

प्राहुस्तथाहि तस्याः परिचयमिस्थं विजानीयात् ॥ ६ ॥

वेदे यक्ष्योक्ता चक्षर्जम्बूश्च सा पुराणोक्ता ॥

‘अक्सस’— इति तां म्लेच्छा आहु ‘रम्’ इति च तामाहुः ॥ ७ ॥

तस्या दक्षिणकूले यक्षः पू ‘रोक्सियाना’ ख्या ॥

तद्देशस्था उक्ता यक्षव इति वेदमन्त्रे प्राक् ॥ ३ ॥

एतानेव तु पश्चान्म्लेच्छा विदु ‘रोक्सियानी’ ति ॥

यक्षव आर्या आसन् पश्चान्म्लेच्छा बभूवुस्ते ॥ ४ ॥

यक्षष उदक् तु शिग्रुर्नदी ‘सुगद’ उच्यते म्लेच्छैः ॥

यक्षुषि सैति च सुगदप्रान्तोऽयं ‘सुगदियाना’ ख्या ॥ ५ ॥

सुगदनदी यद्विरितः प्रवहति ‘सुगदी’ स पर्वतः कथितः ॥

तद्गिरिशिखरे स ऋषिर्मार्कण्डेयः पुरायुगे न्यवसत् ॥ ६ ॥

अथ ‘हिन्दुकुश’—‘सुगदानिया’ न्तरे यक्षुषोऽवाच्याम् ॥

प्रान्तोऽस्ति वक्द्रियाणा हिन्दूकुशजा नदीह ‘दर्गिदुसा’ ॥ ७ ॥

वाह्लीक एव ‘वक्द्रा’ नाम्नाख्यातः पुरा म्लेच्छैः ॥

स च वाल्होकप्रान्तस्तैरुक्तो ‘वक्द्रिया’ नाम्ना ॥ ८ ॥

शैलद्वयान्तराले प्रवहन्त्युत्तरमुखी तु ‘दर्गिदुसा’ ॥

तत्सुः सा तत्प्रान्ते ‘जरियस्या’ सैव ‘वक्द्रा’ पूः ॥ ९ ॥

प्रान्तोऽस्ति ‘मार्गियाना’ पश्चिमतो ‘वक्द्रिया’ प्रान्तात् ॥

तत्र च हिन्दूकुशजा ‘मरयु’ सो दङ्मुखी नदी वहति ॥ १० ॥

४—योऽर्वाक् तु मार्गियानाप्रान्ताद् हिन्दूकुशोऽस्य दक्षिणतः ॥

उद्भूय पश्चिमां प्रागथोत्तरामनु तु या नदी वहति ॥ ११ ॥
 प्राक्सीन्ति 'हरसियाना' प्रान्तस्यौ 'च्छुस' नदीन्तु याऽन्वेति ॥
 या च 'सरोफी' पर्वतपश्चिमपार्श्वानुगोत्तरां याति ॥ १२ ॥
 'अरियुस' नदी तु सोक्ता सरयुः स्यात् सा नदी वेदे ॥
 दक्षिणतोऽस्याः प्रान्तः प्रथते वा एरियानेति ॥ १३ ॥
 प्रागेतदेरियानाप्राप्तात् प्रत्यक्तटे सुलेमानात् ॥
 प्रान्तो य इण्डियाख्यस्तत्र वसन्तिस्म भारतीयाः प्राक् ॥ १४ ॥
 फरहन्दी निर्गमने पारस्यानां तु 'पर्सिया' नगरी ॥
 तस्या उत्तरतः सा सरयुर्या 'मरियुसं' प्राह ॥ १५ ॥

अर्णाचित्ररथयोः स्वजातिविद्वेषो वधे हेतुः ।

तस्याः सरयोः परितस्तावाय्यावर्णाचित्ररथौ ॥
 कुत्साचार्यगृहाणां परिस्थितिं दस्युषु स्म सूचयतः ॥ १ ॥
 तस्मादाय्यावैव तु समूलघातं जघान स प्रथमम् ॥
 इति वामदेव ऊचे तुर्यस्य त्रिशके सूक्ते ॥ २ ॥

“उतत्या सद्य आय्या सरयोरिन्द्र पारतः ।

अर्णाचित्ररथावधीः ॥ (४ । ३० । १८)

सरस्वतीप्रान्तवासिचित्रराजापेक्षया सरयुप्रान्तवासिनश्चित्ररथस्य भिन्नत्वम् ।

यं सोमिरस्तु काण्वो दातारं भूरि तुष्टाव ॥

सोऽन्यश्चित्रो राजा सरस्वती तटवसन्नृपप्रवरः ॥ १ ॥

“चित्र इद्राजा राजका इदन्यके यके सरस्वतीमनु ॥

पर्जन्य इव ततनद्धि वृष्ट्या सहस्रमयुताददत् ॥ २ ॥

इन्द्रो वाघेदियन्मघं सरस्वती वा सुभगाददिर्वसु ॥

त्वं वा चित्रदाशुषे” ॥ ३ ॥ (६ । २१ । १७ । १०)

अर्णाचित्ररथयोगन्धर्वत्वम् ।

अर्णाश्चित्ररथो वा मन्ये स्थातामिमौ तु गन्धर्वौ ॥

मन्ये तद्वधमेव त्वकीर्तयत्कुरुसुतिः काण्वः ॥ १ ॥

“अभि गन्धर्वमत्तृणाद् बुध्नेषु रजः स्वा ॥

इन्द्रो ब्रह्मभ्य इद्वृधे” ॥ २ ॥ (८ । ७७ । ५)

ततः सप्तदस्युराजराष्ट्राभिक्रमणम् ।

अञ्जस्याद्या दुस्तरा आपगाया आसंस्तासां पारमासाद्य कष्टात् ॥

दस्युग्रामान् वीर आक्रम्य हत्वा काँश्चित् काँश्चिज्जीवतोऽपि न्यगृह्णात् ॥ १ ॥
 सप्तभ्योऽशत्रुभ्यः शत्रुरभूदिन्द्र एष यानवधीन् ॥
 कुयवं शुष्णं शंबरमहिबंगृदरौहिणान् कृष्णम् ॥ २ ॥
 एषां भुवनान्यासन् सप्तानां सप्तभिन्नतन्त्राणि ॥
 गणनागासुरभेदादेते संकीर्णजातिका दासाः ॥ ३ ॥
 अहिरत्र नाग आसीदसुराः कृष्णश्च रौहिणो नमुचिः ॥
 अपरेऽपगणा वृत्त्या दस्यव एतेऽसुरानुगा अभवन् ॥ ४ ॥

पर्वतयात्रायां रासभरथादयः परिकराः ।

रासभरथेन चेन्द्रो दस्युविदासाय पर्वतप्रान्ते ॥
 अचरद् विष्णुसहायः स बृहस्पतिरन्वितोऽश्विभ्याम् ॥ १ ॥
 हरयः पृष्ठानुचरा दश तु शतानीन्द्रमेतमनुचेरुः ॥
 मारुत्या सेनया भागत्रयमत्र सह भेजे ॥ २ ॥
 हरिभिः सहस्रसंख्यैर्हरिवानुक्तः सहस्राक्षः ॥
 स मरुद्भिस्तु मरुत्वान् न विना हरिभिर्मरुद्भिः सः ॥ ३ ॥
 द्वौ तु हरो इन्द्राश्वौ खे भुवि चाभ्यामयं चरति ॥
 याति गिरीणां विषमं शृङ्गाच्छृङ्गान्तरं ताभ्याम् ॥ ४ ॥

रौहिणासुरनिपातः ।

दस्युकुलध्वंसायाभिक्रममाणं निशम्य देवेन्द्रम् ॥
 स्वर्गं रिक्तं मत्वा तं जेतुं रौहिणश्चकमे ॥ १ ॥
 तं द्यामारोहन्तं सत्वरमाक्रम्य रौहिणं परितः ॥
 निजघान वज्रहस्तो देवेन्द्रः कम्पयन् दासान् ॥ २ ॥

अहिनिर्व्यातनम् ।

आसन् केचित् पर्वतास्तत्र दस्युग्रामो वासाऽध्वादि निर्गूहतेऽलम् ॥
 तेषामंतः कापि शैलस्य गर्भे दासाग्रथोऽहिर्नागवंशोऽध्यवात्सीत् ॥ १ ॥
 अहिरयमसुरः कुयवप्रभृतीनां दासमुख्यानाम् ॥
 साहाय्येन कदाचित् सिन्धोः स्रोतोवरोधनं चक्रे ॥ २ ॥
 सिन्धोः सप्तस्रोतास्थन्यान्यग्रावगह्वरोद्धृदात् ॥
 तेषां यमदिगवाहीन्ययनान्पुपरोधयाञ्चक्रे ॥ ३ ॥
 शैलद्रोण्यामद्रिद्वययोगेन पथि संकोर्णे ॥
 स्थूलोपलैः प्रपातैः प्रचितैः स्रोतांसि रुद्धानि ॥ ४ ॥

गिरिकुलगह्वरभागाः सर्वेऽप्यभवन् पयोभिराकोर्णाः ॥
 ओषः समुद्रवदभूद्, गैः कूटैरितस्ततः प्रचितः ॥ ५ ॥
 वंक्षण्यो याः सरितामद्रीणां याश्च वंक्षणा आसन् ॥
 तत्रापां बिलमखिलं प्रस्तरखण्डैर्निरोधयामासुः ॥ ६ ॥
 स्रोतःसृस्त्यवरोधे रक्षार्थं दासपत्न्योऽग्र्याः ॥
 आसंस्तत्रनियुक्ता निरीक्षका यामिका बहवः ॥ ७ ॥
 तत्र च पयःप्रसारेऽन्तरीपदेशे विशालशैलस्य ॥
 अधरशिलाविस्फोटात् तित्येग्विवरं चकार दूरतरम् ॥ ८ ॥
 जलमयमन्तर्विवरं प्लवगम्यं तत्परं तमसा ॥
 छन्नं वर्त्म ततस्ताद्विशति गिरेरुदरमत्यजिरम् ॥ ९ ॥
 तत्र च विविधाः शाला राजगृहाण्यपि गृहाणि भूत्यानाम् ॥
 दृषदुत्किरणात् सिद्धान्यत्र च भाः शिखरविवरेभ्यः ॥ १० ॥
 इत्थं पर्वतगर्भे दृषदुद्धरणान्महाजिरे जाते ॥
 सिद्धेष्वनेकसदनेष्वहिरयमाशेत संवृतोऽम्भोभिः ॥ ११ ॥
 अम्भसि पर्वतगर्भे तमसाक्रान्ते विलेशयः सोऽहिः ॥
 लोकान् दष्ट्वा दष्ट्वा गिरिकुहरेऽहोष्ट दुष्ट आत्मानम् ॥ १२ ॥

“समुद्रे अन्तः शयत उन्दावज्रो अभीवृतः ।

भरन्त्यस्मै संयतः पुरः प्रत्प्रवणा बलिम्” ॥ (८ । १०० । ६)
 इन्द्रस्तेषां पर्वतानां च पक्षांश्छित्त्वाऽऽक्रम्योद्बोधयामास सुप्तम् ॥
 अत्युग्राहिं तं जघानाद्रिभेदात्तस्मादापोऽगुः समुद्रं सरस्तः ॥ १३ ॥
 शैलद्रोण्यां वंक्षणाख्या अपां ये बन्धा आसन् दासपत्नीप्रगुप्ताः ॥
 ते च ध्वस्ताः शैलपक्षावभेदादापः सर्वाः सप्तसिन्धुष्वगुप्ताः ॥ १४ ॥
 सगरो नामस्थानं तदन्तरिक्षं यतो मूलात् ॥
 सिन्धोः सप्तस्रोतांस्युन्मोच्यावाहयत् सिन्धौ ॥ १५ ॥
 तत्र प्रान्ते पर्वतश्रेणिबन्धे संरुद्धानां तर्हपां भूयसीनाम् ॥
 शैलद्वेदात् स्रोतसाऽभूद् ‘वितस्ता’ भूमिप्रान्ते सिन्धुचारां प्रसारः ॥ १६ ॥
 तत्रैकहेलयाऽपामोघविसारे पुराऽवरुद्धानाम् ॥
 कासां मूलं मध्यं वाऽन्तो वेत्यवगमे जना मुमुहुः ॥ १७ ॥

१—शंवरहस्यम् ।

प्रस्तोकाख्यः सृञ्जयपुत्रः कथितो दिवोदासः ॥

‘अतिथिग्व’श्व स एवाश्वथ उक्तो गर्गयजमानः ॥ १ ॥

‘अतिथिग्वं’ तु ‘कशोजुव’ मपीडयच्छ्वं वरो दिवोदासम् ॥

अश्विभ्यां मयमिन्द्रस्तमरक्षच्छ्वं वरं हत्वा ॥ २ ॥

अतिथिग्वशत्रुशंवरनिग्रहणायेन्द्र आदिशत् पूर्वम् ॥

तद्भयतो गिरिगह्वरतमसि पयः संवृतः सोऽस्थान् ॥ ३ ॥

अत्युच्चपर्वतोपरि गृहमासीत् किञ्चिदस्यान्तः ॥

अवरोहणसोपानेऽभूदवतरितं तु कंदरद्वारम् ॥ ४ ॥

उत्कीर्णाश्मकृताजिरमासीदुदरं गिरेस्तत्र ॥

अन्तर्विविधाः शाला आसन् वर्तमानि चत्वरणि सरः ॥ ५ ॥

आरूढादौ शिखरं गृहान्तरद्वारमासाद्य ॥

अवरोहणसोपानेनावतरन् विशति गह्वरायतने ॥ ६ ॥

इत्थं सोतिनिगूढं सुरक्षितं दुर्गमाश्रित्य ॥

इन्द्रनियुक्तैश्चारैरलक्षितः शम्बरोऽजीवत् ॥ ७ ॥

चत्वारिंशद्वर्षाण्यात्मानं निन्दुवानः सः ॥

श्रुण्वनिवर्हाभिक्रमकालेऽकस्मादयं ददृशे ॥ ८ ॥

पर्वतशिखरस्योपरि शंवर एत्य स्थितो रिपुं द्रष्टुम् ॥

शृङ्गात्रिपात्य भूमौ तमश्विनौ जघ्नतुः क्रूरम् ॥ ९ ॥

“याभिर्महामतिथिग्वं कशोजुवं दिवोदासं शंवरहस्य आवतम् ।

याभिः पूर्भिद्ये त्रसदस्युमावतं तामिरूपुरुतिभिरश्विना गतम्”

(१ । ११२ । १४)

शतमश्वमय्य आसन् शम्बरपुत्र्यो दृढाऽऽसु या मुख्या ॥

आयस्येका शंवरदस्योः सा राजधान्यासीत् ॥ १० ॥

नवनवतिर्य्याः पुत्र्यस्तासामीशाश्च नवनवतिः ॥

बाहव इव ते चासन् वशवदाः शंवरस्यास्य ॥ ११ ॥

निर्हस्यशंवरं प्रागतिथिगवायाददात्पुरीं मुख्याम् ॥

नवनवतिं तु पुरीस्ताः सर्वा विध्वंसयामास ॥ १२ ॥

मध्ये मध्ये श्रान्तः स्थगितः समरे बभूव यहीन्द्रः ॥

तर्हि भरद्वाजः सहकाले तत्रार्पयस्सोमम् ॥ १३ ॥

“यस्य त्यच्छ्वम्बरं मदे दिवोदासाय रन्धयः ॥

अयं स सोम इन्द्र ते सुतः पिब ॥” (६ । ४३ । १)

“यत्सानोः सानुमारुहद् भूर्यस्पष्टकर्मम् ॥

तदिन्द्रो अथ चेतति यूथेन वृष्णि रेजति (१।१०।२) मधुच्छन्दाः ॥

शंबरपुरी विभेदनकर्मणि राजा तु यो नियुक्तोऽभूत् ॥

प्रसदस्युन्तं दासैः प्रहण्यमानं ररक्षतुर्दस्यौ ॥ १४ ॥

‘वर्ची’ शंबरसेनापतिरसुरस्तस्य वीरान् सः ॥

इन्द्रो विष्णुसहायः शतं सहस्रं सह न्यवधीत् ॥ १५ ॥

“सखे विष्णो वितरं विक्रमस्व द्यौर्देहि लोकं वज्राय विष्कभे ॥

हनाव वृत्रं रिणचाव सिन्धूनिन्द्रस्य यन्तु प्रसवे विसृष्टाः॥” (६।१००।१२)

शंबरहस्त्ये नवतिं नव च पुरीरासुरीस्तु यद् व्यधमत् ॥

यद्वा शतं सहस्रं वीरान् भूमौ न्यपातयत्साकम् ॥ १६ ॥

पर्वतभेदाच्चक्रे मार्गं सेनाभियानाय ॥

कतिपयपर्वतपक्षानशातयत् सप्तसिन्धुषु यत् ॥ १७ ॥

स्रोतांसि दासरुद्धान्यचारयत्सागरं यावत् ॥

महदिदमैन्द्रं वीर्यं प्रभाव उग्रोऽद्भुतं कर्म ॥ १८ ॥

“पुरां भिन्दुयुवा कविरामितौजा अजायत ॥

इन्द्रो विश्वस्य कर्मणो धर्ता वज्रो पुरुषदुतः ॥” जेता मधुच्छन्दसः

(१।११।४)

इन्द्रो मानुष आसीदमानुषं कर्म यच्चक्रे ॥

तत्सर्वं व्याचष्टे गृत्समदो वज्रिणं स्तुत्वा ॥ १९ ॥

अहिशंबरयोयुद्धे पर्वतपक्षावभेदनादिन्द्रः ॥

लेभे गोत्रभिदाख्यां पुरन्दराख्यां तु पुरशतोद्भेदात् ॥ २० ॥

यच्छंबरसमकालो राजाऽऽसीद् भारते दिवोदासः ॥

तदतो दस्युनियुद्धात्प्रागपि सभ्यस्थितिं विजानेऽत्र ॥ २१ ॥

४—कृष्णासुरस्वगुहकर्मनम् ।

अंशुमती तु नदी या तस्यास्तीरेऽसुरस्तु कृष्णाख्यः ॥

अयुतानुचरोपेतस्तत्प्रान्ते नृन् प्रपीडयन्नासीन् ॥ १ ॥

पश्चिमतो दक्षिणतश्चोत्तरतस्तं बृहस्पतिर्न्यरुणत् ॥

इन्द्रः पूर्वत इत्वा मध्ये सन्तं तमाक्रामत् ॥ २ ॥

सर्वाजय्यात्माभिमानेन दासस्तुच्छं जानन् सर्वमन्यं युयुत्सुम् ॥

अभ्यायान्तं वीरमिन्द्रं प्रशंसन् हास्ये कृष्णः कौतुकादाजुहाव ॥ ३ ॥

स्तुतिमुखनिन्दां कुर्वन् राज्ञः पत्युः स्फुटं ब्रुवन् दोषान् ॥

सन्धि चेच्छन् रक्षां चार्थयते योद्धमाह्वयति ॥ ४ ॥

१०।४२ “अस्तेव सुप्रतरं लायमस्यन्भूषन्निव प्रभरास्तोममस्मै ॥

वाचा विप्रास्तरत वाचमर्या निरामयजरितः सोम इन्द्रम् ॥ १ ॥

दोहेन गामुप शिक्ता सखायं प्रबोधय जरितर्जारमिन्द्रम् ॥

कोशं न पूर्णं वसुनान्यष्टमाच्यावय मघदेवाय शूरम् ॥ २ ॥

किमङ्गश्चा मघवन्भोजमाहुः शिशोहि माशिशयं त्वा शृणोमि ॥

अप्तस्वतो मम धीरस्तु शक्रवसुविदं भगमिन्द्रा भरा नः ॥ ३ ॥

त्वां जना मम सत्येष्विन्द्र सन्तस्थाना विह्वयन्ते समीके ॥

अत्रायुजं कृणुते यो हविष्मन्नासुन्वता सख्यं वष्टिशूरः ॥ ४ ॥

धनं न ह्यन्द्रं बहुलं यो अस्मै तीव्रान्तसोमौ आसुनोति प्रयस्वान् ॥

तस्मै शत्रून्सुतकान्प्रातरहो निस्वष्टान्युवति हन्ति वृत्रम् ॥ ५ ॥

यस्मिन्वयं दधिमा शंसमिन्द्रे यः शिश्राय मघवा काममस्मे ।

आराच्चिस्तन्भयतामस्य शत्रून्यस्मै बुम्ना जन्या नमन्ताम् ॥ ६ ॥

आराच्छत्रुमुपबाधस्व दूरमुग्रो यः शम्बः पुरुहूत तेन ॥

अस्मे धेहि यवमद्रोमदिन्द्र कृधो धियं जरित्रं वाजरत्नाम् ॥ ७ ॥

प्रयमन्तवृषसवासो अगमन्तीव्राः सोमा बहुलान्तास इन्द्रम् ॥

नाह दामानं मघवानियं सन्नि सुन्वते वहति भूरिवामम् ॥ ८ ॥

उत प्रहामति दीव्या जयाति कृतं यच्छ्वघ्नी विचिनोति काले ॥

यो देवकामो न धना रुणद्धि समित्तं राया सृजति स्वधावान् ॥ ९ ॥

गोभिष्टरेमामतिं दुरेवां यवेन क्षुधं पुरुहूत विश्वाम् ॥

वयं राजभिः प्रथमा धनान्यस्माकेन वृजनेनाजयेम ॥ १० ॥

बृहस्पतिर्नः परिपातु पश्चादुतोत्तरस्मादधरादधायोः ॥

इन्द्रः पुरस्तादुत मध्यतो नः सखा सखिभ्यो वरिवः कृणोतु ॥ ११ ॥

(१०।४२)

१०।४३ “अच्छा म इन्द्रं मतयः स्वविदः सध्रीचीर्विश्वा उशतीरनूषत ॥

परिष्वजन्ते जनयो यथा पतिं मर्यं न शुन्ध्युं मघवानमृतये ॥ १ ॥

न घा त्वाद्रिगपवेति मे मनस्त्वे इत्कामं पुरुहूत शिश्रय ॥

राजेव दस्मा निषदोऽधिर्बाह्व्यस्मिन्सु सोमेऽवपानमस्तुते ॥ २ ॥

विषूदिन्द्रो अमतेरुतक्षुधः स इद्रापो मघवा वश्व ईशते ॥

तस्येदिमे प्रवणे सप्तसिन्धवो वयो वर्धन्ति वृषभस्य शुष्मिणः ॥ ३ ॥
 वयो न वृत्तं सुपलाशमासदन्त्सोमास इन्द्रं मन्दिनश्च मूषदः ॥
 प्रेषामनीकं शवसाद्विद्युतद्विद्वत्स्वर्मनवे ज्योतिरार्यम् ॥ ४ ॥
 कृतं न श्वघ्नी विचिनोति देवने संवगं यन्मघवा सूर्यं जयत् ॥
 न तत्ते अन्यो अनुवीर्यं शकन्नपुराणो मघवन्नोत नूतनः ॥ ५ ॥
 विशं विशं मघवा पर्यशायत जनानां धेना अवच कशद्रूषा ॥
 यस्याह शक्रः सवनेषु रण्यति स तीव्रः सोमैः सहते पृतन्यतः ॥ ६ ॥
 आपो न सिन्धुमभियत्समक्षरन्त्सोमास इन्द्रं कुल्या इव हृदम् ॥
 वर्धन्ति विप्रा महो अस्य सादने यवं न वृष्टिर्दिव्येन दानुना ॥ ७ ॥
 वृषा न क्रुद्धः पतयद्रजः स्वा यो अर्यपत्नीरक्कणोदिमा अपः ॥
 स सुन्वते मघवा जोरदानवेऽविन्दब्ज्योतिर्मनवे हविष्मते ॥ ८ ॥
 उज्जायतां परशुर्ज्योतिषा सह भूया ऋतस्य सुदुघा पुराणवत् ॥
 विरोचता मरुषो भानुना शुचिः स्वर्णशुक्रं शुशुचीत सक्षपतिः ॥ ९ ॥
 गोभिष्टरेमामतिं दुरेवां यवेन क्षधं पुरुहूतं विश्वाम् ॥
 वयं राजभिः प्रथमा धनान्यस्माकेन वृजनेना जयेम ॥ १० ॥
 बृहस्पतिर्नः परिपातु पश्चादुतोत्तरस्मादधरादघायोः ॥
 इन्द्रः पुरस्तादुत मध्यतो नः सखा सखिभ्यो वरिवः कृणोतु ॥ ११ ॥
 १० । ४४ “आयात्विन्द्रः स्वपतिर्मदाय यो धर्मणा तूतुजानस्तु विष्मान् ॥
 प्रत्वक्षाणो अतिविश्वासहांस्यपारेण महता वृष्ण्येन ॥ १ ॥
 सुष्ठामा रथः सुयमा हरीते मिम्यक्ष वज्रो नृपते गभस्तौ ॥
 शीभं राजन्सुपथा याह्यर्वाङ्क वर्धाम ते पपुषो वृष्ण्यानि ॥ २ ॥
 एन्द्रवाहो नृपतिं वज्रबाहुमुग्रमुग्रासस्तविषास एनम् ॥
 प्रत्वक्षसं वृषभं सत्यशुष्म मे मस्मन्ना सधमादो वहन्तु ॥ ३ ॥
 एवापतिं द्रोणसाचं सचेतसमर्जः स्कम्भं धरुण आ वृषायसे ॥
 ओजः कृष्व सङ्गृभायस्त्वे अप्यसो यथा के निपानामिनो वृधे ॥ ४ ॥
 गमन्नस्मे वसून्या हि शंसिषं स्वाशिषं भरमायाहि सोमिनः ॥
 स्वमीशिषं सास्मिन्ना सत्सि बहिष्यनाधृष्या तव पात्राणि धर्मणा ॥ ५ ॥
 पृथक् प्रायन् प्रथमा देवहूतयोऽकृणवत श्रवस्थानि दुष्टरा ॥
 न ये शेकुर्यज्ञियां नावमारुहमीमैवते न्यविशान्तु केपयः ॥ ६ ॥
 एवैवापागपरे सन्तु दूह्योऽश्वा येषां दुर्युज आयुयुजे ॥

इत्था ये प्रागुपरे सन्ति दावने पुरुणि यत्र वयुनानि भोजना ॥ ७ ॥
 गिरीरञ्जा नृजेमानौ आधारयद्योः क्रन्ददन्तरिक्षाणि कोपयत् ॥
 समीचिने धिषणं विष्कभायति वृष्णः पोत्वामद उक्थानि शंसति ॥ ८ ॥
 इमं विभर्ति सुकृतं ते अङ्कुशं येना रुजासि मधवञ्छफारुजः ॥
 अस्मिन्सुते सवने अस्त्वोक्तं सुत इष्टौ मधवन्त्रोध्या भगः ॥ ९ ॥
 गोभिष्टरेमामतिं दुरेवां यवेन क्षुधं पुरुहूत विश्वाम् ॥
 यथं राजभिः प्रथमा धनान्यस्माकेन वृजनेना जयेम ॥ १० ॥
 बृहस्पतिर्नः परिपातु पश्चादुतोत्तरस्मादधरादघायोः ॥
 इन्द्रः पुरस्तादुत मध्यतो नः सखा सखिभ्यो वरिवः कृणोतु ॥ ११ ॥

१—बङ्गुद्वादि दस्युग्रामाणां निर्मूलनम् ।

पौरुषवसस्यायोः शत्रुं वेशं तु नम्रतामनयत् ॥
 षड्गृत्रिभरन्धयत् तं यः सव्यायार्हयत्पूर्वम् ॥ १ ॥
 स्मदिभं तुभं कुत्सद्विषं श्रुतर्वद्विषं न्यहन् मृगयुम् ॥
 अशमं चाबुर्दमुरणं बलं दृभीकं रुधिकां च ॥ २ ॥
 सुश्रवसः पुनरार्यस्यासन् विद्रोहिणो दासाः ॥
 बङ्गुदकरञ्जपण्यमुख्याः क्रूराश्च निःषपिनः ॥ ३ ॥
 बङ्गुद एष ऋजिश्च द्वेषो, पण्यकरञ्जौ तु ॥
 अप्यबुर्दोऽतिथिग्वस्यायोर्वेशः सपन्नोऽभूत् ॥ ४ ॥
 शंवरवदस्य बङ्गुदनाम्नो दस्योः शतं पुर्य्यः ॥
 आसंस्ता अपि सर्वा मरुतो विध्वंसयामासुः ॥ ५ ॥
 बङ्गुदकप्रमुखानामभिमर्द्दे निर्हता दासाः ॥
 षष्टिसहस्राणीति प्रोचे सव्यस्त्रिपञ्चाशे ॥ ६ ॥ (सू० ५३)

१—शुष्णस्य निगडबन्धनम् ।

यो वा शुष्णः सर्वतः पूर्वमागात्सूर्यस्थानं तेत्र पुत्रीं दिवो यः ॥
 धृष्टोऽबध्नात् प्रेमपाशेऽथ तस्यै यातायातं भूयसा योऽत्र चक्रे ॥ १ ॥
 सर्वाशान्तेर्हेतुरासीत् स तस्माज्जीवन्तं तं तर्जयामास दण्डैः ॥
 दाम्नाबध्नाच्चाऽऽयसेन प्रगाढं कारागारे चाऽऽयसे तं न्यगृह्णात् ॥ २ ॥

७—क्रुसकुवीषम् ।

सूर्यस्याधिष्ठाने शुष्णस्य निगडबन्धनं श्रुत्वा ॥
 क्रुयवः सहस्रसुभटैराक्रामीच्छुष्णमुद्धतुम् ॥ १ ॥

कुयवाक्रमणं रोद्धुं कुत्सः प्रतिचक्रमे सुभटैः ॥
 कुयवप्रबलाक्रमणात् कुत्सो विजितः पराभवं चापत् ॥ २ ॥
 विद्वान् प्रतूर्णिरिन्द्रः सहसाऽकस्मादुपस्थाय ॥
 कुयवाक्रमणात् कुत्सं परितन्नेऽन्यांश्च तत्रार्यान् ॥ ३ ॥
 आक्रममाणं कुयवं प्रत्याक्रम्येन्द्र एष आहस्य ॥
 भूमौ निपात्य तरसा तस्य शिरश्छेदयामास ॥ ४ ॥
 उन्नताधरधराधरस्थली स्यन्दनादिव शिफाग्रचनिर्भरे ॥
 कृत्रिमोत्समुखसंपतत्पयः क्षीरवद्भवति शुभ्रमुज्ज्वलम् ॥ ५ ॥
 क्षीरवद्भवलधारया तथा कौतुकात् कुयव एष नित्यशः ॥
 स्नापयत्युदकमध्यगः स्वयं स्वे स्त्रियौ जलविहारहर्षितः ॥ ६ ॥
 स्त्रेण एष कुयवः स्वभार्ययोः प्रेमपाशहतविक्रमो हतः ॥
 दासराजवधजातविस्मया दस्यवो व्यपगता इतस्ततः ॥ ७ ॥
 क्षुब्धदासकुलमाकलय्य ते योषितौ च कुयवस्य तत्क्षणात् ॥
 स्वामिनं तमनुगन्तुमुद्यते योद्धुमेत्य निहते भभूवतुः ॥ ८ ॥
 निहते तु दस्युराजे कुयवे शुष्णे च शंवरे चाहौ ॥
 सर्वेऽपि कान्दिशीकाः शेषा भेजुर्दिशो दासाः ॥ ९ ॥

८—पञ्चाशत्सहस्रदस्युनिग्रहणम् ।

सप्तापीस्थं दासराजान् हिमाद्रिद्रोणीसंस्थानुप्रवीर्यार्थिनिगृह्य ॥
 हत्वा चैषां सैनिकानां सहस्राण्युग्राण्यन्यानानयामास बध्वा ॥ १ ॥
 इन्द्रः पञ्चाशत्सहस्राणि तेषां नीत्वा प्राधाच्यायुराट् पारवश्ये ॥
 सम्यक् तेषां सभ्यताशिक्षणार्थं सोऽनेनाभूदायुराजो नियुक्तः ॥ २ ॥
 इत्थं प्राप्तो निग्रहं दस्युसंघः प्रत्यष्टोपि प्राक् प्रतिष्ठानराष्ट्रे ॥
 सोऽयं सभ्यः शिक्षितो वीरयोद्धा प्रातिष्ठानोऽभूत्प्रसिद्धः पुरात्वे ॥ ३ ॥
 ये चेदानीं स्लेच्छवर्गे पठाना इत्याख्याता आयुराट् शिक्षितास्ते ॥
 प्रातिष्ठानाः क्षत्रियत्वे पुराऽऽसन् पश्चान्स्लेच्छैर्स्लेच्छतां प्रापितास्ते ॥ ४ ॥
 पूर्वे स्लेच्छा आहुरेके 'पतान'स्यापभ्रंशात् पठानेति शब्दम् ॥
 किन्त्वेकस्यासीत्पतानत्वमिष्टं नैते सर्वे तस्य वंशे प्रसूताः ॥ ५ ॥
 अपहतराजेभ्यः कुत्सादिभ्यः पुनरिन्द्रकृतं प्राग्वद् स्वस्वविभागदानम् ।
 यद्यत् क्षेत्रं यद्यथां स्रोत आसीदन्नानां वा स्तूपमासीत्तृणानाम् ॥
 दस्युकिष्टं सूर्यधामापि तत्तत् प्रागू यस्यासीत्तस्य तत्तत्ससान् ॥ १ ॥

इत्थं निगृह्य दस्यूनिन्द्रो राज्ञां स्वकं धनं प्राग्वत् ॥

कुत्सादिभ्यो विभजन् व्यभजत्सूर्यं च तद्वदेवैभ्यः ॥ २ ॥

भूमेर्जलाशयानां सूर्यस्य च दस्युभिर्गृहीतानाम् ॥

तेभ्यो विभागदानं यदभूद् वर्षागिरास्तदेवाहुः ॥ ३ ॥

“एतत् स्यत् त इन्द्रं वृष्ण उक्तं वर्षागिरा अभिगृणन्ति राधः ॥

अज्राश्वः प्रष्टिभिरम्बरोषः सहदेवो भयमानः सुराधाः ॥

दस्यूञ्जिम्यंश्च पुरुहूत एवैर्हत्वा पृथिवी शर्वा निबर्हीत् ॥

सनत्चेत्रं सखिभिः श्वित्येभिः सनत्सूर्यं सनदपः सुवज्रः ॥

समन्युमीः समदनस्य कर्ताऽस्माकेभिर्नृभिः सूर्यं सनत् ॥

अस्मिन्नहन् सप्ततिः पुरुहूतो मरुत्वान्नो भवत्विन्द्र ऊती” ॥

इति मधुसूदनविद्यावाचस्पतिप्रणीतस्य ब्रह्मविज्ञान-

शास्त्रसंबन्धिनो विज्ञानेतिवृत्तवादस्य

द्वितीयपर्वणि भारतवर्षीयाय्यो-

पाख्याने दस्युसंहाराख्य-

श्चतुर्थः प्रसङ्गः

संपूर्णः ॥ ४ ॥

अथेन्द्रविजयाभिनन्दनं पञ्चमः प्रक्रमः प्रारभ्यते ।

(१)—विज्ञानशालायां भारतीयार्यैः कृतः कृतज्ञतासूचको विजयमहोत्सवः ।

सारस्वतेऽस्यसदने विजयाभिनन्दनमहोत्सवः प्रमहाद्यः ।

दस्यूनां निग्रहणादार्याणां च स्वराज्य संप्राप्तेः ॥

सुस्थेऽत्र सर्वलोके स्वर्गायेन्द्रः स गन्तुमभ्यैच्छत् ॥ १ ॥

आर्याणामधिवक्तुर्देवेन्द्रस्याद्य संमानम् ॥

कतुं स कुरुष ऐच्छज्जनतास्तत्राभ्यमन्त्रयत् प्रमहे ॥ २ ॥

निषधगिरिस्थस्कन्धावारे शिविरेऽभवन् महः प्रथमम् ॥

अद्य तु सूर्यस्थाने सोमाभिषवोत्सवं पुनर्व्यतनोत् ॥ ३ ॥

सूर्यस्यायं सदने प्रमहो विजयाभिनन्दनीयो यः ॥

तत्रेन्द्रमस्तुवन्निति विश्वामित्रश्च वक्ति सव्यश्च ॥ ४ ॥

“युधेन्द्रो महा वरिवश्चकार देवेभ्यः संपतिश्चषणिप्राः ॥

विवस्वतः सदने अस्य तानि विप्रा उक्थेभिः कवयो गुणन्ति” ॥ ३।३।७

“न्यूषु वाचं प्रमहे भरामहे गिर इन्द्राय सदने विवस्वतः ॥

नू चिद्धि रत्नं ससतामिवाविदन्न दुष्टुतिर्द्रविणोदेषु शस्यते” ॥ ६ ॥

(सव्यः । १ । ५३ । १)

उपकर्तृकृतोपकृतिं कीर्तयितं यो महोत्सवः क्रियते ॥

उत्तरमहस्तदुक्तं तत्र च पानाशने गुणाख्यानम् ॥ ५ ॥

बहुभिः सयुङ् नृपालैः कृतज्ञतां दर्शयंस्तदेन्द्राय ॥

प्रमहे चक्रे हर्षात् तस्मिन् विजयोत्सवे कुरुषः ॥ ६ ॥

वीरपानप्रमहाध्यक्षो विश्वामित्रो दस्युवधं कीर्तयन्नन्द्रमभिनन्दयामास ।

३ । ३२ “इन्द्रस्य कर्म सुकृता पुरुणि व्रतानि देवा न मिनन्ति विश्वे ॥

दाधार यः पृथिवीं द्यामुतेमां जजान सूर्य्यमुषसं सुदंसाः ॥ ८ ॥

त्वमपो यद्वष्ट्रं जघन्वां अत्यां इव प्रासृजः सर्तवाजौ ॥

शयानमिन्द्र चरतावधेन वज्रिवांसं परिदेवीरदेवम् ॥ ६ ॥

अहन्नहिं परिशयानमर्ण ओजायमानं तु विजात तव्यान् ॥

न ते महिस्त्वमनुभूदधद्यौर्यदन्यया स्फिग्या क्षामवस्थाः ॥ ११ ॥

यज्ञो हित इन्द्र वर्धनोभूदुत प्रियः सुतसोमो मियेधः ॥
 यज्ञेन यज्ञमव यज्ञियः सन् यज्ञस्ते वज्रमहिहस्य आवत् ॥ १२ ॥
 ३। ३४ 'मखस्यते तविषस्य प्रजृतिमियमिं वाचममृताय भूपन् ॥
 इन्द्र क्षितीनामसि मानुषीणां विशां दैवीनामुत पूर्वयावा ॥ २ ॥
 महो महानि पनयन्त्यस्येन्द्रस्य कर्म सुकृता पुरुणि ॥
 वृजनेन वृजिनान्स पिपेप मायाभिर्दस्यूरभिभूत्योजाः ॥ ६ ॥
 सत्रासाहं वरेण्यं सहोदां ससवांसं स्वरपश्च देवीः ॥
 ससान यः पृथिवीं द्यामुतेमामिद्रं मदन्त्यनुधोरणासः ॥ ८ ॥
 ससानास्यां उत सूर्यं ससानेन्द्रः ससान पुरुभोजसं गाम् ॥
 हिरण्ययमुत भोगं ससान हत्वी दस्यूनप्रायं वर्णमावत् ॥ ६ ॥
 इन्द्र ओषधीरसनो दहानि वनस्पतीं रसनोदन्तरिक्षम् ॥
 विभेद बलं नुनुदे विवाचोऽथाभवद्मिताभिः कृतूनाम् ॥ १० ॥
 'सखा ह यत्र सखिभिर्नवगवैरभिज्ञा सत्त्वभिर्गा अनुगमन् ॥
 सस्यं तदिन्द्रो दशभिर्दशगवैः सूर्यं विवेद तमसि क्षियन्तम् ॥ (३।३६।५)

अथ शान्तिकवीरपानानन्तरं प्रमदप्रमुखेन कुत्सेन कृतमिन्द्रविजयाभिनन्दनसूक्तम् ।

१। १०१ "प्रमन्दिने पितुमदर्चता वचो यः कृष्णगर्भो निरहन्नृजिश्चना ॥
 अवस्यवो वृषणं वज्रदक्षिणं मरुत्वन्तं सख्याय हवामहे ॥ १ ॥
 यो व्यंसं जाहृषाणेन मन्युना यः शम्बरं यो अहन्निप्रमुमव्रतम् ॥
 इन्द्रो यः शुष्णमशुषं न्यावृणाङ् मरुत्वन्तं सख्याय हवामहे ॥ २ ॥
 यस्य द्यावा पृथिवी पौस्यं महद्यस्य व्रते वरुणो यस्य सूर्यः ॥
 यस्येन्द्रस्य सिन्धवः सश्चति व्रतं मरुत्वन्तं सख्याय हवामहे ॥ ३ ॥
 यो अश्वानां यो गवां गोपतिर्वशोय आरितः कर्मणि कर्मणि स्थिरः ॥
 वीलोश्चिदिन्द्रो यो असुन्वतो वधो मरुत्वन्तं सख्याय हवामहे ॥ ४ ॥
 यो विश्वस्य जगतः प्राणतस्पतिर्यो ब्रह्मणे प्रथमो गा अविन्दत् ॥
 इन्द्रो यो दस्यूरधरां अवातिरन् मरुत्वन्तं सख्याय हवामहे ॥ ५ ॥
 य सूरैर्भिर्हव्यो यश्च भीरुभिर्योधावद्भिर्हूयते यश्च जिग्युभिः ॥
 इन्द्रं यं विश्वा भुवनाभिसंदधुर्मरुत्वन्तं सख्याय हवामहे ॥ ६ ॥
 रुद्राणामेति प्रदिशा विचक्ष्णो रुद्रेभिर्योषा तनुते पृथुजयः ॥
 इन्द्रं मनीषा अभ्यर्चति श्रुतं मरुत्वन्तं सख्याय हवामहे ॥ ७ ॥
 यद्वा मरुतः परमे सधस्थे यद्वायमे वृजने मादयासे ॥

अत आयाह्यध्वरं नो अच्छात्वायाहविश्चक्रमा सत्यराधः ॥ ८ ॥

त्वायेन्द्र सोमं सुषुमा सुदत्त त्वा या हविश्चक्रमा ब्रह्मवाहः ॥

अधा नियुत्वः स गणो मरुद्भिरस्मिन्यज्ञे वर्हिषि मादयस्व ॥ ९ ॥

मादयस्व हरिभिर्ये त इन्द्र विष्यस्व शिप्रे विसृजस्व धेने ॥

आत्वा सुशिप्र हरयो वहन्तूशन्हव्यानि प्रति नो जुषस्व ॥ १० ॥

मरुतूस्तोत्रस्य वृजनस्य गोपा वयमिन्द्रेण सनुयाम वाजम् ॥

तन्नो मित्रो वरुणो मामहन्तामदितिः सिन्धुः पृथिवी उत्तयौः” ॥ ११ ॥

१। १०२ “इमां ते धियं प्रभरेमहो महीमस्य स्तोत्रे धिषणा यत्त आनुजे ॥

तमुत्सवे च प्रसवे च सासहिमिन्द्रदेवासः शवसा मदन्ननु ॥ १ ॥

अस्य श्रवो नद्यः स स बिभ्रति द्यावा क्षामा पृथिवी दशतं वपुः ॥

अस्मे सूर्याचन्द्रमसाभिचक्षे श्रद्धे कमिन्द्र चरतो विततुर्गम् ॥ २ ॥

तं स्मा रथं मघवन् प्रावसात ये जैत्रं यं ते अनुमदाम संगमे ॥

आजान इन्द्र मनसा पुरुषदुत त्वापद्भ्यो मघवञ्छर्म यच्छ नः ॥ ३ ॥

वयं जयेम त्वया युजा वृतमस्माकमंशमुदवा भरे भरे ॥

अस्मभ्यमिन्द्र वरिवः सुगं कृधि प्रशन्नूणां मघवन्वृष्णयारुज ॥ ४ ॥

नाना हि त्वा हवमाना जना इमे धनानां धर्तरवसास विपन्यवः ॥

अस्माकं स्मा रथमातिष्ठ सातये जैत्रं हीन्द्र निभृतं मनस्तव ॥ ५ ॥

गोजिता बाहू अभितक्रतुः सिमः कर्मन्कर्मञ्छतमूतिः खजङ्करः ॥

अकल्प इन्द्रः प्रतिमानमोजसाथा जनावि ह्यन्ते सिषासवः ॥ ६ ॥

उत्ते शतान्मघवन्नुच्च भूयस उस्सहस्राद्रिरिचे कृष्टिषु श्रवः ॥

अमात्रं त्वा धिषणा तित्विषे मह्यधा वृत्राणि जिघ्नसे पुरन्दर ॥ ७ ॥

त्रिविष्टिधातु प्रतिमानमोजसस्तिस्रो भूमिर्नृपते त्रीणि रोचना ॥

अतीदं विश्वं भुवनं ववक्षिथा शत्रुरिन्द्र जनुषा सनादसि ॥ ८ ॥

त्वां देवेषु प्रथमं हवामहे त्वं बभूथ पृतनासु सासहिः ॥

सेमं नः कारुमुपमन्युमुद्भिदमिन्द्रः कृणोतु प्रसवे रथं पुरः ॥ ९ ॥

त्वं जिगेथ नधनारुरोधिथार्भेष्वाजा मघवन्महत्सु च ॥

त्वामुग्रमवसे सं शिशीमस्यथा न इन्द्र हवनेषु चोदय ॥ १० ॥

विश्वाहेन्द्रो अविबक्तानो अस्त्वपरिहृताः सनुयाम वाजम् ॥

तन्नो मित्रो वरुणो मामहन्तामदितिः सिन्धुः पृथिवी उत्तयौः” ॥ ११ ॥

१। १०३ “तत इन्द्रियं परमं पराचैरधारयन्त कवयः पुरेदम् ॥

क्षमेदमन्यद्विव्यन्यदस्य समी पृच्यते समनेव केतुः ॥ १ ॥
 स धारयत्पृथिवीं पप्रथच्च वज्रेण हत्वा निरपः ससर्ज ॥
 आहन्नहिमभिनद्रौहिणं व्यहन्व्यंसं मघवा शचीभिः ॥ २ ॥
 स जातुभर्मा श्रद्धावान् ओजः पुरो विभिन्नचरद्विदासीः ॥
 विद्वान्वज्रिन्दस्यवे हेतिमस्यार्यं सहो वर्धया द्युम्नमिन्द्रः ॥ ३ ॥
 तदूचुषे मानुषे मा युगानि कीर्तेन्यं मघवा नाम विभ्रत् ॥
 उप प्रयन्दस्युहस्याय वज्री यद्वसूनुः श्रवसे नाम दधे ॥ ४ ॥
 तदस्येदं पश्यता भूरिपुष्टं श्रदिन्द्रस्य धत्तन वीर्याय ॥
 स गा अविन्दत्सो अविन्ददश्वात्स ओषधीः सो अपः स वनानि ॥ ५ ॥
 भूरिकर्मणे वृषभाय वृष्णे सत्यशुभाय सुनवाम सोमम् ॥
 य आहत्या परिपन्थीव शूरोऽयजन्वनो विभजन्नेति वेदः ॥ ६ ॥
 तदिन्द्रमेव वीर्यं चकर्थ यत्स सन्तं वज्रेणावोधयोऽहिम् ॥
 अनु त्वा पत्नीहृषितं वयश्च विश्वेदेवासी अमदन्ननु त्वा ॥ ७ ॥
 शुष्णं पिप्रुं कुयवं वृत्रमिन्द्र यदावधीर्विपुरः शंबरस्य ॥
 तन्नो मित्रो वरुणो मामहन्तामदितिः सिन्धुः पृथिवी उतद्यौः ॥ ८ ॥

१।१०४

“योनिष्ठ इन्द्र निषदे अकारितमा निषोद स्वानो नार्वा ॥
 विमुच्या वयोऽवसाया श्वान्दोषावस्तोर्वहीयसः प्रयित्वे ॥ १ ॥
 ओ त्ये नर इन्द्रमूतये गुनूर् चित्तान्सद्यो अध्वनो जगम्यात् ॥
 देवासो मन्युं दासस्य श्चमन्न्ते न आवक्षन्सुविताय वर्णम् ॥ २ ॥
 अवस्मना भरते केतवेदा अवस्मना भरते फेनमुदन् ॥
 क्षीरेण स्नातः कुयवस्य योषे हते ते स्यातां प्रवणे शिफायाः ॥ ३ ॥
 युयोप नाभिरुपरस्यायोः प्रपूर्वाभिस्तरते राष्ट्रि शूरः ॥
 अंजसी कुलिशी वीरपत्नी पयो हिन्वाना उदभिर्भरन्ते ॥ ४ ॥
 प्रतियस्स्या नीथादर्शि दस्योरोको नाच्छासादनं जानती गात् ॥
 अधस्ममानो मघवञ्चकृतादिन्मा नो मघेव निष्पपी परादाः ॥ ५ ॥
 स त्वं न इन्द्र सूर्यो सो अप्स्वनागास्व आ भज जीवशंसे ॥
 मान्तरां भुजमा रोरिषो नः श्रद्धितं ते महत इन्द्रियाय ॥ ६ ॥
 अधा मन्ये श्रुते अस्मा अधायि वृषा चोदस्व महते धनाय ॥
 मानो अकृते पुरुहूत योनाविन्द्र लुब्धद्भ्यो वय आसुतिं दाः ॥ ७ ॥
 मानो वधीरिन्द्रमा परादा मानः प्रिया भोजनानि प्रमोषीः ॥

आण्डा मीनो मधवच्छक्र निर्भेन्मा नः पात्रा भेत्सहजानुषाणि ॥ ८ ॥

अर्वाङ्गेहि सोमकामं त्वाहुरयं सुतस्तस्य पिबा मदाय ॥

उरुव्यचां जठरं आवृषस्व पितैवननः शृणुहि हूयमानः ॥ ९ ॥

इन्द्रविजयाभिनन्दनसूक्ते वार्षागिराणां राज्ञां कुससहयोगित्वम् ।

ऋज्राशवाद्याः पञ्च वार्षागिराख्या राजा नः प्रागिन्द्रतो नष्टकष्टाः ॥

दस्युध्वंसेऽस्युग्रमैद्रं चरित्रं संसद्युक्त्वाऽख्यापयन् सर्वलोके ॥ १ ॥

पञ्चदशक्षू न्यास्थन् संस्तविकं स्वं वृषागिरः पुत्राः ॥

चतसृष्वन्ते कौत्सात् संस्तविकाच्च सहयोगिताऽत्रास्य ॥ २ ॥

संरक्षकतामेते याचन्ते तेन करदानम् ॥

अभ्युपगम्यात्मानं न्यवेदयन्निन्द्रपारतन्त्र्येऽपि ॥ ३ ॥

वार्षागिराणामात्मसमर्पणम् ।

इन्द्रविजयाभिनन्दने वार्षागिराणां कुससहयोगेनात्मसमर्पणं सूक्तम् ।

१ । १०० ‘स यो वृषा वृष्येभिः समोका महो दिवः पृथिव्याश्च सम्राट् ॥

सतीनसत्वा हव्यो भरेषु मरुत्वान्नो भवत्विन्द्र उती ॥ १ ॥

यस्यानाप्तः सूर्यस्येव यामो भरे भरे वृत्रहा शुष्मो अस्ति ॥

वृषन्तमः सखिभिः स्वेभिरेवैर्मरुत्वान्नो भवत्विन्द्र उती ॥ २ ॥

दिवो न यस्य रेतसोदुधानाः पन्थासो यन्ति शवसापरीताः ॥

तरद्द्वेषाः सासहिः पौंस्येभिर्मरुत्वान्ने भवत्विन्द्र उती ॥ ३ ॥

सो अङ्गिरोभिरङ्गिरस्तमो भूद्वृषा वृषभिः सखिभिः सखा सन् ॥

ऋग्मिभिर्ऋग्मो गातुभिर्ज्येष्ठो मरुत्वान्नो भवत्विन्द्र उती ॥ ४ ॥

स सूनिभिर्न रुद्रेभिर्ऋग्वा नृषाह्ये सासह्वौ अमित्रान् ॥

स नीलेभिः श्रवस्यानि तूर्वन्मरुत्वान्नो भवत्विन्द्र उती ॥ ५ ॥

स मन्युमीः समदनस्य कर्तास्माकेमिर्नृभिः सूर्यं सनत् ॥

अस्मिन्नहन्तसत्पतिः पुरुहूतो मरुत्वान्नो भवत्विन्द्र उती ॥ ६ ॥

तमूतयो रणयच्छूरसातौ तं क्षेमस्य क्षितयः कृण्वत त्राम् ॥

स विश्वस्य करुणस्येश एको मरुत्वान्नो भवत्विन्द्र उती ॥ ७ ॥

तमप्सन्त शवस उत्सवेषु नरो नरमवसे तं धनाय ॥

सो अन्धे चित्तमसि ज्योतिर्विदन्मरुत्वान्नो भवत्विन्द्र उती ॥ ८ ॥

स सव्येन यमति ब्राधतश्चित्स दक्षिणे संगृभीता कृतानि ॥

स कीरिणा चित्सनिता धनानि मरुत्वान्नो भवत्विन्द्र उती ॥ ९ ॥

स ग्रामेभिः सनिता स रथेभिर्विदे विश्वाभिः कृष्टिभिर्नर्वच ॥
 स पार्स्येभिरभिभूरशस्तीर्मरुत्वान्नो भवस्त्रिन्द्र ऊती ॥ १० ॥
 स जामिभिर्यसमजातिभोब्हेऽजामिभिर्वा पुरुहूत एवैः ॥
 अपां तोकस्य तनयस्य जेषे मरुत्वान्नो भवस्त्रिन्द्र ऊती ॥ ११ ॥
 स वज्रभृदस्युहा भीम उग्रः सहस्रचेताः शतनीथ ऋध्वा ॥
 चम्रीषो न शवसा पाञ्चजन्यो मरुत्वान्नो भवत्विन्द्र ऊती ॥ १२ ॥
 तस्य वज्रः क्रन्दतिस्मस्वर्षा दिवो न त्वेषो रवथः शिमीवान् ॥
 तं सचन्ते सनयस्तं धनानि मरुत्वान्नो भवस्त्रिन्द्र ऊती ॥ १३ ॥
 यस्याजस्रं शवसा मानमुक्थं परिभुजद्रोदसो विश्वतः सीम् ॥
 स परिषत्कतुभिर्मन्दसानो मरुत्वान्नो भवस्त्रिन्द्र ऊती ॥ १४ ॥
 न यस्य देवा देवता न मर्त्ता आपश्चन शवसो अन्तमापुः ॥
 स परिका त्वक्षसाक्षो दिवश्च मरुत्वान्नो भवत्विन्द्र ऊती ॥ १५ ॥
 रोहिच्छया वा सुमदंशुर्ललामीद्युक्षाराय ऋआश्वस्य ॥
 वृषण्वन्तं विभ्रती धूषु रथं मन्द्राचिकेतनाहुषीषु विक्षु ॥ १६ ॥
 एतत्यत्त इन्द्र वृष्ण उक्थं वार्षागिरा अभिगृणन्ति राधः ॥
 ऋआश्वः प्रष्टिभिरम्बरीषः सहदेवोभयमानः सुराधाः ॥ १७ ॥
 दस्युञ्छिभ्यूंश्च पुरुहूत एवैर्हत्वा पृथिव्यां शर्वा निवर्हीन् ॥
 सनत्क्षेत्रं सखिभिः शिवल्पेभिः सनत्सूर्यं सनदयः सुवज्रः ॥ १८ ॥
 विश्वाहेन्द्रो अधिवक्ता नो अस्त्वपरिहृताः सनुयाम वाजम् ॥
 तन्नो मित्रो वरुणो मामहन्तामदितिः सिन्धुः पृथिवी उत द्यौः ॥ १९ ॥

इति परं कुत्सवदन्येषामप्यार्याणां यत्र प्रमहे धन्ववादरूपाः सूक्तवाकाः ।

कुत्स वदन्येषामप्यार्याणामूतिरिन्द्रेण ॥
 काले काले बहुधा कृतेति तेऽप्यागमन् प्रमहे ॥ १ ॥
 किन्त्वेषामखिलानां ये यावन्तः प्रतिष्ठिताः प्रवराः ॥
 आसन् त एव सूक्तान्यावेदयितुं नियोजिता अभवन् ॥ २ ॥
 तत्र हिरण्यस्तूपः सव्यभरद्वाजवामदेवाश्च ॥
 अपि तुमित्रः कौत्सो बृहदुक्थो वामदेव्यश्च ॥ ३ ॥
 वत्सश्रुष्टिगमेध्यागर्गसुहोत्रौ च शुनहोत्रः ॥
 गौतमनोधः कक्षीवन्तस्तद्वत् परुच्छेपः ॥ ४ ॥
 गृत्समदोऽथावस्युर्बभ्रुर्गार्तुस्तथाऽगस्त्यः ॥

विश्वामित्रो विमदः संवरणो वा प्रजापतेः पुत्रः ॥ ५ ॥
 अपि च वसिष्ठो वसुकृद् वासुक्रो गौरिवीतिश्च ॥
 अष्टादंष्ट्रोऽन्योऽन्यः शतप्रभेदेन इमौ तु वै रूपौ ॥ ६ ॥
 वैखानसस्तु बभ्रो मरुत् तिरश्चीद्युतानो वा ॥
 एषां पश्चादिन्द्रः किञ्चिदुवाचेह वामदेवाय ॥ ७ ॥
 इत्थं तत्र सभायामार्यनृपाः सप्तगोत्रजा ऋषयः ॥
 असुरा मरुतो देवाः सर्वे भक्त्या सभाजयामासुः ॥ ८ ॥
 एते तत्र तदानीं घटान् सहस्राणि सोमानाम् ॥
 गाश्चोपायनविधया सर्वस्वं च न्यवेदयन्तास्मै ॥ ९ ॥
 विनिमयनव्यवहाराञ्जस्यार्थं राजशासनात् सिद्धम् ॥
 अद्य यथा पश्यामस्ताम्रपणं रौप्यकं स्वणम् ॥ १० ॥
 एवं देवयुगे प्राग् 'गो' नाम विनिमयद्रव्यम् ॥
 गौर्वा तच्च हिरण्यं वाऽन्यद् वेत्येवमनुभाव्यम् ॥ ११ ॥
 अद्येव पूर्वकाले क्रयविक्रयवत् प्रभूपहारेऽपि ॥
 विनिमयनीयद्रव्याण्यावेद्यन्ते स्म ता गावः ॥ १२ ॥
 कवयोऽमी खलु तस्मै चक्रुर्विजयाभिनन्दनं हर्षात् ॥
 प्रस्यन्तं च परोक्षं चक्रुर्गुणकीर्तनं तस्य ॥ १३ ॥
 यद्वत् कुत्सरतद्वदन्येऽपि भूपाः काले काले स्वस्वरक्षोपलक्षे ॥
 आहूयेन्द्रं सोमयज्ञोत्सवेऽस्मै सोमं सुत्वाऽवेदयन् भक्तिसूक्तम् ॥ १४ ॥
 यद्वत् कुत्सोऽयं स्वसूक्ते परेषां राज्ञामिन्द्राक्षरं विब्रवीति ॥
 अन्येऽप्येवं कुत्सरक्षां ब्रुवाणा दस्योर्युद्धं चक्षते स्वस्वकाव्ये ॥ १५ ॥
 यद्यत्पूर्वं यच्च दस्युप्रबाधे कर्मर्याणामिन्द्र ऊत्या अकार्षीत् ॥
 सर्वं तेतद्वर्णयामासुरार्याः स्मारं स्मारं सव्यमुख्याः स्वसूक्ते ॥ १६ ॥
 बार्हस्पत्या गाव आसन् कदाचिद्दुष्टैश्चोरैर्दस्युभिलुपिठताः प्राक् ॥
 तच्च श्रुत्वा देवराजः सवीरो दस्यून् हत्वा प्रापयद् ब्रह्मणे ताः ॥ १७ ॥
 एवं ये ये चोपकाराः कृताः प्राग् देवेन्द्रणानेन तानत्र सर्वान् ॥
 स्मारं स्मारं कीर्तयन्तः स्वकाव्यैराय्याः प्रोचुः स्वं कृतज्ञत्वमस्मै ॥ १८ ॥
 दस्योर्युद्धादल्पकालेन पूर्वं भूयोऽप्यासंश्चोरिता गाव एतैः ॥
 तासां भूयोन्वेषिणाममलाभात्केचिद्देवा विह्वलास्तत्र चासन् ॥ १९ ॥
 दस्युग्रामध्वंसनादिन्द्रवीर्य्यं प्राशस्त्यार्थेऽत्युत्सवेऽस्मिन् प्रवृत्ते ॥

गोरक्षार्थं दैवतैः प्रार्थनापि स्तुत्यैवोपस्थापिताऽस्मै तदानोम् ॥ २० ॥
 तेषां काव्ये दस्युयुद्धप्रसङ्गो दृष्टो यावानुल्बणो यत्र वाक्ये ॥
 तावद्वाक्यं दर्शयते संगृहीतं सर्वं सूक्तं तावतैवोपलक्ष्यम् ॥ २१ ॥
 यत्र तावद्विरण्यस्तूपो नामाङ्गिरसो ब्रह्मर्षिरार्यपक्ष्याथ देवेन्द्रायाभिनन्दयितुं कवयामास ।
 आङ्गिरसोऽयं विद्याविशेषतः प्रीणयन्निन्द्रम् ॥
 स हिरण्यस्तूपत्वं लेभे चेन्द्रेण शाश्वतं सख्यम् ॥ १ ॥
 महतो पुग प्रतिष्ठाऽसीदिन्द्रेण सख्यतामिर्या ॥
 लब्ध्वा हेम्नः स्तोमं स हिरण्यस्तूप इत्यभूत् प्रथितः ॥ २ ॥
 स इदानीमिह कुत्सप्रमहे संमन्त्रितः समागम्य ॥
 अनुकुत्सं भगवन्तं देवेन्द्रं तमभिनन्दयामास ॥ ३ ॥

हिरण्यस्तूपः ।

१ । ३२ “इन्द्रस्य नु वीर्याणि प्रवोचं यानि चकार प्रथमानि वज्रो ॥
 अहन्नहिमन्वपस्ततर्द प्रवक्षणा अभिनत्पवंतानाम् ॥ १ ॥
 अहन्नहि पर्वते शिश्रियाणं त्वष्टास्मै वज्रं स्वयं ततक्ष ॥
 वाश्रा इव धेनवः स्यन्दमाना अङ्गः समुद्रमवजग्मुरापः ॥ २ ॥
 वृषायमाणोऽवृणीत सोमं त्रिकद्रु केष्वापिवत्सुतस्य ॥
 आं सायकं मघवादत्त वज्रमहन्नेनं प्रथमजा महोनाम् ॥ ३ ॥
 यदिन्द्राहन्प्रथमजा महोनामान्मायिनाममिनाः प्रोतमायाः ॥
 आत्सूर्यं जनयन् चामुषासं तादीप्ता शत्रुं न किलाविवित्से ॥ ४ ॥
 अहन्वृत्रं वृत्रतरं व्यंसमिन्द्रो वज्रेण महता वधेन ॥
 स्कन्धांसीव कुलिशेनाविवृक्णाहिः शयत उपपृक्पृथिव्याः ॥ ५ ॥
 अयोद्वेव दुर्मद आहि जुह्वे महावीरं तु विवाधमृजीषम् ॥
 नातारीदस्य समृतिं वधानां संरुजाना पिपिष इन्द्रशत्रुः ॥ ६ ॥
 अपादहस्तो अमृतन्यदिन्द्रमास्य वज्रमधि सानौ जघान ॥
 वृष्णो वध्रोः प्रतिमानं बुभूषन्पुरुत्रा वृत्रो अशयद्व्यस्तः ॥ ७ ॥
 नदं न भिन्नममुपाशयानं मनोरुहणा अतियन्त्यापः ॥
 याश्चिद्वृत्रो महिना पर्यतिष्ठत्तासामहिः पत्सुतः शीर्बभूव ॥ ८ ॥
 नीचा वया अभवद्वृत्रपुत्रेन्द्रो अस्या अव वधर्जभार ॥
 उत्तरा सूरधरः पुत्र आसीद्दानुः शये सहवत्सा न धेनुः ॥ ९ ॥
 अतिष्ठन्ती नाम निवेशनानां काष्ठानां मध्ये निहितं शरीरम् ॥

वृत्रस्य निरायं विचरन्त्यापो दीर्घं तमं आशयदिन्द्रशत्रुः ॥ १० ॥
 दासपत्नीरहि गोपा अतिष्ठन्नरुद्धा आपः पणिनेव गावः ॥
 अपां विलम्पिद्वितं वदासीवृत्रं जघन्वाँ अप तद्ववार ॥ ११ ॥
 अश्व्यो वारो अभवस्तदिन्द्रसृके यत्वा प्रत्यहन् देव एकः ॥
 अजयो गा अजयः शूरसोममवास्तृजः सर्तवे सप्तसिन्धून् ॥ १२ ॥
 नास्मै विद्युन्न तन्यतुः सिषेध न यां मिहमकिरद्धादुनि च ॥
 इन्द्रश्च यद्युधाते अहिश्चोतापरीभ्यो मघवा विजिग्ये ॥ १३ ॥
 अहेर्यातारं कमपस्य इन्द्र हृदि यत्ते जघन्नुषो भीरुगच्छत् ॥
 नव च यन्नवतिं च स्रवन्तीः श्येनो न भीतो अतरो रजांसि ॥ १४ ॥
 इन्द्रो यातोऽवसितस्य राजा शमस्य च शृङ्गिणो वज्रबाहुः ॥
 सेदु राजा क्षयति चर्षणीनामरात्रेभिः परि ता बभूव ॥ १५ ॥

१ । ३३ “ एतायामोप गव्यन्त इन्द्रमस्माकं सुप्रमतिं बावृधाति ॥
 अनामृणः कुविदादस्य रायो गवां केतं परमावजते नः ॥ १ ॥
 उपेदहं धनदामप्रतीतं जुष्टां न श्येनो वसतिं पतामि ॥
 इन्द्रं नमस्यन्नपमेभिरकैर्यः स्तोतृभ्यो हव्यो अस्ति यामन् ॥ २ ॥
 नि सर्वसेन इषुधीं रसक्त समर्थो गा अजति यस्य वष्टि ॥
 चोष्कूयमाण इन्द्र भूरि वामं मा पणिभू रस्मदधिग्रवृद्ध ॥ ३ ॥
 वधीहिं दस्युं धनिनं धनेनैकश्चरन्नपशाकेभिरिन्द्र ॥
 धनोऽधिविषुणक्ते व्यायन्नयज्वानः सनकाः प्रेतिमीयुः ॥ ४ ॥
 मराचिच्छीर्षा वृजुस्त इन्द्रायज्वानो यज्वभिः स्पर्धमानाः ॥
 प्र याद्वो हरिवः स्थातरुभ्य निरव्रता अधमो रोदस्योः ॥ ५ ॥
 अयुयुस्तन्नवद्यस्य सेनामयातयन्त क्षितयो नवग्वाः ॥
 वृषायुधो न वध्रयो निरष्टाः प्रवद्विरिन्द्राक्षिन्तयन्त आयन् ॥ ६ ॥
 त्वमेताब्रुदतो जज्ञतश्चायोधमो रजस इन्द्र पारे ॥
 अबादहो दिव आ दस्युमुष्वा प्रसुन्वतः स्तुवतः शंसमावः ॥ ७ ॥
 चक्राणासः परीणहं पृथिव्या हिरण्येन मणिना शुम्भमानाः ॥
 न हिन्वानासस्तितरुस्त इन्द्रं परिस्पशो अदधास्मूर्यण ॥ ८ ॥
 परि यदिन्द्र रोदसी उभे अबुभोजीर्महिना विश्रतः सीम् ॥
 अमन्यमाना अभिमन्यमानैर्निर्ब्रह्मभिरधमो दस्युमिन्द्र ॥ ९ ॥
 न ये दिवः पृथिव्या अन्तमापुर्त मायाभिर्धनदां प्रयभूवन् ॥

युजं वज्रं वृषभश्चक्र इन्द्रो निज्योतिषा तमसो गा अदुक्षत् ॥ १० ॥
 अनुस्वधामक्षरज्ञापो अस्यावर्धतमध्या आनाय्यानाम् ॥
 सध्रीचीनेन मनसा तमिन्द्र ओजिष्ठेन हन्मना हन्नभिद्युन् ॥ ११ ॥
 न्याविध्यदिलोषिशस्य दलहा विशृङ्गिणमभिनच्छुष्मिन्द्रः ॥
 यावत्तरो मघवन्यावदोजो वज्रेण शत्रुमवधीः पृतन्युम् ॥ १२ ॥
 अभिसिध्मो अजिगादस्य शत्रून्वितिग्मेन वृषभेणापुरोऽभेत् ॥
 सं वज्रेणास्तृजद्वृत्रमिन्द्रः प्रस्वां मतिमतिरच्छाशदानः ॥ १३ ॥
 आवः कुत्समिन्द्र यस्मिञ्चाकन्प्रावो युध्यन्तं वृषभं दशद्युम् ॥
 शफच्युतो रेणुर्नक्षत द्यामुच्छ्वैत्रयो नृषाद्याय तस्थौ ॥ १४ ॥
 आवः शमं वृषभं तुभ्यासु क्षेत्रजेषे मघवञ्छ्ववज्रं गाम् ॥
 व्योक् चिदत्र तस्थिषांसो अक्रञ्छन्नूयतामधरा वेदनाकः ॥ १५ ॥

सव्यः ४ ।

सव्यो नामाङ्गिरसो राजर्षिराश्वोपकारिणे स्वराजे कृतज्ञतासूक्तमावेदयितुं कवयामास ।
 पुत्रो मे स्यादिन्द्रतुल्यो मनीषीत्येवंकामोऽतप्यतैषोऽङ्गिराः प्राक् ॥
 तस्मात्पुत्रः सोऽयमिन्द्रावतारः सव्यो जज्ञे तं स इन्द्रं स्तवीति ॥ १ ॥
 ऋग्वेदाद्ये मण्डले कामसूक्तादिन्द्रं सव्यः सामसूक्तान्तमस्तौत् ॥
 तेभ्यो दासायोधनं रूपयन्तीः संदर्श्यन्ते काश्चिदत्रर्च एताः ॥ २ ॥

१ । ५१ “त्वमपामपिधानावृणोरपाधारयः पर्वते दानुमद्वसु ॥

वृत्रं यदिन्द्र शवसावधोरहिमादित्सूर्यं दिव्यारोहयो दृशे ॥ ४ ॥
 त्वं मायाभिरप मायिनोऽधमः स्वधाभिर्ये अधि शुभावजुह्वत ॥
 त्वं पिप्रोन्मणः प्रारुजः पुरः प्र ऋजिश्वानं दस्युहस्येष्वाविथ ॥ ५ ॥
 त्वं कुत्सं शुष्णाहत्येष्वाविथारन्धयोऽतिथिग्वाय शम्बरम् ॥
 महान्तं त्रिदबुदं निक्रमोः पदा सनादेव दस्युहत्याय जज्ञिषे ॥ ६ ॥
 विजानोह्यार्यान्ये च दस्यवो बर्हिष्मते रन्धया शासदव्रतान् ॥
 शाकी भव यजमानस्य चोदिता विश्वेप्ता ते सधमादेषु चाकन ॥ ८ ॥
 अनुव्रताय रन्धयन्नपव्रताना भूमिरिन्द्रः शनथयन्नो भुवः ॥
 वृद्धस्य चिद्वर्धतो द्यामिनक्षतः रत्नवानो वज्रो विजधान संदिहः ॥ ९ ॥
 तक्षयत्त रशना सहसासहो विरोदसी मग्मना वा धत्ते शवः ॥
 आत्वा वातस्य नृमणो मनोयुज आपूर्धमाणमवहन्नभिश्चवः ॥ १० ॥
 मन्दिष्ट यदुशने काव्ये सचां इन्द्रो वङ्क् वङ्क् कृतराधितिष्ठति ॥

उग्रो ययिं निरपः स्रोतसा सृजद्विशुष्णस्य दंहिता ऐरयत्पुरः ॥ ११ ॥

इदं नमो वृषभाय स्वराजे सस्यशुष्माय तवसेऽवाचि ॥

अस्मिन्निन्द्रवृजने सर्ववीराः स्मत्सूरिभिस्तव शमनंस्याम” ॥ १५ ॥

१ । ५२ “स पर्वतो न धरुणेष्वच्युतः सहस्रमूस्तविषोषु वावृधे ॥

इन्द्रो यद्वृत्रमवधीन्नदीवृतमुब्जन्नर्णीसि जहृषाणो अन्धसा ॥ २ ॥

जघन्वाँ उ हरिभिः संभृतक्रतावन्द्र वृत्रं मनुषे गातुयन्नपः ॥

अयच्छथा बाह्वोर्वज्रमायसमधारयो दिव्या सूर्यं दृशे ॥ ८ ॥

बृहत्स्वश्चन्द्रमवद्यदुक्थ्यमकृण्वत भियसा रोहणं दिवः ॥

यान्मानुषप्रधना इन्द्रमूतयः स्वनृषाचो मरुतोऽमदन्ननु ॥ ६ ॥

द्यौश्चिदस्यामवाँ अहेः स्वनादयो यवीद्वियसा वज्र इन्द्र ते ॥

वृत्रस्य यद्वद्वधानस्य रोदसी मदे सुतस्य शवसाभिनच्छिरः” ॥ १० ॥

१ । ५३ “न्यूषु वाचं प्र महे भरामहे गिर इन्द्राय सदने विवस्वतः ॥

नू चिद्धि रत्नं ससत मिवाविदन्न दुष्टुर्तिर्द्रविणोदेषु शस्यते ॥ १ ॥

एभिद्युभिः सुमना एभिरिन्दुभिनिरुन्धानो अमतिं गोभिरश्विना ॥

इन्द्रेण दस्युं दरयन्त इन्दुभिर्युतद्वेषसः समिषा रभेमहि ॥ ४ ॥

त्वं करञ्जमुत पर्णयं वधोस्ते जिष्ठया तिथिग्वस्य वर्शनी ॥

त्वं शता वङ्गदस्याभिनत्पुरोऽनानुदः परिषूता ऋजिश्वना ॥ ८ ॥

त्वमेताब्जनराज्ञो द्विर्दशाबन्धुना सुश्रवसोप जग्मुषः ॥

षष्टिं सहस्रा नवतिं नव श्रुतो निचक्रेण रथ्या दुष्पदावृणक् ॥ ६ ॥

त्वमाविथ सुश्रवसं तवोतिभिस्तव त्रामभिरिन्द्र तूर्वयाणम् ॥

त्वमस्मै कुरुः मतिथिग्वमायुं महे राज्ञे यूने अरन्धनायः ॥ १० ॥

य उद्वचीन्द्र देवगोपाः सखायस्ते शिवतमा असाम ॥

त्वां स्तोषाम त्वया सुवीरा द्राघीय आयुः प्रतरं दधानाः” ॥ ११ ॥

१ । ५४ “त्वं दिवो बृहतः सानु कोपयोऽव त्मना धृषता शंबरं भिनत् ॥

यन्मायिनो ब्रन्दिनो मन्दिना धृषच्छितां गभस्तिमशनिं पृतन्यसि ॥ ४ ॥

नियद्वृणक्ति श्वसनस्य मूर्धनि शुष्णस्य चिद्ब्रन्दिनो रोरुवद्वना ॥

प्राचीनेन मनसा बर्हणावता यदद्याचित्कृण्वः कस्त्वापरि ॥ ५ ॥

त्वमाविथ नयं तुर्वशं यदुः त्वं तुर्वीति वय्यं शतक्रतो ॥

त्वं रथमेतशं कृत्स्न्ये धने त्वं पुरो नवतिं दम्भयो नव ॥ ६ ॥

अपामतिष्ठद्वरुणह्वरं तमोऽन्तर्धृत्रस्य जठरेषु पर्वतः ॥

अभोमिन्द्रो नद्यो वज्रिणा हिता विश्वा अनुष्ठाः प्रवणेषु जिघ्नते” ॥ १० ॥

१।५६ “ स तुर्वाणिर्महौ अरेणु पौस्ये गिरेभृष्टिर्न भ्राजते तुजा शवः ॥
येन शुष्णं मायिनमायसो मदे दुध्र आभूषु रामयन्निदामनि” ॥ ३ ॥

१।५७ “ त्वं तमिन्द्र पर्वतं महामुरुं वज्रो ण वज्रिन्पर्वशश्चकर्तिथ ॥
अवास्तृजो निवृताः सर्तवा अपः सत्रा विश्वं दधिषे केवलं सहः” ॥ ६ ॥

गुत्समदो दस्युबधं कीर्तयन्निद्रं महवति ।

२।११ “ सृजो महीरिन्द्र या अपिन्वः परिष्ठिता अहिना शूर पूर्वीः ॥

अमर्त्यं चिदासं मन्यमानमवाभि न दुक्थैर्वावृधानः ॥ २ ॥

शुभ्रं नु ते शुष्मं वर्धयन्तः शुभ्रं वज्रं बाह्वोर्दधानाः ॥

शुभ्रस्त्वमिन्द्र वावृधानो अस्मे दासीर्विशः सूर्येण सद्याः ॥ ४ ॥

गुहा हितं गुह्यं गूळहमप्स्वपोवृतं मायिनं क्षियन्तम् ॥

उतो अपो द्यां तस्तभ्वांसमहन्नहिं शूरवीर्येण ॥ ५ ॥

इन्द्रो महौ सिन्धुमाशयानं मायाविनं वृत्रमस्फुरन्निः ॥

अरेजेतां रोदसी भियाने कनिक्रदतो वृष्णो अस्य वज्रात् ॥ ६ ॥

अरोरवोद्वृष्णो अस्य वज्रोऽमानुषं यन्मानुषो निजूर्वीत् ॥

निमायिनो दानवस्य माया अपादयत्यपिवान्सुतस्य ॥ १० ॥

धिष्वा शवः शूर येन वृत्रमवाभिनहानुमौर्णवाभम् ॥

आपावृणोर्ज्योतिरार्याय निसव्यतः सादि दस्युरिन्द्र ॥ १८ ॥

सनेम ये त ऊतिभिस्तरन्तो विश्वाः स्पृध आर्येण दस्यून् ॥

अस्मभ्यं तत्त्वाष्ट्रं विश्वरूपमरन्धयः साख्यस्य त्रिताय” ॥ १६ ॥

२।१२ “यो हत्वाहिमरिणात्सप्तसिन्धून्यो गा उदाजदपधा बलस्य ॥

यो अश्मनोरन्तरग्निं जजान संवृकूसमस्सु स जनास इन्द्रः ॥ ३ ॥

येनेमा विश्वच्यवना कृतानि यो दासं वणमधरं गुहाकः ॥

श्वघ्नो यो जिगोवां लक्ष्माददर्यः पुष्टानि स जनास इन्द्रः ॥ ४ ॥

यः शश्वतो महानो दधानानमन्यमानाञ्छर्वा जघान ॥

यः शर्धते नानुदाति शृध्यां यो दस्योर्हन्ता स जनास इन्द्रः ॥ १० ॥

यः शम्बरं पर्वतेषु क्षियन्तं चत्वारिंश्यां शरद्यन्वविन्दत् ॥

ओजायमानं यो अहिं जघान दानुं शयानं स जनास इन्द्रः ॥ ११ ॥

यः सप्तरश्मिर्वृषभस्तुविष्मानवासृजत्सर्तवे सप्त सिन्धून् ॥

यो रौहिणमस्फुरद्वज्रबाहुर्धामारोहन्तं स जनास इन्द्रः ॥ १२ ॥

यः शंबरं पर्य्यतरत् कसीभिर्यो चारुकास्नापिबत् सुतस्य ॥

अन्तर्गिर्यैजमानं बहुजर्न यस्मिन्नामूच्छत् स जनास इन्द्रः ॥ १३ ॥

यः सोमकामो ह्य्यैश्वः सूर्य्यदस्माद् रेजन्ते भुवनानि विश्वा ॥

यो जघान शंबरं यश्च शुष्णं य एकवीरः स जनास इन्द्रः ॥ १४ ॥

२।१४ “अध्वर्यवो यो अपो वत्रिवांसं वृत्रं जघानाशान्येव वृक्षम् ॥

तस्मा एतं भरत तद्वशांय एष इन्द्रो अहंति पोतिमस्य ॥ २ ॥

अध्वर्यवो यो हभीकं जघान यो गा उदाजदप हि बलं वः ॥

तस्मा एतमन्तरिक्षे न वातमिन्द्रं सोमैरोणुं त जूर्न वस्त्रैः ॥ ३ ॥

अध्वर्यवो य उरणं जघान नव चरुवांसं नवतिं च बाहून् ॥

यो अबुदमव नोचा ववाधे तमिन्द्रं सोमस्य भृथे हिनोत ॥ ४ ॥

अध्वर्यवो यः स्वशनं जघान यः शुष्णमशुषं यो व्यंसम् ॥

यः पिप्रुं नमुचि यो रुधिकां तस्मा इन्द्रायान्धसो जुहोत ॥ ५ ॥

अध्वर्यवो यः शतं शम्बरस्य पुरो विभेद श्मनेव पूर्वीः ॥

यो वचिनः शतमिन्द्रः सहस्रमपावपद्भरता सोममस्मै ॥ ६ ॥

अध्वर्यवो यः शतमा सहस्रं भूम्या उपस्थेऽवपज्जघन्वान् ॥

कुत्सस्यायोरतिथिग्वस्य वीरान्यवृणुणभरता सोममस्मै” ॥ ७ ॥

२।१५ “प्र घा न्वस्य महतो महानि सत्या सत्यस्य करणानि बोचम् ॥

त्रिकद्रुकेष्वपिबत्सुतस्यास्य मदे अहिमिन्द्रो जघान ॥ १ ॥

श्वप्रेनाभ्युष्या चुमुरि धुनि च जघन्थ दस्युं प्रदभीतिमवः ॥

रम्भो चिदत्र विविदे हिरण्यं सोमस्य ता मद इन्द्रश्चकार” ॥ ६ ॥

२।१६ “स सुन्वत इन्द्रः सूर्यमा देवोरिणङ् मर्त्याय स्तवान् ॥

आयद्रथि गुहदवद्यमस्मै भरदंशं नैतशो दशस्यन् ॥ ५ ॥

स रन्धयत्सदिवः सारथ्ये शुष्णमशुषं कुर्यवं कुत्साय ॥

दिवोदासाय नवतिं च नवेन्द्रः पुरो व्यैरच्छम्बरस्य” ॥ ६ ॥

२।२० “सो अक्किरसामुचथा जुज्ज्वान्ब्रह्मा तूतोदिन्द्रो गातु मिष्णन् ॥

मुष्णन्नुषसः सूर्येण स्तवानशनस्य चिच्छिश्नथत्पूर्याणि ॥ ५ ॥

स ह श्रुत इन्द्रो नाम देव ऊर्ध्वो भुवन्मनुषे दस्मतमः ॥

अव प्रियमर्शसानस्य साह्वाञ्छिरो भरहासस्य स्वधावान् ॥ ६ ॥

स वृत्रहेन्द्रः कृष्ण योनीः पुरन्दरो दासीरैरयद्वि ॥

अजनयन्मनवे क्षामपश्च सत्रा शंसं यजमानस्य तूतोत् ॥ ७ ॥

तस्मै तवस्य १ मनुदापि सत्रेन्द्राय देवेभिरणंसातौ ॥

प्रति यदस्य वज्रं बाह्वोर्धुं हस्वी दस्यून्पुर आयसीर्नितारोत् ॥ ८ ॥

वामदेवः ७

वामदेवो दस्युवधमनुकीर्तयन्निन्द्रमभिनन्दयामास ।

४ । १६ “आदस्युध्ना मनसा याह्यस्तं भुवत्ते कुत्सः सख्ये निकामः ॥

स्वे यानौ निषदतं सरूपाविवां चिकित्सदृत्तचिद्धनारी ॥ १० ॥

यासि कुत्सेन सरथमवस्युस्तोदो वातस्य ह्योरोशानः ॥

ऋजूवाजं न गध्यं युयूषन्कविर्यदहन्पार्याय भूषात् ॥ ११ ॥

कुत्साय शुष्णमशुषं निवर्हीः प्रपिस्वे अह्नः कुयवं सहस्रा ॥

सद्यो दस्यून्प्रमृण कुत्स्येन प्रसुरश्चक्रं वृहतादभीके ॥ १२ ॥

त्वं पिश्रुं मृगयं शूशुवांसमृजिन्धने वैदधिनाय रन्धीः ॥

पञ्चाशत्कृष्णा नि वपः सहस्रात्कं न पुरो जरिमा विदर्दः” ॥ १३ ॥

४ । १७ “त्वं महां इन्द्र तुभ्यं ह त्वा अनुक्त्रं मंहना मन्यत द्यौः ॥

त्वं वृत्रं शवसा जघन्वान्तसृजः सिन्धूँ रहिना जघ्रसानान् ॥ १ ॥

त्वमध प्रथमं जायमानोऽमे विश्वा अधिथा इन्द्र कृष्टीः ॥

त्वं प्रतिप्रवत आशयानमहिं वज्रेण मघवन्विवृश्चः ॥ ७ ॥

अयं चक्रमिषणत् सूर्यस्य न्येतशं रोरमत्सस्तमाणम् ॥

आकृष्ण ई जुहुराणो जिघर्ति त्वचो बुध्ने रजसो अस्य योनौ” ॥ १४ ॥

४ । १८ “ममच्चन ते मघवन्व्यंसो निविविध्वां अप हनू जघान ॥

अधा निविद्ध उत्तरो बभूवाञ्छिरो दासस्य संपिण्गवधेन” ॥ ६ ॥

४ । १९ “अतृप्णावन्तं वियतमबुध्यमबुध्यमानं सुषुपाणमिन्द्र ॥

सप्त प्रति प्रवत् आशयानमहिं वज्रेण वि रिणा अपर्वन् ॥ ३ ॥

अक्षोदयच्छवसा क्षाम बुध्नं वार्णवातस्तविषीभिरिन्द्रः ॥

हृह्वा न्यौभ्नादुशमान ओजोऽवाभिनत्ककुभः पर्वतानाम् ॥ ४ ॥

अभि प्रदद्रु र्जनयो न गर्भं रथा इव प्रययुः साकमद्रयः ॥

अतर्पयो विस्तृत उब्ज ऊर्मिन्त्वं वृताँ अरिणा इन्द्रसिन्धून् ॥ ५ ॥

त्वं महीमवनिं विश्वधेनां तुर्वीतये वय्याय क्षरन्तीम् ॥

अरमयो नमसैजदर्णः सुतरणाँ अकृणोरिन्द्र सिन्धून्” ॥ ६ ॥

इन्द्रस्य वामदेवः प्रियतम आसीदयं हि देवस्य ॥

इन्द्रस्य मूर्तिपूजां प्रचारयामास लोकेऽस्मिन् ॥ १ ॥

ऋक्संहिता तुरीयकमण्डलसूक्ते चतुर्विंशे ॥
 दशमचर्यैन्द्रप्रतिमां व्यक्रीडाद् धेनुभिर्दशभिः ॥ २ ॥
 सर्वप्रथमं मन्ये देवयुगे वामदेव एवायम् ॥ ३ ॥
 देवप्रतिमापूजां प्रचारयामास मानुषे लोके ॥ ३ ॥
 यद्यपि ततोऽपि पूर्वं सारस्वतसूर्य्यसदनेऽभूत् ॥ ४ ॥
 अपि सूर्य्यचक्रमूर्तेरुपासनारम्भ इत्याहुः ॥ ४ ॥
 विज्ञानार्था सेयं किन्त्वासीत् सूर्य्यचक्रस्य ॥ ५ ॥
 दृष्टिपरीक्षोपासा देवप्रतिमार्चना नैवम् ॥ ५ ॥
 योगस्त्रिधा क्रियाया भक्तेर्ज्ञानस्य भेदेन ॥
 भक्तेस्ते चत्वारो हठलयसन्मन्त्रराजयोगाख्याः ॥ ६ ॥
 देवप्रतिमोपासा प्रकल्पिता मन्त्रयोगविधा ॥
 मन्त्राराधितदेवः प्रत्यासन्नोऽवति प्रायः ॥ ७ ॥
 “देवानामिदवो महत् तदावृणीमहे वयम् ॥
 वृष्णामस्मभ्यमूतये” ॥

उक्कृष्टं बहुमूल्यं विक्रीणन् द्रव्यमल्पमूल्येन ॥
 पूजाफलोपलब्धौ समयं प्रत्यर्पणाय चक्रे सः ॥ ८ ॥
 अत एवेन्द्रस्तमृषिं महयितुमिव वामदेवस्य ॥
 प्रमहोत्सवेऽभिगारमनु वक्तुं प्रतिगारमिहान्तरोत्तस्थौ ॥ ९ ॥
 वामदेवं प्रतीन्द्रः स्वं चरितमनुवर्णयति ।

४ । २६ “अहं मनुरभवं सूर्यश्चाहं कक्षीवाँ ऋषिरस्मि विप्रः ॥
 अहं कुत्समाजुनेयं न्यूञ्जेऽहं कविरुशाना पश्यतामा ॥ १ ॥
 अहं भूमिमददामार्यायाऽहं वृष्टिं दाशुषे मर्त्याय ॥
 अहमपो अनयं वावशाना मम देवासो अनुकेतमायन् ॥ २ ॥
 अहं पुरो मन्दसानो व्यैरं नवसाकं नवतीः शम्बरस्य ॥
 शततमं वेश्यं सर्वताता दिवोदासमतिथिग्वं यदावम्” ॥ ३ ॥
 अथवा देवेन्द्रस्य व्याहृतिमयमेव वामदेव ऋषिः ॥
 प्रतिनिधितयेन्द्रभावं स्वस्मिन्नारोप्य वक्ति स्म ॥ १ ॥

पुनर्वामदेवोऽनुकीर्तयन्निन्द्रं महयति ।

४ । २८ “त्वा युजा तव तत्सोम सख्य इन्द्रो अपो मनवे सस्रुतस्कः ॥
 अहन्नहिमरिणात्सप्त सिन्धूनपावृणोदपिहितेव खानि ॥ १ ॥

स्वा युजा नि खिदस्सूर्यस्येन्द्रश्चक्रं सहसा सद्य इन्द्रो ॥
 अधिष्णुता बृहता वर्तमानं महोद्ग्रहो अप विश्वायु धायि ॥ २ ॥
 अहन्निन्द्रो अदहदग्निरिन्द्रो पुरा दस्यून्मध्यन्दिनादभीके ॥
 दुर्गे दुरोणे कृत्वा न यातां पुरु सहसा शर्वा नि बर्हीत् ॥ ३ ॥
 विश्वस्मात्सीमधमाँ इन्द्र दस्यून्विशो दासीरकृणोरप्रशस्ताः ॥
 अवाधेथाममृणतं नि शत्रूनविन्देथामपचितिवधत्रैः ॥ ४ ॥
 ४ । ३० “ नकिरिन्द्र त्वदुत्तरो न ज्यायाँ अस्ति वृत्रहन् ॥
 नकिरेवा यथा त्वम् ॥ १ ॥
 सत्रा ते अनुकृष्टयो विश्वा चक्रेव वावृतुः ॥
 सत्रा महौ असि श्रुतः ॥ २ ॥
 विश्वे चनेदना त्वा देवास इन्द्र युयुधः ॥
 यदहा नक्तमातिरः ॥ ३ ॥
 यत्रोत बाधितेभ्यश्चक्रं कुत्साय युध्यते ॥
 मुषाय इन्द्रसूर्यम् ॥ ४ ॥
 यत्र देवाँ ऋधायतो विश्वाँ अयुध्य एक इत् ॥
 त्वमिन्द्र वनूरहन् ॥ ५ ॥
 यत्रोत मर्त्याय कमरिणा इन्द्रसूर्यम् ॥
 प्रावः शचीभिरेतशम् ॥ ६ ॥
 किमादुतासि वृत्रहन् मधवन्मन्युमत्तमः ॥
 अत्राह दानुमातिरः ॥ ७ ॥
 एतद्वेदुत वीर्यमिन्द्र चकर्थ पौंस्यम् ॥
 स्त्रियं यद् हृणायुवं वधीदुहितरं दिवः ॥ ८ ॥
 दिवश्चिद्धा दुहितरं महान्महीयमानाम् ॥
 उषासमिन्द्र सम्पिणक् ॥ ९ ॥
 अपोषा अनसः सरत्सन्पिष्टादह बिभ्युषी ॥
 नियत्सीं शिशनथद्वृषा ॥ १० ॥
 एतदस्या अनः शये सुसम्पिष्टं विपाश्या ॥
 ससार सीं परावतः ॥ ११ ॥
 उत सिन्धुं विबाल्यं वितस्थानामधि क्षमि ॥
 परिष्ठा इन्द्र मायया ॥ १२ ॥

उत शुष्णस्य धृष्णुया प्रमृत्तो अभिवेदनम् ॥

पुरो यदस्य सम्पिणक् ॥ १३ ॥

उत दासं कौलितरं बृहतः पर्वतादधि ॥

अवाहन्निन्द्र शम्बरम् ॥ १४ ॥

उत दासस्य वचिनः सहस्राणि शतावधीः ॥

अधि पञ्च प्रधीरिव ॥ १५ ॥

उत त्यासद्य आर्या सरयोरिन्द्रपारतः ॥

अर्णा चित्ररथावधीः ॥ १८ ॥

शतमशमन्मयीनां पुरामिन्द्रो व्यास्यत् ॥

दिवोदासाय दाशुषे ॥ २० ॥

अस्वापयद्भोतये सहसा त्रिशतं ह्यैः ॥

दासानामिन्द्रो मायया” ॥ २१ ॥

४ । ३२ “प्रते वोचाम वोर्याश्या मन्दसान आरुजः ॥

पुरोदासीरभीत्य ॥ १० ॥

ता ते गृणन्ति वेधसो यानि चकर्थ पौंस्या ॥

सुतेष्विन्द्र गिर्वणः ॥ ११ ॥

सहस्रं व्यतीनां युक्तानामिन्द्र मीमहे ॥

शतं सोमस्य स्वार्यः ॥ १७ ॥

सहस्रा ते शता वयं गवामा च्यावयामसि ॥

अस्मन्ना राध एतु ते ॥ १८ ॥

दश ते कलशानां हिरण्यानामधीमहि ॥

भूरिदा असि वृत्रहन् ॥ १६ ॥

भूरिदा भूरि देहि नो मा दध्रं भूर्या भर ॥

भूरि घेदिन्द्र दित्ससि” ॥ २० ॥

जेता माधुच्छन्दसः स्तौति ।

“पुरां भिन्दुयुवा कविरमितौजा अजायत ॥

इन्द्रो विश्वस्य कर्मणो धर्ता वज्री पुरुष्टुतः” ॥ १ ॥

(११ । ४)

“मायाभिरिन्द्र मायिनं त्वं शुष्णमवातिरः ॥

विदुष्टे तस्य मेधिरास्तेषां श्रवांस्युत्तिरः” ॥ २ ॥ (११ । ७)

सुमित्रो दुर्मित्रो वा कौत्सः स्तौति ।

१० । १०५ “शतं वा यदसुर्यं प्रतिस्त्वा सुमित्रा इत्थास्तौद्दुर्मित्र इत्थास्तौत् ।

आवो यदस्युहस्ये कुत्सपुत्रं प्रावो यदस्युहस्ये कुत्सवत्सम्” ॥ ११ ॥

वभ्रुरात्रेयोऽभिनन्दयति ।

५ । ३० “परो यत्त्वं परम आजनिष्ठाः परावति श्रुत्यं नाम विभ्रत् ॥

अतश्चिदिन्द्रादभयन्त देवा विश्वा अपो अजयहासपत्नीः ॥ ५ ॥

तुभ्येदेते मरुतः सुशेवा अर्चन्त्यर्कं सुन्वन्त्यधः ॥

अहिमोहानमप आशयानं प्रमायाभिर्मायिनं सद्दिन्द्रः ॥ ६ ॥

वि षू मृधो जनुषा दानमिन्वन्नहन्वावा मघवन्त्सञ्चकानः ॥

अत्रादासस्य नमुचेः शिरो यदवर्तयो मनवे गातुमिच्छन् ॥ ७ ॥

युजं हि मामकृथा आदिदिन्द्र शिरो दासस्य नमुचेर्मथायन् ॥

अशमानं चिस्स्वयं वर्तमानं प्रचक्रियेव रोदसी मरुद्भ्यः ॥ ८ ॥

स्त्रियो हि दास आयुधानि चक्रे किं मा करन्नबला अस्य सेनाः ॥

अन्तर्ह्ययुधुमे अस्य धेने अथोप प्रैद्युधये दस्युमिन्द्रः” ॥ ९ ॥

अवस्युरात्रेयोऽभिनन्दयति ।

५ । ३१ “इन्द्रो रथाय प्रवतं कृणोति यमध्यस्थान्मघवा वाजयन्तम् ॥

यूथेव पश्वो व्युनोति गोपा अरिष्ठो याति प्रथमः सिसासन् ॥ १ ॥

अनवस्ते रथमश्वाय तक्षन् स्वष्टावज्रं पुरुहूत द्युमन्तम् ॥

ब्रह्माण इन्द्रं महयन्तो अर्कैरवर्द्धयन्नहये हन्तवा उ ॥ ४ ॥

वृष्णे यत्ते वृषणो अर्कमर्चानिन्द्र प्रावाणो अदितिः सजोषाः ॥

अनश्वासो ये पवयोऽरथा इन्द्रेषिता अभ्यवर्तन्त दस्यून् ॥ ५ ॥

प्र ते पूर्वाणि करणानि वोचं प्रनूतना मघवन्या चकर्थ ॥

शक्तीवो यद्विभरा रोदसो उभे जयन्नपो मनवे दानुचित्राः ॥ ६ ॥

तदिन्नु ते करणं दस्म विप्राहिं यद् ध्नन्नोजो अत्रामिमीथाः ॥

शुष्णस्य चित्परि माया अगृभ्णाः प्रपित्वं यन्नप दस्यूरसेधः ॥ ७ ॥

त्वमपो यदवे तुवेशायारमयः सुदुघाः पार इन्द्र ॥

उग्रमयातमवहो ह कुत्सं सं ह यद्वामुशानरन्त देवाः ॥ ८ ॥

इन्द्राकुत्सा वहमाना रथेना वामत्या अपि कर्णे वहन्तु ॥

निःषीमद्भ्यो धमथो निः षधस्थान्मघोनो हृदो वरथस्तमांसि” ॥ ९ ॥

गातुरात्रेयोऽभिनन्दयति ।

- ५ । ३२ “अदर्दरुत्समसृजो वि खानि त्वमर्णवान्बद्धधानाँ अरम्णाः ॥
 महान्तमिन्द्रपर्वतं वियद्वः सृजो विधारा अव दानवं हन् ॥ १ ॥
 त्वमुत्साँ ऋतुभिर्बद्धधानाँ अरंह ऊधः पर्वतस्य वज्रिन् ॥
 अहिं चिदुग्र प्रयुतं शयानं जघन्वाँ इन्द्र तविषीमधत्थाः ॥ २ ॥
 त्यं चिदेषां स्वधया मदन्तं मिहो नपातं सुवृधं तमोगाम् ॥
 वृषप्रभर्मा दानवस्य भामं वज्रेण वज्री निजघान शुष्णम् ॥ ४ ॥
 त्यं चिदस्य क्रतुभिर्निषत्तममर्मणो विददिदस्य मर्म ॥
 यदीं सुत्तत्र प्रभृता मदस्य युयुत्सन्तं तमसि हर्म्ये धाः ॥ ५ ॥
 त्यं चिदिस्था कत्पयं शयानमसूर्ये तमसि वावृधानम् ॥
 तं चिन्मन्दानो वृषभः सुतस्योच्चैरिन्द्रो अपगूर्या जघान ॥ ६ ॥
 त्यं चिदर्णं मधुपं शयानमसिन्वं वज्रं महाददुग्रः ॥
 अपादमग्रं महता वधेन निदुर्योण आवृणङ्मृध्रवाचम्” ॥ ८ ॥

संवरणः प्राजापत्योऽभिनन्दयति ।

- ५ । ३३ “पुरु यत्त इन्द्र सन्त्युक्था गवे चकर्थोर्वरासु युध्यन् ॥
 ततच्चे सूर्याय चिदोकसि स्वे वृषा समस्तु दासस्य नामचित्” ॥ ४ ॥
 ५ । ३४ “न पञ्चभिर्दशभिर्वष्ट्रचारभं नासुन्वता स च ते पुष्यता चन ॥
 जिनाति वेदमुया हन्ति वा धुनिरा देवयुं भजति गोमति व्रजे ॥ ५ ॥
 बित्वक्षणाः समृतौ चक्रमासजोऽसुन्वतो विषुणाः सुन्वतो वृधः ॥
 इन्द्रो विश्वस्य दमिता विभोषणो यथावशं नयति दासमार्यः” ॥ ६ ॥
 विमद ऐन्द्रः प्राजापत्यो वा वसुकृद् वासुक्को वाऽभिनन्दयति ।

- १० । २२ “आन इन्द्र पृक्षसेऽस्माकं ब्रह्मोद्यतम् ॥
 तत्त्वा याचामहेऽवशुष्णं यद्धन्नमानुषम् ॥ ७ ॥
 अकर्मादस्युरभि नो अमन्तुरन्यत्रतो अमानुषः ॥
 त्वं तस्या मित्रहन्वधर्दासस्य दम्भय ॥ ८ ॥
 मद्ध ता त इन्द्र दानाप्रस आक्षणे शूर वज्रिवः ॥
 यद्ध शुष्णस्य दम्भयो जातं विश्वं सयावभिः ॥ ११ ॥
 अहस्ता यदपदी वर्धत क्षाः शचीभिर्वेद्यानाम् ॥
 शुष्णं परि प्रदक्षिणिद्विश्वायवे नि शिश्रथः” ॥ १४ ॥

वसुक्रोऽभिनन्दयति ।

१० । २६ “प्र ते अस्या उषसः प्रापरस्यानृतौ स्याम नृतमस्य नृणाम् ॥
अनु त्रिशोकः शतमावहन्नुत्सेन रथो यो असत्ससवान्” ॥ २ ॥

अष्टादंष्ट्रो वैरूपो महयति ।

१० । १११ “ इन्द्रो दिवः प्रतिमानं पृथिव्या विश्वा वेद सवना हन्ति शुष्णम् ॥
महीं चिद्यामातनोत्सूर्येण चास्कम्भ चिस्कम्भेन स्कभीयान् ॥ ५ ॥
वज्रेण हि वृत्रहा वृत्रमस्तरदेवस्य शूशुवानस्य मायाः ॥
वि धृष्णो अत्र धृषता जघन्थाथाभवो मघवन्बाह्वोजाः ॥ ६ ॥
सचन्त यदुषसः सूर्येण चित्रामस्य केतवो रामविन्दन् ॥
आयन्नक्षत्रं ददृशे दिवो न पुनर्यतो न किरद्धानु वेद ॥ ७ ॥
दूरं किल प्रथमा जग्मुरासामिन्द्रस्य याः प्रसवे सस्युरापः ॥
क स्विदग्र क बुध्न आसामापो मध्यं कवो नूनमन्तः ॥ ८ ॥
सृजः सिन्धूँ रहिता जग्रसानाँ आदिदेताः प्रविविज् जवेन ॥
मुमुक्षमाणा उत या मुमुक्षेऽधे देता न रमन्ते नितिक्षाः ॥ ९ ॥
सध्रीचीः सिन्धुमुशतीरिवायन्त्सनाज्जार आरितः पूर्भिदासाम् ॥
अस्तमा ते पार्थिवा वसून्त्यस्मे जग्मुः सूनृता इन्द्र पूर्वीः” ॥ १० ॥

शतप्रभेदनो वैरूपो महयति ।

१० । ११३ “ वृत्रेण यदहिना विभ्रदायुधा समस्थिता युधये शंसमाविदे ॥
विश्वे ते अत्र मरुतः सह स्मना वर्धन्नुग्रमहिमानमिन्द्रियम् ॥ ३ ॥
भूरि पक्षेभिर्वचनेभिर्ऋक्वभिः सख्येभिः सख्यानि प्रवोचत ।
इन्द्रो धुनिं च च्मुनिं च दम्भयञ्छद्भामनस्या शृणुते दभीतये” ॥ ६ ॥

बृहदुक्थो वामदेव्यः श्लाघते ।

१० । ५४ “तां सु ते कीर्तिं मघवन्महित्वा यत्वा भीते रोदसी अह्वयेताम् ॥
प्रावो देवाँ आतिरो दासमोजः प्रजायै स्वस्यै यदशिक्ष इन्द्र ॥ १ ॥
यदचरस्तन्वा वावृधानो बलानीन्द्र प्रब्रुवाणो जनेषु ॥
मायेत्सा ते यानि युद्धान्याहुर्नाद्य शत्रं ननु पुरा विविस्ते ॥ २ ॥
क उनु ते महिमनः समस्यास्मत्पूर्वं ऋषयोऽन्तमापुः ॥
यन्मातरं च पितरं च साकमजनयथास्तन्वः स्वायाः” ॥ ३ ॥

वसः कायवोऽभिनन्दयति ।

८ । ६ “विचिद्वृत्रस्य दोधतो वज्रेण शतपर्वणा ॥

शिरो बिभेद वृष्णिना ॥ ६ ॥

नि शुष्ण इन्द्र धर्णासिं वजूं जघन्थ दस्यवि ॥

वृषा ह्युग्र शृण्विषे” ॥ १४ ॥

श्रुष्टिगुः काण्वोऽभिनन्दयति ।

८ । ५१ “प्र यो ननक्ते अभ्योजसा क्रिविं वधैः शुष्णं निघोषयन् ॥

यदेदस्तम्भीत्प्रथयन्नमूं दिवमादिज्जनिष्ट पार्थिवः ॥ ८ ॥

यस्यायं विश्व आर्यो दासः शेवधिपा अरिः ॥

तिरश्चिदर्थे रुशमे पवीरवि तुभ्येऽसो अज्यते रयिः” ॥ ६ ॥

मेध्यः काण्वोऽभिष्टौति ।

८ । ५३ “य आयुं कुत्समतिथिग्वमर्हयो वावृधानो दिवे दिवे ॥

तं स्वा वयं हय्यर्श्वं शतक्रतुं वाजयन्तो हवामहे” ॥ २ ॥

गोषूक्तयश्चसूक्तिनौ काण्वायनावभिनन्दयतः ।

८ । १४ “अपां फेनेन नमुचेः शिर इन्द्रोदवर्तयः ॥

विश्वा यदजयः स्पृधः ॥ १३ ॥

मायाभिरुत्सिसृप्सत इन्द्र यामारुरुक्षतः ॥

अवदस्यूरधूनुथाः” ॥ १४ ॥

नोधागौतमोऽभिनन्दयति ।

१ । ६१ “अस्मा इदुत्यदनु दाय्येषामेको यद्वन्ने भूरेरीशानः ॥

प्रैतशं सूर्ये पस्पृधानं सौवश्ये सुष्विभावदिन्द्रः” ॥ १५ ॥

१ । ६३ “स्वं सत्य इन्द्र धृष्णुरेतान्त्वमभुक्षा नर्यस्त्वं षाट् ॥

त्वं शुष्णं वृजने पृक्ष आणौ यूने कुत्साय द्युमते सचाहन्” ॥ ३ ॥

अङ्ग औरवोऽभिनन्दयति १—६ ।

१० । १३८ “तव त्य इन्द्र सख्येषु वह्नय ऋतं मन्वाना व्यदर्दिरुर्वलम् ॥

यत्रादशस्यन्नुषसो रिणन्नपः कुत्साय मन्मन्नह्यश्च दंसयः ॥ १ ॥

अवासृजः प्रश्वः श्वञ्चयो गिरीनुदाज उस्मा अपिबो मधु प्रियम् ॥

अवर्धयो वनिनो अस्य दंससा शुशोच सूर्य्य ऋतजातया गिरा ॥ २ ॥

वि सूर्यो मध्ये अमुचद्रथं दिवो विदहासाय प्रतिमानमार्यः ॥

दृळ्हानि पिप्रोरसुरस्य मायिन इन्द्रो व्यास्यच्चक्रवां ऋजिश्चना ॥ ३ ॥

अनाधृष्टानि धृषितो व्यास्यन्निधीरदेवां अमृणदयास्यः ॥

मासेव सूर्यो वसु पुर्यमाददे गृणानः शत्रूरशृणाद्विरुक्मता ॥ ४ ॥

अयुद्धसेनो विभ्वा विभिन्दता दाशद्ब्रहा तुज्यानि तेजते ॥

इन्द्रस्य वज्रादिविभेदभिभथः प्राक्रामच्छुन्ध्यूरजहादुषा अनः ॥ ५ ॥

एता त्या ते श्रयानि केवला यदेक एकमकृणोरयज्ञम् ॥

मासां विधानमदधा अधि द्यवि त्वया विभिन्नं भरति प्रधि पिता ॥ ६ ॥

कृतज्ञतास्तुतिसूक्तपाठानन्तरमिन्द्रेण कुत्साय वेशभूषापरिच्छदैः स्वसारूप्यं सोमसन्धिरचेति
द्विविधं प्रीतिप्रसाददानम् ।

इत्थं तत्र सभायां सभासदै राजभिर्मनुष्यैश्च ॥

ऋषिभिर्देवैरसुरैः सभाजितोऽभून्महोत्सवे स्वाराट् ॥ १ ॥

आराध्याः संभ्रान्ताः संभावितसज्जनाश्च समवेत्य ॥

सप्रश्रयं सविनयं न्यवेदयन् श्रद्धया कृतज्ञत्वम् ॥ २ ॥

तेषां कृतज्ञतां तामभिनन्द्य हृदा स्वभक्तिभावत्वम् ॥

प्रतिपद्य च सौहार्द्यं दर्शयितुं समयमनुमेने ॥ ३ ॥

महसि च मघवानिन्द्रो महसा परितोषितः प्रददौ ॥

कुत्साय तत्र तस्मै सोमे सन्धिं स्वसारूप्यम् ॥ ४ ॥

तत इन्द्राकुत्साभ्यां सहभावं सह च सोमसवम् ॥

भूषावेषपरिच्छदपरिचरसाम्यं च तत्राभूत् ॥ ५ ॥

इत्थं महःसमाप्तौ विश्वामित्रः सभां विसर्जयितुम् ॥

मन्त्रं विसर्जनीयं प्रत्युत्थायेन्द्रमन्वाख्यत् ॥ ६ ॥

इन्द्रेण कृतो यावानुपकारस्तं पुनः प्रथयन् ॥

स्वीयां कृतज्ञतां च प्रदर्शयन्निन्द्रमस्तौत्सः ॥ ७ ॥

देवेन्द्रस्य पुनः स्वर्गे गमनम् ।

सभाविसर्जनावसरे जिगमिषुं देवेन्द्रं प्रति विश्वामित्रस्य प्रणयवचनम् ।

३ । ५३ “इन्द्रापर्वता बृहता रथेन वामोरिष आ बहतं सुवीराः ॥

वीतं हव्यान्यध्वरेषु देवा वर्धेयां गोभिरिळ्या मदन्ता ॥ १ ॥

तिष्ठा सु कं मघवन्मा परागाः सोमस्य नु त्वा सुषुतस्य यज्ञि ॥

पितुर्न पुत्रः सिचमा रमेत इन्द्र स्वाधिष्ठया गिरा शचीवः ॥ २ ॥

शंसावाध्वर्यो प्रति मे गृणीहीन्द्राय वाहः कृणाबाव जुष्टम् ॥

एदं बर्धिर्यजमानस्य सीदाथा च भूदुक्थमिन्द्राय शस्तम् ॥ ३ ॥

जायेदस्तं मघवन्त्सेदु योनिस्तदित्वा युक्ता हरयो वहन्तु ॥

यदा कदा च सुनवाम सोममग्निष्ट्वा दूतो धन्वात्यच्छ ॥ ४ ॥

परा याहि मघवन्ना च पाहीन्द्र भ्रातरुभयत्राते अर्थम् ॥
 यत्रारथस्य बृहतो निधानं विमोचनं वाजिनो रासभस्य ॥ ५ ॥
 अपाः सोमस्तमिन्द्र प्रयाहि कल्याणोर्जाया सुरणं गृहेते ॥
 यथा रथस्य बृहतो निधानं विमोचनं वाजिनो दक्षिणावत् ॥ ६ ॥
 इमे भोजा अङ्गिरसो विरूपा दिवस्पुत्रासो असुरस्य वीराः ॥
 विश्वामित्राय ददतो मघानि सहस्रसावे प्रतिरन्त आयुः ॥ ७ ॥
 रूपं रूपं मघवा बोभवीति मायाः कृण्वानस्तन्वं परिस्वाम् ॥
 त्रिर्यद्दिवः प रिमुहूतमागात्स्वैमेन्द्रैरनृतुपा ऋतावा ॥ ८ ॥
 महौ ऋषिर्दवजा देवजूतोऽस्तभ्नात् सिन्धुमर्णवं नृचक्षाः ॥
 विश्वामित्रो यदवहत्सुदासमप्रियायत कुशिकेभिरिन्द्रः ॥ ९ ॥
 हंसा इव कृणुथ श्लोकमद्रिभिर्मदन्तो गीर्भिरध्वरे सुते सचा ॥
 देवभिर्विप्रा ऋषयो नृचक्षयो वि पिवध्वं कुशिकाः सोम्यं मधु ॥ १० ॥
 उप प्रेत कुशिकाश्चेतयध्वमश्वं राये प्रमुञ्चता सुदासः ॥
 राजा वृत्रं जङ्घनत्प्रागपाशुदगथा यजाते वर आ पृथिव्याः ॥ ११ ॥
 य इमे रोदसी उभे अहमिन्द्रमतुष्टवम् ॥
 विश्वामित्रस्य रक्षति ब्रह्मेदं भारतं जनम् ॥ १२ ॥
 विश्वामित्रा अरासत ब्रह्मेन्द्राय वज्रिणे ॥
 करदिन्नः सुराधसः ॥ १३ ॥
 किं ते कृण्वन्ति कीकटेषु गावो नाशिरं दुह्मे न तपन्ति धर्मम् ॥
 आ नो भर प्रमगन्दस्य वेदो नैचाशाखं मघवन्नन्धया नः ॥ १४ ॥

इन्द्राकुत्सयोर्वेषादिसाम्यकृतमारुण्ययोः स्वर्गाय सह प्रस्थानम् ।

कुत्सः सहातुगन्तुं मनो दधे शक्रसत्कृत्यै ॥
 इन्द्रोपि तत्र कुत्सं सस्कृतुं पथि पुरश्चक्रे ॥ १ ॥
 इन्द्रसमानैर्मानैः कुत्सस्याभूत् पुरो यानम् ॥
 तत्पश्चात् पथि शक्रः स्वपरिकरैर्यानमारोभे ॥ २ ॥
 अस्ति सहस्रास्वीने पथि लोकः स्वर्ग इत्येवम् ॥
 व्याचष्ट ऐतरेयः सहस्रमेतत्स्वनेकार्थम् ॥ ३ ॥
 इन्द्राकुत्सौ स्वश्वैस्त्रिभिर्दिनैर्जग्मतुः स्वर्गम् ॥
 सह च सहस्रं हरयः किञ्चित् पश्चात् मारुती सेना ॥ ४ ॥
 अमरावत्यां देवाः श्रुत्वा वैकुण्ठमागमिष्यन्तम् ॥

पुरतः कृत्वेन्द्राणीमुपहरे स्वागतायागुः ॥ ५ ॥
 अभ्यायान्तौ दूराद् दृष्ट्वेन्द्रौ द्वौ शचीन्द्राणी ॥
 चकितातिविस्मिता सा प्रोषितपश्यर्चने च संमुमुहे ॥ ६ ॥
 मरुदुद्धोधितवृत्ता स्वामिनमवधार्य पूजयामास ॥
 सारूप्यदानविषये संवादं चेन्द्रतश्चक्रे ॥ ७ ॥

स्वर्गे विजयाभिनन्दनोयः प्रमहः ।

अमरावस्यामिन्द्रः स्वीयं सदनं समासाद्य ॥
 सत्कारदानमानैः कुत्सं संभावयामास ॥ १ ॥
 मानुषलोके कुत्सप्रस्थानं दस्युसंहारम् ॥
 इन्द्रविजयमुपलक्ष्य च महोत्सवः कल्पितो देवैः ॥ २ ॥
 तत्र बृहस्पतिनुन्नः सप्तगुरिन्द्रं महोत्सवे प्रमुखः ॥
 विजयितमभितुष्टाव प्रोच्य विजयसिद्धमेतदुत्कर्षम् ॥ ३ ॥
 आर्य्यं वर्णं दस्युभिरुपद्रुतं यो द्रुतं समाश्वास्य ॥
 उदजापयत् तमिन्द्रं सप्तगुमुखतः सुरास्तदाऽभ्यगृणन् ॥ ४ ॥
 तत्रेन्द्रस्तुविधानाय नृमेघपुरुमेधौ देवेन्द्रसाख्येभं मरुद्गणमभिलक्ष्य मन्त्रयतः ।

८ । ८६ “बृहदिन्द्राय गायत मरुतो वृत्रहन्तमम् ॥
 येन ज्योतिरजनयन्नृतावृधो देवं देवाय जागृवि ॥ १ ॥
 अपाधमदभिशस्तीरशस्तिहाथेन्द्रो द्युमन्याभवत् ॥
 देवास्त इन्द्र सख्याय येमिरे बृहद्भानो मरुद्गण ॥ २ ॥
 प्र व इन्द्राय बृहते मरुतो ब्रह्मार्चत ॥
 वृत्रं हनति वृत्रहा शतक्रतुर्वज्रेण शतपर्वणा ॥ ३ ॥
 अभि प्रभर धृषता धृषन्मनः श्रवश्चित्ते असद्बृहन् ॥
 अर्षन्त्वापो जवसा वि मातरो हनो वृत्रं जया स्वः” ॥ ४ ॥
 अथेतौ नृमेघपुरुमेधौ देवेन्द्रमेवाभिलक्ष्य महयतः स्म ।

“यज्जायथा अपूर्व्यं मघवन्वृत्र हस्याय ॥
 तत्पृथिवीमप्रथयस्तदस्तभ्नाः उत धाम् ॥ ५ ॥
 तत्ते यज्ञो अजायत तदर्क उत हस्कृतिः ॥
 तद्विश्वमभि भूरसि यज्जातं यच्च जन्त्रम् ॥ ६ ॥
 आमामु पक्मैरय आ सूर्य रोहयो दिवि ॥
 धर्मं न सामन्तपता सुवृक्तिभिर्जुष्टं गिर्वर्णसे बृहत्” ॥ ७ ॥

पुनरेतौ नृमेघपुरुमेधौ देवेन्द्रमभिवर्णयतः ।

८ । ६० “आनो विश्वासु हव्य इन्द्रः समत्सु भूषतु ॥
उप ब्रह्माणि सवनानि वृत्रहा परमज्या ऋचोषमः ॥ १ ॥
त्वं दाता प्रथमो राधसामस्यसि सत्य ईशानकृत् ॥
तु विद्युन्मस्य युज्या वृणीमहे पुत्रस्य शवसो महः ॥ २ ॥
ब्रह्मा त इन्द्र गिर्वर्णः क्रियन्ते अनतिद्भुता ॥
इमा जुषस्व हर्यश्च योजनेन्द्र या ते अमन्महि ॥ ३ ॥
त्वं हि सस्यो मघन्नानतो वृत्रा भूरि न्यूञ्जसे ॥
स त्वं शविष्ठ वज्रहस्त दाशुषेऽर्वाञ्च रयिमा कृधि ॥ ४ ॥
त्वमिन्द्र यशा अस्पृजीषी शवसस्पते ॥
त्वं वृत्राणि हंस्यप्रतीन्येक इदनुत्ता चर्षणीधृता ॥ ५ ॥
तमु त्वा नूनमसुर प्रचेतसं राधो भागमिवेमहे ॥
महीव कृत्तिः शरणा त इन्द्र प्रते सुम्ना नो अभवन्” ॥ ६ ॥

तिरर्षीर्द्युतानो वा महतोऽभिनन्दयति ।

८ । ६६ “अव द्रप्सो अंशुमतीमतिष्ठदियानः कृष्णो दशभिः सहस्रैः ॥
आवत्तमिन्द्रः शक्या धमन्तमप स्नेहितीनृमणा अधत्त ॥ १३ ॥
द्रप्समपश्यं विषुणे चरन्तमुपह्वरे नद्यो अंशुमत्याः ॥
नभो न कृष्णमवतस्थिवांसमिष्यामि वो वृषणो युध्यताजौ ॥ १४ ॥
अथ द्रप्सो अंशुमत्या उपस्थेऽधारयत्तन्वं तिस्रिषाणः ॥
विशो अदेवीरभ्या चरन्तीवृहस्पतिना युजेन्द्रः ससाहे ॥ १५ ॥
त्वं ह त्यत्सप्तभ्यो जायमानोऽशत्रुभ्यो अभवः शत्रुरिन्द्र ॥
गूल्हे द्यावापृथिवी अन्वविदो विभुमद्भ्यो भुवनेभ्यो रणं धाः ॥ १६ ॥
त्वं हत्यदप्रतिमानमोजो वज्रेण वज्रिन्वृषितो जघन्थ ॥
त्वं शुष्णस्यावातिरो वधत्रैस्त्वं गा इन्द्र शक्येदविन्द्रः ॥ १७ ॥
त्वं ह त्यद्र्षभ चर्षणीनाङ्घ्रिना वृत्राणां तविषो वभूथ ॥
त्वं सिन्धू रसृजस्तस्तभानान् त्वमपो अजयो दासपत्नोः” ॥ १८ ॥

बभ्रो बैलानसः स्तौति ।

१० । ६६ “स द्रुहणे मनुष ऊर्ध्वसान आ साविषदर्शसानाय शरम् ॥
स नृतमो नहुषोऽस्मस्मुजातः पुरोभिनदर्हन्दस्यु हत्ये ॥ ७ ॥
सो अभ्रियो न यवस उदन्यन्तयाय गातं विदशो अस्मे ॥
उप यस्सीददिन्दुं शरीरैः श्येनोऽयोपाष्टिर्हन्ति दस्यून् ॥ ८ ॥

स ब्राधतः शवसानेभिरस्य कुत्साय शुष्णं कृपणे परादात् ॥
 अयं कविमनयच्छस्यमानमत्कं यो अस्य सनितोत नृणाम् ॥ ६ ॥
 अस्य स्तोमेभिरौशिज ऋजिश्वा ब्रजं दरयद्वृषभेण पिप्रोः ॥
 सूत्वा यद्यजतो दीदयद्गोः पुर इयानो अभि वर्षसामूत् ॥ ११ ॥
 अथ प्रसहप्रसुजः सप्तगुः स्वर्णरः प्राधान्येनेन्द्रं महयति ।

१० । ४७ “जगृभ्राते दक्षिणमिन्द्र हस्तं वसूयवो वसुपते वसूनाम् ॥
 विद्वा हि त्वा गोपतिं शूर गोतामस्मभ्यं चित्रं वृषणं रयिं दाः ॥ १ ॥
 स्वायुधं स्ववसं सुनीथं चतुः समुद्रं धरुणं रयीणाम् ॥
 चक्षुर्ह्यं शंस्यं भूरिवारमस्मभ्यं चित्रं वृषणं रयिं दाः ॥ २ ॥
 सुब्रह्माणं देववन्तं बृहन्तमुरुं गभीरं पृथुबुधमिन्द्र ॥
 श्रुत ऋषिमुग्रमभिमातिषाहमस्मभ्यं चित्रं वृषणं रयिं दाः ॥ ३ ॥
 सनद्वाजं विप्रवीरं तरुत्रं धनस्पृतं शूशुवांसं सुदक्षम् ॥
 दस्युहनं पूभिदमिन्द्र सत्यमस्मभ्यं चित्रं वृषणं रयिं दाः ॥ ४ ॥
 अश्वावन्तं रथिनं वीरवन्तं सहस्रिणं शतिनं वाजमिन्द्र ॥
 भद्रत्रातं विप्रवीरं स्वर्षामस्मभ्यं चित्रं वृषणं रयिं दाः ॥ ५ ॥
 प्र सप्तगुमृतधोतिं सुमेधां बृहस्पतिं मतिरच्छा जिगाति ॥
 य आङ्गिरसो नमसोपसद्योऽस्मभ्यं चित्रं वृषणं रयिं दाः ॥ ६ ॥
 बनीवानो ब्रम दूतास इन्द्रं स्तोमाश्चरन्ति सुमतोरियानाः ॥
 हृदि स्पृशो मनसा वच्यमाना अस्मभ्यं चित्रं वृषणं रयिं दाः ॥ ७ ॥
 यत्वा यामि दद्धि तन्न इन्द्र बृहन्तं क्षयमसमं जनानाम् ॥
 अभि तद् द्यावापृथिवी गृणोतामस्मभ्यं चित्रं वृषणं रयिं दाः ॥ ८ ॥

अभिगरप्रतिगरनिबन्धः ।

सदसि पुरातनसमये संवादेऽभ्यर्थनासु वा महताम् ॥
 प्रथमं यद्वक्तव्यं सोऽभिगरः प्रतिगरस्तु तत्र परः ॥ १ ॥
 यं प्रत्यभिगर उक्तः सोऽभ्युपयन् प्रतिगरं कुरुते ॥
 सोऽपगरोऽभिगरं चेदाक्षिपति ऋटिमुदाहरैस्तस्य ॥ २ ॥
 स्वर्गे विजयमहोत्सव-संसदि सप्तगुकृतेऽर्थनाऽभिगिरे ॥
 प्रतिगरतया महेन्द्रोऽभ्युपयन्नूचे पुराकृतं त्राणम् ॥ ३ ॥

सप्तगुमुखेन देवानामभिगरे देवेन्द्रस्य प्रतिगरः ।

१० । ४८ “अहं भुवं वसुतः पूर्यस्यतिरहं धनानि सं जयामि शश्वतः ॥

मां हवन्ते पितरं न जन्तवोऽहं दाशुषे विभजामि भोजनम् ॥ १ ॥
 अहमिन्द्रो रोधो वक्षो अथर्वणस्त्रिताय गा अजनयमहेरधि ॥
 अहं दस्युभ्यः परि नृम्णमाददे गोत्रा शिक्तन् दधोचे मातरिश्चने ॥ २ ॥
 मह्यं त्वष्टा वज्रमतक्षदायसं मयि देवासोऽवृजन्नपि क्रतुम् ॥
 ममानीकं सूर्यस्येव दुष्टरं मामार्यन्ति कृतेन कर्त्वेन च ॥ ३ ॥
 अहमेतं गव्ययमश्व्यं पशुं पुरोषिणं सायकेना हिरण्ययम् ॥
 पुरु सहस्रानिशिशामि दाशुषे यन्मा सोमास उक्थिनो अमन्दिषुः ॥ ४ ॥
 अहमिन्द्रो न परा जिग्य इद्धनं न मृत्यवेऽवतस्थे कदाचन ॥
 सोममिन्मा सुन्वन्तो याचता वसु न मे पूरवः सख्ये रिषाथन ॥ ५ ॥
 अहमेताञ्छाश्वसतो द्वाद्वेन्द्रं ये वज्रं युधयेऽकृण्वत ॥
 आह्वयवानां अव हन्मनाहनं दृब्धा वदन्ननमस्युर्नमस्विनः ॥ ६ ॥
 अभीदमेकमेको अस्मि निष्पाळभी द्वा किमु त्रयः करन्ति ॥
 खले न यषान् प्रति हन्मि भूरि किं मा निन्दन्ति शत्रवोऽनिन्द्राः ॥ ७ ॥
 अहं गुङ्गुभ्यो अतिथिगवमिष्करमिषं न वृत्रतुरं विलु धारयम् ॥
 यत्पण्यघ्न उत वा करञ्जहे प्राहं महे वृत्रहस्य अशुश्रुवि ॥ ८ ॥
 प्र मे नमी साप्य इषे भुजे भृद्रवामेषे सख्या कृणुत द्विता ॥
 दिद्युं यदस्य समिथेषु मंहयमादिदेनं शंस्यमुक्थ्यं करम् ॥ ९ ॥
 प्र नेमस्मिन्दृशे सोमो अन्तर्गोपा नेमपाविरस्था कृणोति ॥
 स तिग्मशृङ्गं वृषभं युयुत्सन् द्रुहस्तस्थौ बहुले बद्धो अन्तः ॥ १० ॥
 आदिस्थानां वसूनां रुद्रियाणां देवो देवानां न मिनामि धाम ॥
 ते मा भद्राय शवसे ततक्षुरपराजितमस्तृतमषाळहम् ॥ ११ ॥
 स्वर्गप्रमहेण दस्युविजयनीयेन्द्रचरितपूर्णताख्यानम् ।
 इत्थं स्वाराट् दस्युनाशं व्यधात् प्राग् वैकुण्ठेन्द्रो नैषधेऽद्रौ स्थितः सन् ॥
 कुत्सं राज्ये स्थापयित्वा स दस्यु नायो राष्ट्रे तान्निगृह्य स्वरागात् ॥ १ ॥
 कुत्सो राजाऽन्ये च राजान एते सिन्धोः प्रत्यग् नीवृत्ति प्राग् यथाऽऽसन् ॥
 सर्वे सभ्या आर्य्यराजास्त एते स्वं स्वं राज्यं प्राग्वदत्राध्यतिष्ठन् ॥ २ ॥
 अथोदयनीयं परिशिष्टाख्यानम् ।
 अथ दस्युभिः सारस्वतसूर्यापहरणम् ।
 इत्थं देवस्वाराट् प्रतापतः सर्वरूपायाम् ॥
 विहितायामपि शान्तौ नातिष्ठत् सा चिरं शान्तिः ॥ १ ॥

धृष्टा उद्धृतहृदयाः कुर्वाणाः पुनरुपद्रवं भूयः ॥
 आक्रममाणाः सूर्यस्थाने पुनरप्यशांतिमातेतुः ॥ २ ॥
 वैकुण्ठद्विषि हन्तुं देवकुलं प्रस्थितेऽसुराधीशे ॥
 प्रह्लादे त्वार्य्याणां क्षोभाद् दस्युभिरयं हतः सूर्य्यः ॥ ३ ॥
 गान्धारस्थं सूर्य्यं विद्वेषाद् ध्वंसयन्तोऽन्ये ॥
 असुरा यवनप्रान्ते पुनरैच्छन् तं निधापयितुम् ॥ ४ ॥
 सीरियादेशे बालवक्रभवननिर्माणम् ।

शामो रोमकतनयस्तदायः शामदेशो यः ॥
 स च पश्चादवरुद्धः सुरैस्ततः सीरिया नाम ॥ ५ ॥
 तस्मिन् देशे हेलिः पौलस्त्यो निर्म्ममे सौरम् ॥
 भवनं बालवक्राख्यं तस्मिञ्शालाऽद्भुतस्कम्भा ॥ ६ ॥
 अद्याप्येकः स्कम्भः श्वेताशममयोऽत्र दृश्यते भुग्नः ॥
 चत्वारिंशत् सप्त च हस्ता ऊर्ध्वे परिस्तृतौ तु नव ॥ ७ ॥
 तैरिदमद्भुतमासीत् सुदृढविशालैः शिलास्तम्भैः ॥
 भवनं तत्र च शाला विहितासीत् पूर्वसाम्येन ॥ ८ ॥
 नासीत्तत्र तु चक्रं शालैवासीद्विशालैषा ॥
 चक्राभावात् तस्मिन् प्रतिबिम्बार्थं च नद्युरन्ध्राणि ॥ ९ ॥
 ❀ अचरन् देवाश्चक्रं शालं त्वसुराः समाश्रिता आसन् ॥
 इत्थं शतपथ उक्तं काण्डे षष्ठेऽष्टमाध्याये ॥ १० ॥
 सैषाऽस्ति हि परिभाषा सर्वत्रैवोपनीयते तस्मात् ॥
 चक्रमनस्तच्छालं कुम्भीत्येवं हविर्ग्रहणे ॥ ११ ॥
 चक्रं त्वश्मा पृथिनः शालं यंत्रं तु सूर्य्यविज्ञाने ॥
 चक्रं परित्यजन्तः शालामेवाऽसुरा व्यदधुः ॥ १२ ॥

सरस्वत्याख्यब्राह्मोसूर्य्यप्रतिनिधेनाब्राह्मीसूर्य्यप्रतिष्ठापना ।
 सिन्धुसरस्वत्योः प्राक्कूलात् प्राच्यां पुरा स्थितः सूर्य्यः ॥
 सिन्धोरब्राह्मया अपि नद्याः प्राच्यां प्रतिष्ठितः पश्चात् ॥ १३ ॥
 भूमध्यसागरस्य प्राक्कूले वहति या नाम्ना ॥

❀ देवाश्चक्रमुचरन्, शालमसुरा आसन् । ते देवाश्चक्रेण चरन्त एतत्कर्मापश्यन्—(वनीषा-
 हनम्) । तस्मादनस एव पौराडाशेषु यजुषि—अनसोऽनौ—(शत० ६ । ५ । ५ । १)

इवरिम नदीयमेवाब्राह्मी तां कचिदडोनिंसं चाहुः ॥ १४ ॥
 संवत्सरे कदाचिज्जलमब्राह्मया भवत्यस्याः ॥
 नद्या लोहितमचिरात् तत्र न जानन्ति कारणं केचित् ॥ १५ ॥
 अब्राह्मो तु नदी या बालवकं नाम यद् भवनम् ॥
 क्रोशां विंशतिरनयोरनन्तरमस्तीह पश्चिमेऽस्ति नदी ॥ १६ ॥
 उज्जयिनमध्यरेखापश्चिमदेशान्तरे स्थितं तदिदम् ॥
 चत्वारिंशप्राये धाम चतुस्त्रिंशकेऽक्षांशे ॥ १७ ॥
 ऊनचत्वारिंशकेऽंशे सप्तविंशतिसाधिके ॥

(३६ । २७ । भारतीयपश्चिमदेशान्तरे)

उज्जयिन्याः पश्चिमतः स्थानं बालवकं स्थितम् ॥ १८ ॥
 तद् ग्रीनवीचस्तु प्राच्यां षट्त्रिंशके सपादेंऽंशे ॥

(३६ । १५ ग्रीनविचपूर्वदेशान्तरे)

बालवकाख्यं सौरं सद्भाद्भुतमसुरनिर्मितं रेजे ॥ १९ ॥
 तत्र च बालवकाख्ये भवने यं स्थापयामासुः ॥
 सूर्य्यमदेवाः सोऽपि च तत्रागारे तमोमये विबभौ ॥ २० ॥

पूर्वभारतस्य पश्चिमसीमिन् सूर्य्येऽस्तमिते पश्चिम भारतस्य
 पश्चिमसीमिन् किञ्चित्कालं सूर्य्यदर्शनम् ।

सूर्य्योऽस्ति यत्र दिशि तत्र भवन्ति देवास्तत्पृष्ठदिश्युपनमन्त्यसुराः पृथिव्याम् ॥
 सूर्य्येऽसुराक्रमणतोऽस्तमितेऽथ पश्चात् तामासुरीं दिशमनूदयते स सूर्य्यः ॥ १ ॥
 इयं वैज्ञानिकी संस्था नित्यं दृष्टाऽधिदैवतम् ॥

साम्यं तथाधिभूतं च प्रकृतेहानुवर्तते ॥ २ ॥
 असुरैः प्रत्याक्रमणात् सूर्य्यः सारस्वतो जगामास्तम् ॥
 भूमध्यसागरस्य प्राची कूले पुनः स उदियाय ॥ ३ ॥
 स्वभावतः सूर्य्य उदेति पूर्वतः प्रातः प्रतीचीं स इतोऽस्तमेति च ॥
 पुनः पुरस्तात् स उदेति चक्रवत् क्रमात् पुनर्भारतमेव एष्यति ॥ ४ ॥

भारतवर्षीयवैदिकधर्मस्योत्थानपतनयोर्देवो हेतुः ।

नाकस्थविष्णोः परितस्तु वेददृग्व्यासार्द्धजे संचरति ध्रुवं ध्रुवः ॥
 वृत्ते ततः कापि पुरा युगे स हि प्राग् मेरुखस्वस्तिकगोऽभिजित्यभूत् ॥ १ ॥
 प्राग्मेरुस्थे हंसपृष्ठेऽभिजिद्धे ब्रह्मण्यासीत् स ध्रुवो यत्र काले ॥
 ब्रह्मादिष्टो वेद धर्मस्तदासीत् सर्वप्रीतां हृद् गतः प्रोन्नतश्च ॥ २ ॥

तर्ह्येवासीद् भारते सोऽपि सूर्यो विज्ञानेनोच्छ्राययन् भारतीयान् ॥
अस्तं यातो भारतस्यैष सूर्यः क्लिश्यन्त्यार्यास्तेन बुद्धचन्द्रकारान् ॥ ३ ॥

प्रामेरुखस्वस्तिकमेष हित्वोत्तरस्य खस्वस्तिकमर्णवस्य ॥

गतो ध्रुवः कर्षति वेदधर्मं विपर्ययेणाद्य विपर्ययस्थः ॥ ४ ॥

❧ तारावशादपि फलं ध्रुव एष दत्ते तेनाभिजित्परिगतः स हि वैदिकानाम् ॥

प्रागुन्नतिं बहु चकार स चाधुनैषां वेदद्विषां सततमुन्नतिमातनोति ॥ ५ ॥

कालेन केन च परिक्रममाण एष प्राचीमुपेत्य पुनरेष्यति दक्षिणाशाम् ॥

तेन ध्रुवं ध्रुव इहाभिजिति प्रपन्नो भूयः करिष्यति स भारतधर्मवृद्धिम् ॥ ६ ॥

पश्चिमदेशीयसूर्योदयानन्तरं पुनः पूर्वदिशाऽर्यसूर्योदयः ।

अथ गान्धारे देशे क्षोभणतः क्षोभणादित्यम् ॥

आर्याः क्षोभस्मृत्यै मार्त्तण्डं स्थापयामासुः ॥ १ ॥

स्कान्दे प्रभासखण्डे कथितोऽयं शीलयाध्याये ॥ (१३६)

† चित्रादित्यस्तवने गान्धारे क्षोभणादित्यः ॥ २ ॥

गान्धारे चित्रपथा चित्रा वा ब्रह्मकुण्डसंनिहिता ॥

नद्यस्ति सुप्रसिद्धा प्रावृट्काले वहत्येषा ॥ ३ ॥

चित्रादित्य इहासीच्चित्रेण स्थापितः सोऽयम् ॥

चत्वारिंशशतेऽस्मिन्नध्याये (१४०) वर्णितः स्कान्दे ॥ ४ ॥

कश्मिरे श्रीनगरादग्निदिशि काप्यदूरवद्देशे ॥

मट्टनसाहिवनाम्ना कुण्डः कोऽप्यस्ति तीर्थमार्याणाम् ॥ ५ ॥

तत्रैव पूर्वमासीदन्यन्मार्त्तण्डमन्दिरं तस्य ॥

भग्नावशेषमद्य तु कौरवपाण्डवमिति प्राहुः ॥ ६ ॥

अर्चामन्दिरमेतन्न तु तद्विज्ञानमन्दिरं सौरम् ॥

❧ “वर्षं घर्मं हिमं रात्रि सन्ध्ये चैव दिनं तथा ॥ शुभाशुभफलानीह ध्रुवात् सर्वं प्रवर्तते ॥ १॥”

[इति मत्स्यपुराणे १२५ अ० २२ श्लोकः]

† चित्रादित्यं ततो गच्छेद् ब्रह्मकुण्डसमापितः ॥ तत्र गच्छेत्ततः पूर्वं नदीं चित्रपथाभिधाम् ॥ १ ॥

ब्रह्मकुण्डसमीपस्था चित्रादित्यस्य मध्यतः ॥ प्रतिष्ठा सागरे चित्रा नदी चित्रपथोच्यते ॥ २ ॥

तस्मिन्कलियुगे सेयमन्तर्द्धानगता नदी ॥ प्रावृट्काले तु दृश्यते दुर्लभं तत्र दर्शनम् ॥ ३ ॥

यदैव दृश्यते तत्र चित्रा चित्रपथा नदी ॥ प्रमाणदर्शनं तस्या न कालस्तत्र कारकम् ॥ ४ ॥

भुक्तो वाऽप्ययवा भुक्तो रात्रौ वा यदि वा दिवा ॥ पर्वकालेऽथवाऽकाले पवित्रो वाऽथवाशुचिः ॥ ५ ॥

तस्यो स्नात्वा नरो यस्तु चित्रादित्यं प्रपश्यति ॥ स याति परमं स्थानं यत्र देवो दिवाकरः ॥ ६ ॥

[स्कान्दे प्रभासा ३६ अ०]

अनृषिभिरेव च जुष्टं तदपि यशःशेषतां यातम् ॥ ७ ॥
 अन्तर्हितोऽत्र सूर्योऽप्यभवन् काले स दस्युनिकृतत्वात् ॥
 स यथा राहुग्रस्तो दिवि सूर्योऽन्तर्हितो भवति ॥ ८ ॥
 विज्ञानकूप आसीत् तमिदानीं चाह वाविलेत्याख्यम् ॥
 म्लेच्छा विदुरिह निगडवद्धौ हास्तमारूतौ ॥ ९ ॥
 विज्ञानकुण्डमपि तं मटनेत्याख्यं वदन्ति ते म्लेच्छाः ॥
 वैज्ञानिकी व्यवस्था सर्वा विध्वंसिताऽनाय्यैः ॥ १० ॥
 नीचप्रकृतिर्दस्युः परकीर्तिध्वंसकृद् भवति ॥
 प्रतिपन्थो जगतामयमकारणं द्वेषमाचरति ॥ ११ ॥

वैदेशिकदस्युभिः परिपीडितानां भारतीयानां स्वदेशीयानामन्ततो विजयः ।
 त्रेधा लोकः कल्पितोऽयं यदासीदिन्द्रः स्वर्गे पूर्वकाले तदासीत् ॥
 आसन्नस्मिन् भारते तर्हि विद्याः शौर्यं लक्ष्म्यः सिद्धयश्चानवद्याः ॥ १ ॥
 ब्रह्मवीर्यपरिवृद्धिहेतवः सूर्यसोमरसयज्ञधेनवः ॥
 क्लेशसिन्धुतरणाय सेतवः संहृता अथ विधिर्दधे नवः ॥ २ ॥
 क्षत्रियाय इह सूर्यसोमजा ब्राह्मणाय इह यज्ञसूत्रिणः ॥
 विड्वज्जा य इह धेनुपालकास्तेषु सन्ति विजया धियः श्रियः ॥ ३ ॥

ग्रन्थसंपूर्तिः ।

इतिवृत्तं सदसद्वा रजस्तथाऽऽकाशमपरं च ॥
 आवरणं च तथाम्भोऽथामृतमृत्यू अहोरात्रौ ॥ १ ॥
 दैवः संशयवादः सिद्धान्तश्च श्रुतावुदिताः ॥
 द्वादशवादा विहिताः शास्त्रेऽस्मिन् ब्रह्मविज्ञाने ॥ २ ॥
 तेष्वद्ये विज्ञानेतिवृत्तवादे प्रकरणानि ॥ (५)
 ब्राह्मं दैवं भारतमार्षं विज्ञानसूत्रं च ॥ ३ ॥
 तत्र च भारतवृत्ते पञ्च निरुक्ताः परिच्छेदाः ॥
 भारतपरिचय आद्यस्तथार्यदासीय इत्यन्यः ॥ ४ ॥
 विज्ञानभवनसंज्ञो दस्युवधो विजयकीर्तनप्रमहः ॥
 पञ्चप्रसङ्गमित्थं भारतवृत्तं शुभायास्तु ॥ ५ ॥

इति मधुसूदनविद्यावाचस्पतिप्रणीतस्य ब्रह्मविज्ञानशास्त्रसंबन्धिनो विज्ञानेतिवृत्तवादस्य
 द्वितीयपर्वणि भारतवर्षीयार्योपाख्याने इन्द्रविजयाभिनन्दनं नाम पञ्चमः प्रसङ्गः सम्पूर्णः ।
मधुसूदनकृतमार्गविजयकाव्यं सम्पूर्णम् ॥

शुद्धिपत्रम्

पृष्ठम्	पंक्तिः	अशुद्धम्	शुद्धम्
२	३	ध्यक्षाख्यां	ध्यक्षाख्या
२	४	स द्रतो	समुद्रतो
३	१६	मेरुण्ड	मेरुण्ड
३	१८	विज्ञा न ते	विज्ञायते
३	२५	तुषारवर्षा	तुषारवर्षा
४	२	मौमं त्रिलोकी	मौमत्रिलोकी
४	११	वती निगमाद्	वतीनिर्गमाद्
४	१३	विषुवत्	विषुवत
४ (टिप्पणी)	२	क्षेमश्च	क्षेम्यश्च
४ (")	३	युक्तः	युक्ताः
६	३	पितृपुत्ररा	पितृपुत्ररा
७	१७	समिधेन्य	सामिधेन्य
७	२३	विभक्तिं	विभक्तिं
७	२५	मनुभिन्नो	मनुभिन्नो
७ (टिप्पणी)	२	यत्तद्	यत्तद्
८	१	श्रयते	श्रूयते
८	४	एवं	एतं
८	७	६।१६।११	६।१६।१
८	८	या	यो
८	८	आग्नः	अग्निः
८	८	श्रिता	श्रितो
८	६	दस्य हन्त	दस्युहन्त
८	६	यज्ञेषु	यज्ञेषु
८	६	पूर्वम्	पूर्वम्

पृष्ठम्	पंक्तिः	अशुद्धम्	शुद्धम्
८	१२	विशयति	विशपति
८	१३	दूता	दूतो
८	१३	समायसे	समीयसे
८	१४	यत्तधति	यत्तेधीति
८	१७	भारता	भारतो
८	२१	त्वामाडे	त्वामीडे
८	२१	भरता	भरतो
८	२७	जनाच्छैष	जनाच्चैष
८	२६	एवं	एनं
६	१६	देशादयः	देशाद् यः
६	२०	गस्तास्य नृप	गस्तास्पनृप
६	२१	गस्तास्यः	गस्तास्पः
११	२४	यणशब्दाः	यणशब्दः
१२	१६	आरियस्य	आरियस्प
१२	२०	रियस्य नाम्नो	रियस्पनाम्नो
१२	२२	रियस्य	रियस्प
१३	१५	बहुवारं	बहुवारं
१३	२६	मागल	मोगल
१३	२८	तावत् प्रदे	तावत्प्रदे
१४	१	हिङ्ग	हिङ्गु
१४	१५	व्यंथिष्म	व्यथिष्म
१५	६	संज्ञा प्रभे	संज्ञाप्रभे
१५	१३	नितराम्	नतराम्
१७	२६	मम्भातु	मशनातु
१८	१५	श्रान्वस्य	श्वान्वस्य
१६	५	नह्यस्मा	न ह्यस्या
१६	१७	विश्वे देवै	विश्वैर्देवैः
१६	१६	विश्वे देवै	विश्वैर्देवैः

पृष्ठम्	पंक्तिः	अशुद्धम्	शुद्धम्
१६	२०	रथेन्	रथेन्द्र
१६	(चक्रे)	५	४
१६	(")	४	५
१६	(")	अन्तरिक्षः	अन्तरिक्षम्
२०	११	संयुक्ते	संयुक्ते
२०	१५	कृत्येन्द्र	कृत्येन्द्रं
२०	१६	त्विन्द्रौ	त्विन्द्रो
२०	१८	दृष्ट्यादयः	दृष्ट्यादयः
२०	२३	एता	एताः
२०	२८	प्रज्ञा चेष्टा वहः	प्रज्ञाचेष्टावहः
४१	१	यलद्वीप	यवद्वीप
४१	२	क्लोरीन	फलोरीन
४१	१६	कशरुलान्	कशेरुमान्
४२	३	मान-त्वात्	मानस्वात्
४२	४	टापरावेन	टापरोवेन
४२	१६	फारमू सोप	फारमूसोप
४२	२६	पह्लाव	पह्लव
४३	१९	पुरीयायां	पुरी यां
४३	२८	भू ति कल	भूत्किल
४४	६	लब्धा	लब्ध्वा
४५	१६	त एवं	त एव
४६	८	वंशकीति	वंशकीर्ति
४६	२३	यहूदिशब्दे	यहूदियाशब्दे
४७	२२	प्रदेशान्तात्	प्रदेशान्तान्
४७	२७	नामधिपत्य	नामाधिपस्य
४७	२८	यहूदा	यहूदी
४७	३०	रङ्गुत	रङ्गुत
४८	६	प्रदेशात्ते	प्रदेशात्वेते

पृष्ठम्	पंक्तिः	अशुद्धम्	शुद्धम्
४८	१८	हैलेयनश्य	हैलेयनिश्य
४८	२५	हेलेनिसानां	हैलेनिसानां
४८	२६	बधिचक्रु	नधिचक्रु
४९	१	काले तस्मिन्	कालेनास्मिन्
४९	६	यहूदी रत्व	यहूदीपरत्व
४९	६	यहूदिनां	यहूदीनां
४९	२२	स्यर्षे निवास	स्यर्षेर्निवास
५०	१८	यवनदेशस्य	अपि च यवनदेशस्य
५१	८	पश्चिम	पश्चिमा
५१	२८	वराहमहि	वराह मिहि
५१	३०	वरोधको	वरोधको
५५	२२	रुद्धतै	रुद्धतै
५६	३	हेतुच्छिद्रम्	हेतुश्छिद्रम्
५६	३०	इनशान्	इन्शान्
५६	३०	खिन घान्	खिन्घान्
५६	३०	यावलो नोई	यावलोनोई
५७	१८	स्वग	स्वर्गे
५८	२३	क्षांशे	क्षांशे
५९	६	इलावृत्ता	इलावृता
६०	२१	सिद्धयती	सिध्यती
६०	२८	टारटरी	टारटरी
६१	१५	पश्चिम	अपि च पश्चिम
६२	६	जीयन्ते ते,	जीयन्ते, ते
६३	२	यद्वीप	पद्वीप
६३	४	के चिद्	केषु चिद्
६३	१४	२ ३	६ । २३
६३	१७	सतस्यो	स्तस्यो
६३	२१	बोर्निया	बोर्नियो

पृष्ठम्	पंक्तिः	अशुद्धम्	शुद्धम्
६३	२२	१६)	१६
६४	८	यक्ष	यक्षु
६४	८	अक्सस्	अक्सस्
६४	१२	युगीना	युगीयाना
६४	१४	द्वीपौत स्मिन्	द्वीपौ तस्मिन्
६५	८	मरुची पट्टन	मरुचीपट्टन
६५	६	चैर्या	चैर्या
६६	१	द्वीपा	द्वीपो
६६	२८	विस्तीर्ण	विस्तीर्णा
६८	२	समुद्रापरि	समुद्रोपरि
६८	५	स्थापिता	स्थापिताः
६९	३०	दीवारभ्य	दीवादारभ्य
७१	१२	माल्यवत्सु मालि	माल्यवत्सुमालि
७१	२४	शैलाभि	शैलाभिव्याप्त्या
७२	२०	सिद्धत्यन्यः	सिध्यत्यन्यः
७३	(टिप्पणी १)	कारै ब्राह्मी	कारैर्ब्राह्मी
७३	(टिप्पणी २)	ज्ञानात्	तदज्ञानात्
७३	(टिप्पणी २)	चित्त्यान्	नौचित्यात्
७६	१५	दृष्टिमेवा	दृष्टमेवा
७८	३	क्षरः	क्षुरः
७८	५	पत्रोल्लिखिताः	पत्रोल्लिखिता
७८	१६	मुच्चरितानां	मुच्चरितानां
७८	२४	शृण्वन्स	शृण्वन्न
७९	२८	देव्यङ्गुलीयकम्	देव्यङ्गुलीयकम्
८३	२३	रक्षणां	रक्षणां
८४	२४	स्वायत्तं	स्वायत्तत्वं
८५	१०	दद्यात्	दद्यात्
८५	१३	सत्यावश्य	सत्यामावश्य

पृष्ठम्	पंक्तिः	अशुद्धम्	शुद्धम्
८५	१६	सत्यावश्य	सत्यामावश्य
८६	२	ब्रह्ममण्डल	ब्रह्ममण्डलं
८६	३	रात्रानो	राजानो
८६	६	चम्म	चर्म
८६	२०	चातुर्वर्णा	चातुर्वर्ण्य
८७	११	कचिद्भुवि	कचिद्भुवि
८७	२६	कर्मैहिक	कर्मैहिक
८८	२	यत्रैत	यत्रैत
८८	६	क्षीण	क्षीणं
८८	१७	रवनति	अवनति
८९	१०	प्राणोत्साहः	प्राणोत्साहः
९०	२४	विक्रमे	विक्रमो
९०	२७	दुस्साहतः	दुस्साहतः
९०	२८	तेजसो मध्यम	तेजसोर्मध्यम
९१	२७	विज्ञानी	विज्ञान
९१	२८	विज्ञान	विज्ञानं
९२	५	यावान्न	यावन्न
९४	१०	रक्षिति मार्गः	रक्षितिमार्गः
९४	११	रक्षिति मार्गः	रक्षितिमार्गः
९४	१२	‘निगम विद्या प्रभेदाः’	इदं शीर्षकं षोडशपङ्क्ते- रधस्ताद् द्रष्टव्यम् ।
९४	२२	दृष्टिविज्ञानम्	वृष्टिविज्ञानम्
९५	६	वृष्ट्यादि	वृष्ट्यादि
९५	१५	विज्ञानाद्भुत	विज्ञानाद्भुत
९५	१८	विद्यादगा	विद्या दगा
९६	३	न ता	जनता
९६	१५	ए ो	एवो
९७	(प्रथमकोष्ठे)	बलानि सिद्धयो	बलसिद्धयो

पृष्ठम्	पंक्तिः	अशुद्धम्	शुद्धम्
६७	(द्वितीयकोष्ठे)	इन्द्रि	इन्द्रिय
६७	(")	न्तरज्ञान	न्तरज्ञानम्
६७	(तृतीयकोष्ठे)	न्दिय	न्द्रिय
६७	(")	अक्षय	अक्षय्य
६७	(अंतिमकोष्ठे)	विशिल्य	विशल्य
१००	३	सुमहादा	सुमहदा
१०२	१८	चरत्तुयोग्यं	चत्तुरयोग्यं
१०३	१३	विभाषयन्ति	विभीषयन्ति
१०३	१४	रैम्याश्रमं	रैभ्याश्रमं
१०५	१३	प्रबोधान्	प्रबोधनान्
१०५	२७	कारेण शैथिल्यात्	कारणशैथिल्यात्
१०५	२६	किन्दिमो	किन्दमो
१०६	११	प्रायश्चिन्तमच	प्रायश्चित्तमच
१०६	१३	देव	देवा
१०६	१३	चैत्येतान्	चेत्येतान्
१०६	२६	देशे निवासा	देशनिवासा
१०७	१६	किन्दिमस्य	किन्दमस्य
१०७	१८	शिवि	शिवि
१०८	४	मन्त्रवल	नैगमीयमन्त्रबल
१०८	२१	नैवासो	नैवासौ
११०	८	क्षच्छमेणा	क्षुच्छमेणा
११०	१०	संलग्न	संलग्नं
११०	१७	यया	यथा
११०	२१	परिक्षिच्च	परीक्षिच्च
१११	३	श्रद्धा	श्रद्धा
१११	८	सूर्य्य	सूर्य्य
१११	२४	दध्यङ्गा	दध्यङ्ङा
११२	५	वेनाङ्गुष्ठ	वेनाङ्गुष्ठं

पृष्ठम्	पंक्तिः	अशुद्धम्	शुद्धम्
११२	१०	युद्ध	युद्ध
११३	२	युज्येते	युज्यते
११३	६	संयोग	संयोगं
११३	१५	संयोजित	संयोजित
११४	२८	मुक्तं ऋग्वेदे	मुक्तमृग्वेदे
११५	२६	तेष्वारूढेषु	तेष्वारूढेषु
११६	२	सौभ	सौभ
११६	१५	पारयामास	पाटयामास
११७	१५	मिहि	मिह
११७	(टि० १)	श्राव	स्त्राव
११७	(टि० २)	“॥२॥” इत्यनन्तरं ‘एका- की योजयेद्वीजं यन्त्रे विस्मयकारिणि’ इत्यर्धम- धिकं पाठ्यम् ।	
११७	(टि० ५)	सैकपार्श्व	रैसैकपार्श्व
११७	(टि० ८)	नलघ	नलक
११७	(टि० ६)	तद्धटा	तद्धटी
११७	(टि० १०)	प्रणालिक्या	प्रणालिकया
११६	५	महोषधिः	महौषधिः
११६	६	पृथक्	पृथक्
११६	२०	वृभमो	बिभृमो
११६	२४	विष्व भेषजो	विश्वभेषजो
११६	३०	प्रण । यूँषि	प्रण आयूँषि
१२०	२७	चाकैषीके	चाक्रैषीके